

5

145714

काव्यमाला. ३.

५१
१३१

THE
SRĪKANTHACHARITA

OF
MANKHAKA

WITH
The Commentary of Jonaraja.

EDITED BY
PANDITA DURGÂPRASÂDA
AND
KÂSĪNĀTHA PÂNDURANGA PARABA.

PRINTED AND PUBLISHED

BY
THE PROPRIETOR
OF
THE "NIRNAYA-SÂGARA" PRESS.
BOMBAY.

1887.

Price 2½ Rupees.

(Registered according to act XXV of 1867.)
(All rights reserved by the publisher.)

145714

काव्यमाला. १.

श्रीमङ्ककविविरचितं

श्रीकण्ठचरितम्

जोनराजकृतया टीकया समेतम् ।

जयपुरमहाराजाश्रितेन पण्डितप्रजलालसूनुना पण्डित-

दुर्गाश्रसादेन, मुम्बापुरवासिना परबोपाह्व-

पाण्डुरङ्गात्मजकाशिनाथशर्मणा च

संशोधितम् ।

तच्च

मुम्बय्या निणयसागराख्ययन्त्रालये तदधिपतिना मुद्राक्षरैरङ्कयित्वा

प्राकाश्यं नीतम् ।

१८८७

(अस्य ग्रन्थस्य पुनर्मुद्रणक्रियेवमे सर्वथा जावजी दादाजी इत्यस्यैवाधिकारः ।)

मूल्यं सार्धं रूप्यकद्वयम् ।

Printed by P. G. Chitambar & Co. Bombay.

श्रीकण्ठचरितकाव्यस्य सूचीपत्रम् ।

| वर्णनविषयः । | पृष्ठानि । |
|---|------------|
| १ नमस्कारवर्णनम् | १ |
| २ मुजनदुर्जनवर्णनम् | १५ |
| ३ देशवंशादिवर्णनम् | ३० |
| ४ कैलासवर्णनम् | ४६ |
| ५ भगवद्दर्शनम् | ५६ |
| ६ साधारणवसन्तवर्णनम् | ७४ |
| ७ दोलाक्रीडावर्णनम् | ९९ |
| ८ पुष्पावचयवर्णनम् | १०९ |
| ९ जलक्रीडावर्णनम् | १२० |
| १० संध्यावर्णनम् | १३९ |
| ११ चन्द्रवर्णनम् | १४५ |
| १२ चन्द्रोदयवर्णनम् | १६१ |
| १३ प्रसाधनवर्णनम् | १८४ |
| १४ पानकेलिवर्णनम् | १९४ |
| १५ क्रीडावर्णनम् | २०८ |
| १६ प्रभातवर्णनम् | २२० |
| १७ परमेश्वरदेवसमागमवर्णनम् | २३८ |
| १८ गणक्षोभवर्णनम् | २५० |
| १९ गणोद्योगवर्णनम् | २६६ |
| २० रथबन्धनवर्णनम् | २७९ |
| २१ गणप्रस्थानवर्णनम् | २९२ |
| २२ दैत्यपुरीक्षोभवर्णनम् | ३०१ |
| २३ युद्धवर्णनम् | ३११ |
| २४ त्रिपुरदाहवर्णनम् | ३२३ |
| २५ ग्रन्थकर्तृकविकालीनकविपण्डितादिवर्णनम् | ३३५ |

काव्यमाला ।

श्रीमङ्गककविकृतं

श्रीकण्ठचरितम् ।

जौनराजप्रणीतया व्याख्ययानुगतम् ।

प्रथमः सर्गः ।

उदेति यस्यां प्रकटीभवन्त्यां तिरोहितायां गलतीव विश्वम् ।

रविप्रभेवास्तु तमो हरन्ती दशः प्रबोधाय सरस्वती वः ॥

श्रीलालराजमुनपण्डितभट्टनोनराजात्मजः सहृदयैर्विहिताभ्यनुज्ञः ।

काव्ये पुराणचरिते कुरुतेऽभियोगं वाच्यार्थमात्रविश्रुतिं प्रति जौनराजः ॥

शेषार्थयोरिह विहस्तितवालबोधश्रद्धाप्रतीतिररण्यस्थहुताशतुल्या ।

कण्ठेन यस्य सुचिरादुपतिष्ठतेऽत्र मांसस्पृहा भवति तस्य हि हासहेतुः ॥

लक्ष्यादिना कचन सौरभमारभेय तद्वाच्यपोषकतयैवमेव ।

अर्थव्ययं स्पृशति पर्वसु यद्विरद्वस्तत्केवलं भवति मङ्गलभङ्गभीतेः ॥

परोपकारिणः सन्तो यशःपुण्यविवृद्धये ।

सावधाना भवन्त्वत्र मम स्वलितयोजने ॥

जीयात्कृतानङ्गपतङ्गदाहः खट्वाङ्गिनो नेत्रशिखिप्रदीपः ।

यस्यान्तिके शुभ्रदशानिवेशश्रियं किरीटेन्दुकराः श्रयन्ते ॥ १ ॥

✓ १. अयं मङ्गककविः कश्मीरदेशे मुस्तलसूनाजेयसिंहमहीपालस्य समये समुत्पन्नः. जयसिंहस्य राज्यकालस्तु ११२७ मितालिखस्तसंवत्सरादारभ्य ११४९ मितसंवत्सरपर्यन्तमासीत्, तस्मिन्समये 'बहवोऽन्येऽपि विद्वांसः कश्मीरेष्वासन्नित्यस्यैव ग्रन्थस्य पञ्चविंशमितासंमासिसर्गादवगम्यते. कहुणमहाकविरप्यस्मिन्नेव समये राजतरङ्गिणीनामकं कश्मीरमहीपालेतिहासग्रन्थं प्रणिनाय. मङ्गककविकृतो मङ्गकोषनाम्ना प्रसिद्ध एकोऽभिधानग्रन्थोऽपि कश्मीरेषूपलभ्यते. ✓ २. एतद्वन्थटीकाकारो राजानकजीनराजोऽपि कश्मीरदेश एव बभूव. अनेनैव जौनराजमदीनराज्यसमये कहुणादनन्तरं द्वितीया राजतरङ्गिणी प्रणीता. जौनराजमदीनराज्यसमयस्तु १४१७ मितालिखस्तसंवत्सरादारभ्य १४६७ मितसंवत्सरपर्यन्तमासीत्. जौनराजकृताः किगाताञ्जुनीयादिकाव्यानामपि काश्चन टीकाः कश्मीरेषूपलभ्यन्ते. ३. लक्ष्यव्यङ्ग्ययोः.

किरीटेन्द्रोर्मौलिचन्द्रस्य करा रश्मयो यस्य नेत्रशिखिनो निकटे शुभ्रदशायः वर्ण-
न्तरसंनिधानाच्छेदतराया अवस्थाया वर्तेश्च निवेशस्तच्छोभो श्रयन्ते सेवन्ते सः ।
अनङ्गः काम एव पतङ्गः कीटविशेषस्तस्य दाहः स कृतो गेन सः । खट्वाङ्गिनो
महादेवस्य नेत्राग्निरेव प्रद्वोपो जीयात्सर्वोत्कृष्टो भूयात् । अग्रेरत्र काव्ये वर्णनीय-
त्रिपुरदाहसाधकत्वाज्जयप्राप्त्यर्थं तद्वारा जगतामपि जयप्राप्त्या सतामुत्साहनार्थं जीया-
दित्याशीः प्रयोगः । नेत्रशिखीति विशेषेण ग्रहणं भगवत्त्रिपुरदाहेऽन्यानपेक्षत्वश्रुतना-
र्थम् । तस्य भगवदादृतत्वेन । सर्वासामग्निशक्तीनां तदुत्थत्वात् । कृतानङ्गपतङ्गदाह-
इति विशेषणं व्यभिचाराभावेऽपि संगतम् । जीयादित्यत्र हेतुरूपतया तस्योपन्यासात् ।
'वक्षःस्थली रक्षतु सा जगन्ति जगत्प्रवृत्तौ रक्षजस्य' इत्यत्र जगत्प्रवृत्तेरितिवत् ।
अत्र नेत्रशिखिनो जीयादित्याशीर्वादेनानङ्गदाहः कारणम् । उपकृतौ ह्युपकारिण-
माशास्ते । उपकारः पुरदाहलक्षणोऽनुक्तोऽप्यापतितः । यो हि मनोभवं पतङ्गवद्दहति
तस्य पुरदाहो दण्डापूपिकया सिद्धः । कामदाहात्पूर्वकालावस्थाया वा व्यवच्छेदार्थं
विशेषणम् । कृततीर्थयात्रो मैत्रो वन्द्य इतिवत् । नद्यकृतकामदाहस्याग्नेर्ज्याशिषा
प्रकृतपोषकत्वम् । वर्णनीयस्य त्रिपुरदाहस्य तथाविधेन नेत्राग्निना कथंचिदप्यमूचिन-
त्वात् । अथवा समरसोत्सुकस्य कवेः शिखी जीयादित्युक्तौ कृतानङ्गपतङ्गदाह इति
विशेषणं हेतुः । तथाहि 'सर्वैः कैश्चन' (१।५.१) इत्यादिनोत्तरप्रत्येन स्वस्य ज्ञानत्वं
प्रकाशिष्यते । अनङ्ग इति भविष्यदवस्थानुगुणस्य नाम्नः प्रयोगोऽनुप्रासानुगोधात्कृतः ।
कामस्य मुदहत्वावबोधार्थमुपन्यस्तस्य पतङ्गरूपस्यानुगुणानुरोधेनैत्राग्नेर्दोषरूपणम् ।
खट्वाङ्गिन इत्ययोगव्यवच्छेदः । न त्वन्ययोगव्यवच्छेदः । खट्वाङ्गिन इति संहारानु-
गुणं नाम ग्रन्थारम्भेऽपि निर्दिष्टम् । कामदाहानुगुणत्वात् । शुभ्रदशसहितश्च दीपः
पतङ्गं दहति ॥

तनोतु भूतिं दहतादघानि स शूलिनो लोचनपावको वः ।

धूमानभिज्ञोऽपि रतेरजस्त्रमश्रुचुतेर्योऽजनि सूत्रधारः ॥ २ ॥

लोकोत्तरप्रभावत्वात्समिधिरपेक्षमेव ज्वलन्नत एव धूमस्यानभिज्ञोऽपि यो रतेः
कामवध्वा बाष्पप्रवाहस्य सूचनात्सूत्रधारः समपादि स हरस्य नेत्राग्निर्भूतिं विस्ता-
रयतु । पापानि दहतात् । भूतिरैश्वर्यं भस्म च । पावकानुगुणत्वादहतादित्या-
युक्त्युपन्यासः । शूलिनः पावको भूतिं तनोतीति वैचित्र्यप्रतीत्यर्थः शूलिशब्दो-
पन्यासः । अत्र बाष्पहेतौ धूमेऽस्यपि बाष्पस्य फलस्योत्पत्त्या विभावनालंकारः ॥

भालस्थलीरङ्गतले मृडस्य हुताशनस्ताण्डवकृत्स वोऽव्यात् ।

यस्मिन् रतिप्राणसमः शरीरमुन्मालकायेव निजं मुमोच ॥ ३ ॥

१. दण्डापूपिकेति कैमुतिक-यायस्यैव नामान्तरम्— 'दण्डाकर्षणे तदवलम्बितनामपू-
पानामाकर्षणं यथार्थसिद्धं तद्वदित्यर्थः' इति कुवलयानन्दटीका.

रतेः प्राणसमः प्रियः कामो वृत्तप्रीतः सन्नुन्मालकाय पारितोषकदानायेव शरीरे यस्मिस्तयाज स पानको हरस्य ललाटभूमिरेव रक्ततलं तत्र ताण्डवमिव ताण्डवं कर्तुं युष्मान्प्रीणयतु ; रतिप्राणसम इति पर्यायवक्तव्या कामुकत्वावगमेनोन्माल-
कौदामप्रतीतिः ॥

तन्नेत्रमासूत्रितवह्निसख्यमाख्यातु वः शर्म शिवस्य यस्मिन् ।

ज्वालावलीपल्लवकेलितल्पे विनैव रत्या मदनो निद्रद्वौ ॥ ४ ॥

यस्मिन्नेत्रे ज्वालावल्याव वर्णसंनिवेशाभ्यां पल्लवलीलाशयनं तत्र रतिरहितः कामो निद्रद्वौ दग्धः । तदासूत्रितमुद्रङ्कितं वह्निना सख्यं येन तच्छिवसंघन्धि नेत्रं वः सुखं प्रथयताम् । मदेन इति पर्यायवक्तव्या कामुकत्वावगतौ सत्यां विनैव रत्येवकारोप-
न्याससंगतिः । तदुपोद्वलकं च ज्वालावलीनां पल्लवशय्यारूपणम् ॥

भर्गस्य सीमन्तितभालभित्तिः स्वाहापतिर्वो दुरितं दुनोतु ।

यत्तापयुक्त्येव विलीयमानो न पूर्णतामेति किरीटचन्द्रः ॥ ५ ॥

यत्तापयोगेन विलीयमानो विगलन्मुकुटचन्द्रः पूर्णो न भवति सः । भर्गस्य । सीमन्तित मध्यस्थाने निवेशेन द्विधा कृता भालभित्तिर्येन सः । स्वाहापतिरभिर्यः पापं दहतु । अत्र मौलान्दुपूर्णत्वाभावस्य निमित्तभूताया वस्तुगतेनिमित्तान्तरेण विलये-
नोत्प्रेक्षणम् ॥

सं किल्विषं क्षुप्यतुं वः शराग्निरुमापतेरौर्व इव द्वितीयः ।

यो दानवस्मेरदृशां गणस्य बाष्पाम्बुपूरस्य न तृप्यति स्म ॥ ६ ॥

दानवस्त्रोष्णमश्रुवारिपूरस्य यो नातृप्यत् । भर्तृवधान्नित्यमेवागोदयदित्यर्थः । अत एव द्वितीया वाडव इव । वाडवो हि जलेन्धनः । स गौरीपतेः शरदहनो दुरितं दहतु । स्मेरदृशमिति पूर्वावस्थानुगुणम् । 'पूरणगुण-' इति ज्ञापकात्तृप्यतिक-
र्मणः षष्ठी ।

सः पातु वो विश्वगुरुर्गिरीशो यस्मै शिरःस्थाप्यसकृत्प्रगुञ्जं ।

आवर्तमालावलनक्रमेण प्रदक्षिणानीव सुरस्ववन्ती ॥ ७ ॥

शिरःस्थाप्यशिरसि तिष्ठन्तो मान्या च । सुरस्ववन्ती गङ्गा । पुनः पुनरावर्तभ्रमणस्य क्रमेण ललपगर्वसायिना यस्मै विश्वगुरुत्वात्प्रदक्षिणानीव करोति स गिरीशो वः पातु । शिरःस्थाप्योति दण्डापूपिकयन्तरेषां प्रदक्षिणदानातिशयप्रतिपादनम् ॥

मालिभ्यदैन्यं जगतो हरन्तु हरस्य पीयूषरुचोऽदृहासाः ।

दिशोऽपि शैवत्वमिव स्पृशन्त्यो यैर्गृह्यते भास्ममङ्गरागम् ॥ ८ ॥

शिवो देवतास्येति शैवः । यैरदृहासैः शैवत्वमिवाश्रयन्त्यः । एतेन हरादृहासानां दि-
ग्यापित्वोपादानम् । यैर्भस्माङ्गरागमिव दिशो गृह्यन्ति । दिशोऽपीत्यपिशब्देन सचेत-

नानां शैवत्वग्रहणं दण्डापूर्षिकया सिद्धम् । अथवाट्टहासानां भस्माङ्गरागेशाभेदाद्भस्माङ्गरागौचतुष्टयवत्त्वोत्प्रेक्षणम् । एतेन हि शिवाचारोऽनुष्ठेयः । अमृतश्रियो ह्माट्टहासा मालिन्येन पापवत्तया दीन्यं दीनतां विश्वस्य निवारयन्तु । मालिन्यस्याध्यवसानेन पीयूषरुच इति विशेषणसंगतिः । पूर्वव्याख्यायामट्टहासानां सशब्दत्वशुभ्रत्वाभ्यामुत्प्रेक्षयोः समुत्थानम् ॥

अभ्यर्णवर्तिध्वनदभ्रसिन्धुवीचिं स्तुवे शंकरशेखरेन्दुम् ।

अभ्याशतः शिशितमीश्वरस्य मुखात्प्रयुञ्जानमिवाट्टहासम् ॥ ९ ॥

प्रत्यासत्तेरीश्वरमुखादधीतमट्टहासं कुर्वाणमिव । यतोऽभ्यर्णवर्तिन्यो निकटाः । ध्वनन्त्यः शब्दायमानाः । गङ्गालहरीं यस्य तं हरमौलिचन्द्रं नमामि १ शुभ्रत्वसशब्दत्वाभ्यामुत्प्रेक्षणम् ॥

नीरन्ध्रभस्मौघसखी तनुर्वः शर्वस्य दुर्वारमघं हिनस्तु ।

सर्वाङ्गसंसङ्गिभुजंगमुक्तनिर्मोकपट्टैरवगुण्ठितेव ॥ १० ॥

नीरन्ध्रोऽविरलो यो भस्मौघस्तस्य सखी शर्वस्य तनुर्दुर्वारं पापं विनाशयतु । अतो भगवतः सर्वाङ्गेषु संसङ्गिनो ये भुजंगाः सर्पास्तैर्मुक्तास्त्यक्ता ये निर्मोकपट्टाः कञ्चुकास्तैरवगुण्ठिता वलितेव । ध्वेतत्वेनोत्प्रेक्षणम् ॥

स पातु वो मौलिशशिप्रभावस्त्वत्किरीटेन्दुमणिद्रुवाद्रम ।

स्वमाम्यसिद्धयै तनुते नतानां यः संगलद्रङ्गमिवोत्तमाङ्गम् ॥ ११ ॥

भगवतो मौल्यो यः शशी तस्य यः प्रभावस्तेन स्रवन्तो ये किरीटचन्द्रकान्तास्तेषां द्रवः प्रवाहस्तेनार्द्रं नतानां शिरः । संगलन्ती गङ्गा यस्य तदिव । यः स्तुसाधर्म्याय कुरुते स वः पातु ॥

स नीलकण्ठो जयतादमोवमेवो मरुत्तं प्रति हेमवर्षी ।

भूपाणिग्रामफणामणीनां मरीचिभिः कन्दलितेन्द्रचापः ॥ १२ ॥

भूपायै सपेसमूहस्तस्य फणामणीनां रश्मिभिर्विहतेन्द्रचापः । नानावर्णत्वात् । मरुत्तनामानं राजानं प्रति सुवर्णवृष्टौ सफलमेघः । स नीलकण्ठो भगवाञ्जीयात् । मेघश्च समयूरः सेन्द्रचापश्च वर्षति मरुत्तवन्तं देशं प्रति ॥

शंभोः स्तुवे लोचनवीतिहोत्रं यं पात्रमासाद्य जहच्छरीरम् ।

अत्यर्थदानप्रथमप्रयोगं पुषोप पुष्पायुधबोधिसत्त्वः ॥ १३ ॥

यं नेत्राग्निं पात्रमाधारं दानयोग्यमर्थिनं च प्राप्य देहं त्यजन्पुष्पायुध एव बोधिसत्त्वः । अत्यर्थदानस्य दानमहादानाभ्यामधिकृत्य । प्रथममनन्यसेवितं प्रयोगं चकार ।

१. महाभारत आश्वमेधिके पर्वणि चतुर्थाध्यायमारभ्य मरुत्तकथा द्रष्टव्या.

तं हस्तेजामि नौमि । बोधिसत्त्वश्च दानयोग्यमर्थिनं प्राप्य देहदानमकरोत् । ओहाक-
स्त्यागार्थत्वाद्विसर्गदानयोस्त्यजनैकलक्षणत्वाज्जहदित्युभयत्र संगतम् ॥

स वोऽवताद्यच्छिरासि द्युसिन्धुडिण्डीरपिण्डावलिराचकास्ति ।

प्राप्तेव वैरिष्वकपालमुच्चैर्निषेवितुं वाहनहंसपङ्क्तिः ॥ १४ ॥

द्युसिन्धोर्गङ्गाया ढिण्डीरपिण्डाः फेनगुलकास्तेषामावलिर्येच्छिरासि वर्तमानं वै-
रिषं ब्राह्मं कपालं सेवितुं प्राप्ता । यत उच्चैरुद्यतम् । अर्थोद्विरिञ्चसंविधनी वाहनहंस-
पङ्क्तिरिव विभाति स वो रक्षतात् । शुक्लत्वसाम्यात्संभावनम् । ब्राह्मकपालधारणोक्त्या
भगवतः परमेश्वरत्वप्रतिपादनम् ॥

अब्धिप्रवेशे वडवाग्नितापव्यापत्सहिष्णुत्वमिवेहमाना ।

यस्योर्ध्वनेत्राग्निशिखानुपङ्क्तं गङ्गा शिरस्याश्रयते स वोऽव्यात् ॥ १५ ॥

नदीनां सागरो गतिरिति भाविनि समुद्रप्रवेशे वडवाग्निना या तापव्यापत्तस्याः
सहिष्णुत्वमभिलषन्तीव गङ्गा यस्य तृतीयनेत्रेऽग्निस्तज्ज्वालानुपङ्क्तं सेवते । सात्त्व्यं
हि तथा न दोषकारि । स वो रक्षतात् । एतेन भगवन्नेत्राग्निज्वालानां वडवाग्निसा-
म्यप्रतिपादनम् ॥

गङ्गातरङ्गानिलपूर्णोत्थकपालनादच्छलतश्च यस्य ।

विधुर्यथार्थद्विजराजतार्थं त्रयीमिवाभ्यस्यति सोऽवताद्वः ॥ १६ ॥

यो योऽर्थः । यथार्थं सर्वेऽर्थो इत्यर्थः । यथाशब्दो हि वीप्सायाम् । यथावृद्धमिति-
भवत् । 'यथासादृश्ये' इति समासः । यथार्थं सर्वेऽर्थेषु द्विजराजता तदर्थम् । द्विज-
राजशब्दस्य द्वावर्थौ प्रसिद्धौ । नक्षत्रराजो ब्राह्मणराजश्च । तत्र नक्षत्रराजोऽस्मि ।
ब्राह्मणराजोऽपि यथा स्यात् तदर्थम् । गङ्गावीचीवातपूर्णोत्थितकपालशब्दच्छलाच्चन्द्रो
वेदानिव पठति । स वो रक्षतात् ॥

स वोऽवताद्भूकुटिकालरात्रौ कोपान्धकारं विषमं वमन्त्याम् ।

आरुह्य यन्नेत्रह्रताशशय्यां कालो निदद्रावपुनःप्रबोधः ॥ १७ ॥

यस्य भूकुटिः सैवोग्रत्वात्कालरात्रिस्तस्यां कोप एव कार्याकार्यविकलोपनादन्ध-
कारस्ते दुर्वारं स्रजन्त्यां स्यात् यन्नेत्राग्निरेव शय्या तामधिरोह्य कालोऽविद्यमानपुनः-
प्रबोधो निदद्री । दाहान्मृत्युमवापेत्यर्थः । स वोऽवतात् । रात्रौ चान्धकारे सति लोकः
शय्यासु शेते ॥

वाहस्थपद्मास्यभयादिवाराददत्तझम्पो मृगशावकेन ।

देव्याः स्रवोऽव्याह्रदनेन्दुविम्बो यश्चन्द्रिकां दन्तरुचा चिनोति ॥ १८ ॥

देव्या वाहस्थः पद्मास्यः सिंहः तस्माद्भीत्येव मृगपोतकेनादत्ता झम्पा प्लवो यस्मिन् ।
अकलङ्क इत्यर्थः । देवीमुखस्य चन्द्रारोपाच्चन्द्रे च शशस्य नित्यवासित्वप्रसिद्धेः शशस्य

देवीमुखाश्रयणप्राप्तौ निषेधः । यो दन्तकान्त्या ज्योत्स्नां चिनोति । स देवी वदनेन्दु-
विम्बो वो रक्षतात् ॥

स दण्डपादो भवदण्डपातमुखण्डयनरक्षतु चण्डिकायाः ।

यस्येन्दुलेखा पुरतः स्फुरन्ती त्रुव्यत्तुलाकोटितुलामुपैति ॥ १९ ॥

नाट्यारम्भ ऊर्ध्वोर्दिक्षतः पादो दण्डपादः । यस्य दण्डपादस्याग्रे चन्द्रकला छिद्य-
माननूपुरसाम्यं प्राप्नोति । कलाग्रहणाद्देव्या हरस्य वा किरीटचन्द्रकला । एतेन 'हि'
नाट्यकौशलं प्रतिपादितं भवति । अथवा नाट्यकाले लेखामात्रमेवोदितश्चन्द्रः । संध्या-
काले हि देवी नृत्यति । अत एव पुरतो ग्रहणम् । स चण्डिकाया दण्डपादः संसा-
रदण्डपतनं खण्डयन्वो रक्षतात् । दण्डो दण्डं सजातीयं खण्डयतीति त्रैचिष्यप्रतिपाद-
नार्थं भवस्य दण्डेन रूपणम् । तुलाकोटित्रोटनोक्त्या नृत्तसंरम्भसूचनम् । बुध्यदिति
विशेषणेन पादस्य परिणहित्वं चन्द्रकक्षास्थानादप्युपरिगमित्वं वेगवत्त्वं च प्रति-
पादितम् ॥

आकाशदेशं विदधद्विचन्द्रं चण्ड्याः कपालं यशसे तदस्तु ।

जूटाहिरण्युतयो यदन्तः कादम्बरीविभ्रममाश्रयन्ते ॥ २० ॥

चण्ड्या जूटे फणिनस्तेषां मणयस्तत्किरणा यस्य कपालस्यान्तर्मध्ये कादम्बरी मय-
विशेषस्य विलासमाश्रयन्ते । देव्या हि कपालं पानपात्रम् । तच्चण्ड्याः कपालं कर्तुं
आकाशदेशं द्वौ चन्द्रौ यस्य तादृशं कुर्वद्यशसेऽस्तु । अत्र विषयस्य कपालस्य निग-
रणेन विषयिणश्चन्द्रस्याध्यवसानम् ॥

यो वेगपारिञ्चववाहंसवलक्षवालव्यजनैकपात्रम् ।

स व्यापदं लुम्पतु वो विधातुर्निकेतनं पङ्कजचक्रवर्ती ॥ २१ ॥

वेगेन तरला वाहहंसा एव शुभ्रचामराणि तेषामेकं पात्रमाधारो यः पद्मराजः स
ब्रह्मणो निवासः । अत एव पद्मानामीश्वरः । विपदं छिनत्तु । लक्ष्मीगृहमिति पद्मस्य
प्रसिद्धेर्विच्छेदोक्तेः । महतां च निवासश्चामरपात्रं भवति । विपदं च निवारयति ।
चक्रवर्ती च चामराणां पात्रं भवति । तेषां राजलक्ष्मीचिह्नत्वाद् ॥

सर्वाङ्गसंवाहनकृत्यभृत्यः पद्मः स वः पद्मभुवः पुनातु ।

यः प्रापदुत्कृष्टपुरांश्चिवक्रसाम्यक्रियावेतनसंविभागम् ॥ २२ ॥

यः पद्म उत्कृष्टस्त्रीमुखानां साम्यक्रिया एव वेतनं भृतिस्तस्याः संविभागं संविभ-
जनं प्रापत् । यतः पद्मभुवो ब्रह्मणः पद्मोद्भवत्वात्पद्मासनत्वाच्च सर्वाङ्गाणां संवाहन-
कृत्ये भृत्यः स पद्मो वः पुनातु । भृत्यश्च लवनादिकर्मणि नियुक्तस्तत्सदृशी भृतिम-
हति । अथवा स्त्रीमुखैः साम्यमेव वेतनम् । अस्यां व्याख्यायां पद्मस्योपमानत्वेना-
धिकगुणत्वोक्तिः । परिणामोऽयम् । भृत्यसंभाविनो वेतनस्य प्रौढोक्त्या प्रतिपादनात् ।
शेषोपपत्तिस्तु प्रपञ्चभिया नेह संदर्श्यते । अत एव सर्वत्रालंकारचर्चा मुक्ता ॥

अव्याद्विधातुः करपुण्डरीकं विमण्डयन्पाण्डुकमण्डलुर्वः ।

पर्यङ्कपङ्केरुहवैरमुक्तेरिवान्तरङ्गो रजनीभुजंगः ॥ २३ ॥

ब्रह्मणः पाणिमेव श्वेतपद्मं भूषयन्शुभ्रकमण्डलुर्वो रक्षतात् । नित्यविकसितत्वेनासन-
पद्मे विरोधत्यागादन्तरङ्गः प्रत्यासन्नश्चन्द्र इव ॥

स संगसीष्टाखिलविष्टपेषु सद्यः प्रसादेन कविः पुराणः ।

चित्रैकरूपेऽपि हि सर्गबन्धे यस्य स्थितोऽनेकरसानुवेधः ॥ २४ ॥

चित्रेणाश्वयङ्गेरूपेऽभिन्नरूपे । आश्वयमय इत्यर्थः । सृष्टिबन्धे यस्य विधातुरनेकर-
सानुवेधोऽसाधारणव्यसनानुषङ्गो भवति । स पुराणः कविप्रेम्णा सर्वलोकेषु सद्यो निरा-
यासं संगसीष्टं प्रसन्नो दर्शनं दद्यात् । प्रकृत्यादित्वात्तृतीया । अपि विरोधद्योतकः । चित्रेण
काव्यालंकारविशेषेण । एकरूपेऽपि सर्गाणां बन्धे यस्य कवेरनेकरसानुवेधः स पुराणः
कविः प्रसादेन काव्यगुणेन संगसीष्ट । 'समो गमि-' इत्यात्मनेपदे 'वा गमः' इति क्त्विम् ॥

मुकुन्दकुक्षेः कुहराभिमृष्टसमस्तवृत्तान्त इवातिमात्रम् ।

यो हेलयैवाखिलविश्वसृष्टिमुन्मीलयत्यब्जभवः स वोऽव्यात् ॥ २५ ॥

जगन्निधेरुदरं प्रविश्य । ल्यब्लेपि कर्मणि पञ्चमी । अभिमृष्टा बुद्ध्या दृष्टाः सृष्टिरचना-
वृत्तान्ता येनेव स ब्रह्मात्यर्थं हेलयैवाशेषस्य विश्वस्य निर्माणं करोति स वोऽव्यात् ।
विश्वभरकुक्षौ प्रलयकाले समस्तविश्वावस्थानादुत्प्रेक्षणम् । यः सकललोकसृष्टिं करोति
ए कथमब्जभव इति साकूतम् ॥

मूर्तिर्मुकुन्दस्य जयत्युदक्तधर्मच्छटा श्रीभुजबन्धनेषु ।

तत्कालनिष्पीडननिर्जिहानसर्वाङ्गसंधिस्थसरित्कणेव ॥ २६ ॥

लक्ष्मीपरिरम्भेषु रागवशाद्भुक्ता निर्गता धर्मच्छटा यस्याः सा हरेर्मूर्तिर्जयति । अत
उत्प्रेक्ष्यते — तत्काल आलिङ्गनावसरे यन्निष्पीडनं लक्ष्मीस्तनयोः पीडनं तेन निर्जिहाना
'निर्गच्छन्तः सर्वाङ्गसंधिस्थसरितां कणा यस्याः सेव । 'नद्यः सर्वाङ्गसंधिषु' इत्युत्प्रे-
क्षाबीजम् । आर्द्रं हि पीडितं सत्त्ववति । 'नाञ्चेः पूजायाम्' इतीदमभावः ॥

पापानि वो दैत्यचमूळतान्तो हिनस्तु कान्तामयवामभागः ।

अद्याप्यमुञ्चन्निव केलिपूर्वमजो विशोकावपुषोऽवशेषम् ॥ २७ ॥

• केलिपूर्वं लीलया विशोकारूपं यद्रूपस्तस्य भागमद्याप्यत्यजन्निव दैत्यसेनायमो नारा-
यणः कान्तामयो लक्ष्मीमयो वामो भागो यस्य स वः पापानि वारयतु । 'भमृतं हर्तुंका-
मान्दैत्यान्कर्षटञ्जीरूपेण हरिरवञ्चयदिति प्रवृत्तिः । त्याज्यस्यापि चिररक्षणार्द्धगवतो-
ऽनुवृद्दीतिष्ठानुक्तम्पाप्रतिपादनार्थं संभावनम् ॥

स्तुत्यो हरिर्वामनरूपशोभं श्यामं वपुर्लीनगदं दधानः ।

येनान्वहध्यानपरः सहेलमानायि सायुज्यमिवारिलोकः ॥ २८ ॥

वामना दुःखाधारा संकुचिता रूपशोभा यस्य । तथा श्यामं यतो लीनः गदा रोगी
यस्य तद्रूपविभ्रतः । वैरिविगो भयवशाच्चित्यं नारायणस्मरणपरायणो येन सायुज्यं स्वस-
मगुणत्वमिवानीतः स हरिः स्तुत्यः । हरिर्हि बलिवञ्चनार्थमभिनीतवामनरूपोऽन्तर्हितग-
दायुधः स्वतः श्यामश्च । ध्यानपराणां च भगवान्सायुज्यं ददाति ॥

दैत्येन्द्रनारीनयनाञ्जनौघहृतेरिवासादितकालिमा यः ।

शेषस्य नीलोत्पलमौलिमाल्यं कल्याणकृद्वोऽस्तु स कौस्तुभाङ्कः ॥ २९ ॥

विधवाः स्त्रियो नेत्राण्यञ्जनेन न रञ्जयन्ति । अत उत्प्रेक्ष्यते — दैत्यस्त्रीणां नेत्रेष्वञ्जनहर-
णादिव यः प्राप्तश्यामलिमा सः । शेषशायित्वाच्छेषस्य नीलोत्पलमयं मौलिमाल्यं कौस्तु-
भाङ्को हरिवो मङ्गलकृदस्तु । माल्यस्य मध्ये नायकत्वेनोज्ज्वलत्सारक्तपुष्पादेः कौस्तुभः
प्रतिनिधिः । नीलत्वान्मान्यत्वाच्च नीलोत्पलमाल्यरूपणम् ॥

त्रैलोक्यलक्ष्मीगुरुहारदान्नि शेषस्य भोगे तरलेन्द्रनीलः ।

देवो दितेः संततितन्तुभेदी नेदीयसीं वो विदधातु सिद्धिम् ॥ ३० ॥

त्रिलोकश्रियाः स्त्रीलिङ्गत्वाद्गुरौ महति हारदानि मुक्ताहारे शेषस्य शरीरे मय्यस्य
इन्द्रनीलः । दितेः संततिर्देव्याः सैव दीर्घत्वात्तन्तुस्तं भिनत्ति । देवो हरिरतिशयेना-
न्तिकां सिद्धिं करोतु । ‘अन्तिकबाहयोर्नंदसाधौ’ इति नेदादेशः ॥

केशाश्रिताद्रच्युतविद्युदोघसखीर्दधत्कौस्तुभरश्मिरेखाः ।

सहस्रशः सिञ्चतु पाञ्चजन्यनाडिधमो वः प्रपतैः सुधायाः ॥ ३१ ॥

‘यस्य केशेषु जीमूताः’ इति केशाश्रितेभ्यो मधेभ्यश्च्युतो यो विद्युदोघस्तस्य सहस्रीः
कौस्तुभप्रभा दधत्पाञ्चजन्यनाडिधमो नारायणः सुधाकर्णधेनुधा सिञ्चतु । अज्रगमरान्क-
रोत्वित्यर्थः । उपमोपक्रमोत्प्रेक्ष्यम् । तडित्वाश्च जलकणैः सिञ्चति । ‘नाडी-’ इति
खश ॥

निर्मातुमैश्वर्यमयैकसर्गमिवादिकर्तुर्भुरमारुरुक्षुः ।

अधः श्रयन्ती विकचारविन्दमनिन्दितं वो वसु वर्षतु श्रीः ॥ ३२ ॥

विभूतिप्रचुरमसाधारणं सर्गं कर्तुं विधातुरधिकारमारोढुक्कामेव प्रफुल्लं पद्ममासन्त्वेन
कुर्वती श्रीर्धर्मोऽजितत्वान्निन्दारहितं धनं वर्षतु । श्रियो धनवर्षणोचित्यादियमुक्तिः ॥ ३२ ॥

पद्मां नुमः सद्मसरोजसङ्गादृङ्गैः प्रसङ्गेन विनिहुताङ्गीम् ।

साम्याय पत्युर्नलनीलमूर्तेरिवावहन्तीमसितं शरीरम् ॥ ३३ ॥

सद्माश्रयो यत्सरोजं तस्मिन्तस्य वा सद्माङ्गमरैराच्छादिताङ्गीम् । अत एव नलवस्त्री-

लशरीस्य भर्तुर्हरेः साम्यायेव नीलं शरीरमावहन्तीं कुर्वतीं लक्ष्मीं स्तुमः । प्रसङ्गेनेति
त्रियोऽङ्गानां पञ्चादधिकसौगन्ध्यप्रतिपादनम् । प्रकृष्टो हि सङ्गः प्रसङ्गः । यद्वा प्रसङ्गे-
नानुवर्ततेति भ्रमरसङ्गाज्जातं नीलत्वं जनितत्वेन संभाव्यते । 'कृतौ करोत्यावहति
विदधान्यादधाति च' इत्याद्युक्तं वहतिः करणे वर्तते ॥

कवीन्द्रपक्षानधिरुह्य नित्यं या विस्फुरत्यस्रलितप्रचारा ।

साशेषचन्द्रारकचन्द्रवन्द्या सरस्वती यच्छतु वाञ्छितं वः ॥ ३४ ॥

साधयितुमिष्टेन धर्मेण विशिष्टो धर्मा पक्षः पत्रं च । कवीन्द्राणां कालिदासादीनां
हंसानां च । पक्षान्मतानि पत्राणि च । आरुह्य निनिरोधप्रचारा सती योऽसति सा सक-
लगीर्वाणगणप्रणमनीया सरस्वत्यभिलषितं ददातु ॥

वैदग्ध्यसिद्धिं विदधातु देवी कवीन्द्रजिह्वाञ्जनर्तकी वः ।

यां नूपुरस्वानहतेव नित्यमासेवते वाहमरालपाली ॥ ३५ ॥

कवीन्द्राणां जिह्वाग्रे नर्तकीव देवी सरस्वती विदग्धत्वसिद्धिं करोतु । मञ्जरीयानां
शब्दसदृशत्वानूपुरशब्देनेव हुता वाहनहंसपङ्क्तिर्यां सेवते । नतस्याश्च नूपुरशब्दो भवति ।
नर्तकीत्वादेव विदग्धत्वविधानोक्तिसंगतिः ॥

या वेगनृत्यद्वयहंसपक्षपुटैरिवाज्ञानिरजः प्रमार्ष्टि ।

सा चित्तकूलकपदोपशोषं पुष्पातु वाचामधिदेवता वः ॥ ३६ ॥

या सरस्वती वेगेन नृत्यतामिव वाहहंसानां पक्षपुटैरिवाज्ञानिनामज्ञानमेव रजः प्र-
मार्ष्टि वारयति । रजो बुद्धिगुणः पांसुना व्यवसितः । 'अज्ञानरजः' इति वा पाठः ।
अत एव मार्जनोक्तिरौचित्यम् । सा वाचां देवी चित्तस्य कलंकपक्षपक्षोभका ये
दोषास्तेषां शोषं करोतु । कलंकयत्वाच्छोषोक्तौचित्यम् । कलंकपक्षोषं करोति रजो
वारयति चेत्याश्रयम् । दोषाः कफादयोऽपि । अतश्च शोषोक्तिसंगतिः ॥

सुवाकणानामपरः प्रहारो योऽन्तः कपित्थादिविकल्थनस्य ।

क्षौद्रद्रवोद्भक्तवित्तीर्णमुद्रं व्यनक्तु तं वो रममुक्तिदेवी ॥ ३७ ॥

योऽमृतविन्दूनां लोकोत्तरो भेदः । तथा कपित्थादीनां विकल्थनस्य स्तुतेरन्तः स-
मार्ष्टिः । तेभ्योऽपि सारस्वतरसस्याधिकगुणत्वात् । तथा माक्षिकरसेद्रेके वित्तीर्णो मुद्रा-
नुद्धाटनीयत्वं येन । तं रसं सरस्वती प्रकाशतु ॥

स प्रागभावो घनविघ्ननातेः स्फातेः पदं यच्छतु वो गजास्यः ।

सिन्दूरभृद्धानवदाननं यो महोत्सवं मूर्तमिव व्यनक्ति ॥ ३८ ॥

स सिन्दूरदानं चात एव मूर्तं महोत्सवमिवाननं यः प्रकटीकरोति स घनविघ्नसन्ततेः
प्रागभावः । उत्पत्त्यमानानामेव विघ्नानां निवारणात् । गजास्यः स्फातेऽद्रेः पदं देयात् ।
महोत्सवश्च विघ्नशान्तिं करोति । गजास्यः प्रागभाव इति कार्यकारणयो रूपकम् ॥

यः कुम्भसिन्दूरविलिप्तदन्तच्छलात्मतां मोहतमोऽपहर्तुम् ।

विभर्ति संध्यारुणचन्द्रलेखां मुखाय भूयात्स गजाननो वः ॥ ३९ ॥

कुम्भयोः कवाटविषये सिन्दूरेण विलिप्त उपदिग्धो यो दन्तस्तस्य व्याज्जातसूतामज्ञा-
नान्धकारं निवारयितुं संध्यारुणा चन्द्रकलामिव विभर्ति स गजमुखः सुखाय स्थात् ।
चन्द्रेण च तमसि विवर्तिते सुखं जायते ॥

दानाम्बुतुब्धालिकुलैर्निबहुं विद्वान्प्रकृतायमशृङ्खलेव ।

कुम्भस्थली यस्य विभात्यमेया देयात्म नागेन्द्रमुखः सुखं वः ॥ ४० ॥

मदजले लम्पटैर्धर्ममूर्द्धविघ्नबन्धार्थं कल्पितायसी शस्त्रमयी शृङ्खलेव यथा सा ।
मातुमशक्या कवाटभूमियस्य शोभते स गजमुखः सुखं दिश्यात् । दीर्घश्यामसंनिवेश-
साम्याङ्गराणां लोटशृङ्खलामंभावनम् ॥

यो दैत्ययोपिज्जनवाप्पवर्षं स्ववर्हिणस्येव मुदे मुमोच ।

स ज्येष्ठमल्लो भृगुनन्दनस्य स्कन्दः सुखं वर्धयतु प्रजानाम् ॥ ४१ ॥

स्वो वाहनत्वादात्मो यो मयूरस्तस्य तुष्ट्यर्थमिव यः कुमारो दैत्यबोधाष्पं जनया-
मास स स्कन्दः परशुरामस्य ज्येष्ठः प्रधानं मल्लः सुखं वर्धयतात् । कुमारेण हतभर्तृकाः
त्रियोऽरुदन्नित्यर्थः । मुद इति प्रयोजनसंभावनम् ॥

कुमारभावेऽपि जगत्प्रतीते यः संप्रयातो वयसि प्रतिष्ठाम् ।

स वाञ्छितार्थार्पणकल्पलक्षो दिश्याद्विशालः शतशाखमायुः ॥ ४२ ॥

कुमार इति नामनि विश्वप्रसिद्धेऽपि सति यो वयसि पक्षिणि मयूरे प्रतिष्ठां यातो-
ऽधिरूढः स विशालः कुमारोऽभिलषितवस्तुदाने कल्पवृक्षः शते शाखां वत्सरा यस्य
तदायुर्दिश्यात् । कुमारभावे बाल्ये वयसि प्रतिष्ठां वार्द्धके गत इत्यपि विरोधेऽप्येतत्कः ।
विगतशाखश्च शतशाखं ददातीति विरोधः ॥

देवस्य यः पङ्कजमौधभाजः समग्रसर्गस्थितिसौविदल्लः ।

स त्रायतां पञ्चशरः सदैव विश्वं लुपाङ्कप्रथमाङ्ककारः ॥ ४३ ॥

पङ्कजमेव सौधं सुधालिप्तं हर्म्यं तद्भजतो देवस्य ब्रह्मणः समग्रा या सर्गस्थितिस्तत्र
सौविदल्लः कञ्चुकी । कामानुग्रहं विना सृष्टिप्रच्यावात् । कामस्य सौविदल्लत्वेन रूपणं
शब्दोपात्तम् । सर्गस्थितेस्तु स्त्रीत्वेन रूपणमर्थम् । स पञ्चशरः कामो वृषाङ्कस्य परमेश्वरस्य
प्रथमः प्रधानमङ्ककारो व्युत्पन्नयोद्धा जगद्रक्षतात् ॥

ज्ञानानपेक्षिण्यपवर्गवीथी यज्ञो विनैवार्थकदर्शनाभिः ।

पयश्छटा नास्तिकपन्नगानां जयत्यसौ शंकरभक्तिचर्चा ॥ ४४ ॥

ज्ञाननिरपेक्षो मोक्षः । तथा धनयाचनां विना यज्ञः । ज्ञानस्य यज्ञस्य च यत्फलं तदी-

श्वरभक्त्या प्राप्यत इत्यर्थः । तथा नास्तिका एव सर्पोस्तेषामममृतवृष्टिः । भगवद्भक्तिच-
र्चाश्रवणेनैव धक्ष्यमाणत्वात्(?) । ईश्वरभक्तिचर्चा जयति ॥

या नित्यं क्रममाणचक्रघटना या शिक्षितक्षामता

• न क्षोभेऽपि मधोरधोगतिकरी पत्युर्द्विजानां च या ।

दृष्टा कैरवसादकत्रिजगतो बोधं दिशन्त्यदुत-

• श्यामा सा तनुरच्युतस्य कमलोच्छासाय वो जायताम् ॥ ४५ ॥

अच्युततनुर्नित्यं क्रममाणा चक्रघटना मुदर्शनसङ्गो यस्याः । तथा मधोर्दानवविशेषस्य
क्षोभे मधुकर्तकेऽपि युद्धे न शिक्षिता क्षामतासामर्थ्यं यया । तथा द्विजानां पत्युर्गुरु-
द्वस्य बाहन्त्वादेधो गतिं करोति । तथा कैत्रिजगतोऽवसादं हानिं कुर्वती दृष्टा । न कै-
त्रिदित्यर्थः । तथा त्रिजगतो बोधं मोहनशक्तिं दिशन्ती । अद्भुता लोकोत्तरा श्यामा
च । विशेषणोभयपदः कर्मधारयः । हरितनुः कमलाया लक्ष्म्या उच्छासाय जायतामि-
ति, हरितनुपक्षे योजना । अद्भुतापूर्वा श्यामा रात्रिरेवंविधा भवति । तत्पक्षे । चक्राश्च-
क्रवाकमिथुनानि । मधुर्वसन्तः । क्षामता हानिः । द्विजानां पतिश्चन्द्रः । कैरवसादक-
दित्येकं पदम् । कैरवाणां कुमुदानां सादं संकोचं करोति । बोधः प्रबोधः । कमलोच्छासः
पद्मविकसः ॥

उर्ध्वाण्डादप्युपरि परितः प्रोद्व्रतस्ताण्डवेषु

प्रेमोत्कर्षं गच्यतु सतां चण्डिकादण्डपादः ।

यन्मञ्जीरध्वननकल्याकृष्यमाणा जपस्थं

ब्रह्माणं द्वाग्वहनविहगाः संविदश्चालयन्ति ॥ ४६ ॥

अन्तमात्रेऽपि रुद्धे पटो रुद्ध इति वदण्डशब्देनात्राण्डैकदेशस्य ग्रहणम् । उर्ध्वाद-
ण्डादप्युपरि नाट्यावसर उत्थितश्चण्डिकाया दण्डपादः सतां स्नेहाधिक्यं करोतु । यस्य
दण्डपादस्य नूपुरशब्दलेशेनाकृष्यमाणा बाहहंसा जपपरं ब्रह्माणं समाधेः चालयन्ति ।
नूपुरशब्दे हंसशब्दभ्रमाद्वाहहंसेषु चलितेषु पतनभयाद्ब्रह्मा निरवधानः संपन्न इत्यर्थः ।
'कम्पने चलिः' इति मित्राभावाद्भ्रमाभावः ॥

प्रेङ्खोलन्नखघोरहुंठतिमहासिंहाधिरूढस्थितेः

पावत्याः प्रमदानवद्याविभवं वन्दामहे तन्मुग्वम् ।

यच्छावण्यकणानवाप्तुमनिशं सेवां विदध्याद्विभु-

नं स्थादङ्कनिलीनरङ्गकभवस्तत्रोपरोधो यदि ॥ ४७ ॥

प्रेङ्खोलन्तश्चपला नखा यस्य सिंहस्य । तथा योग दुःश्रवा दुर्कृतिर्दुर्कागो यस्य मि-
हस्य । तत्राधिरूढस्थितेः पावत्यास्तन्मुखं नमामः । कीदृशम् । प्रमदानवद्याविभवं प्रमदस्य

दुर्घस्यानवयो निर्दोषो विभवः समृद्धिर्यस्मात्तत् । अङ्ग उत्सङ्गे निलीनोऽयो रङ्गकस्तस्मा-
द्भवो जन्म यस्य सः । अनुरोधश्चन्द्रस्य । तत्र सेवायां यदि 'न स्यात्तदा यस्य' मुख्य
सौभाग्यकणाद्बन्धुं गौरीमुखस्य सेवां कुर्यात् । यदि सौभाग्यलाभलोभाद्गौरीमुखसिवां
करोमि तदा गौरीवाहसिहो मया लालितं मृगशावं भुङ्क्त इति शङ्किना चन्द्रिणः सेवा न
कृतेत्यर्थः । चन्द्रादप्यधिकं गौरीमुखमकलङ्कत्वादित्यर्थः । प्रेङ्खोलवस्त्रेत्यादि विशेषणद्वयं
मृगत्रासप्रतिपादनार्थम् । पाठसूत्रलोकागमस्या धातवः । तेषु प्रेङ्खोलतिलोकिकः । महा-
कविभिः प्रयुक्तत्वात् । 'प्रेङ्खोलचापले' इति केचित् ॥

संध्यास्तोत्रविधौ भवत्युदितभीर्यत्रेश्वरो यत्र च

त्रस्यत्याद्रिसुता सखीः प्रति रहो विस्त्रम्भसंभाषणे ।

आस्ते यत्र च चित्तभेदविदुषां नो पैशुनोक्तिक्लम-

स्तद्व्याच्छिद्योः शिवाय रभसादेकीभवद्वो वपुः ॥ ४८ ॥

यत्रैकीभवति गौरीश्वरयोः शरीरे परमेश्वरः संध्यास्तोत्रविधाने जातभीतिर्भवति ।
संध्यायाः स्त्रीलिङ्गत्वे गौरीकोपशङ्कनात् । सखीषु विश्वासकथावेदने गौरी यत्र वपुषि
त्रस्यति विभेति । ईश्वरस्य द्वितीयाधस्थत्वेन प्रतिभेदभयात् । चित्तभेदवैभनस्यापादने
विदुषां दक्षणां खलानां पैशुनवचनकेशो नास्ते । क्षणमप्ययुतत्वेनासंभवात् । शरीरा-
भेदे चित्ताभेदाद्वा । तदेकीभवद्गौरीश्वरयोः शरीरं कल्याणाय स्तात् ॥

तत्तत्ताण्डवडम्बरव्यसनिनो देवस्य चण्डीपते-

ज्योतिस्तत्सुविशालभालनयनोद्भूतं नमस्कुर्महे ।

यत्तेजःप्रसरेण शोषमुदधिर्हन्तागमिष्यत्क्षणा-

दन्तःप्रज्वलदौर्वेदाहमतताभ्यस्तोऽभविष्यन्न चेत् ॥ ४९ ॥

अन्तः प्रज्वलन्त्यो वाडवस्तत्कलेके दाहे नित्याभ्यस्तः समुद्रो यदि नामविष्यत्तदा
यस्य नेत्राग्नेस्तेजसा [समुद्रः] शोषमयास्यत् । तच्चण्डीपतेस्तत्ताण्डवडम्बरे प्रसिद्धे
नाट्यप्रपञ्चे व्यसनिनो देवस्य ललाटे स्थितं तेजो नमामः ॥

चन्द्रार्कचक्रवटनक्षुरथाधिरूढं

तं चण्डताण्डवदशं गिरिशं प्रपद्ये ।

यद्वाहुघातकलया परिताड्यमानो

वज्राहर्तिं सुवममन्यत शैलवर्गः ॥ ५० ॥

चन्द्रार्कावेव चक्रे तयोर्घटना यत्र तथाविधे क्षुरधोऽधिरूढं दुःमहत्तं हरं प्रपद्ये ।
रथाधिरूढश्च लोकैः प्रपद्यते । यस्य भुजयोः पातनलेशेन ताड्यमानो गिरिगणो वज्रेणा-
घातं सुखममन्यत । यस्माद्वज्रघातादधिको भुजपातः । अधिकदुःसह इत्यर्थः ॥

त्रुव्यत्साटोपजूटत्रिदशतटवतीवारिपूराभिरामं

कामारेश्चारुवक्षःस्थलमिह महते विभ्रमायास्तु तद्वः ।

यत्र स्वच्छन्दलीलाविहरणहरिणी सर्वदैवाद्विकन्या

विन्यस्याङ्गानि सङ्गादतनु वितनुते कानि न क्रीडितानि ॥ ५१ ॥

स्वच्छन्दं यथेष्टं लीलास्ताभिर्विहरणं खेलनं तत्र हरिणी गौरी यत्र सङ्गात्सक्तत-
याङ्गानि क्षिप्वा का न क्रीडा कुरुते । सर्वेत्यर्थः । तदीश्वरस्य वक्ष एव स्थलं म-
हते विलासायास्तु । यत्तुल्यन्पतन्साटोपो यो जूटत्रिदशतटवतीवारिपूरो गङ्गाभ्युप-
रस्तेनाभिरामम् । सजले च स्थले हरिणी क्रीडति ॥

द्यत्ताल्लक्तर्चिं नमत्सुरशिरोमाणिक्यकान्त्या स्तुम-

स्तां शंभोर्नखपङ्क्तिमङ्गिकमलश्चिप्यद्विसंशयुतिम् ।

यद्वासां प्रसरेण यन्न गमितश्चूडाशशी पूर्णतां

तद्विस्तारनिरुद्धसर्वककुभो विस्फूर्जितं वक्षसः ॥ ५२ ॥

यस्या नखपङ्क्तेर्भासामुल्लासेन मौलिचन्द्रः पूर्णत्वं यत्र प्रापितस्तत्स्वविस्तारावृतस-
र्वदिशो वक्षसो विलसितम् । वक्षसो व्यवधानं यदि न स्यात्तदा नखप्रभा मौलिचन्द्रं पू-
रयेयुरित्यर्थः । तभीश्वरनखपङ्क्तिं स्तुमः । नमदमरमुकुटमणिमयूखैर्व्यत्तालक्तकस्य रु-
चिर्यस्याः न पादकमलयोर्लगन्ती मृणालभागयुतिस्तामित्यारोपः । ईश्वराणां पादनखे-
भ्रलक्तकरागौचित्यादलक्तकोत्प्रेक्षणम् ॥

सा शुद्धयेऽस्तु शिवपादनखावलिवो

भक्ता यदीयरुचिलीढललाटपट्टाः ।

व्यक्तीर्भावप्यति तृतीयविलोचनाग्री

व्यञ्जन्ति पूर्वमेव तद्भवभस्मरेखाः ॥ ५३ ॥

ईश्वरेण स्वसाम्यरूपं नेष्यमाणा भक्ताः प्रणामसमये नखमयूखखचितभालतलाः प्र-
कटीभविष्यतो ललाटनयनाग्नेः कारणात्पूर्वकालमेव कार्यभूतास्तद्भवा नेत्राभिजाता भ-
स्मरेखा इव वहन्ति । सा शिवपादयोर्नखपङ्क्तिः शुद्धये भवतु । श्वेतत्वात्पावनत्वाच्च
भस्मरेखोत्प्रेक्षणम् ॥

सर्वत्रेश्वरपादपद्मसहितो भूयासमित्याशया

यद्व्याजात्स्फटिकाद्विणेव विहितं रूपान्तरं जङ्गमम् ।

यः क्षीराब्धिरिवागतः शिवजटाबद्धं सुतं वीक्षितुं

त्रैयक्षः कुशलाय भास्मनरजोगौरैः स गौरस्तु वः ॥ ५४ ॥

स्थावररूपे मयि वसत ईश्वरस्य पादसंपर्कपवित्रता ममास्ति । अन्यत्रापि गच्छतः शिवस्य सा मम यथा स्यादिति लोभेन यस्य वृषभस्य व्याजात्कैलासशैलेन जङ्गमं प्रकृत्यन्तरमिव कृतम् । तथा हरजटाबद्धं पुञ्जं चन्द्रं प्रत्यवेक्षितुं क्षीरसमुद्र इव य आगतः । बद्धस्य हि प्रत्यवेक्षा युक्ता । स व्यक्षसंघन्धी भास्मनरजोभिरिव गौरो वृषभः कुशलाय भूयात् । त्रैयक्ष इति 'न खाभ्यां पदान्ताभ्याम्-' इत्येच् ॥

पुष्पाणामयमाकरस्तदखिलान्यस्यैव गात्रान्तरा-

ण्यामाद्यैव लभामहे कमपि हि प्रीतिप्रकर्षोदगम् ।

इत्थं पदपदपेदकौरिव रसादासेवित मेचकं

विभ्रदेहमहर्निशं दिशतु वः स्वान्ते वसन्तः सुखम् ॥ ५५ ॥

अयं वसन्तः पुष्पाणामुत्पत्तिस्थानमतोऽस्यैवाङ्गानि । अर्थात्पुष्पाणि । प्राप्य प्रीतिं प्राप्नुम इति भ्रमरसमूहै रसादासेवितमिव श्यामं शरीरं वहन्वसन्तो नित्यं मनसि सुखं देयात् ॥

सर्वैः कैश्चन दूषिताः कवितृभिः प्रस्तौर्य पृथ्वीभृता-

मास्थानापणसीमि विक्रयतिरस्कारादनर्घा गिरः ।

देवस्याद्रिभिर्दुत्तमाङ्गमकरीलिङ्गिरेणुस्त्रजः

कैलासाद्रिसभापतेरिति मया मङ्गलैः मङ्गायते ॥ ५६ ॥

कैश्चन कैश्चिदपि । महद्भिरित्यर्थः । सर्वैर्महद्भिः कवितृभिः पृथ्वीभृतां राज्ञां शैलानां च । आस्थानं सद एवापणः पण्यवीथी । तत्र गिरां विक्रयेत्वात् । प्रस्तौर्य प्रकाश्य । विक्रयावमानाद्वाचो दूषिताः । यतोऽनर्घा अमूल्याः । गिरां स्त्रीलिङ्गत्वात्स्त्रीव्यवहारप्रतीतौ विक्रयेण दोषोक्तिसंगतिः । इत्यतो हेतोः । इति वक्ष्यमाणप्रकारेण वा । मया मङ्गलाद्रिभिर्द इन्द्रस्योत्तमाङ्गे शिरसि मकर्यां मणिमुख्यः प्राणिविशेषाकारा रचना-विशेषास्ताभिलांछा उत्पुंसिता अद्भिरेणुस्त्रजश्चरणपद्मरजोभारा यस्य । कैलासाद्रौ सभापतेर्देवस्येश्वरस्य मङ्गलवद्भुवदवदाचयते । स्तुतिः क्रियत इत्यर्थः । मङ्गलेति स्वयं स्वनाम-ग्रहणमात्मोत्कर्षप्रतिपादनेन काव्यस्य सचेतसां श्रवणयोग्यताप्रतिपत्त्यर्थम् । अन्ये कथयः पृथ्वीभृतां वाग्विक्रयमकुर्वन् । अहं त्वद्रिभिर्द ननस्य बन्दीभवामीति व्यतिरेकालङ्कार इति भद्रम् ॥

इति श्रीजीनराजकृतया टीकया समेतः श्रीराजानकविश्रावतसूनेर्महाकवि-

राजराजानकश्रीमङ्गलकस्य कृतौ श्रीकण्ठचरिते महाकाव्ये

नमस्कारवर्णनं नाम प्रथमः सर्गः ।

द्वितीयः सर्गः ।

वित्तीर्णशिक्षा इव हृत्पदस्थसरस्वतीवाहनराजहंसैः ।

ये क्षीरनीरप्रविभागदक्षा विवेकिनस्ते कवयो जयन्ति ॥ १ ॥

हृत्पदस्था मानसवासिनी या सरस्वती तस्या वाहहंसैः कृतोपदेशा इव ये क्षीरनीरस्य समाहतानामुपचारात्काव्यगुणदोषाणां विभजने दक्षा योग्याः । दोषान्निवार्य गुणाना-
विष्कुर्वन्तीत्यर्थः । ते कवयो जयन्ति । हंसानां दुग्धजलविभागयोग्यत्वात्संभावनोत्थानम् । सजातीयेषु कर्तुमुचिताया व्याख्यायाः सूत्रनार्थं स्वजातिधर्मवशाद्गुणशिक्षायाः
संपूर्णत्वेन संक्रान्तिप्रतीत्यर्थं चोभयार्थवाचकः कविशब्दो निर्दिष्टः । हृत्पदस्थग्रहणं
प्रत्यासत्त्या हृदयस्यं सम्बन्धगुणदेशसंक्रान्त्यर्थम् ॥

काव्यामृतं दुर्जेनराहुनीतं प्राप्यं भवेन्नो सुमनोजनस्य ।

सच्चक्रमव्याजविराजमानतैक्ष्ण्यप्रकर्षं यदि नाम न स्यात् ॥ २ ॥

सर्तां चक्रं समूहः सच्छोभने चक्रं च । व्याजं विना विराजमानतैक्ष्ण्यस्य मतिस्थस्य
धारास्थस्य चाकुण्ठत्वस्य प्रकर्षं आधिक्यं यस्य । तद्यदि न स्यात्तदा सुमनोजनस्य पण्डि-
तसमूहस्य देववर्गस्य च । काव्यमेवामृतं खलराहुणा नीतं सलभ्यं न भवेत् । अस्मा-
भिरेतत्काव्यं कृतमिति परकृते काव्ये विकल्पमानान्दुर्जेनान्बुद्धिचानुर्येण सन्तो यदि न
मूकीकुर्युस्तदा सुकाव्यं पण्डिता न लभेरन् । राहुणा च नीतममृतं प्रत्याहृत्य सुदर्शनो
देवेभ्यो दत्तवान् ॥

* सदैव सत्संगमसंमुखोऽपि खलः स्वचर्यां न जहाति जातु ।

कृत्वापि सूर्याश्रयणं प्रयत्नाद्ग्राहुरगतः किं विबुधत्वयोगम् ॥ ३ ॥

कार्यवशात्सत्संगमे संमुखोऽपि दुर्जनो दीर्जन्यं न त्यजति । सूर्यस्य रवेः सूरिणां
चाश्रयणं कृच्छ्रेण कृत्वापि राहुर्विबुधत्वस्य देवत्वस्य पण्डितत्वस्य च योगं किं गतः ।
न गत इत्यर्थः ॥

कस्यापि शक्तिप्रभवात्प्रभावादुदेति तत्काव्यमहारहस्यम् ।

क्लिष्टो गुरूणां सद्नेषु नित्यं कश्चिद्बुधश्चेतयते न वा यत् ॥ ४ ॥

शक्तिः कवित्वबोधरूपः संस्कारविशेषः । तज्जातात्प्रभावात्कस्यापि लोकोत्तरगु-
णस्य तत्काव्यस्य अहारहस्यं सारमुदेति । गुरुकुलक्लिष्टोऽपि कश्चित्पण्डितो यतो वेत्ति
वा न वेत्ति । विमर्शाख्यायाः शक्तेः प्रभावाद्बुद्धस्य चोदात्तः ॥

अज्ञातपाण्डित्यरहस्यमुद्रा ये काव्यमार्गे दधतेऽभिमानम् ।

ते गारुडीयाननधीत्य मन्त्रान्हालाहलास्वादनमारभन्ते ॥ ५ ॥

पाण्डित्यस्य रहस्यं सारभागस्तस्य मुद्रा ग्रन्थः साक्षात्त यैस्ते काव्यपथे व्यसनं

बहन्ति ते गारुडशाल्मभवान्मन्त्रानपठित्वा विषभक्षणमारभन्ते । अज्ञानात्काव्यव्यसन-
ममन्त्राद्विषभक्षणमिति वाक्यार्थरूपकम् ॥

तान्यर्थरत्नानि न सन्ति येषां सुवर्णसंघेन च येन पूर्णाः ।

ते रीतिमात्रेण दरिद्रकल्पा यान्तीश्वरत्वं हि कथं कवीनाम् ॥ ६ ॥

तानि लोकोत्तराण्यर्थरत्नानि श्रेष्ठा अर्था येषां न सन्ति । तथा ये शोभनानां वर्णा-
नामक्षराणां संस्तवेन न पूर्णास्ते दरिद्रप्राया रीतिमात्रेण कवीश्वरत्वं कथं यान्ति । १
यान्ति । रीतिः पदरचनामात्रम् । शब्दार्थवेव कवित्वजीवमूतावित्यर्थः । निरर्था नी-
रत्नाः कनकसंघरहिताश्च रीतिमात्रेणेश्वरा न भवन्ति । रीतिरारकूटाख्यो धातुविशेषः ॥

तत्तद्विचारोपनिषद्विमृष्टं काव्यं कवेः पुण्यति निस्तुषत्वम् ।

न रत्नमायाति हि निर्मलत्वं शाणोपलारोपणमन्तरेण ॥ ७ ॥

स स चासौ लोकोत्तरो विचारस्तस्योपनिषत्परा काष्ठा तथा विमृष्टं कवेरपि काव्यं
निर्दोषत्वमेति । कवेः काव्यं सदोषं कथं भवतीत्याह— शाणोपले घर्षणपाषाण ओरो-
पणं विना रत्नं नैर्मल्यं नायाति । यद्वा युक्तमेतत् ॥

बह्वर्थसिद्धा परिपाकभूमिः कस्यापि वाणी रसवत्युदेति ।

आत्तप्रयत्नं बहवः पुनन्ति मुखं यदुच्छिष्टलवोच्चयेन ॥ ८ ॥

प्रयत्नपूर्वं यस्या वाण्या उच्छिष्टलवानां स्वकृतान्यकृतश्लोकापेक्षया न्यूनत्वाद्नाद-
रेण त्यक्तानां श्लोकानां संप्रहेण बहवो मुखं पुनन्ति संस्कुर्वन्ते । कविना स्वप्रबन्धम-
ध्यात्तदसमतया त्यक्तानि पद्यान्यधीत्य समासु मानार्हा भवन्तीत्यर्थः । सा बहुभिर्वा-
च्यादिभिस्त्रिचतुरादिभिरर्थैर्वा । सिद्धा पक्वा । अत एव सरसा । कस्यापि । न तु सर्व-
षाम् । उदेति । यस्याश्च रसवत्याः कणोच्चयेन बहवो मुखमास्यं पुनन्ति सफैलीकुर्वन्ति ।
सा रसवती व्यञ्जनादिसामग्री बहुभिर्नाविधैरर्थैर्द्रव्यैः सिद्धा पक्वा कस्यापि संपद्यते । रस-
वतीति प्रकृताया वाण्या विशेषणत्वादर्थान्तरे विशेष्यत्वाच्च शब्दशक्तिमूलो रूपकध्वनिः ॥

सूक्तौ शुचावेव परे कवीनां सद्यः प्रमादस्खलितं लभन्तैः ।

अधौतवस्त्रे चतुरं कथं वा विभाव्यते कज्जलविन्दुपातः ॥ ९ ॥

शुचौ शुद्धायामेव वाचि परेऽशुचयः खलाः प्रमादेनावधानाभावेन स्खलितं काव्य-
दोषं लभन्ते । संदिग्धपदे काव्ये दोषाणां यथाकथंचित्समाधानार्हत्वात् । पूर्वार्धसाध-
कमर्थान्तरे वैधर्म्येणाह— अक्षालिते वस्त्रे पतितः कज्जलः सद्यः कथमिव विज्ञायते
नैव ज्ञायते । क्षालिते तु सद्य एव ज्ञायत इत्यर्थः ॥

अवद्यज्जम्बालगवेषणाय कृतोद्यमानां खलसैरिभाणाम् ।

कवीन्द्रवाङ्मिर्जरनिर्झरीण्यां संजायते व्यर्थमनोरथत्वम् ॥ १० ॥

अथर्वं काव्यशेषस्तदेव मलिनीकरणात्पङ्कस्तस्यान्वेषणार्थं विहितोयोगानां दुर्जन-
महिषाणां निष्फलसंकल्पत्वं कवीश्वरवाग्गङ्गायां संजायते । सामान्यकाव्यवन्महाकाव्येषु
दोषलीभलोभादुत्थिता दुर्जना निष्फलप्रयासा भवन्तीत्यर्थः । महिषाश्च पङ्कार्थमेव ग-
ङ्गायां मृज्जन्ति, न च तत्तत्र लभन्ते । गङ्गाया नभोगामित्वात् ॥

कलङ्कशून्यापि रसप्रवाहमपि स्ववन्ती विनुषोपजीव्यम् ।

वाणी किमेणाङ्ककलेव धत्ते टङ्कं विना वक्रिमविभ्रमेण ॥ ११ ॥

दोषरहितापि पण्डितैराह्लादकत्वादुपजीव्यमपि रसं स्ववन्ती वाणी चन्द्रकलेव वक्रत्वे
विना स्फारं न विभति । दोषाभावरसवत्त्वाभ्यां वक्रोक्तिरेवाधिकं धमत्करोतीत्यर्थः ।
चन्द्रकलादि निष्फलङ्कापि देवैरुपजीव्यं रसममृतं स्ववन्त्यपि वक्रत्वेनैव शोभते । प्र-
सिद्धप्रस्थानव्यतिरिक्तत्वं वक्रिमा ॥

विना न साहित्यविदा परत्र गुणः कथंचित्प्रथते कवीनाम् ।

आलम्बते तत्क्षणमम्भसीव विस्तारमन्यत्र न तैलचिन्दुः ॥ १२ ॥

साहित्यज्ञेन विना परत्रासाहित्यज्ञे कवीनां गुणो न कथंचित्प्रथते । साहित्यज्ञ एव
काव्यौदार्यं जानातीत्यर्थः । यथा जले तैलकणो विस्तारमेति तथा जलादन्यत्र न प्रसरति ॥

सदृत्तविश्रान्तिमती न जातु कृच्छ्रेऽपि पात्रं परुषाक्षराणाम् ।

सत्पुण्यभाजः सततानुवृत्ता कस्याप्यहो सदृहिणीव वाणी ॥ १३ ॥

सदृत्ते वसन्ततिलकादौ सदाचारे च विश्रान्ता । तथा कृच्छ्रे चित्रकाव्येऽन्नादिम-
कोचे च परुषाणामक्रौमलानामक्षराणां न पात्रम् । सततमनुवृत्ता वश्या । मती । सत्प-
त्नीव वाणी कस्यापि भवति ॥

अत्यर्थवैक्रत्वमनर्थकं या शून्यापि सर्वान्यगुणैर्व्यनक्ति ।

अस्पृश्यतादूषितया त्या किं तुच्छश्चपुच्छच्छटयेव वाचा ॥ १४ ॥

सर्वेऽन्ये गुणा आदर्यादयस्तं रहिता या वाग्रमशून्यत्वात्प्रियोजनमतिवक्रभावं
विभति तथा दुर्बोधत्वाद्बोधे मति वा चमत्काराभावात्स्पृश्यत्वाभावेन दूषितया किम् ।
तुच्छा-या श्वपुच्छच्छटा श्वलोमप्रकरस्तया च किम् । सा च गुणमशक्रवारणादिभिः
शून्या तुच्छत्वाद्वक्रत्वं च वहति । वक्रत्वं च यद्यपि गुणस्तथापि केवलं न शोभते । किं
तु गुणेन रसेन च परिश्रुतमेवेत्यर्थः ॥

अशिक्षिता या प्रकृतेऽपि मार्गे वागीहते वक्रपथप्रवृत्तिम् ।

पदे पदे पङ्क्तिरिवाप्त्यात्किमन्यद्विना सा स्वलितोपघातात् ॥ १५ ॥

प्रकृते सुगमेऽपि मार्गेऽन्यस्ता या वाणी वक्रमार्गे प्रसिद्धप्रस्थानव्यतिरेकिणि मार्गे

प्रवर्तते सा पदे पदे स्खलितेनोपघातादन्यत्किमाप्नुयात् । यश्च पङ्क्तौ राजपथेऽप्यशिक्षितो
वक्त्रे संकटादौ मार्गे प्रवर्तते स क्रमे क्रमे स्खलति ॥

जिह्वा कथं नाम खलस्य मा भूत्सतामविच्छिन्नभयाग्रदूती ।

कृता हि तस्या विधिनैव वृत्तिरहर्निशं पैशुनपाशुपाल्यम् ॥ १६ ॥

खलस्य जिह्वा सतां सततं भयस्याग्रदूती प्रथमव्याख्यायिका कथं नाम केन प्रकारेण
मा भूत् । सर्वथा भवत्येवेत्यर्थः । सतां दोषारोपणे दुर्जना मा भयं कुर्वन्त्विति तात्पर्यम् ।
यतो विधात्रा पैशुनं दोषारोप एव पाशुपाल्यं वृत्तिर्वतनं कृता । वृत्ताविव परंदोषैः प्रयत-
न्त इत्यर्थः । आ जन्मनः परेषां दोषारोपणे लाभनिरपेक्षमेव प्रवृत्ता इति तात्पर्यम् ॥

दृढप्ररूढा शतपत्रयोनिः कियत्पहो साधुजनेऽनुकम्पा ।

योऽद्यापि विद्यानवपक्षसङ्गं खलछवंगस्य न निर्मिमीते ॥ १७ ॥

शतपत्रयोनिः पद्मभूतो ब्रह्मणः साधुलोके दया । अहो आश्चर्यम् । कियती दृढं स्थिरं
प्ररूढा प्ररोहमासा । अद्याप्या मर्गादियत्पि काले गच्छति यो ब्रह्मा दुर्जनवानरस्य वि-
र्यवापूर्वपक्षास्तेषां सङ्गं न कुहते । खलाः सर्वदैव मूर्खा एवेत्यर्थः । खलाः सविद्या यदि
स्युस्तदा साधुषु दोषानारोप्य प्राणानपहरेयुर्नित्यर्थः । वानरस्य च पक्षा यदि स्युस्तदा
विश्वस्योपद्रवं कुर्यात् ॥

सतां वतासाधुरन्वाधितोऽपि बद्धावधानो विधुरक्रियासु ।

यत्क्रौर्यवादेन जितोऽहिर्गो ह्रियेव पातालतलं विवेश ॥ १८ ॥

अन्वाधितोऽकृतापकारोऽपि । कृतापकारो दण्डापूपिकया सिद्धः । दर्जनः साधूनां
दोषारोपेषु सावधानः । यस्य खलस्य क्रूरत्वप्रसिद्ध्या पराभूतः फणिगणो लज्जयेव पा-
तालं प्रविष्टः । लज्जितो हि लोकसंनिधौ स्थातुं न शक्नोति । सर्पो हि बाधितो दंशं
ददाति । दुर्जेनस्त्वन्वाधितोऽपीत्यर्थः । सर्पस्य पातालप्रवेशो वास्तवः । तत्र लज्जा नि-
मित्तं संभावितम् ॥

नीचस्तनोत्वश्च नितान्तकाण्ड्यं पुष्पातु साधर्म्यभृद्भ्रजेन ।

विना तु जायेत कथं तदीयक्षोदेन सारस्वतदृक्प्रसादः ॥ १९ ॥

अन्ननेन सौवीरादिना साधर्म्यं साम्यं विभर्ति । तथाविधो नीचो दोषारोपजाताद्रो-
पाद्वाक्पं जनयतु कृष्णतां च करोतु । अनुमतां लोट् । अनुमत्या सूचितां हितप्राप्तिं द-
शयति—तदीयक्षोदेन खलावमानेन विना सारस्वतदृशः काव्यादिचातुर्याः प्रसादो न जायते ।
दुर्जेनारोपितदोषः साधुरप्रमत्तं काव्यं करोति । दोषद्वारेण गुणलाभसंदर्शनाद्रीचांनो
साधुनिन्दया केवलं स्वगतनीचत्वप्रकाशनमेव फलम् । अतस्तैः सतां निन्दैवारम्भणीयेति
वैरिणामपि हितोपदेशेन स्वस्य सौजन्यं व्यनक्ति । अन्नं च वाष्पजनकं काण्ड्यकारि-
चास्तु । तच्छूर्णेन विना दृष्टिप्रसादो न भवति ॥

निगूढसौजन्यभृतोऽपि केचित्पारुष्यमाहार्यमनुष्ठवन्ते ।

अन्तः सुधाबन्धुरसोऽपि धत्ते बहिर्वपुः कर्कशमिक्षुकाण्डः ॥ २० ॥

अप्रकाशितं साधुत्वं बिभ्रन्तोऽपि केचित्कृत्रिमं काठिन्यमभिनयन्ति । अयाचितमेवो-
पकुर्वन्तीत्यर्थः । कीर्तिप्रत्युपकारलोभाभावादिति भावः । अमृतसदृशस्वादोऽपि पुण्ड्र-
कादिर्बहिः कठिनां प्रकृति धत्ते । प्रकृत्यानभिगम्यत्वमभिनीय साधवोऽसंभावितमुपकारं
कुर्वन्तीत्यर्थः ॥

कियद्वृत्तायं कलिकालनामा प्रकम्पहेतुः प्रथितो हिमर्तुः ।

खलिन्यखण्डा रजनीव यस्मिन्साधोर्दिनस्येव दरिद्रमायुः ॥ २१ ॥

कलिकालो नाम यस्य स ह्यमन्तः कम्पस्योत्पत्तिकारणं कियत्प्रसिद्धः । बहुप्रथित
इत्यर्थः । भयकृतस्य कम्पस्य शीतकृतेन कम्पेनाध्यवसानम् । यस्मिन्कलियुग एव हे-
मन्ते निशेव खलिनी खलकुलमखण्डाक्षया । दिनस्येव साधोरायुर्दरिद्रमल्पम् । हेमन्ते
च रात्रिर्दीर्घतरा दिनमल्पं कम्पश्च जायते ॥

एकः पुनर्दुर्जनसारमेयैर्धृतो गुणोऽयं परसूक्तिकोषम् ।

विविक्षतां लुण्ठयितुं भणन्ति यदग्रतः काव्यमलिम्लुचानाम् ॥ २२ ॥

दुर्जना एव सारमेयाः श्वानस्तेरेको गुणस्तु धृतः । यत्परेषां सूक्तयस्तासां कोषस्ता
एव वा कोषस्तं लुण्ठयितुं मोषितुमिच्छतां काव्यचौराणामग्रतस्ते भणन्ति । चौर्यं स-
भामु प्रकाशयन्ति । सृजातीयोन्नतिमपि न सहन्त इति भावः । श्वानश्च परकोषमोष-
णार्थं विक्षतां चौराणामग्रे भणन्ति । शतप्रत्ययोऽत्राविवक्षितः । प्रकृतस्य भूतकालविषय-
त्वात् । भषणं शृजानिशब्दः ॥

दिव्येन्द्रजालातिशयज्ञमेतं सखे निरीक्षस्व खलं सभासु ।

वह्निं विनैवौपधिमश्नतन्नं मुखेन यो दुर्विषहं प्रमृते ॥ २३ ॥

सखिवद्वितोऽप्येव शत्वात्सखे इत्यामन्त्रणम् । अपूर्वेत्वादिव्यमिव दिव्यम् । दिव्यं य-
द्विन्द्रजालमद्भुतवस्तुनिर्माणं तस्यातिशयं जानाति । तं खलं निरीक्षस्व विमृशेः । शङ्क-
स्वेति यावत् । दूरस्थस्यापि खलस्य भयवशात्प्रत्यक्षस्यैवैतमिति निर्देशः । यो वह्नि-
जननकारणभूतमोषधीर्मन्त्रतन्त्रं च विनैव सभासु मुखेनाग्निं सूते । दाहकत्वादुर्वचन-
नामभिनाध्यवसानम् । औषधादिबलादैन्द्रजालिका अभिजननमभिनयन्ति । खलस्त्वौ-
षधादि विनैव मुखेनाग्निं वमति । अग्निवदुर्जनवचनं दहतीत्यर्थः ॥

अनेकशोऽहं विमृशन्नपीत्यं खलं न वेद्मि स्थिरमस्थिरं वा ।

सत्यं स्थिरश्चेत्क्षणसौहृदः किमथास्थिरः किं युगदीर्घरोषः ॥ २४ ॥

एवं बहुशो विमर्शं कुर्वन्नप्यहं खलं स्थिरमस्थिरं वा न जानामि । यतो यदि खलः

स्थिरस्तदा क्षणं संहर्द प्रीतिर्यस्य । ज्ञेहे स्थिरत्वाभावात्खलो न स्थिरः । अथास्थिर-
स्तत्कथं गुणं यावद्दीर्घोऽचलो रोषो यस्य । वैरे दृढ इत्यर्थः ॥

विधेरुपाध्यायधुरामसाधुरपूर्वचारित्रधरोऽधिशोताम् ।

तेनाप्यमृष्टानि मृजत्ययं यत्सतां ललाटेषु दुरक्षराणि ॥ २५ ॥

अपूर्वं विधात्रानिर्मितं चारित्रं धारयति तथाविधोऽसाधुर्विधातुरधिकदाशित्वं श्रय-
ताम् । अधिकदर्शो गुपाध्यायः । यदयं खलो विधात्राप्यनिर्मितानि दुर्वचनानि सज्ज-
नानां ललाटेषु लिखति । अद्भुतानपवादान्मत्स्वारोपयतीत्यर्थः ॥

परेण सामान्यकवेर्वचस्तद्विधीयतामङ्गुलिभङ्गपात्रम् ।

सर्वानवद्यस्तु कथं प्रवन्धः संजायते दुर्जनहन्तकारः ॥ २६ ॥

परेण शत्रुणा खलेन सामान्यस्य सामान्यगुणस्य कवेर्वचनमङ्गुलिभङ्गानां तर्जनानां
पात्रं क्रियताम् । सर्वस्मिन्नवद्यो निर्दोषः प्रवन्धो दुर्जनानां हन्तकारो भिक्षा कथं जा-
यते । मार्कण्डेयपुराणे— 'ग्रामप्रमाणं भिक्षा स्यादग्रं ग्रामचतुष्टयम् । अग्राचतुर्गुणं
तत्तु हन्तकारं विदुर्बुधाः' ॥

सरस्वतीमातुरभूच्चिरं न यः कवित्वपाण्डित्यघनस्तनंधयः ।

कथं स सर्वाङ्गमनाप्तमौष्ठवो दिनाद्दिनं प्रौढिविशेषमश्नुते ॥ २७ ॥

सरस्वत्येव कवीनां माता तस्याः कवित्वपाण्डित्याभ्यां हेतुभ्यां घनं कृत्वा स्तनंधयः ।
कवित्वपाण्डित्ये एव स्तनौ पिबतीत्यर्थः । यः स्तनौचिरं नापिबत्स सर्वोङ्गमनाप्तमलब्धं
सौष्ठवं व्युत्पत्तिगर्भत्वं येन सः । प्रौढिः पदार्थं वाक्यरचना, वाक्ये च पदरचना, इत्या-
दिका तस्या विशेषं कथमश्नुते । य एव कवित्वपाण्डित्ये एव स्तनावपिबत्, एव प्रौढि-
पात्रमित्यर्थः । यश्च मातुः स्तनौ चिरं न पिबति स कथं प्रागल्भ्यं प्राप्नोति ॥

बद्धोद्यमापि सतृणाभ्यवहारिष्ठौ

धन्यस्य कस्यचन हन्त वशंवदा गौः ।

सूते तमदुतरमं बहुधा सुवाया

योऽन्यः प्रकार इव विश्वमिदं पुनीति ॥ २८ ॥

सतृण सदसत् । 'अव्ययं विभक्तिः' इत्यादिना साकल्यार्थेऽव्ययीभावः । सतृणमभ्य-
वहरति सतृणाभ्यवहार्यविवेकी तद्भावे बद्धोद्यमापि निर्विवेकापि । कस्यापि गौर्विष्यद्दु-
तरं रसं शृङ्गारादिकं सूते । योऽमृतस्यापरो भेद इव जगन्मानार्हं करोति । तदभ्यासेन
सभ्याः स्तुवन्तीत्यर्थः । सुन्दरतरगुम्फनेन कृताभ्यास इत्यर्थः । धेनुश्च सतृणाशिनी रसं
क्षीरं सूते । सागरस्वनप्रसादादयत्नेनैव काव्यं स्फुग्तीत्यर्थः ॥

ये नो पदस्थितिजुषः कवयः कथंचि-

न्नार्थप्रथाप्रणयिनः प्रतिभादरिद्राः ।

काव्यग्रहेण किमरोचकिनोऽपि तेऽन्य-

दल्पीयसो मितरसाच्च बतामुवन्ति ॥ २९ ॥

पदानां सुतिङन्तानां शब्दानां स्थितिमवसानं ये न जुषन्ते । तथा न च वाच्यादा-
व्यं परिचिन्त्यः । तथा प्रज्ञाहीनाः । तेऽरोचकिनोऽप्यविवेकपूर्वं काव्ये प्रयतमाना अपि
काव्यग्रहेणात्यल्पादल्परसाच्चान्यत्किमाप्नुवन्ति । अत्यल्पमल्परसं च प्राप्नुवन्तीत्यर्थः ।
सरस्वतीप्रसादं विना प्रयत्नेनापि काव्यं न स्फुरति, स्फुरितं वा मानाहे न भवतीत्यर्थः ।
ये च पटुहीना निरर्थाश्च तेऽरोचकिनोऽप्यल्पमल्परसं चाप्नुवन्ति । एवं श्लोकद्वयेनान्वय-
व्यतिरेकाभ्यां सरस्वतीप्रसाद एव काव्यस्फुरणमूलमिति युक्त्या प्रतिपादितम् ॥

अर्थोऽस्ति चेन्न पदशुद्धिरथास्ति सापि

नो रीतिरस्ति यदि सा घटना कुतस्त्या ।

साप्यस्ति चेन्न नववक्रगतिस्तदेत-

द्धचर्थं विना रसमहो गहनं कवित्वम् ॥ ३० ॥

अद्वे काव्यं गहनं दुर्गोहं दुष्करम् । यतो वाच्यादिरर्थो ययुल्लिखितस्तर्हि पदानां
शुद्धिः संस्कृतत्वं नास्ति । सापि यद्यस्ति तर्हि गुणवती पदरचना नास्ति । सा चेदस्ति
घटना कुतस्त्या कुतः । सापि चेदस्ति न नववक्रगतिरपूर्वं प्रसिद्धप्रस्थानव्यतिरेकित्वं
नास्ति । तदेतदर्थोऽपि समुदितमपि रसं विना निष्फलम् । रस एव काव्ये प्रधानम् ।
अन्ये गुणास्तु गुणीभूता इत्यर्थः ॥

काव्यं य एव गहनं क्षमते प्रयोक्तुं

शक्तः स एव रसमप्यसमं प्रणेतुम् ।

भानुर्य एव दहतीह खरैर्मयूखैः

सद्यः स एव जगदावृणुते पयोभिः ॥ ३१ ॥

गहनं गाढत्वरूपविशेषसहितं काव्यं कर्तुं य एव सगर्थः स एवासदृशं रसमपि प्रयोक्तुं
शक्तः । गहन एव काव्ये रस इति तात्पर्यम् । यतो य एवार्कस्तोक्षणः करैर्जगद्दहति स
एव सद्यो जलेऽगतिश्चरति । तापेनैव वृष्टिर्भवतीत्यर्थः ॥

तैस्तैरलंकृतिशतैरवतांसितोऽपि

रूढो महत्यपि पदे धृतसौष्ठवोऽपि ।

नूनं विना धनरसप्रसराभिषेकं

काव्याधिराजपदमर्हति न प्रबन्धः ॥ ३२ ॥

उपमादीनामलंकाराणां शतैर्भूषितोऽपि । सादृश्यायां शब्दस्वभावायां रूढोऽपि धृत-
व्युत्पत्तिरपि प्रबन्धः साहित्यादिधेनुरसप्रसरेणाभिषेकं विना काव्येष्वधिराज्यं नार्हति ।
सरसमेव काव्यं महाकाव्यमित्यर्थः । हाराद्यलंकारभूषितोऽपि सिंहासनारूढोऽपि पुरुषो-
ऽभिषेकं विना न राजपदाह्वैः ॥

वाणी प्रयत्नघटनानिपुणस्य रीति-

नैयत्यमल्पकवितुर्भजतां वराकी ।

कञ्छोलिता पुनरनङ्कुशमुक्तिदेवी

केदंशि संस्मरति तुच्छविचेष्टितानि ॥ ३३ ॥

प्रयत्नेन । न तु हेलया । घटनायां शब्दार्थयोजने निपुणस्य सामान्यकवेर्वराकी 'मा-
नानहो वाणी रीतौ । न त्वर्थसंदर्भे । नैयत्यं नियतत्वं श्रयताम् । उल्लसिता तु सरस्वती-
दृशानि रीतिमात्ररूपाणि तुच्छविचेष्टितानि क्व स्मरति । न स्मरतीत्यर्थः । अल्पस्य कवेः
काव्यं रीतिमात्रकमेव । महत्तु सर्वगुणमयमिति तयोर्महदन्तरमित्यर्थः ॥

श्लाघ्यैव वक्रिमगतिर्धनदार्ढ्यबन्धो-

स्तस्याः कविप्रवरसूक्तिधनुर्लतायाः ।

कर्णान्तिकप्रणयभाजि गुणे यदीये

चेतामि मत्सरवतां व्रटिति व्रुटन्ति ॥ ३४ ॥

घनं यद्दार्ढ्यं दृढत्वरूपस्तेजोविशेषस्तस्य बन्धोः परिचितायाः । कस्या अपि लोको-
त्तरायाः । सूक्तिरेव धनुर्लता तस्या वक्रत्वमेव स्तुत्यम् । यस्या गुण औदार्यादौ कर्ण-
समीपं गते श्रुते सति मत्सरिणां हृदयानि सद्यः स्फुटन्ति । गुणशालि काव्यं श्रुत्वा
दुर्जनानां हृदयस्फोटः सद्यो भवतीत्यर्थः । वक्राया धनुर्लतायाश्च गुणे कर्णं प्राप्ते शत्रूणां
हृदयानि स्फुटन्ति ॥

तत्तत्समग्रबहुशास्त्रविमर्शसिद्ध-

वैदग्ध्यदिग्धमतयो बहवः कवन्ताम् ।

यत्किञ्चिदस्ति तु महाकविवाग्रहस्यं

स्वप्नेऽपि तस्य किल ते न दिशं स्पृशन्ति ॥ ३५ ॥

तेषां तेषां समग्राणां शास्त्राणां विमर्शेन क्षोदेन जातं यद्वैदग्ध्यं चानुरी तेन दिग्धोप-
चिता मतिर्येषां ते कवयो बहवः कवन्तां काव्ये प्रयतन्तामित्यर्थः । यत्तु किमपि महाक-
वीनामुक्तिरहस्यं सहृदयगम्यः कोऽपि परमार्थस्तस्य मार्गमपि ते न जानन्ति । आस्तां
तत्तत्सारांशस्पर्शोऽल्पकवीनां तन्मार्गमात्रमपि दुर्लभमित्यर्थः ॥

कुर्युस्त्वनुक्षणमशिक्षितलक्षणा ये

कापेयमाः कविपदाधिगमस्पृहायाः ।

तेऽनुव्रतच्छेदपुटा इव पक्षिशावा

व्यग्रा हठोडयनभूयसकृतपतन्ति ॥ ३६ ॥

अशिक्षितमनधीतं लक्षणं काव्यसाधनं यैस्ते ये कविरितिपदस्याधिगमस्ततो हेतोः
प्रतिक्षणं चपलताम् । आः कोपे । विद्वद्युः । तेऽसंरुद्धपक्षाः पक्षिपातका इव हठेन
यथा यदुडयनं व्योमगमनं तस्य बाहुल्ये व्यग्रा यथा पतन्ति तथा बहुवारान्पतन्ति ।
पक्षान्विना यथोडयनं तथा लक्षणं विना काव्योद्यम इत्यर्थः । स्पृहाया इति कापेयं प्रति
हेतौ पञ्चमी ॥

नो शक्य एव परिहृत्य ढटां परीक्षां

ज्ञातुं मितस्य महतश्च कवेर्विशेषः ।

को नाम तीव्रपवनागममन्तरेण

भेदेन वेत्ति शिखिदीपमणिप्रदीपौ ॥ ३७ ॥

बहुशः परीक्षामकृत्वाल्पस्येतरस्य महतश्च कवेर्विशेषोऽन्तरं ज्ञातुं नो शक्यः ।
‘-ज्ञाग्लोघट-’ इति शक्नोतानुपपदे जानातेऽनुम् । ‘गुणक्रियातोऽपहृतं प्रधानक्रियया क-
चित् । कर्मोच्यते यथा देवः स्तोतुं शक्यो न केनचित्’ इति विशेषशब्दात्प्रथमा ।
सवेगं मरुतं विना को दीपस्तदीर्घा भेदेन जानाति । वेगवता वातेन दीपः शाम्यति ।
न तु रत्नदीपः । तद्वत्परीक्षया सामान्यकाव्यं न्यज्यते । महाकाव्यं त्वाद्वियत इत्यर्थः ॥

व्युत्पत्तिभूषणमवैहि नितान्ततैक्ष्ण्या-

न्माधुर्यतो रसमथोन्मिषदिक्षुदीक्षम् ।

रूढा तयोर्यद्भि मिथो घटना कवीनां

जातैव तद्वचमि पानकरीतिमिद्धिः ॥ ३८ ॥

नितान्तं तीक्ष्णत्वज्ञानाशास्त्रपरिचयं मरिचं जानीहि । मधुरत्वात्काव्ये रसमुन्मि-
षन्तीक्षुदीक्षा यत्र तं जानीहि । तीक्ष्णत्वमधुरत्वां रसौ गुणौ च । तयोर्व्युत्पत्तिरसयोः
संयोगो यदि भवति तदा काव्ये पानकस्य शर्करामरिचादिकृतपानविशेषस्य रीतिः सा-
मरस्यं तस्य सिद्धिर्जातैव । तथाविधं काव्यं पानकतुल्यमित्यर्थः ॥

अभ्रं कपोन्मिषितकीर्तिसितातपत्रः

स्तुत्यः स एव कविमण्डलचक्रवर्ती ।

यस्येच्छयैव पुरतः स्वयमुज्जिहीते

द्रागवाच्यवाचकमयः प्रतनानिवेशः ॥ ३९ ॥

अभ्रंकपमाकाशगम्यलसितं कीर्तिरेव सितच्छन्नं यस्य स कविमण्डले चक्रवर्ती
स्तुत्यः । यस्य कविचक्रवर्तिन इच्छामात्रेणैव सद्योऽग्रे वाच्यवाचकमयोऽर्थशब्दप्रकृतिः
सेनानिवेश उज्जिह्वीत उत्तिष्ठति । चक्रवर्तिनश्चेच्छया सेनायाति ॥

निष्पीडिता बहुमुखं सुवते बहूनां

गावश्चिरान्मितमुभाषितदुग्धधाराः ।

कश्चिच्चगाधरमशुद्धनवप्रबन्ध-

क्षीरोददानपतिरेति कवीश्वरत्वम् ॥ ४० ॥

बहूनि मुखानि द्वागाणि मस्कृतप्राकृतादीनि यत्रैवं निष्पीडिता दुग्धा वाचो मिताः
मुभाषितान्येव दुग्धधाराः सुवते स्रवन्ति । अगाधरसो रसमयः शुद्धो यो नवः प्रबन्धः
स एव क्षीरोदः क्षीरसमुद्रस्तत्र दानपतिर्हंलया निमोता कश्चित्कवीनामैश्वर्यमिति ।
प्रबन्धान्कुरुते । पद्यमात्रकर्तारो बहवः सन्ति । प्रबन्धकर्ता तु कविर्दुर्लभ इत्यर्थः ॥

या वैदर्भपथाध्वनीनभणितिप्रत्यग्रसूत्रान्तर-

प्रोतप्रीतिकृदर्थरत्नवटितः कण्ठे गुणो धीमताम् ।

वाग्देवीनयनाञ्जलाञ्जनचमत्कारं विनोदेति किं

सा वाणी ममृणीकृता निरवधि व्युत्पत्तिशाणाश्मनि ॥ ४१ ॥

वैदर्भ्या अयं वैदर्भो यः पन्थास्तत्राध्वनीना मंचरन्ती या भणितिरुक्तः सैव प्रत्यग्र
यत्सूत्रं तन्मध्ये गुम्फितानि प्रीतिकृन्त्यानन्दकराणि यान्ययंगन्तान्युत्तमा अथास्त्वैर्घटितः
कण्ठे गुणो या विदुषां भवति सा वाणी व्युत्पत्तिरेव शाणाश्मनि । प्रपेणपापाणस्तत्र मम-
णीकृतेव सरस्वत्या नयनाञ्जलस्य नेत्रप्रान्तस्याञ्जनं निःक्षेपणं तेन चमत्कारं विना कि-
मुदेति । तेनैवेदेतीत्यर्थः । ममृणीकृतेवेत्यत्रेवशब्दोऽध्याहृत्यः । अन्यथा चमत्कारा-
भावात् । सरस्वतीप्रसादिनोल्लसिताया वाचो व्युत्पत्तिममृणीकृतत्वासंभवात् ॥

यातास्ते रममारसंग्रहविधिं निष्पीड्य निष्पीड्य ये

वाक्यतत्त्वेषुलतां पुरा कतिपये तत्त्वस्पृष्टाश्चक्रिरे ।

जायन्तेऽद्य यथायथं तु कवयस्ते तत्र संतन्वते

येऽनुप्रासकठोरनित्रयमकक्षेपादिशल्कोच्चयम् ॥ ४२ ॥

वाग्रहस्यमेवेक्षुलतां निष्पीड्य निष्पीड्य बहुशो विमृश्य ये कवयो रसस्य काव्यमार्ग-
शस्य सारस्तस्य संग्रहविधिं चक्रिरे ते गताः । संप्रति पुनस्ते यथोत्तरं जायन्ते ये तत्र
वाक्यतत्त्वेषुलतायामनुप्रासादिरेव शल्कमसारभागस्तत्संग्रहं कुर्वते । सारभागस्य पूर्वं
संगृहीतत्वेनासारांशवशेषत्वात् । कठोरशब्दश्चित्रादीनां विशेषणम् ॥

सर्वः संचरते पथा परकविग्रामस्य कश्चित्तु स

श्लाघ्यः स्वप्रतिभाधनस्य महतः प्रक्रान्तदिव्यव्ययः ।

यद्विश्राणितनव्यवाञ्छयबृहत्मेतुप्रतिष्ठानुपो

विस्वम्भाद्बृहवस्तरन्ति गहने सारस्वतस्त्रोतसि ॥ ४३ ॥

सर्वः परकविग्रामस्य पथा संचरते । परकविभिर्लिखितस्यार्थस्यानुसारेण काव्यं कुर्वन्तीत्यर्थः । 'समस्तुतीयायुक्तात्' इत्यात्मनेपदम् । स तु कश्चित्तुयः यः स्वमतिधनस्यारब्धोऽपूर्वो व्ययो येन सः । येन विश्राणितं प्रतिपादितं नव्यमुल्लेखरूपत्वाद्वाञ्छयं प्रबन्धः स एव सुखतरणोपायत्वाद्बृहत्मेतुस्तत्र प्रतिष्ठामालम्बनत्वेन ग्रहणं जुगन्ते । तत्कृतप्रबन्धस्तु विश्राणिः । सरस्वतीसवन्धिन्त्यगाधत्वादसमयत्वादविच्छिन्नत्वात्स्त्रोतसि प्रवाहे शास्त्रे निःशङ्कं तरन्ति । धनव्ययं कृत्वा येन च दत्तस्य मेतोर्माणेन बह्वो नदीप्रवाहं तरन्ति स च स्तुत्यः ॥

निर्मर्यादस्त्वलोपतापनबृहद्दुष्कर्मनिर्माजिन-

प्रायश्चित्तमचेतनश्रुतिमुद्यमेकक्रियादीक्षिताः ।

केषांचित्कृतिनां गिरः परिणतव्युत्पत्तिमीमन्तित-

प्रादुर्भूतनवीनवक्रिमगुणाः कण्ठे सतां शेरते ॥ ४४ ॥

निर्मर्यादे निर्वर्षा कृत्वा यत्स्त्वलोपतापनं दुर्जनसंतापनं तदेव बृहद्बुरा पापं तस्य निर्माजिनाय निवारणाय प्रायश्चित्तं शुद्धिहेतुयः पण्डितकर्णविषयेऽमृतमेकः । सज्जना हि परकाव्यश्रवणादस्मृतसरसीव मज्जन्ति । तत्र दीक्षिताः कृतनियमाः । स्वलांस्तापयन्ति, सज्जनानाह्लादयन्तीत्यर्थः । दीक्षा च प्रायश्चित्ते युक्ता । परिणता पक्वा या व्युत्पत्तिस्तया सीमन्तितो विभागेन संनिवेशितः प्रकटीकृतो नवो वक्रभावो याभिस्ताः । केषांचित्कृतिनां वाचः सतां कण्ठे शेरते । अपूर्ववाक्ता एव पठन्तीत्यर्थः ॥

अधिष्ठायाश्रान्तश्रुतविततमिहामनधुरा-

महो वीरः कश्चिच्छ्रयति कविमाम्नाज्यपदवीम् ।

विलासं गृह्णानो भणितिमयमक्षुण्णमपरै-

गिरौ देव्या विश्राणितमभिनवं प्राभृतमिव ॥ ४५ ॥

अश्रान्तं गाढाभियोगेनाभ्यस्यमानं यच्छ्रुतं शास्त्रं तदेव विततं मिहामनं तस्य धुरा भूस्तामाश्रित्य । अहो आश्चर्यं । कश्चिद्भीरुः कविषु साम्राज्यं श्रयति । नानाशास्त्राभ्यासेन कविगर्जो भवन्तीत्यर्थः । अत एव सरस्वत्या दत्तं दौकनकमिव भणितप्रकृतिकं विलासमनन्यप्राप्तं गृह्णन् । सम्राजश्च दौकनकमुचितम् ॥

व्युत्पत्तिप्रतिपत्तिचक्षुरवचःसंचारवाच्यमो

वक्रेणैव कलालवेन कुरुते यः काव्यमव्याकुलः ।

मुक्त्वा वर्म विहाय कर्म च ममित्कालोचितं सोऽखिलं

विश्वं दारुमयेन जेतुमसिना संरम्भतो जृम्भते ॥ ४६ ॥

व्युत्पत्तिर्नानाशास्त्राणां प्रतिपत्तिः स्वीकारस्तथा चतुरो यो वचःसंचारस्तत्र वाच्यमो-
मौनी । 'वाचि यमो व्रते' इति खश् । नानाशास्त्रेष्वनभ्यस्त इत्यर्थः । वक्रेण प्रसिद्धत्र-
स्थानव्यतिरिक्तनोक्त्युत्कर्षेण योऽव्याकुलः काव्यं करोति स क्वच त्यक्त्वा सङ्ग्रामसम-
योग्यं कर्म करणकौशलादिकं च विहाय दारुखड्गेन जगज्जेतुं संरम्भेण स्फुरति । अ-
व्युत्थमानो यदि जयति तदा व्युत्पत्तिं विना काव्यं करोतीत्यर्थः ॥

वाचां वक्रिमपद्धतिः सुविहितव्युत्पत्तिपारायण-

प्रावीण्यप्रगुणस्य हन्त कवितुः मोह्यासमुन्मीलति ।

क्षीणापीन्दुकला चराचरगुरोर्देवस्य चण्डीपते-

श्रृङ्गामङ्गमवाप्य कुत्र न गता हयानवद्यां स्थितिम् ॥ ४७ ॥

सुविहितमवधानपूर्वकं कृतं यद्व्युत्पत्तिपारायणं नानाशास्त्राध्ययनं तेन प्रावीण्यं कौ-
शलं तेन प्रकृष्टगुणस्य कवितुवाचां वक्रत्वं सोह्यमं स्फुरति । जगद्गुरोर्देवस्य भगवतो
मौलिनिवासमासाय क्षीणापि चन्द्रकला हयानवद्यां स्थितिं गता । क्षीणापीयूषिशब्देन
क्षीणाचन्द्रकलाविलक्षणया वाण्या दण्डापिकया मिदम् । व्युत्पन्नस्य वक्रता शोभन्
इत्यर्थः ॥

अविहितवृहत्तत्तच्छास्त्रक्रमोपनिषच्छ्रमे

कवितरि गिरि प्रागल्भ्यं नो कथंचिदुदञ्चति ।

ऋतुकृतपरीपाकमोतःप्रकर्षमनाश्रिते

कथमिव रमप्रस्यन्दः स्याद्विषयशलाटुनि ॥ ४८ ॥

अविहितोऽकृतो बृहतां तेषां तेषां शास्त्राणां क्रमोपनिषद्ग्रहस्य तत्र श्रमोऽभ्यासो येन
तस्मिन्कर्त्तव्यं विषये वाचि संप्रवृत्तं कथंचिदपि न स्फुरति । व्युत्पत्त्यभ्यासं विना काव्यं न
स्फुरतीत्यर्थः । ऋतुना वर्षाकालेन कृतः परीपाको येषां तानि स्रोतांसि यत्रैवं प्रकर्षमु-
त्कर्षमनाश्रितेप्राप्ते दधित्यशलाटुनि कपित्थवृक्षस्याभि फले रसभुतिः कथमिव स्यात् ।
न स्यादित्यर्थः । अव्युत्पत्तिकाव्यं चावितं सदासकपित्थवृक्षस्य जनयतीत्यर्थः । 'दधित्ये-
स्युः कपित्थप्राहिमन्मथाः । आमे फले शलाटुः स्यात्' इति कोपः ॥

आटोपेन पट्टीयमा यदपि सा वाणी कवेरामुखे

खेळन्ती प्रथते तथापि कुरुते नो मन्मनोरञ्जनम् ।

न स्याद्यावदमन्दसुन्दरगुणालंकाराङ्कारितः

स प्रस्यन्दिलसद्रसायनरसासारानुसारी रसः ॥ ४९ ॥

अतिमहत्या पदरचनया कवेर्वाण्यामुखे । न तु पर्यवसाने । यदपि प्रथते तथापि सा वाणी सतां मनोरञ्जनं चमत्कारं तावन्न कुरुते यावदमन्दसुन्दरगुणा येऽलंकारा उपमाद-
यस्तैर्लौकिकैः संमुखीकृतस्तथा प्रस्यन्दी स्तुतिमांलमन्यो रसायनरसासारोऽमृतरसासा-
रस्तमनुसरति तथाविधो रसो न स्यात् । आमुख आडम्बरो मनोरमः पर्यवसाने नोरस इत्यर्थः ॥

मधुकणमुचो वाचो येषां विमारि रसं कम-

प्युरुतरपरीपाकोद्रेकाः पिका इव विभ्रति ।

त इह कवयो मन्ये नान्ये पुनर्दुरतिक्रम-

क्रमकठिनतायोगाद्येषां विमुह्यति शेमुषी ॥ ५० ॥

उरुतरो बहुः पाकोद्रेका येषां तथा मधुकणान्माक्षिकविन्दुनिवयाः खनन्ति तावाचः कोकिला इव कमपि लोकोत्तरं विमारि रसं विभ्रति त इह कवय इति मन्ये । अथवा-
न्वयव्यवधानेऽपि पिका इव ते कवय इति योज्यम् । अन्ये तु मधुरेतरवाचः कवयो न भवन्ति येषां दुरतिक्रमक्रमा दुर्लभ्यक्रमा कठिनता दुर्बाधता तस्या योगाच्छ्रेयतृणां मतिर्मुह्यति । उदारमिव काव्यं काव्यम् । न त्वन्यत् ॥

परश्चोकान्स्तोकान्प्रतिदिवसमभ्यस्य ननु ये

चतुष्पादीं कुर्युर्वहव इह ते सन्ति कवयः ।

अविच्छिन्नोद्वेगजलधिलहरीरीतिसुहृदः

सुहृद्या वैशद्यं दधति किल केषांचन गिरः ॥ ५१ ॥

अल्पान्परश्चोकान्सदाभ्यस्य ये चतुष्पादीं श्लोकमात्रं कुर्युस्त इह बहवः कवयः सन्ति । यत्नेन मितं च काव्यं कर्तुं बहवः समर्था इत्यर्थः । अविच्छिन्नमनाहतमुद्र-
च्छन्न्यो या जलधिलहयस्तामां रीतिः परिपाटी तस्याः सुहृदः सख्यस्तथा सुष्ठु हृषा मनोरमाः केषांचन विरलानां गिरौ वैशद्यं विशदत्वं निमलत्वं दधति । प्रबन्धकारिणो विरला इत्यर्थः ॥

दिव्ये वाक्प्रसरक्रमे सुकवितुः प्रत्यक्षवाचस्पतेः

श्रोतृस्तोतृकथामु कः खलु पटुः स्याच्चर्मचक्षुर्जनः ।

लभ्यः शेषफणी कुतोऽत्र स तु यश्चक्षुःसहस्रद्वये-

नाक्लृण्येनमथ स्तुतौ वितनुयाज्जिह्वासहस्रद्वयम् ॥ ५२ ॥

म कवेरपूयत्वादिव्ये वागुल्लामे विषये श्रोतृत्वे च कश्चमचक्षुर्जनोऽल्पदर्शी प्रगल्भः

समर्थः स्यात् । अल्पदर्शिनो दिव्यकाव्यकरणं दूरतोऽस्तु । अन्यकृतं दिव्यं काव्यं श्रोतु-
मपि ते न योग्याः । कुतः पुनः स्तोतुमिति भावः । स पुनः शेषो नागराजो भूमण्डले कुतो
लभ्यः । तस्य नागलोकेऽश्वत्त्वान् । यः शेष एवैविधं वागुह्यसं चक्षुःश्रुतिवाद्दृष्टिमह-
सद्वयेन श्रुत्वा तत्स्तुतौ दिव्यकाव्यस्तत्रै त्रिदामहस्यद्वयी प्रसारयेत् । शेषो हि तत्काव्य-
श्रुत्वा साधर्या भूत्वा स्तोतौनर्थः ॥

मेण्ठे स्वर्द्धिरदाधिरोहिणि वशं याते सुवन्धौ विधेः

शान्ते हन्त च भारवौ विघटिते वाणे विपादम्पशः ।

वाग्देव्या विरमन्तु मन्तुविधुरा द्राघदृष्टयश्चेष्टे

शिष्टः कश्चन स प्रसादयति तां यद्वाणिमद्वाणिनी ॥ ९३ ॥

मेण्ठनाम्नि कविगजे स्वः स्वर्ग एव द्विरदस्तमधिरोहति । प्रमीत इत्यर्थः । सुवन्धु-
कवौ विधेवेशंगते । तथा भारविकवौ निर्वाणे । तथा वाणकवौ विघटिते भग्ने सति ।
विपादस्पृशः सद्यःखायाः सरस्वत्याः । हन्त कष्टे । मन्तुविधुराः शोकरलाना दृष्टयो व्या-
पारा विरमन्तु । सरस्वती मा शोचस्वित्यर्थः । यतः स कश्चन शिष्टश्चेष्टे रंहते (?)
यद्वाणिरेव सद्वाणिनी शोभना दती तां सरस्वतीं प्रसादयति । मेण्ठादिमण्डुःखं विस्मा-
रयतीत्यर्थः । कश्चेति संव्रतवक्रतया स्वात्मानं निदिशन्काव्यमेण्ठादिकाव्यास्वकाव्य-
मधिकं धोतितवान् ॥

त्रयस्त्रिंशत्कोट्यो दधतु विबुधा द्वेपकलुषां

भियं नित्यं काव्ये त्रिदशचरिते के वयममी ।

भुवः खण्डेऽप्यस्मिन्वत स विधिनैकोऽपि विबुधो

न मृष्टो यः काव्यं धृतविमलबुद्धिः कलयते ॥ ९४ ॥

अधिका त्रिंशत्त्रयस्त्रिंशत् । 'त्रेस्त्रयः' इति त्रयम् । त्रयस्त्रिंशत्कोट्यः । सर्वा इत्यर्थः ।
विबुधा देवाः काव्ये शुक्रे देव्यगुरुत्वाद्वेपकलुषामप्रसत्तां दशं नित्यं दधतु । अप्रसत्ताः स-
न्वित्यर्थः । यतो देवानां चरितं अमी वयं के कतमे । देवचरितान्वेषणं दूरतस्तिष्ठतु ।
यतो भूमण्डलेऽपि विधात्रैकोऽपि स पण्डितो न निर्मितो यो कृता विमला निर्दोषा बु-
द्धिर्मेन तथा भूत्वा काव्ये विमृशति । एकोऽपि खण्डेऽपीत्यपिशब्दाभ्यां दण्डापृषिकया
स्वर्गे विबुधानां काव्यावपये मन्मथवारणे दुष्करमिति निद्धम् । काव्यविबुधशब्दयोरुभ-
याथेवाचिन्वाद्वाक्यद्वयोक्तिरुपगतिः ॥

शब्दार्थानां परिपदग्विला नित्यमाज्ञाविधेया

दास्यं यस्य श्रयति पुरतो भ्रूलतास्पन्दनेन ।

१. ह्यग्रीववधनामकमहाकाव्यस्य कता मेण्ठकविः कश्मीरदेशे विक्रमादित्यसमये
वर्तमान आसीदिति राजतरङ्गिणीप्रत्यादवगम्यते.

स श्लाघ्यश्रीर्जगति कथितश्चक्रवर्ती कवीनां

श्वेतच्छत्रच्छविरोपचिता किं च तस्यैव कीर्तिः ॥ १५ ॥

यस्य भूलतायाः स्पन्देन भ्रूकम्पमात्रेण । इच्छामात्रेणैवार्थः । शब्दार्थानां सर्वसाम-
ग्याज्ञाकारित्वान्ने दामत्वं भजति । न तु हठादामीकृतवन्मनसा द्वेष्टि । स जगति क-
विचक्रवर्ती ख्यातः । तस्यैव मितच्छत्रशुभ्रा कीर्तिरुपचिता वृद्धि गता । चक्रवर्तिनश्च
सर्वे शामनकारिणश्छत्रं चोचितम् ॥

• शैथिल्यस्पृशि संशयावहपदे क्षोदामहिष्णौ कवेः

स्वैरं तत्र सरस्वती निविशते किं काव्यजीर्णोक्तिम् ।

यच्छास्त्रक्रमशिल्पकारुभिरलभ्युपकर्षैः परै

न्यस्ताभिः कथमप्युपस्कृतिवचःस्थूणाभिरुक्तभ्यते ॥ १६ ॥

शैथिल्यं गारुडरूपस्यो जोविशेषस्याभावः । अन्ये तु शैथिल्यप्रदो गुणसंघवादिनाहुः ।
तत्स्पृशति । तथा संशयावहानि संदेहकारीणि पदानि यत्र । तथा क्षोदं विमर्शमहिष्णौ ।
इदंशे कवेः काव्यमेव जीर्णोक्तः पुराणगृहे तस्मिन्किं सरस्वती निविशते । यत्काव्यजीर्ण-
गृहे काव्यक्रमशिल्पकारुभिर्मिश्रैरलभ्युपकर्षैः समर्थोपेक्ष्यैः परैः कथमपि कष्टेन न्यस्ता-
भिर्योजिताभिरुपस्कृतिवचोभिः गुणाधायकानि पदान्येव स्थूणाः स्तम्भास्ताभिरुक्तभ्यते
उन्नाम्यते । एवविधे पुराणगृहे च राज्ञी नोपविशति ॥

वाचः काव्यरहस्यवर्त्मनि पराः पुष्पान्तु पङ्क्तयितं

तस्याः किं तु गिरः क्व नाम घटते रोधः पदस्फूर्तिषु ।

या सारस्वतपादलेपनिभूतावस्कन्दितानङ्कुश-

स्वाच्छन्त्याखिलवाङ्मयाध्वसु यथाभिप्रायमाचेष्टते ॥ १७ ॥

परा वक्ष्यमाणोक्तिविलक्षणा वाचः काव्यरहस्यमार्गे पङ्क्तयितं पङ्क्तवाचरितं पुष्पान्तु ।
तस्या वाचः पदस्फूर्तिषु रोधो रुद्धिः क्व नाम घटते जायते । या वाक्सारस्वतो यः पाद-
लेपस्तेन निभूतमन्त्रिचलमवस्कन्दितं प्राप्तमनङ्कुशमयन्त्रणं स्वाच्छन्त्यं यथा सा । सम-
स्तशान्त्रेषु यथाभिलाषं चेष्टते । पादलेपप्रभावाच्च सर्वेष्वप्येव निनिरोधः संचारः ॥

तान्मंगच्छति भारती भगवती विस्वम्भतः क्रीडया-

नुध्यान्वैव अगित्यसावपि हठानभ्यामद्वीकृता ।

तच्छास्त्रशतप्रमादितवचोदेवीप्रमादीकृतं

स्वच्छं संगमनीयरत्नमिव ये शक्यद्रुतं विभ्रति ॥ १८ ॥

१. 'संगमनीय इति मणिः शैलमुताचरणरागयोनिरयम् । आवर्हति धार्यमाणः संगमम-
चिरात्प्रियजनेन ॥' इति विक्रमोपदेशो ४।३६.

हठेन चिरकालं योऽनभ्यासस्तेन दूरीकृता भगवती भारती हेलया स्मृतैव द्रुतं विश्वासेन तान्संगच्छति । तानाश्रयतीत्यर्थः । तत्तद्यत्नशतैरध्ययनबोधादिभिः प्रसादिता या वचोदेवी सरस्वती तथा प्रसादीकृतं शक्यद्रुतं विचित्रं कवित्वबीजं ये बिभ्रति । किमिव । स्वच्छं संगमनीयरत्नं संगमहितं रत्नमिव । संगमनीयरत्ने हि सति सर्वं संगच्छते । शक्तिव्युत्पन्न्यभ्यासरूपात्कवित्वबीजत्वाच्छक्तेरेव प्राधान्यमित्यर्थः । यत्नेन सेवितः स्वामी न प्रसादं करोति । संपूर्वस्य गमेः सकर्मकत्वादात्मनेपदाभाव इति भद्रम् ॥

इति श्रीज्ञानराजकृतया टीकया समेतः श्रीराजानकविश्वावर्तसूनुर्भट्टाकाव-
राजराजानकश्रीमद्भक्तस्य कृता श्रीकण्ठचरित्रे महाकाव्ये
सुजनदुर्जनवर्णनो नाम द्वितीयः सर्गः ।

तृतीयः सर्गः ।

कुबेरमख्याः ककुभो ललाटिका यदेति कश्मीरपदाभिधेयताम् ।

सतीसरोनाम तदस्ति मण्डलं विचित्रसर्गावभूयः प्रजापतेः ॥ १ ॥

कुबेरस्य धनदस्य परिचिता । स्वत्वात् । ककुबुत्तरा दिवतस्या ललाटिका ललाटभूषणम् । 'कर्णललाटात्कनलंकरे' । उत्तरदिशि वर्तमानानां पदार्थानां मध्ये तस्य देशस्याधिकगुणत्वात् । यन्मण्डलं कश्मीर इति पदेन वाच्यतामभिधेयतामेति । कश्मीरसंज्ञमित्यर्थः । एतेन पुराणप्रसिद्ध्यनुसरणं योजितम् । विधातुर्नानाविधसृष्टेः यज्ञान्तस्त्रानं तत्सती-मरोनाम मण्डलमस्ति । सर्गा यज्ञस्थानीयस्तन्मण्डलं स्नानस्थानीयं शुद्धिहेतुत्वात् ॥

विभान्ति यत्रानघदैर्धर्ममौहदादहंयुभिर्यूपपरिग्रहैर्दिशः ।

कलेः प्रवेशानवकाशसिद्धये स्वयं मुखेप्सुङ्कुरितार्गला इव ॥ २ ॥

यत्र मण्डले दीर्घत्वादुद्धतयूपैर्दिशः क्व न भान्ति । अत एव कलिप्रवेशस्यावकाशाभावाय स्वयं प्रवेशस्थानेषु संमुखीभूतार्गला इव । यत्र चागलव्यापास्तत्र प्रवेशो न सिद्ध्यति ॥

विभाव्यते सान्द्रहिमाद्रिर्मूर्तिभिः प्रवर्तिताष्टालकमुद्रमद्भिभिः ।

मणित्रयैश्वर्यजितेन सूत्रितप्रदक्षिणं क्षीरसरस्वतेव यत् ॥ ३ ॥

घनहिमप्रुतार्द्धैः पर्वतैः कृतः प्राकारटङ्को यस्य तन्मण्डलं रत्नसाम्यजितेन क्षीरसरमुद्रेण कृतप्रदक्षिणमिव लक्ष्यते । पर्वतपरिवेपोक्तिमुखेन सर्वदेशानां मध्यात्कश्मीरदेशस्य युक्त्या दुर्जयत्वं प्रकाशितम् । न केवलं दुर्जयत्वमेव यावद्रत्नाकरादधिकत्वमपीत्युत्पक्षयोक्तम् । अन्यथ बलवता जितः संस्तस्य प्रदक्षिणं करोति ॥

तनौ बटूनां प्रकटत्वमानयन्नयत्नकृष्णाजिनसंविधानकम् ।

शिखित्रयीधूमभरोऽग्निलं रजः प्रमार्ष्टि यत्रौकसि सोमपीथिनाम् ॥ ४ ॥

द्रिजानिपुत्राणां शरीर आयासं विना कृष्णाजिनस्य संविधानकं घटनं प्रकाशयन्ना-
हितामिशालास्त्रमित्रयोधमपुत्रः सकलं पापं वारयति । धूमस्पर्शपात्रात्कृष्णाजिनधार-
णपुण्यं द्विजशिशवः प्राप्नुवन्तीत्यर्थः । धूल्यर्थपक्षे धूमेन सह विगोधाभासः ॥

क्र भान्ति यस्मिन्मधुपानभूमयो न नागरङ्गैः शिशिरे विलासिनाम् ।
शनैर्मनो भङ्गमुपोदधन्वनः स्मरस्य शोणाश्मवृहदुत्तरैरिव ॥ ५ ॥

शिशिरसमये यत्र देशे विलासिनां मधुपानस्थानानि नागरङ्गैः क्र न भान्ति । अना-
श्रविधेयानां चित्तभङ्गं विधातुं द्रुतगुणचापस्य कामस्य शोणाश्ममयवृहद्विगुलैरिव । श-
नैरियनाकलितम् ॥

स्थूलाधिदेवी कुरुविन्दशेखरप्रभाङ्कुरैः कुङ्कुमगर्भकेसरैः ।

करोति यस्य क्षितिरेक्षतायुपं जगत्रयस्त्रैणविशेषकक्रियाम् ॥ ६ ॥

स्थूलदेवताया मुकुटपद्मरागदम्प्यैः कुङ्कुमपुष्पकर्महंतुभिर्यस्य भूमिजगत्रये त्रैणस्य
स्त्रीमहस्य तिलकक्रियामक्षतायुपं चिगजीविनीं करोति । कस्मीरकुङ्कुमेनैव त्रिलोक-
वर्तिनास्तिलकं सदा कुर्वन्तीत्यर्थः । यद्वा जगत्रये यत्त्रैणं तस्य यद्वास्तिलकक्रियां करोति ।
यद्देव तिलकभूनेत्यर्थः ॥

वितस्तया यत्रं लुटत्तट्टमप्रसूनसौहार्दभृतोऽल्लिमपदः ।

पुरस्क्रियन्ते हठमल्लनोत्सवभ्रमत्सुरस्त्रीकवरीसनाभयः ॥ ७ ॥

पतन्ति यानि तटवृक्षणां पुष्पाणि तेषां सख्यं विश्रति । सांगभलाभेन पृथक्पतितपु-
ष्पेभ्योऽनुस्थिता इत्यर्थः । वितस्तया महानद्या भ्रमरपङ्क्तयः प्रकटीक्रियन्ते । अत एव
दृष्टेन व्यसनेन मज्जज्जोत्सवस्तेन भ्रमरान्यो याः सुगन्धियस्तासां कवरी वेषी तस्याः स-
नाभयः मत्तयः । उपमोषक्रमोन्नेक्षेयम् । खान्तीनामपि तामामदृश्यन्वात् । एतेन ना-
कनद्या अप्यधिकाः पावनत्वादिगुणा धोविता इत्यर्थः ॥

रसायनैर्यत्र पुरंघ्रिविभ्रमक्रियामयैरात्तनवीनयौवनः ।

पतत्तुषारच्छलतस्तपःक्षणे जहाति मूर्तं पलितं रतिप्रियः ॥ ८ ॥

यत्र रामाणां विलासक्रियाप्रकृतिर्भी रसायनैः प्राप्त नवीनं बलवत्त्वं येन स कामो
माघमासे पततो हिमस्य व्याजान्मृतं जगाकृतं केशशौक्ल्यं त्यजति । हेमन्ते मुखिनो नित्यं
स्त्रीभोगं कुर्वन्तीत्यर्थः । अन्यश्च तपःक्षणे ब्रह्मचर्यादौ सति रसायनैस्तद्वर्णा भवति ।
रतिप्रिय इति साकृतम् ॥

व्यनक्ति यत्रोदकतर्पुर्कैर्लुतं यन्महापद्मफणीश्वरः सरः ।

मुकुन्दपादाहतिदोहदोन्मिपच्छिन्नो राजातिथिभृङ्गभङ्गभिः ॥ ९ ॥

यत्र महापद्मनामा नागराजो जलाभिलषुकत्वान्मेघैर्विप्रतमुद्धालाख्यं सरः प्रकाश-

यति । विष्णोः पादेनाहतिस्तया । दोहदोऽत्र पद्माधानलक्षणः । तेनोन्मिषच्छिरःपद्मं तस्याधिनां भ्रमराणां भङ्गिर्विच्छित्तिर्येषां तैः । कालियनागस्य हि विष्णुचरणन्यासेन पद्मोत्पत्तौ तल्लाञ्छनत्वान्महापद्म इति प्रसिद्धिः । समुद्रवदत्तोऽपि मेघजैलं गृह्यते ॥

विवृण्वती कौतुकतन्तुसंततिं भुवं यदीयामधिगम्य शारद ।

घनै रजोभिश्चरणारविन्दजैः करोति सारस्वतदृक्प्रसादनम् ॥ १० ॥

कौतुकमेव तन्तुस्तन्तुसंततिं प्रकाशयन्त्याश्चर्यकारिणी शारदा यद्भुवमासाद्य पादपद्मयो रजोभिर्हेतुभिः सारस्वत्या दशो बोधशक्तेः प्रसन्नतां जनयति । शारदापादपद्मसेवया सुखेन विद्यां प्राप्नुवन्तीत्यर्थः । रजोभिः प्रसादनोक्त्या विरोधाभासः ॥

पिनाकिनो मूर्तिषु सर्पिर्गर्पितं न यत्र नेत्राग्नित्रलाद्विलीयते ।

किरीटकोटीगृहमेधिनो विधोः प्रभाभिराश्रयानमिवोत्तरायणे ॥ ११ ॥

उत्तरायणे यत्र भगवतो मूर्तिषु विज्ञेयेश्वरादिकास्सर्पितं धृतं भगवन्नेत्राग्नितेजसा विलये न याति । धृतस्य बहुधादिहेतुगत्र प्रत्ययः । भगवतः किरीटकोट्यां गृहमेधिनो वसतो विधेधन्वस्य दीप्तिर्भिराश्रयानम् । 'आश्रयानमिव' इत्यापेः पाठः (?) । कर्मिणी-भूतमिवेति संभावनम् । भगवतस्तत्र नित्यमनिर्भयमियाशयः ॥

वशंवदः शमितसंततस्थितोरिव श्रियाः कर्मणकर्मयुक्तिभिः ।

विमुच्य दुष्पाब्धिजलत्कुटीरकं पुनाति यच्चक्रधगत्मना हरिः ॥ १२ ॥

शमिता मुखप्राप्त्या स्तुता संततस्थितिर्यया तस्याः । कर्मरूपेण नित्यं वसन्त्या इत्यर्थः । अर्चिधपुण्या भर्तृश्रेष्ठात्कुटीरभिः कर्मणकर्मयुक्तिभिर्वैशीकरणप्रयोगैरायत्त इव नागयणः क्षीरसमुद्र एव जगत्कुटीरकं चिरानुभूतं गृहं तत्पत्न्या चक्रधररूपेण यत्पवित्रयति । न्यूनगुणत्वत्क्षीरसमुद्र त्यक्त्वा यत्रैव हरिर्वसतीत्यर्थः ॥

अवामनानंकर्मपापपर्वतच्छलादुदस्ताभयहस्तमंहति ।

यदण्डजाखण्डलभङ्गखण्डनात्करोति कद्रा अदग्निमन्त्रयम् ॥ १३ ॥

उन्नता बहवो ये निकटपर्वतास्तस्माज्जादुत्क्षिप्त्वा अभयहस्तपद्मैर्येन तन्मण्डलं कर्तुं अण्डजाखण्डलाद्गृह्णद्वाद्भयं तत्खण्डनात्तागकुलमदग्निं सुखित् करोति । तत्र वसतां नागानां गृह्णद्वाद्भयं नास्तीत्यागमः । तत्रोत्प्रेक्ष्यते — गिरिव्याजात्तागानामभयार्थं हस्तानि-नोन्नमयतीत्यर्थः । गृह्णन्तीतिवारणादिति ॥

स यत्र भर्गः कपटेश्वराख्यया निरस्तुलोकत्रयकल्मषच्छमः ।

दधद्रपुः काष्ठमयं जले स्वपित्युत्तमोयव दृग्गमितेजसः ॥ १४ ॥

लोकत्रयस्य पापेन खेदो निरस्तो यन्मोहमयं जले दधद्रपुः नयनाग्नेज्व-लनाभावायेव कपटेश्वरनामा महेश्वरो वारिः । गृहं वसति । जलवासित्वात्कमहरणोक्तिः ॥

विभर्ति मार्तण्डवपुर्द्यदन्तिके पदं प्रभुध्वान्तगदैकभेषजम् ।

उपेत्य पौरप्रमदामुखेन्दुभिः स्वकान्तिपूरैर्मृणीकृतातपः ॥ १५ ॥

मार्तण्ड इति वपुर्मूर्तिर्यस्य स मार्तण्डसंज्ञ इत्यर्थः । ध्वान्तं तमस्तदेव गदो रोगः । ध्वान्तं च गदश्चेति वा । ध्वान्तसदृशो मोहकारित्वाद्यो गदो रोगस्तस्यैकभेषजमौषध तमोहर्ता प्रभुः सूर्यो यत्पदं विभर्ति प्रभावेण रक्षतीत्यर्थः । अथवा यत्पदं स्थानमुपेत्य सूर्यो मार्तण्डवपुः कर्म पदं विभर्ति । अथवा यदन्तिके कपटेश्वरानिकटे सूर्यः पदं विभर्ति । अत एव पूर्वश्लोके 'स भर्गः' इति तच्छब्दान्निर्देशः । व्याख्यानतराश्रयणे तु प्रसिद्धार्थः । अन्तिके पौगण्डीमुखचन्द्रैः कर्तृभिः स्वकान्तिपूरैर्हेतुभिः कर्णवो ममणीकृतो मृदुः संपादित आतपो यस्य । एतेन सूर्यस्य तत्र साक्षात्संनिधानभूमिष्वस्तित्वेन चण्डःत्वादमेव्यत्वे ण्डिभूतम् । अन्तिकग्रहणान्मार्तण्डसंज्ञस्य पुरत्वं प्रतिपादयति । अथवा एवश्लोकनिर्दिष्टस्य भगवत्स्वापस्यायं श्लोको हेतुत्वेनोपन्यस्तः । यत्तमोहरोऽनिकटे वसत्यतो भगवान्स्वपिति निर्विकल्पमास्ते । भगवद्विषयस्य तमोहरणस्य सूर्यणैव विहितत्वात् ॥

पुरस्थतीर्थप्रतियातनातिथिर्विगाहते यत्र स धाम वामनः ।

बलेरकाण्डे दययेव बन्धनच्छिदेऽवरोहन्फणिगजविष्टपम् ॥ १६ ॥

पुरस्थमग्रवांति यत्तीर्थं जलं तत्र प्रसन्नत्वात्प्रतियातना प्रतिविम्बस्तस्यातिथिः सखा वामनो यत्रं धाम तेजः स्थानं वादत्ते । तत्र संभाव्यते — अकाण्डेऽनिमित्तमकाले वा कर्णया बलैर्बन्धनच्छेदाय पातालं प्रविशन्निव । प्रतिविम्बस्य तत्समुत्पन्नमनादृश्योत्प्रेक्षेयम् ॥

वियोगिदुःखोहितसंविभागवन्मनोभवप्रासविलासवन्धुभिः ।

दिगन्तदूतैर्धूमृणस्य केसरैः करोति यत्कीर्तिमुभिक्षमक्षतम् ॥ १७ ॥

वियोगिनां हृन्दि हृदयानि तेषां संबन्धिनो लोहितस्य रक्तस्य संविभागो येषां ते ये कामस्य प्रासास्तेषां विलासवन्धुभिः सद्देशैः । प्रार्सेरिव तैः कामो जयतीत्यर्थः । दिगन्तेषु दूतैः कीर्तिख्यापकैः कुङ्कुमकेसरैः कर्णयन्महद्यशः स्वस्योत्पादयति । अथवा कीर्तिमुभिक्षं कर्ते यदक्षतं सर्वगतं करोति ॥

न जातु यस्मिन्वसुधाविलासिनामकीर्तिजम्बालजनिक्रियाक्रमः ।

यतः स कूटस्थतयैव जृम्भते पुराङ्गनालोकदृशामवग्रहः ॥ १८ ॥

यस्मिन्वसुधाविलासिनां भूपतौनामकीर्तिरेव मलिनत्वात्पङ्कस्तस्य जनिक्रियोत्पत्तिस्तस्याः क्रमो न जातु भवति । यतो यत्पुरस्त्रोत्तमस्य दृशामवग्रहो वृष्टिप्रतिबन्धः । बाष्पाभाव इत्यर्थः । स कूटस्थतया कालव्यापित्वेन स्फुरति । वृष्टी हि सत्यां पङ्कं भवति । प्रत्यवेक्षया पौराण्यं नित्यमुत्तिष्ठते यद्भुजां यश एव स्फुरतीत्यर्थः ॥

कटाक्षिते शारदया दयामृतद्रवार्द्रदृष्ट्या श्रुतिशङ्कुलीपदम् ।

न शास्त्रभोगानशनव्रतक्रियासहिष्णु बाला अपि यत्र विभ्रति ॥ १९ ॥

दयैवाप्यायकत्वादमृतं तस्य प्रवाहस्तेनाद्री दृष्टिर्यस्यास्तया शारदया कटाक्षिते यत्र शिशनोऽपि कर्णपत्रिकास्थानं शास्त्रभोगस्यानशनत्रतमचर्वणनियमस्तत्सहिष्णुः शास्त्रश्रवणा-योग्यं न विभ्रति । शारदाप्रसादादयत्नेनैव विद्याप्राप्तिरित्यर्थः ॥

स संगमो यत्र समुद्रकान्तयोर्विहारवीथी ध्रुवमिन्दुलक्ष्मणः ।

निरन्तरावर्तेशतैर्व्यनक्ति यः खुराग्रमुद्रा इव तत्ककुब्जतः ॥ २० ॥

समुद्रकान्तयोः सिन्धुवितस्तयोः संगमो यत्र भवति । पवित्रत्वाद्भूमीश्वरस्य विदुर-णमागः । ईश्वरस्य यो वाहवृषस्तस्य खुरपदवीरावतेव्याजेन यः संगमः प्रकटयतीति साधनम् ॥

गुणैर्मयूखैरिव शुद्धिमत्तैरिन्काममुत्तंसितसर्वदिङ्मुखम् ।

धृतप्रसिद्धिं प्रवराख्यया पुरं विगाहते यस्य किरीटरत्नताम् ॥ २१ ॥

रश्मिभिरिवातशुद्धगुणैर्हेतुभिरुत्तंसितानि सर्वदिङ्मुखानि यत्र तत्प्रवराख्यया प्रवसेत्-नाम्ना प्रसिद्धम् । तांश्चांमत्त्वात् । अथवा सर्वेनगरेभ्योऽधिकत्वात्प्रवरमित्याख्ययेत् व्या-ख्येयम् । नगरं यस्य मौलिमण्डलभूषणत्वं भजते । मयूखैरिव गुणैः सुवर्णसूत्रैर्भूषितं किरीटरत्नं भवति ॥

जयन्ति ते यत्र चकोरचक्षुषां परं विलासा रतितन्त्रसूरयः ।

विवृण्वते मान्मथशौर्यकथनप्रथामु ये तथ्यतया समर्थनाम् ॥ २२ ॥

चकोरचक्षुषां स्त्रीणां विलासाः परमत्यर्थं जयन्ति । रतितन्त्रमेव तन्त्रं व्याकरणादि तत्र सूरयोऽध्यापका ये विलासा मान्मथशौर्यस्य कामपराक्रमस्य कथनप्रथा मुनिजयै-रूपास्तासु समर्थनां विवृण्वते प्रकाशयन्ति । यत्र स्त्रीणां विलासान्दृष्ट्वा मुनयोऽपि भ्र-मन्ति । पण्डिताश्चासमर्थान्समर्थयन्ते ॥

प्रदर्शिताश्लेषनिपीडनोल्लसद्गसातिरेकेषु न यत्र जातुचित् ।

कुचेषु नैविज्यमधीरचक्षुषां महाकवीनां च वेंचःसु शीर्यते ॥ २३ ॥

प्रदर्शितमालिङ्गनेन निपीडनं मण्डलाकारताप्राप्तिस्तेनोल्लसद्गसातिरेको येषु । कठिनो-हि स्तन आलिङ्गनेन पीडितो भवति । इति स्तनपक्षे । न श्लेपेण निपीडनमश्लेषनिपीडनं श्लेषाभावस्तेन समेषु । इति वचःपक्षे । स्त्रीस्तनेषु काव्येषु च निर्विवरत्वं गाढत्वलक्षण-मोजश्च न जातु शीर्यते । यत्र पानाशनगुणेन स्त्रियो निययौवनाः शारदाप्रसादेन कवयः सरसकाव्याश्च भवन्तीत्यर्थः ॥

पयोनिधिप्रेमभुवोर्महासारिद्धितस्तयोर्यत्र चकास्ति संगमः ।

वनं घनावर्तनिभेन योजयन्नवालवालैरिव धर्मगर्मुताम् ॥ २४ ॥

घना य आवर्तो जलभ्रमास्तद्व्याजेन धर्मगर्मुतां पुण्यलतानां वनं जलधारणैः संगम-

यन्निव महत्वादविरोधाद्वा समुद्रप्रिययोर्महासरद्धितस्तयोर्महानद्योः संगमो यत्र शोभते ।
तत्र संगमे स्नानादि महाफलमित्यर्थः ॥

निशामु यस्मिन्वलभीषु विभ्रमादपास्तनीरङ्गिकवक्त्रोचिषा ।

विलासिलोला बहुलेऽपि कुर्वते विधोर्विपत्संगमभङ्गमुङ्गनाः ॥ २५ ॥

असूर्यस्पृष्टत्वाग्निशामु विलासव्यसनिस्त्वेन वलभीषु विशिष्टाद्रमात्संचाराद्धेतोरपास्ता
निवारिता नीरङ्गिकावगुण्ठनपटो यस्य तद्वक्त्रं तस्य रोचिषा कान्त्या स्त्रियः कृष्णपक्षेऽपि
चन्द्रस्य-विपत्संगमः कलाक्षयस्तस्य भङ्गं पूर्णतां कुर्वते । यत्र स्त्रीणां मुखं चन्द्रादधिक-
मित्याशयः ॥

इतस्ततः कुङ्कुमरेणुधोरणीर्वियोगिनीवध्यपटानिव क्षिपन् ।

न यत्र वायुः महते नतभ्रुवामकाण्डमानग्रहकीर्तिडिण्डिमम् ॥ २६ ॥

विगृहिणीनां वध्यपटानिव कुङ्कुमरजःपङ्कीः किरन् । वध्यत्वज्ञापनाय रक्ताम्बरेण पा-
वृत्य बध्यो हन्यत इत्याचारः । वायुर्यत्र स्त्रीणां पत्युपगधाभावेऽपि मानग्रहणेन या कीर्तिः
सैव डिण्डिमः पटहस्तं न महते । कुङ्कुमवायोः कामोद्दीपनत्वान्मानं न गृह्णन्तीत्यर्थः ॥

मधुव्रतानां श्रवणोत्पलस्पृशां कुलैरुपश्लोकितदैर्घ्यरीतयः ।

हरन्ति यत्रैणदशां दशो रतेरसह्यवैधव्यविषादविक्रियाम् ॥ २७ ॥

कर्णोत्पलं जिघ्रतामपि मधुव्रतानां भ्रमराणां कुलैः स्तुतदैर्घ्यगुणाः । स्वाभाविके
भ्रमराणां शब्दे स्तुतिर्भवाननम् । स्त्रीणां दशो रतेरसह्यो यो वैधव्यविषादो भर्तृमरण-
दुःखं तेन विकारं हरन्ति । स्त्रीणां कटाक्षपातमात्रेण कामोत्पत्तिर्भवतीति भावः ॥

सरःसु यस्मिन्विसदण्डमण्डली चकास्ति शेषेण निजा फणावली ।

स्फुटं विसृष्टेव मुकुन्दसुन्दरीं सरोजपर्यङ्कजुपं निषेवितुम् ॥ २८ ॥

पद्ममेव पर्यङ्कस्तं जुपमाणां लक्ष्मीं निषेवितुम् । पर्यङ्कशायिन्याः श्रियः सेवावसरप्राप्तेः ।
शेषेणोत्क्षिप्ता स्वशिरःपङ्क्तिरिव मृणालदण्डसहतिर्यत्र सरःसु शोभते । शेषे हि हरिसेवकः ।
अतस्तत्प्रियाया अपि सेवोक्तिरुचिता ॥

हिमागमे यत्र गृहेषु योषितां ज्वलद्बहुच्छिद्रसखी हसन्तिका ।

विभाति जेतुं मदनेन शूलिनं धृता ततिर्वह्निमयीव चक्षुषाम् ॥ २९ ॥

• हुरपराभावया कामेन धृतामेयदृष्टिपङ्क्तिरिव । हरेण ह्येकेनामेयेन नेत्रेण कामो जितः ।
अतोऽनेकामेयनेत्रत्वाभिनयात्कामेन जेतुमिष्यते । यत्र हिमतावन्तःपुरगृहे ज्वलतां
निर्गच्छदग्नीनाम्मेकेषां छिद्राणां परिचिताङ्गारशकटिका शोभते । हसन्तिकागुणैः शीत-
निवृत्तौ कामोद्दीपनं भवतीत्यर्थः ॥

विभाव्य यत्राननकेलिकानने विलासचैत्रोत्सवमेणचक्षुषाम् ।

प्रियासखो दीर्घगुणैरभङ्गरामपाङ्गदोलामधिरोहति स्मरः ॥ ३० ॥

यत्र स्त्रीणां मुखोद्याने विलास एवाह्लादकत्वाच्चैत्रोत्सवस्तं विलोक्य रतिसचिवः
कामो दीर्घगुणामपाङ्ग एव दोला तामधिरोहति । यत्र स्त्रीणां कटाक्षपातमात्रेण सर्वे
कामवशा भवन्तीत्यर्थः । चैत्रे दोलाधिरोहणमाचारः । तत्पक्षे गुणा रज्जवः ॥

स मन्मथो नाम जगाम तद्गुवि प्रथां प्रमत्तेश्वरदृष्टिभाजनम् ।

न मार्गणानां सुमनोमयात्मनां मनागपि क्षेपकलामु शिशितः ॥ ३१ ॥

प्रसन्नायाः मानुषद्राया ईश्वराणां स्वामिनो दृष्टेभोजन राजप्रसादपात्र तथा सुमनोमयः
पण्डितरूप आत्मा येषां मार्गणानां याचकानां धिक्कृत्य विमर्जनेषु न शिक्षितः । स
मन्मथो नाम प्रवरपुरभूमौ प्रसिद्धिमगम् । कामः प्रसन्नाया हरदृष्टेः पात्रं पुष्पशराणां
मोक्षे च न शिक्षित इति शब्दशक्तिमूलो विरोधध्वनिः ॥

अपारिजातप्रसरे प्रदर्शिनक्षमास्थितावच्छदयाश्रियाक्षिते ।

बभार यस्मिन्सततं मनः पिता प्ररोहदानन्दमपूर्वनन्दने ॥ ३२ ॥

अरिजातस्य वैरिजातस्य प्रसरोऽपगतो यस्य शत्रुरहिते । यतः प्रदर्शिता क्षमायां
क्षान्तौ स्थितिर्येन । अच्छा निर्मला दया तस्याः श्रिया पुजिते । अपूर्वं लोकोत्तरगुणे
नन्दने पुत्रे पिता मनः सहर्षमुवाह । अविद्यमानः पारिजातप्रसरो यत्र तथा प्रदर्शिता क्ष-
मायां भूमौ स्थितिर्येन । तथाच्छदयापत्रया श्रियाक्षिते । अत एवापूर्वभूते नन्दने देवो-
द्यान इति सादृश्यध्वनिः ॥

सिषेच पुण्यद्रुमकाननानि यः समग्रमक्षालयदान्तरं रजः ।

वृषप्रमोदाश्रुसमानधर्मिभिर्द्विजातिहस्तापितदक्षिणाम्बुभिः ॥ ३३ ॥

वृषस्य धर्मस्थानन्दाश्रुजलं तेन समानो धर्मो येषां तैर्लोहणहस्तेषु दत्तानि यानि द-
क्षिणाजलानि तैः पुण्यमेव द्रुमवनानि सिक्तवान् । समग्रं चान्तरस्थं रजः पापमक्षाल-
यत् । जलेन सेको रजःक्षालनं चोचितम् ॥

अशेषमाहेश्वरमौलिरत्नतामुपेयिवान्यः स्वयशः प्रयुक्तिभिः ।

प्रसादनायेव विभोः किलखिलान्नगान्निनाय स्फटिकाद्विभूमिकाम् ३४

समस्तानामीश्वरसेवकानां मुकुटरत्नत्वं धारयन् । महामाहेश्वर इत्यर्थः । यो मन्मथः
कैलासवासिनः स्वामिनः प्रसादापादनायेव सकलान्पर्वतान्स्वयशःप्रयोगैः कैलाससाम्यं
निनाय । तद्यशः सर्वत्रैव प्रसिद्धमसुन्दर्यः ॥

वदान्यमास्त्याननुहृत्कृपारसप्रवाहशङ्काजननैकदक्षिणम् ।

स्वसूक्तकीर्तिप्रसरैरनश्वरं स विश्ववतस्त्रियमवाप नन्दनम् ॥ ३५ ॥

बहुप्रदमत एवास्यानः कठिनोक्तः करुणारस इति संभावनाया जनन एकं दक्षिण-
मनुकूलम् । शङ्काया जननं यस्याः सा दक्षिणा धनादिदानं यस्येति वा । अयं पूर्तः करु-
णारस एवेति संभाव्यते । स्वाकृत्रिमा याः सूक्तिकीर्तयस्तासामुल्लासैरनश्वरमविनाशिनं
स्थिरप्रियोन्विगुशसं विश्ववर्तनामानं पुत्रं स लेभे ॥

अनेकशो येन धृताङ्कुशा इव प्रचारशान्त्यै कलिदुष्टदन्तिनः ।

अरालसौवर्णविषाणकोटयः कति द्विजेभ्यो ददिरे न धेनवः ॥ ३६ ॥

कलिः कलहः कलियुगं च । स एव दुष्टो मत्तो हस्ती तस्य यः प्रचारो यथेष्टं संचरणं
तन्निरोधाय धृतोऽङ्कुशो याभिस्तादृश्य इव । अराला कुटिला सौवर्णा विषाणकोटिः शृ-
ङ्गायं यामां ताः । कति न धेनवो नवप्रसूता गावो येन विश्ववर्तेन दत्ताः । विधिपूर्वकस्य
गोप्रदानैर्यं माहात्म्यात्कलिः सकुचतीत्यर्थः ॥

गलत्यविद्यातिमिरे शुभापतद्रूपदेशाञ्जनसेवनेन यः ।

विशुद्धदृष्टिः क्व न पारमेश्वरं वपुर्विमुच्य द्वयमेकमैक्षत ॥ ३७ ॥

शुभंगपतच्छुभ आपतन्वा यो गुरुपदेशः स एवाञ्जनं तत्सेवनेनाविद्यातिमिरेऽज्ञानरूपे
नैत्ररोगविशेषे गलति सति विशुद्धा निर्मला दृष्टिज्ञानं यस्य सः । द्वयं द्वैतं त्यक्त्वैकं पार-
मेश्वरं वपुः क्व नैक्षत सर्वगतं परमेश्वरमपश्यदित्यर्थः । अञ्जनसेवया च तिमिरे शाम्यति
सति चन्द्रादि विषय द्वैताभासं त्यक्त्वैक एव दृश्यते ॥

सहस्रशो भक्तिकथासु वक्षसि स्वलद्विरानन्दभुवोऽश्रुणः कणैः ।

रराज यो हृद्गतमिन्दुशेखरं भजन्निवानर्गलमर्घमौक्तिकैः ॥ ३८ ॥

परमेश्वरभक्तिचर्चासु सहस्रसंख्यैर्वक्षसि पतद्भिरानन्दजलकणैर्हेतुभिरर्घमुक्ताफलैर्हृद्गतं
हर्षं सेवमानो कः शुशुभे । सहजभक्तिवशादीश्वरकथासु तस्यानन्दाश्रु पततीत्यर्थः ॥

महद्विरामूर्धतलं दिवः पदं निजैर्विशङ्क्येव भृतं सुकर्मभिः ।

अनुल्बणो यो विनयावरुद्धया धिया सदैवावनताननोऽभवत् ॥ ३९ ॥

सविनयया बुद्ध्या शान्तो यः पुण्यैः पूरितं नभः शङ्कित्वेव नित्यमेव नतमुखोऽभवत् ।
अवकाशो हि सति शिर उन्नमयितुं शक्यते । मदहेतुभूतानां धनादीनां संभवेऽप्यनुद्वतक-
षर आसीदित्यर्थः ॥

उपेत्य पादद्वितयं जगाहिर नमत्समग्रामरकेशकौशलम् ।

करालकालोरगकङ्कणस्वजां भुजेषु चक्रुः पुनरुक्तकल्पनम् ॥ ४० ॥

वित्तेनिरे प्राप्य गलस्थलं शनैरकाण्डरोहद्वरलान्तरभ्रमम् ।

नवोद्वतश्मश्रुनिवेशपेशलं कपोलमूले दधति स्म विभ्रमम् ॥ ४१ ॥

ललाटिकालिङ्गनलीढपार्वतीकुरङ्गनाभीतिलकाङ्कुरायितम् ।

क्रमात्प्रपद्यालिकपट्टवर्त्मनि क्षणावतंसप्रणयं प्रणिन्यरे ॥ ४२ ॥

शिरःशशाङ्कस्य विवस्त्ररन्तिके सभाजनासन्ननिशीथिनीप्रथाम् ।

ययुस्ततो जृट्पुरापगातटे जलग्रहव्यग्रपयोदैवदुषीम् ॥ ४३ ॥

समुच्छ्वमद्भक्तिलतानिमन्त्रितद्विरेफपङ्क्तिप्रतिनायकश्रियः ।

अनेकदग्धागुरुधूमराजयो यदर्चनस्यावसरे पिनाकिनः ॥ ४४ ॥ (कुलकम्)

विक्रमन्या भक्तिलतयाहूता या धूमरमाला तत्प्रतिनिधिशोभा यत्कर्तृकस्य हरपूज-
नस्य समयेऽनेका दग्धागुरोधूमपदयो महेश्वरचरणद्वयं प्राप्य नमतां समग्राणाममराणां
सबन्धिनां केशानां कौञ्चल शोभां प्रापुः । तथेश्वरस्य भुजौ प्राप्य कालसर्पपूजं कङ्कण-
स्रजस्तामां पुनस्तत्कल्पनं द्वितीयं कल्पयामासुः । सप्रेममा आसन्नित्यर्थः । ततश्च गल-
तले प्राप्य धूमरेखा अक्षाण्डे समुद्रादिमथनव्यतिरिक्तकाले रोहतो गगलान्तरस्य द्विती-
यविपस्य भ्रान्तिं चक्रुः । नव उद्गतो भिन्नो यः कूर्चसन्निवेशस्तेन पेशलं मनोरमं विभ्रमं
गण्डतले दधुः । ततश्च ललाटिका ललाटभूषणं तदालिङ्गनेऽवलीढः संक्रान्तो यो गौरीक-
स्तूरीतिलकस्नग्दाचरितं सादृश्यं प्राप्य ललाटतटेक्षणं भूषणत्वं चक्रुः । पूर्वकालविवक्षा
नात्र प्रधानम् । तिलकत्वं चक्रुर्गतिं वा योजना । ततश्च मौलचन्द्रमसो निःकटे धूमले-
खाश्चन्द्रस्य नायकत्वात्प्रीतिदर्शनायमागता रात्रिस्तद्भ्रान्तिं चक्रुः । ततश्च गङ्गातटे
धूमलेखा जलग्रहणागतमेघभ्रान्तिं चक्रुः ॥

पुरः स शृङ्गारमुदारचेष्टितं सुतं प्रपेदे पदमेकमुद्धतेः ।

मुखेन यः सत्यसरस्वतीमयश्रिणार्धनारीश्वरतामिवाग्रहीत् ॥ ४५ ॥

सत्यं च सरस्वती च तन्मयी श्रीर्यस्य तेन मुखेन यः शृङ्गारोऽर्धनारीश्वरभावमिव
गृहीतवान् । तथोन्नत्यस्थानं तं पुत्रं प्राप्तवान् । सत्यमीश्वरस्थानीयम्, सरस्वती नारीस्था-
नीया ॥

कवित्ववक्तृत्वमयैरनुद्भुतं प्रदानभोगादिमयेस्तथोर्मिभिः ।

सरस्वती श्रीश्च मिथः समागते यमाश्रितद्वीपदशं विवस्त्रतुः ॥ ४६ ॥

कवित्वं च वक्तृत्वं च तन्मयैरुर्मिभिर्ननुगतं तथा । दानभोगप्रकृतिभिस्तत्तैरनुगतं य
सरस्वती लक्ष्मीश्च द्वीपदशं चक्रतुः । लक्ष्मीश्च सरस्वती च तस्यास्तामित्यर्थः ॥

अगल्ययद्भुकिटिलपणपद्मगीनिर्गुशश्लिघ्नपथो यतोऽभवत् ।

अतः प्रतापो गुप्ति हर्षभुभुजश्चकार यात्रामपुनर्निवृत्तये ॥ ४७ ॥

ज्वलत्प्रतापाग्निसमक्षमक्षतं जयश्रियो यो घटयन्करग्रहम् ।

अखण्डजन्यान्तरबद्धपद्धतिः सहेलमैक्षिष्ट कबन्धनर्तनम् ॥ ४८ ॥

अनुक्षणानेकनिपीतशात्रवप्रतापवह्निप्रतिवर्षणादिव ।

असह्यतां कस्य न नाम निष्पतज्जगाम यद्दामविलोचनाञ्चलम् ॥ ४९ ॥

वित्तीयं पुष्पस्त्रजमुन्मदप्रलिभिः पुरस्कृतां दैवशुभाक्षरैरिव ।

असूत्रयद्यस्य स सुस्सलक्षमापतिर्वृहत्तन्त्रपतित्वकल्पनम् ५० (चैकलकम्)

अराला वक्रा या यद्भूकुटिः सैव कालारगी तथा निनिरोधशिञ्जन्नमागं यदभवत्ततो
हर्षदेवप्रतापेऽपुनः प्रवेशाय यात्रां चकार । यस्य च प्रस्थानसमये कृष्णमपण मार्गेऽश्नयते
तस्य पुनः प्रवेशो न भवति । यद्भूकुटिमात्रेणैव हर्षदेवप्रतापः शान्तोऽभवदित्यर्थः । तथा
ज्वलन्यः प्रतापाग्निस्तस्य पुरो जयलक्ष्म्याः करग्रहमखण्डितं कुर्वन्प्रचण्डजन्यस्य यु-
द्धस्य मध्ये बद्धा पद्धतिः संचारो येन स कवन्धानां छिन्नशिरसां कलेवराणां नतनमै-
क्षिप्रे । सर्वत्रै जयलक्ष्मीं लब्धवानित्यर्थः । अन्यश्च ज्वलतोऽग्रेऽग्ने त्रिधात्रा पत्न्याः पा-
णिग्रहणं कुर्वन्नन्यानां तत्कालसहचारिणां मध्ये तिष्ठन्नतनमीक्षते । तथानेकेषां प्रांतक्ष-
णपीतानां वैरिप्रतापाग्नीनां वमनादिव । मुहुर्बहु च यत्प्राप्यते तदवश्यमुदीर्यते । पतदेव
यस्य कुद्धदृष्टिमात्रं दुःसहं कस्य नाभूत् । तेन दृष्टा एव शत्रवो मत्सर्गत्पलायिता इत्यर्थः ।
तथा विश्वकर्तुः शुभसूचकैरक्षरैरिव भ्रमरैः सहिताम् । अग्लानामित्यर्थः । पुष्पमालां
दत्त्वा यस्य शृङ्गारस्य सुस्सलदेवो वृहत्तन्त्रपतित्वं धर्माधिकारित्वमकल्पयत् । अधिकार-
प्रापणसमये ग्रहीतुमीलां बध्नतीति कश्मीरेष्विवाचारः ॥

अदीर्घसूत्रः प्रसरद्भिर्गुणैर्गुणैर्वृहत्तन्त्रपतिर्विशेषविव ।

उपोढंशास्त्रप्रकृतिर्मृदुक्रमः करोति यः कौतुककाहलं जगत् ॥ ५१ ॥

अदीर्घसूत्रोऽचिरक्रिय उल्लसद्भिर्गुणैः सौजन्यादिभिर्गुणैर्गुणैः वृहत्तन्त्राधिपतिर्धर्माधि-
कार्यन्तरज्ञो धृता शास्त्रप्रकृतिर्येन विनीतश्च विश्व कौतुकन काहलं सकोलाहलं करोति ।
अदीर्घं सूत्रं यस्मैदृशो यः प्रसरद्भिर्गुणैः सूत्रैर्गुणैः । यो वृहत्तन्त्रस्य स्थूलशास्त्रस्य पतिः
स कथं विशेषं रहस्यं जानाति । शास्त्रो शास्त्रमयो प्रकृतियेन धृता स कथं मृदुगिति
विशेषप्रतीतिः ॥

वसन्तमाप्तं न वीक्ष्य यो मुदं विभर्ति लुप्पन्सुमनःस्वल्ं रजः ।

विमुद्रपद्माधिगमेऽपि नोज्जति स्पृहातिरेकं मदवारणे चयः ॥ ५२ ॥

स भृङ्ग इत्यस्य गतोऽनुजन्मतां दधत्स्वनाम्रोऽनुगुणामपि श्रियम् ।

अपक्षतिवै पदमुन्नतोन्नतं विगाहमानो दिशति स्म विस्पमयम् ५३ (गुम्पम्)

५१. संबद्धं श्लोकचतुष्टयं चकलकमित्युच्यते. यथा समन्वयप्रदीपे — यत्र वाक्याधैवि-
श्रान्तिः श्लोकेनैकेन जायते । तन्मुक्तं युगं द्वय्यां त्रिभिः स्यात्तिलकं पुनः ॥ चतुर्भिः
स्याच्चकलकं पञ्चभिः कुलकं ततः । महाकुलकमित्यार्याः कथयन्ति ततः परम् ॥११॥ ति-
लकस्य पर्यायः नन्तरं विशेषकमिति. चकलकशब्दस्तु प्रायः कश्मीरदेशप्रसिद्ध एव.

आप्तं बन्धुं वसन्तं सुखेन कृतवसतिं दृष्ट्वा यस्तुष्यति तथा क न सर्वत्र दूरेऽपीत्य-
 सुमनःसु पण्डितेषु रजो दारिद्र्यादि छिन्दन्विमुद्रायाः प्रसारिण्याः पञ्चायाः लक्ष्याः प्रा-
 सावपि महोत्तिभवेऽपि सति मदत्यागविषयमभिलाषं न त्यजति । शृङ्गारस्यानुजो भृङ्ग इति
 भृङ्गनामा निजनामानुरूपं शोभां वहन्नपगता क्षतिः क्षयो यस्य तद्भावेऽस्त्युन्नतादुन्नतं
 पदं गच्छन्कस्य नाश्वर्यमदादिति प्रकृतोऽर्थः । अथवा भृज्जति विभर्ति भृङ्गः । 'भृजी
 भर्जने' । वसन्त पुष्पमासमाप्तमागतं वीक्ष्य भ्रमरस्तुष्यति । सुमनःसु रजः कुङ्कुमकेसरान्भु-
 ज्जानो यः प्रफुल्लानां पद्मानां लाभेऽपि मदहस्तिन्यभिलाषं करोति, स भ्रमरोऽविद्यमाना
 पक्षतिः पक्षमूलं यस्य तद्भावेऽप्युन्नते भ्रमन्नाश्वर्यं ददातीति विरोधप्रतीतिः ॥

धृतामिताभं वदनेन्दुमण्डलं प्रसन्नतारागतिरीक्षणद्वयी ।

सुमन्नुद्योषं च वचः परिच्छदः प्रदर्शितश्रीघनविभ्रमग्रहः ॥ ५४ ॥

इतीदृशीं प्रस्तुवतोऽपि सौगतक्रमानुरूपप्रतिपत्तिकल्पनाम् ।

विलोक्यते यस्य कदापि केनचिन्न सौहृदेषु क्षणभङ्गसंगतिः ५५ (युग्मम्)

धृतामितानल्पा भा येन तद्यस्य मुखेन्दुविश्वम् । तथा यस्य नेत्रद्वयी प्रसन्ना तारागतिः
 कनीनिकामंचारो यस्या इदृशी । तथा यस्य मधुरोक्तिसहित वचः । तथा परिच्छदः
 परिवारः श्रियो घना ये विभ्रमास्तेषां ग्रहः प्रदर्शितो येन । यत्परिजनोऽपि मह्यघ्न इत्यर्थः ।
 एतादृशीमेवंविधां शोभनं गतं गमनमाचारो यस्य तत्संबन्धिनः क्रमस्यानुरूपानुगुण
 प्रतिपत्तिः सदाचारस्तत्कल्पनामनुतिष्ठतोऽपि यस्य सौहृदेषु सुहृद्भावेषु क्षणेन भङ्गो नाशः
 केनापि न लक्ष्यते । स्थिरत्वेह इत्यर्थः । अथ च चन्द्रमण्डल धृतोऽमितामस्तथागतो येन
 तत् । धामत्रयस्थत्वाद्भवतः । तारा भगवती प्रसन्ना सह मन्नुद्योषेण तथागते वर्तते ।
 तच्छ्रीघनस्य सुगतस्य विलासो दर्शितो येनेदं सौगतक्रमं सुगतसंबन्धिनमाचारमनुति-
 ष्ठतोऽपि पदार्थेषु क्षणभङ्गो न दृश्यत इति विरोधः । सौगतानां क्षणिकज्ञानसंतानवा-
 दित्वात् ॥

ततः कनीयानजनिष्ट विष्टपत्रयेऽप्यविच्छिन्नगतागतैर्गुणैः ।

श्रयन्नलंकार इति प्ररूढतां सरस्वतीपादरजोतिथौ पंथि ॥ ५६ ॥

सरस्वत्याः पादौ तयो रजस्तस्यातिथौ परिचिते सरस्वतीसेविते पथि शास्त्रेऽविच्छि-
 न्नगतागतैर्गतागुणैः सचेतनेत्यादिभिस्त्रिभुवनेऽप्यलंकार इत्यतो हेतोः प्ररूढतां नाम प्र-
 रोह श्रयन् । अलंकारनामित्यर्थः ॥

न सूत्रकृद्दार्तिककृन्न चेष्टिच्छशाक यल्लक्षणतन्त्रमीक्षितुम् ।

स्वयं तदुन्मीलितवानकल्पयच्चतुर्गुणि व्याकरणस्य वर्त्म यः ॥ ५७ ॥

पाणिनिर्वैरुचिः शेषश्च यल्लक्षणतन्त्रं वीक्षितुमपि नाशकम् । किमुत बोद्धमित्यपि-
 शब्दार्थाध्याहारः । तत्स्वयं गृह्णिरपेक्षं कृतवान्यो व्याकरणपथं चत्वारो मुनयः प्रवर्तयि-

तारो यस्य तादृशं व्यधात् । स्वयं चतुर्थमुनित्वात् । शेषादिसदृश इत्यर्थः । 'संख्या वं-
श्येन' इत्यव्ययीभावः ॥

सदा मुखे यस्य निसर्गमाधुरीपरीतनृत्यत्पदसूक्तियुक्तिभिः ।

सरस्वतीसद्वसरोरुहस्पृशां रसायुषां व्यक्तिमुपैति निष्कणः ॥ ५८ ॥

यन्मुखे स्वभावैनायत्नतो मधुरत्वमहिता नृत्यत्पदा याः सूक्तयस्तासां युक्तिभिः प्रयो-
गैर्हेतुभिः सरस्वतीसद्वसरोरुहं तत्स्पृशां भ्रमराणां शब्दो व्यक्ति व्यञ्जनं प्राप्नोति ।
अत्र युक्तिशब्दस्य योजनार्थत्वेऽपि लोकोत्तरमाभुर्यदर्शनाद्विवचःसंभावनाभावपर्यालोच-
नया निषेधपर्यवसानादर्थोपह्वः । यन्मुखे सूक्तयो न भवन्ति सरस्वत्यासनपद्मस्थितानां
भ्रमराणां शब्द इत्यर्थः । तदेवं सरोरुहं मुख आरोपितं सूक्तिषु भ्रमरशब्दः । तन्मुखे
पद्मभ्रान्त्या सरस्वती वसति तत्रायं भ्रमरशब्द एव नोक्त्य इति तात्पर्यम् ॥

वह्न्यनिर्वेदगतिं न मुञ्चति द्विजाधिराजश्रियं वर्धनोद्यमम् ।

बनोपयुक्ते च बहुप्रमाणतामुपोढलोक्यायतवृत्तिं यद्यशः ॥ ५९ ॥

यस्य यशोऽनुद्वेगकारिणां स्थितिं वहति । शतशोऽपि श्रुते यद्यशः श्रोतुमेव मनोऽभि-
लषन्तीत्यर्थः । द्विजाधिराजस्य चन्द्रस्य श्रियं शोभाविषये वर्धनं उद्योगं न यजति ।
निर्मलत्वान्द्रस्य शोभां वर्धयतीत्यर्थः । तथा बहु विपुलं प्रमाणं परिमाणं यस्य तद्भावं भजते ।
उपोढा धृता लोकेषु भुवनेऽप्यायतायनिमती वृत्तिर्येन तत् । वतशब्दो विरोध सूचयति ।
अनिर्वेदां वेदयातिनीं गतिं धत्ते । द्विजाधिराजस्य भटकुमारिलस्य श्रियो दर्शने वृद्धि
करं भति । बहून् प्रमाणानि चार्वाकरनङ्गीकृतानि तद्भावं धत्ते । तथापि धृता लोका-
यतस्य चार्वाकस्य वृत्तिर्येन ॥

यदानेन्दुद्युतिसङ्गसंकुचनिकेतपङ्केरुहपीडनादिव ।

चिरं पुरस्ताद्वदनेषु जायते विवादिनामाकुलिता सरस्वती ॥ ६० ॥

यन्मुखचन्द्रप्रभायोगेन संकुचैरनिकेतपङ्केरुहम् । अर्थात्सरस्वत्या आश्रयपद्मम् ।
तत्र निपीडनं सरस्वत्याः संकोचनासनं तस्मादिव प्रतिवादिनां मुखे वर्तमाना सरस्वती
तस्याग्रे व्याकुला संपद्यते । प्रतिवादिषु सर्वेऽप्यसमर्था भवन्तीत्यर्थः । परिणामोऽयम् ।
अन्यथा पद्मसंकोचसंगत्यभावात् ॥

खलीकृता यस्य वचोभिरुद्धतैर्विलुण्ठ्य सर्वप्रतिभामयीं श्रियम् ।

भवन्ति सद्यः प्रतिवादिनां गिरो गभीरमौनद्वदमग्रमूर्त्यः ॥ ६१ ॥

सर्वो या प्रतिभोऽल्लेषवृद्धिस्तन्मयी लक्ष्मीं विलुण्ठ्य हटेन हत्वा यद्वचोभिरवमानिताः
प्रतिवादिनां वाचो गभीरोग्गाथा यो मौनद्वदस्तत्र बुद्धिरूपा भवन्ति । मौनान्न
निःसरन्ति । तदुक्तिमात्रारम्भे संभावितपराजया वादिनो मौनं मज्जन् इत्यर्थः । सभामु
पराजयान्मौनं श्रेयः । यश्च श्रियं हत्वा खलीक्रियते स लज्जावशाद्भेद मज्जति ॥

निवेशिते सुस्सलभूविडौजसा स्वयं गरीयस्यपि संधिविग्रहे ।

विधाय चक्रे स्वयशोमयीं लिपिं स लेखवर्गस्य विमुद्रमाननम् ॥ ६२ ॥

गुरुतरे संधिविग्रहे राज्यस्य संधिविग्रहप्रयोगविषये कार्यविषये सुस्सलभूवेन स्वयम-
प्रेरणया विन्यस्ते निजकीर्तिप्रकृतिं भङ्गं विधाय लेखानां पण्डितानां वर्गस्य मुखं विमुद्रं
मौनमुद्रारहितं यश्चक्रे । गुणिनि गुणिरागणि चैतस्मिन्महाधिकारिणि सति गुणिनो गुणा-
न्प्राकाशयन्नित्यर्थः । लेखानां देवानां च वर्गस्य मुखं विमुद्रं चक्रे । पूर्वं पारिषदादेव-
कुलद्वारं परिपन्थिभयान्मृत्तिकया बबन्धुस्तेन तु परिपन्थिषु मथितेषु देवमूर्तीनां भङ्गभय-
व्यपगमाद्वाराण्युदघाटयन् । सुजनानरक्षत्, दुर्जनानतक्षदित्यर्थः ॥

अथोदभूतस्य कनिष्ठसोदरः स मङ्गको यस्य शिशोरतन्वत् ।

शिरस्युपोढा गुरुपादरेणवः सरस्वतीकर्मणचूर्णनैपुणम् ॥ ६३ ॥

तस्यालंकारस्य कनिष्ठो यवीयान्मोदरो मङ्गनामा जातः । येन शिरसि धृता गुरुचर-
णेणवः सरस्वत्याः कामेणचूर्णं वशीकरणौषधचूर्णं तस्य नैपुणं भ्रमं यस्य विभोगुणैर्यदस्य
बधुः । गुरुमखाद्गुह्यसर्वेशास्त्रार्थे इत्यर्थः । स्वयमवबोधे व्याख्याभेदस्यापि संभवात् ॥

स्वदेहलीनां दधदुन्नतिप्रथामखर्वसद्वर्त्यगतिप्रतिश्रवः ।

बहिष्कृतानेकपराङ्मनस्थितिर्ये एक एवावसथोऽजनि श्रियः ॥ ६४ ॥

स्वाकृत्रिमा देहलीनां शरीरवर्तिनीम् । स्वदेहयोगात्मशरीरयोर्वी लीनाम् । तुह्यतां
दधत् । तथाखर्वोद्धत्वा मनी या धर्म्या गतिस्तस्याः प्रतिश्रवोऽङ्गीकारः । मूर्ते धर्मे इत्यर्थः ।
अनेकेषु पराङ्मनेषु परेपामङ्गनेषु चत्वेरेषु स्थितिः सा बहिष्कृता त्यक्ता येन । मानित्वात्स-
तोपशीलत्वात्स्वगुणमाह्वान्येषां तत्समीपगामित्वादेति भावः । अथवा त्यक्ताः पराङ्मनाः
परस्त्रियो यया सा स्थितिर्यस्य सुशीलत्वात् । यो मङ्गक एव लक्ष्म्या एकं स्थानमजनि ।
लक्ष्मीगृहं च निजा या देहल्यस्तासामौन्नत्यं दधत् । तथा सत्या हर्म्यगतेः प्रतिश्रवः ।
जिता पराङ्मनानां स्थितिर्यैवैवविधं भवति । अजनीति, 'दीपजन-' इति कतेरि णिच् ।
'गृहावग्रहणा देहल्यङ्गनं चत्वरजिरे' इति कोपः ॥

अधीतवैदग्ध्यविशेषमक्रमात्कलामु शास्त्रे व्यवहारकर्मसु ।

विशेषवात्सल्यवतीव यं सुतं मुखैरनुम्वद्धहृभिः सरस्वती ॥ ६५ ॥

कलामु भरतशास्त्रनिदिष्टामु, शास्त्रे तत्कव्याकरणादौ, व्यवहारकर्मसु स्मृतिनिदिष्टेषु
युगपच्छिक्षितवैदग्ध्यं यं सरस्वती सखेहेव बहुभिर्मुखैर्भाषापट्कादिभिरनुम्वत् । माता
पुत्रं चुम्बति । 'अकृमात्' इति वा पाठः ॥

अनन्तरं सुस्सलदेवनन्दनो यमादराच्छ्रीजयसिंहभूपतिः ।

व्यथात्प्रजापालनकार्यपुरुषं रूपं वितन्वन्नविनीतजन्तुषु ॥ ६६ ॥

सुस्सलदेवात्मजो जयसिंहदेवो ह्येषु रोषं कुर्वन्नादरात्प्रार्थनात्पूर्वं यं मङ्गकमनन्तरम्-

लंकारनिर्विशेषं प्रजापालनकार्यपूरुषं धर्माधिकारिणमकरोत् । सुस्तलदेवनन्दन इति वक्रतापरीक्षकताद्योतनार्थम् ॥

पिता स तेषां जरयापि जर्जरो निपीयमाने श्रुतिसंपुटाध्वना ।

अनेकतेत्कीर्तिरसायनेऽभवन्नवीनतारुण्यविशेषवानिव ॥ ६७ ॥

वृद्धत्वेन शीर्यमाणोऽपि स तेषां पिता कर्णमार्गेण बहुनि पुत्रयशोमृते पीते सति नवीनस्तारुण्यविशेषो विद्यते यस्य स इवामवत् । पुत्रयशःश्रवणमुखेन वृद्धोऽपि तरुण इवासीदित्यर्थः । रसायनपानाच्च पुनस्तारुण्यप्राप्तिः ॥

अनेकमुक्तानुगतात्मनि स्वयं विगाहमाने बहुदानवारिताम् ।

अतिद्वृतं तस्य धियासतो दिवं नवारणस्वामिनि भक्तिरुद्ययौ ॥ ६८ ॥

अनेकैर्मुक्तैः प्राप्तमोक्षैरनुगतः प्राप्त आत्मा यस्य प्रलीनमुक्ते । तथा बहूनां दान-वानामरितां शत्रुत्वं भजति रणस्वामिनि श्रीप्रवरपुरप्रधानदेवताविशेषे नवा भक्तिस्तस्य स्वर्ग जिगमिषोरुदभूत् । यश्च दुतं गन्तुमिच्छति तस्य मुक्ताभिरनुगतात्मनि तथा बहु दानवारि मदजलं यस्य तद्भावं दधति वारणस्वामिनि गजराजे भक्तिर्नोद्याति । काका इत्यात्येवेत्यर्थः ॥

ततः स काले शिवरात्रिपावने मनागिव छिष्टशरीरसौष्ठवः ।

दशमगातीर्थपथोपपत्तिमत्कुशाग्रशय्यामुखमुत्तिकासखीम् ॥ ६९ ॥

किञ्चिद्विव छिष्टं शरीरसौष्ठवं यस्य सः । शरीरसंस्कारजभोगस्य कस्यापि पीडा-विशेषस्य ज्ञानिनामप्यवश्यं भावित्वात् । तत्पिता विश्ववर्तः शिवरात्रित एव पावनस्त-स्मिन्काले तीर्थपथ उपपत्तिमत्पुपपत्ता या कुशाग्रशय्या तस्यां सुखमुत्तिका सुखस्वा-पस्तत्सखीं दशमगात् । शिवरात्रौ ब्रह्मभूयप्राप्तये स दर्शय्यामाश्रयत् ॥

लीलामुक्तमनुष्यविग्रहमयग्रन्थिग्रहः शार्ङ्गिण-

स्तीर्थे सोऽथ तिथौ वहत्वानिभृत्पुत्रीपतेरभ्यगात् ।

वामार्धध्वजराजदण्डजपतित्रस्तापार्षस्खल-

त्केलीकङ्कणदन्दशूकबहुलोत्फालावचूलं वपुः ॥ ७० ॥

शार्ङ्गिणस्तीर्थे रणस्वामिप्रामादेऽवनिभृद्धिमाद्रिस्तस्य पुत्री गौरी तत्पतिः शिवस्तस्य तिथौ शिवरात्रौ पुण्यबलाद्धीलया व्याधिं विना मुक्तो मनुष्यशरीरमयो ग्रन्थिग्रहः संविदाशयानतास्वभावो येन स विश्ववर्तो वामार्धे ध्वजभूतो राजन्योऽण्डजपतिर्दण्डस्त-स्माद्वीर्यवान् अत एवापगार्धे दक्षिणभागे खलन्तो लुठन्तः क्रीडाकङ्करूपा दन्दशूकाः पणिनस्तेषां बहुला य उत्फाला उत्पतनान्यवचूलो भूषणं यस्य तद्वपुरापतत् । तीर्थकाल-योर्माहात्म्याद्धरिहररूपं प्राप्तवानित्यर्थः । हरिहररूपभावप्राप्तिवर्णने च वक्ष्यमाणः स्वप्नः प्रमाणम् ॥

इत्थं याते पितरि झगिति ब्रह्मभूयं य आसी-
दन्तस्तेषां विषमविषमाहंकृतिः शोकंशङ्कुः ।

चेतोभिर्तेरनुपधिवृहद्वन्धुरेको विवेको
लब्धोद्वेको निभृतनिभृतं तं शनैरुच्चखान ॥ ७१ ॥

पितरि विश्ववर्ते एवं द्रुतं परपदरूपत्वं प्राप्ते मति तत्पुत्राणां चित्ते दुःसहो यः शोक
एव शङ्कुः कोल आसीत् शोकशङ्कुं चेत् एव भित्तिः कुड्यं ततो विवेक उदखनत् ।
अनुपधिरनुपकारनिरपेक्षतया वृहद्वन्धुः । मरणं कालधर्म इति विवेकबलात्, ननु तद्गुण-
विस्मरणात्तदुःखमत्यजित्यर्थः । शोकस्य शङ्कुत्वारोपणादुत्खननोक्तिः संगता । बन्धुश्चो-
पदेशैः शोकं वारयति ॥

एकादश्यां व्रतनियमवानेकदा तत्कनीया-
नेकाक्री सन्भवनवलर्भा मङ्गकः सोऽधिशिश्ये ।

वागीश्वर्या वदनवसतेः केवलं वाहहंसं
व्यञ्जगण्डस्थलपरिणमच्चन्द्रविम्बचछलेन ॥ ७२ ॥

गण्डस्थले परिणमन्प्रतिविम्बितो यश्चन्द्रविम्बस्तद्वाजेन मुखस्यायाः सरस्वत्या वा-
हहंसं प्रकटयन् । नायं चन्द्रः । किं तर्हि । वाग्देवीवाहहंस इत्यर्थः । एकादश्यां व्रतस्योप-
वासस्य नियमो विद्यते यस्य सः । तेभ्यः कनिष्ठो मङ्गकः केवलः सन्भवनस्य गृहस्य
वलर्भामाशिश्रिये । गण्डाभोगे चन्द्रविम्बोक्त्यावगताभ्यामुद्भिन्नरश्मिश्रुतिमेलत्वाभ्यां नवव-
यस्त्वमपि सरस्वत्याः साक्षान्मुखवासित्वमभिजातत्वं च सूचितम् ॥

स्वप्ने तत्र ददर्श स स्वपितरं देहं वहन्तं मिल-
त्तापिच्छच्छदकेतकच्छविवपुष्वण्डद्वयीकल्पितम् ।

एकार्धेन वमन्तमग्रचरणद्वारेण मन्दाकिनी-
मन्यार्धेन च बिभ्रतं पटुरट्टहीचि जटावर्त्मनि ॥ ७३ ॥

शंकरनारायणरूपत्वादेकार्धेन वामभागेन पादाग्रमुखेन गङ्गां स्रवन्तम् । द्वितीयार्धेन
दक्षिणभागेन पटुरट्टन्तो वीचयो यस्यास्तां गङ्गां जटाजटवटे विभ्रतम् । तथा मिलन्ति
मिश्रीभूतानि तापिच्छपर्वः केतकानि तद्वच्छविः शोभा यस्यास्तया वपुष्वण्डद्वया-
शरीरार्धयुग्मेन कल्पितं देहं विभ्रतं स्वपितरं मङ्गकः स्वप्ने ददर्श ॥

सुतमथ स तदानीं कल्पितप्रत्यभिज्ञं
लहरिभिरनुगृह्णन्द्रतोऽभीक्ष्णमक्षणाम् ।

अमुचदमृतमित्थं कर्णगण्डुषलेहं

स्नपनमिव विवृण्वङ्गयोत्स्रया दन्तपङ्केः ॥ ७४ ॥

हरिहररूपत्वात्कल्पिता संपादिता प्रत्यभिज्ञा 'अहं स विश्ववतेः' इत्येवंरूपा यस्य तम् ।
क्रियाविशेषणं वा । पुत्रं हरिहररूपत्वाद्बृहतां नेत्राणामविच्छिन्नपार्तुर्भजन्स विश्ववर्ती
वचनावसरे व्यक्तीभूताया दन्तपङ्केः कान्त्या पुत्रं स्नपयन्निव कर्णपेयं वचनमेवमवोचत् ।
ज्ञानपूर्वं च पानायुचितम् ॥

द्वैराज्यकारि मुमनोनिवहस्य कर्ण-

पूरश्रियः किमपि वाञ्छयमध्यगीष्ठाः ।

तर्किक पुनासि न सुत क्षणदाकुटुम्ब-

लेखावचूलचटुयुक्तिभिरुक्तिदेवीम् ॥ ७५ ॥

पण्डितानां देवानां वा वर्गस्य कर्णाभरणशोभाद्वैराज्यकरम् । शास्त्रेणापि कर्णानां
भूयत्वात् । किमपि लोकोत्तरं शास्त्रं त्वमधीतवान् । तस्माद्धेतोर्देहं सुत क्षणदा रात्रिः
सा कुटुम्बं कलत्रं यस्य स चन्द्रस्तस्य लेखा भूषणं यस्य स ईश्वरस्तस्य चटुयुक्तयो
माहात्म्यवर्णनानि ताभिः सरस्वती किं न पवित्रयसि । पवित्रयेः । देवानां कर्णभूषणस्य
पौनरुक्त्यापादनोक्त्या स्वस्य देवमध्यपातित्वसूचनेन हरिहररूपता प्राप्तिविश्ववर्तेन
निर्वाहिता ॥

इति सूक्तिमौक्तिकमयीं सुतस्य स प्रकटय्य कर्णभुवि शेखरस्त्रजम् ।

गगनाध्वलङ्घनघनश्रमस्पृशा शशिना सहैव चतुरं तिरोदधे ॥ ७६ ॥

सदुक्तिमुक्ताफलप्रकृतिं मालां पुत्रस्य कर्णे निधाय स चन्द्रेण समं तिरोहितोऽभूत् ।
आकाशमार्गोलङ्घनेन घनं श्रमं स्पृशतेवेतीवशब्दः प्रतीयमानोत्प्रेक्षार्थोऽध्याहार्यः । च-
न्द्रास्तमयोक्त्या स्वप्नस्य सत्यत्वं सूचितम् ॥

उद्युक्ते गुणवद्विपादकदेनव्यग्रैर्गवामुद्रमै-

निर्मातुं भुवनानुरञ्जनविधिं देवे ततो भास्वति ।

तच्छून्यासु विसृज्य दिक्षु सुचिरं निद्रादरिद्रे दृशा-

वृत्कण्ठां च शुचं च विस्मयरसोच्छासं च तुल्यं दधौ ॥ ७७ ॥

गुणवतां पद्मानां विदुषां च विपादकदेन संकोचवारणे व्यग्रैः सज्जैर्गवां रश्मीनां
वेद्यां चोद्गमैरुद्गैः करणभूतैर्भास्वति देवे सूर्ये भासमाने च भुवनानामनुरञ्जनं पीतवर्ण-
तापादनं प्रीतिपरत्वं च कर्तुमुद्युक्ते पत्रने सति तेन तथाविधेन पित्रा शून्यासु दिक्षु
तत्रैव पितृस्थितिसंभावनया निद्रारहिते दृशौ निधाय चिरदशनाभावात्पुनर्दिदक्षालक्षणा-
मुत्कण्ठां शोकं तथाश्चरसं च दधौ ॥

पितृभारतीविवृतपौष्टिकक्रियाक्रममाणभक्तिसहवासिमानसः ।

इति स प्रबन्धयति मङ्गको गिरं विरचय्य शंकरचरित्रांकिकरीम् ॥७८॥

पितृवचनेन संपादिता या पौष्टिकक्रिया पुष्टिप्रयोजनकर्म तथा क्रममाणा वर्धमाना या भक्तिस्तया सहवासि मानसं यस्य स मङ्गकविगिरं स्ववाचं श्रीकण्ठचरितदासीं संपाद्यैवं प्रबन्धं करोति । एतेन पितुराज्ञया प्रबन्धकरणेऽहं प्रवृत्तो न तु स्वबुद्धिदर्पेणेति सूचितवानिति भद्रम् ॥

इति श्रीजोनराजकृतया टीकया समेतः श्रीराजानकविश्ववर्तसूनुर्महाकवि-
राजराजानकश्रीमङ्गकस्य कृता श्रीकण्ठचरिते महाकाव्ये
देशवंशादिवर्णनं नाम तृतीयः सर्गः ।

चतुर्थः सर्गः ।

शशिशुभ्राः किरन्भासो हासो धनपतेर्दिशः ।

गिरिरस्तीह कैलासो निवासो वृषलक्ष्मणः ॥ १ ॥

चन्द्रवत्सिता दीप्तीः क्षिपन् । अतश्च वैश्रवणदिशो हासो हरावासः कैलासो नाम शैलोऽस्ति । धनपतेरिति साकृतम् । धनिस्त्रिया हि हास उचितः ॥

बिम्बितैर्यो मृगैर्भाति स्फुटस्फाटिकसानुषु ।

कौतुकेन रुतो धात्रा राशिभिः शशिनामिव ॥ २ ॥

स्फुटा निर्मला ये स्फटिकसानवस्तेषु प्रतिबिम्बितैः कुरङ्गैर्यो भाति । अतः संभा-
व्यते जगत्कर्त्रा कौतूहलेन मृगाङ्गसंभारेणैव कृतः । यो हि मृगाङ्गमयः क्रियते स शुभ्रो
मध्यस्थहरिणश्च गच्छति । विधातुश्च कौतुकमेतत्—‘मरुतेनैकेन चन्द्रेण विश्रमियच्छोभते ।
यदि चन्द्रराशिं कुर्या तदा कियन्तु शोभते’ इति । चन्द्रलक्षसदृशः कैलास इत्यर्थः ॥

रश्मयोऽभ्रंकपा यस्य श्रयन्ते सरलश्रियः ।

मूले मृणालनालत्वं ब्रह्मासनसरोरुहः ॥ ३ ॥

[रत्नानां त्रामरहितत्वात्] सरला श्रीः शोभा येषां ते तथाभ्रमाकाशं कपन्तो यस्य
रश्मयो ब्रह्मासनभूतं यत्सरोरुद पद्मं तस्य मूले विसर्भावं सेवन्ते । मृणालनालं च शुभ्रं
सरलं च भवति । उपक्रमोपेक्षेयम् । तद्रश्मयो ब्रह्मभुवनव्यापिन इत्यर्थः ॥

यदंशुस्वोतसः सङ्गादुत्तमाङ्गेऽपि धूर्जटेः ।

नेन्दुः क्षीरोदकछोलनिवासप्रीतिमुज्जति ॥ ४ ॥

हरमुकुटेऽपि तिष्ठन्चन्द्रः क्षीरसमुद्रलहरीषु वसनेन या प्रीतिस्तां न त्यजति । यद्-
श्मयोगात् । क्षीराब्धिर्लहरीवद्रश्मयो नभो व्याप्नुवन्तीत्यर्थः ॥

सर्वतोऽपि प्रनृत्यद्विर्यश्चकास्ति गभस्तिभिः ।

लिखन्मुखेषु ककुभां कर्पूरस्थासकानिव ॥ ९ ॥

न केवलमुपैयैव, अपि तु सर्वत्रापि स्फुरद्भी रश्मिभिर्हेतुभिर्यो दिशां मुखेषु कर्पूर-
तिलकाल्लिखन्निव शोभते । दिशां स्त्रीत्वात्तिलकलिखनोक्तिरुचिता ॥

पादैर्महद्विराक्रान्तदिगन्तो यः सितद्युतिः ।

विभ्रति क्षममात्मानं मोक्तुं नवमुद्राभरम् ॥ ६ ॥

उन्नतैः प्रत्यन्तपर्वतैः क्रान्ताशः शुभ्रदीप्तिर्यो वमुद्राया भूमेभिरं त्यक्तुं न शक्तः । भुवं
धारयतीत्यर्थः । सितद्युतिश्चन्द्रश्च पादै रश्मिभिर्व्याप्तदिगन्तो नवं मुद्राभरं मुञ्चति ॥

जहाति यस्य लिम्पाद्भिः करैराचान्तकालिमा ।

जलदः प्रावृषेण्योऽपि न शारदपयोदताम् ॥ ७ ॥

यस्य रश्मिभिराचान्तः पीतः कालिमा कृष्णत्वं यस्य । शुभ्रीकृत इत्यर्थः ।
वार्षिकोऽपि मेघः शारदवारिदभावं न त्यजति । मेघमार्गीव्यापिन्यो यदीप्सय इत्यर्थः ॥

सगुहां प्रकटाहीनकटकां दधदाकृतिम् ।

सद्भापिनाकमाक्रम्य स्थितः पादवलद्वणः ॥ ८ ॥

दधानोऽधिगतश्चेतसानुग्रहशरीरताम् ।

स्वसाम्यमिव यो नीतः सेवाप्रीतेन शंभुना ॥ ९ ॥ (युग्मम्)

सह गुहाभिर्वर्तते या, तथा प्रकटा अहीना अन्यूनाः कटकाः शिखराणि यस्या-
स्तामाकृतिं दधत्, तथा नित्यं स्वर्गमाक्रम्य जित्वा व्याप्य वा स्थितः, पादेषु प्रत्यन्त-
पर्वतेषु वलन्तः सचरन्तो गणा यस्य, तथाधिगतः श्वेतसानूनां ग्रहो येन तच्छरीरं यस्य
तद्भावं दधानः, यः कैलासस्तत्सेवया तुष्टेश्वरेण निजात्मनः साम्यमिवापादितः ।
ईश्वरोऽप्येवंविधो भवति । तत्पक्षे । गुहः कुमारः । अहीनाः संपेन्द्राः । कटका वलयाः ।
पिनाकोऽजगवं धनुः । पादयोश्चरणयोर्वलद्वणः । श्वेते श्वेताख्ये मुनीं सानुग्रहं सप्रसाद
शरीरं यस्य तद्भावं दधानः । अन्यश्च सेवया तुष्टे भृत्यं स्वसमं करोति ॥

आबद्धपरिवेषस्य रश्मिभिः स्फटिकाश्मनाम् ।

प्रदक्षिणप्रवृत्तेव राजते यस्य जाह्नवी ॥ १० ॥

स्फटिकरश्मिभिः कृतपरिवेष्टनस्य यस्य कैलासस्य प्रदक्षिणकरणप्रवृत्तेव गङ्गा भासते ।
श्वेतत्वावजयो बन्धुत्वं वा प्रदक्षिणे हेतुः । अन्योऽपि जितः सन्प्रदक्षिणं करोति ॥

धत्तेऽगुभिः समालब्धां भर्गनेत्रहविर्भुजः ।

यो मूर्तिं रोहणं जेतुं पद्मरागमयीमिव ॥ ११ ॥

१. मृत्युपाशाच्छेदो नाम मुनिमेहादेवेन मोचित इति महाभारते.

हरनेत्राग्निभरुणितां सूर्तिं रोहणपराभवार्थं पद्मरागमयीमिव यो वहति । तुल्यजाती-
यत्वाज्जेतृजेयभावः ॥

यत्र स्फटिकतेजोभिर्भर्गस्य च गलत्विषा ।

रजन्यपि दिनमन्या रात्रिमन्यं भवत्यहः ॥ १२ ॥

स्फटिकदीप्तिभिः प्रकाशमयत्वाग्निशाप्यात्मानं दिनं मन्यते । हरकण्ठविषदीप्त्यन्ध-
कारितत्वाद्दिनमप्यात्मानं रात्रिं मन्यते । उक्तियुक्तिमात्रमेतत् । न तु तात्त्विकम् । रात्रौ
दिवा च स्फटिकांशुकण्ठप्रभाणां निर्विशेषं प्रवृत्तेः । रात्रिदिनयोरचेतनत्वेन सचेतनधर्म-
मननासंभवादुपचारप्रयोगः ॥

दिक्षु द्युतिभिरेणाङ्गभस्तिप्रतिवस्तुभिः ।

यशांसि वर्षता येन राजन्वन्तो महीभृतः ॥ १३ ॥

चन्द्ररश्मीनां प्रतिवस्तूनि सदृश्यस्ताभिर्युतिभिर्हनुभूताभिर्दिगन्तेषु यशांसि वर्षता येन
पर्वता राजन्वन्तः प्रशस्तो राजा येषां ते भवन्ति । कैलासः शैलानां सुराज्यार्थः ।
राशो यशोवर्षणमुच्यते । 'राजन्वान्सौराज्ये' इति साधुः ॥

नृत्यद्रवपदक्षुण्णयत्क्षोणीरेणुविप्रुपः ।

भनिभेन नभो नूनं नक्तं नक्तमुपासते ॥ १४ ॥

रात्रौ रात्रौ यत्र संध्यासमये नृत्यतो भवस्य पद्म्यां क्षुण्णाया घृष्टाया भूमे रेणुकणा
नक्षत्रव्याजेनाकाशं सेवन्ते । वस्तुगत्या रात्रौ दृश्यमानेषु नक्षत्रेषु स्फटिककणसंभावना-
पनिबन्धनेश्वरस्य नित्यसंनिधानसूचनेत्यर्थः । रेणूनामाकाशगमनोक्तिः कैलासस्य मनोह-
रत्वादीश्वरस्य नृत्यरसद्योतनाथम् ॥

शिववाहखुरोपज्ञातरूपममृद्धिभिः ।

क्षणान्मेरुसहस्रं यः सृते शैलप्रजापतिः ॥ १५ ॥

शिववाहस्य वृषभस्य खराणामुपज्ञाद्यज्ञानं खुरोपज्ञं यानि जातरूपाणि तत्समृद्धिभिः ।
कैलासे संचरतो हरवृषस्य खुरभ्यः सुवर्णोत्पत्तिरिति प्रसिद्धिः । यः शैला एव प्रजा-
स्तासां पतिः प्रधानं मेरुशतानि क्षणाज्जनयति । मेरुप्रमाणं सुवर्णं तत्रोत्पद्यत इत्यर्थः ।
प्रजापतेश्च सृष्टिरायत्ता ॥

यत्र नेत्रानलः शंभोः प्रतिविम्बावलम्बनावत् ।

कल्पतेऽनल्पदावाग्निशिल्पकृद्भ्रतन्मानुषु ॥ १६ ॥

यत्र स्फटिकसानुषु प्रतिविम्बितो हरनेत्राग्निर्मेहादवाग्नेः शिल्पकृदपूर्वनिर्माता संपद्यते ।
पर्वते दावाग्निदर्शनादग्निप्रतिविम्बे दावाग्निभ्रान्त्युक्तिः ॥

रुद्रोत्तंसविधूद्रेकद्रवच्चन्द्राश्मजन्मभिः ।

प्रवाहैरिव यः सख्यं क्वचिन्नोज्झति निर्झरैः ॥ १७ ॥

* रुद्रोत्तंसस्य हरमौलिभूषणभूतस्य विधोश्चन्द्रस्योद्रेकेण गलद्रवश्चन्द्रकान्तेभ्यो जन्म
येषां तैः प्रवाहैरिव निर्झरैः परिचयं न त्यजति । उपमोत्प्रेक्षा वा ॥

किंस्विद्रौरीहरेर्भीत्या विनीत्या किमु धूर्जटेः ।

• दूराद्रथमृगं त्यक्त्वा यं मृदुः सेवतेऽनिलः ॥ १८ ॥

किंस्वितापर्वतीवाहमिहभयात् । किवेश्वरविनयात् । दूराद्रथहरिणमपास्येव वायुर्यं
सेवते । यतो मृदुः । देशधर्मत्वान्मन्दं वहतो वायोराध्युत्प्रेक्षा । तत्रिवन्धश्च संदेहः ।
अथवा* पर्वतस्य गुणैस्त्यक्तवाहमृगो वायुर्यं वहति तद्विषयः संदेहः ॥

दरीषु किनरीलोकं धत्ते यः छोषविष्ठवे ।

न्यासीकृतमनङ्गेन भाण्डागारमिव स्वकम् ॥ १९ ॥

दाहोपद्रवावसरे कामेन सदैव पर्वतस्य कामोद्दीपकत्वेन हितत्वं संभाव्य न्यासीकृतं
भिक्षेपरूपत्वेन स्थापितं निजं कोपमिव । कामस्य युवत्येकास्त्रत्वात् । गुहासु किन-
रीजनं यो धत्ते । उपद्रववांश्च विश्वासाश्रयगृहे सारं न्यासीकरोति ॥

• श्वेताश्मकुहरैर्मध्यमुत्तश्यामाभ्रमण्डलैः ।

व्यनक्ति यः शैलवृषा सहस्रमिव चक्षुषाम् ॥ २० ॥

* मध्ये स्थायित्वात्सुता इव श्यामा भेदा येषु तैः स्फटिकगतैर्यो गिरिप्रधानो नेत्रसहस्र-
मिव धत्ते । वृषा इन्द्रः । तस्य च चक्षुःसहस्रमुचितम् ॥

अवसूढो दृढं देव्या पौलस्त्यभुजनर्तिते ।

यत्र क्षणं विभुर्लेभे दोलाकेलिरसज्ञताम् ॥ २१ ॥

रावणभुजैः कम्पिते यत्र तत्कम्पेन भयवशाद्गौयो दृढमालिङ्गितो हर क्षणं दोलाक्री-
डामुखं प्राप । अर्नैयत्राप्राप्तं दोलाकेलिमुखं भगवांस्तत्रैव प्राप्तवानित्याशयः । तथा राव-
णकम्पितेऽपि कैलासे प्रभोरक्षोभ्यत्वमेव सीदित्यर्थः ॥

अत्युन्नतस्य पादेषु क्षेपासु लुठतेन्दुना ।

यस्य प्रभुरपि स्पर्धा नैति चन्द्रशिखामणिः ॥ २२ ॥

* अत्युन्नतत्वात्प्रत्यन्तपर्वतेषु लुठता चन्द्रेण हेतुना चन्द्रमालिः प्रभुर्यस्य साम्यं नैति ।
अत्युन्नतस्य पादाभे लोठनोक्तिरुचिता ॥

दिक्षु प्रसारितवृहत्प्रभापक्षतिसंपुटः ।

यो मानसे जगद्धस्मीकेलिहंस इव स्थितः ॥ २३ ॥

सर्वीसु दिक्षु प्रसारिते बृहती प्रभैव पक्षतिसंपुटे पक्षमूलद्वयं येन स मानसे चेतसि स्थितो जगद्धक्ष्म्याः क्रीडाहंस इव भवति । सर्वगुणमयत्वाच्चैर्नैव विश्वलक्ष्म्या भासनात् । नायिकायाश्च क्रीडाहंसो भवति । तत्पक्षे मानसे सरोविशेषः ॥

यो मध्यमध्यसंक्रान्तनवाभ्रकणशारितैः ।

लौहितीकतटैर्भाति स्वप्नशस्तिपटैरिव ॥ २४ ॥

मध्ये मध्ये संक्रान्ताः सक्ता ये मेघकणास्तैः शारितैः स्फुटिकर्तटयैर्भाति । अतः संभाव्यते । निर्जैः प्रशस्तिपटैरिव । अभ्रकणा वर्णव्यापीयाः ॥

स्फुलिङ्गभङ्गिभिर्भानोः प्रतिविम्बैर्गैर् ईक्ष्यते ।

राशिर्भूतैरिव व्यक्षकृष्टानां विश्वपाप्मनाम् ॥ २५ ॥

अभ्रकणशोभः सूर्यप्रतिविम्बैर्हेतुभिरीश्वरदधानां जगत्पापानां मनेषां पापानां वा भस्मनो राशिरिव यः संभाव्यते । भूतिच्छादिताश्च स्फुटिज्ञा भवन्ति ॥

मानसास्कन्दनपटुः स्पृशन्नृत्कटकान्तताम् ।

दधानः सुखदं रूपं सिद्धसाध्यगणाश्रितः ॥ २६ ॥

सालकान्तस्थितिनीलकण्ठाध्यामनपावनः ।

य इवाभाति यच्चित्रमहर्षैस्तु सेव्यते ॥ २७ ॥ (गुग्मम्)

मानसस्य सरसः, चेतसश्चास्कन्दन आक्रमणे पटुः समर्थः । उद्यः कटकान्ततानि नितम्ब-रूपाणि, उत्कटश्वासो कान्तश्च तद्भावं दधन् । शोभनाः खडा द्रोण्यो यस्य, सुखं ददातीति सुखदं रूपं दधानः । पावनत्वात्सिद्धं निष्पन्न साध्यमाशास्य येषां तैर्गणैर्मुनि-कुलैराश्रितः, सिद्धैः साध्यैर्गणैश्च सहितः । सालैर्देवदारुभिः कान्तस्थितिः, सहालकया नगरीन्तःस्थित्या वर्तते । नीलकण्ठस्य हरस्य, मयूरस्य चाध्यामनेन पावनः । अहः समस्तं दिनं यक्षैः सेव्यते, हर्यक्षाः सिंहास्तत्सदृशैः प्राणिभिः सेव्यते । पर्युदासे नञ् । यः पर्वतो य इवाभाति । अहरिति 'कालाध्वनोरत्यन्तसंयोगे द्वितीया' । अत्राभेदोऽपि भेदगोपेण द्वित्वकल्पनया साम्योक्तिरुपमानान्तराभावमुच्यते ॥

क्वचित्कवचितः सान्द्रनवाम्बुदकदम्भकैः ।

यो विमुद्गयति क्षाणीरञ्जनाद्रिमदद्बुधः ॥ २८ ॥

अञ्जनशैलस्य कृष्णत्वेन मदस्तस्मै द्रव्यन्ति । अतिनिम्नत्वेन प्रकाशभावात् । अत एव मरुत्प्रवेशाभावात्कवचिताः कृतकवचा इव । मदद्बुधः कवचित्कवचितम् । अथवा साश्रत्वादञ्जनाद्रिमदद्बुधोदीर्यते । 'कवलितः' इत्यपवादः ॥

सीमन्तरेखा रोदस्योः क्षौमनीराङ्गिका दिशाभ ।

ककुक्कुजरयूथस्य पुरोमुखपटच्छटा ॥ २९ ॥

द्वितीयभूतिर्भर्गस्य फेनश्रीर्मानसाम्भसाम् ।

भूपन्नगस्त्रीनिर्मोको भाति यत्कान्तिसंततिः ॥ ३० ॥ (गुग्मम्)

रोदस्योर्बापृथिव्योः सीमन्तरंखा । 'सीमन्तः केशेषु' इति साधुः । कैलासशिखरं तावद्भूः, अत ऊर्ध्वं द्यौरित्यर्थः । दिशां नायिकात्वावच्छिन्नानां क्षौमनोरङ्गिका पटवस्त्रा-
वगुण्ठनपटः । दिग्गजव्रजस्याग्रे मुखपटच्छटा तन्तुमय आच्छादनविशेषः । हरस्य स्वाङ्ग-
भूषणक्षया द्वितीया भूतिः । मानसजलानां फेनः । भूर्व फाण्णी तस्याः कबुको यस्य कान्तिः शोभते ॥

संक्रान्तं यो बहृत्यन्तर्वपुषि स्फोटिके जगत् ।

• - आचान्तमिव कल्पान्ते शिक्षया वृषलक्ष्मणः ॥ ३१ ॥

संहारैकसिद्धान्तरूपाद्धरोपदेशात्कल्पान्त्ये निगोर्णमिव । वृषलक्ष्मण इति पञ्चम्यन्तं व्याख्येयम् । स हि कल्पान्ते जगत्संहरति । एतेन कैलासस्य कल्पान्तेऽप्यविनाशित्वं सूचिन्म । स्फोटिकतटे प्रतिविम्बितं विश्वं मूर्तमध्ये यो धत्ते । त्रिजगत्तत्रैव वसतीति तात्पर्यम् । दूरस्थस्य प्रतिविम्बसंभवाभावात् ॥

विम्बितार्कधृतापाण्डुशरीरो यो विराजते ।

• सान्द्रेरामञ्जरीपुष्पगुच्छोत्तंस इव क्षितौ ॥ ३२ ॥

विम्बितार्क धृतापाण्डु शरीरं येन स शैलो भूमेर्भूषणार्थे घनेरामञ्जरीपुष्पगुच्छ इव शोभते ॥

स्फटिकाश्मसु यत्रास्ते विम्बितो गुह्यवर्हिणः ।

दत्तयात्र इवाक्रष्टमहीन्पातालवामिनः ॥ ३३ ॥

प्रतिमितः कुमारमयूरः पाताले वसतः सर्पीनाक्रष्टुमुद्युक्त इव भवति । कुमारोऽपि तत्रैव वसतीति भावः ॥

विश्वात्मने स्वनाथाय दिगम्बरदशाजुषे ।

वयतीवाम्बरं दिक्षु यस्तत्तेरंशुतन्तुभिः ॥ ३४ ॥

दिशोऽम्बरं वस्त्रं यस्य तदवस्थां दधते विश्वात्मने स्वस्वामिने गदिमन्तुभिर्हेतुभिर्यो वस्त्रं वयतीव । वेत्रः शपि रूपम् ॥

योऽश्रान्तशशभृत्पद्मद्रवच्चन्द्राश्मशीकरैः ।

व्यनक्ति भगवत्पादपातानन्दश्रुदुर्दिनम् ॥ ३५ ॥

भगवत्तत्त्वतः कृतवमत्तित्वाद्धान्तं नित्यम् । अर्थाद्भगवन्मौल्यचन्द्रस्यांशुमदस्तेन गल-
द्भ्रमश्चन्द्रकान्तैर्भ्यो जन्मोत्पत्तिर्येषां तैजोललवैर्हेतुभिर्यो हरचरणस्पर्शहृषेवाप्यजलप्रवाहं प्रकटयति ॥

यो विभर्ति ज्वलत्तुङ्गपतङ्गाश्वगुहात्मना ।

दत्तां भगवता दृष्टिमहि वह्निमयीमिव ॥ ३६ ॥

दिवा ज्वलन्तस्तुङ्गाः पतङ्गाश्मानः सूर्यकान्ता यस्यां सा गुहा यस्य स आत्मा स्वरूपम् । अथवा गुहानामात्मा रूपम् । तेन हेतुना भगवता सेवाप्रीतत्वाद्दत्तामाभेयीं दृष्टिमिव धत्ते । नेत्रस्थानीयतत्रयगुहानामतिविस्तारात्तन्मध्ये सूर्यांशवः प्रविशन्तीति भावः ॥

दौकितानन्तकुसुमप्रकरः पार्श्वपादपैः ।

कीर्णावो गिरिजामिहकरजोन्मुक्तमौक्तिकैः ॥ ३७ ॥

धूपधूममभिव्यञ्जनभरैर्नैवपयोमुचाम् ।

दत्तदीपालिकः शृङ्गप्रज्वलत्तपनोपलैः ॥ ३८ ॥

स्नानानि यच्छन्नच्छिन्नमुच्छलद्गिरितस्ततः ।

नित्यनिःप्यन्दमानेन्दुदृष्टमूतिभिरम्बुभिः ॥ ३९ ॥

सधातुनिर्झरारव्यसमालभनविभ्रमः ।

स्तुवन्दरीमुखैर्वतलहरीमुखरीकृतैः ॥ ४० ॥

शुभोपकल्पितबलिर्नानाविधफलद्विभिः ।

तटप्रस्तुतसंगीतभङ्गीको दिव्यचारणैः ॥ ४१ ॥

यो भस्मस्मेरसर्वाङ्गो निभृतां स्थितिमश्नुते ।

नित्यसंनिहितं देवदेवमभ्यर्चयन्निव ॥ ४२ ॥ (कुलकम्)

समीपवृक्षैर्हेतुभिर्दौकितः सज्जीकृतोऽनन्तः पुष्पचयो येन । गौरीवः हसिह्नखनिर्गो-
तमुक्ताफलैः क्षिप्तार्धः । नवमेघैर्हेतुभिर्धूपधूममिव प्रकटयन् । शिखरेषु ज्वलद्भिः सूर्य-
कान्तैर्हेतुभिर्दत्ता दीपालयः प्रदीपपङ्क्तयो येन । मौलिशशिसंनिधानान्नित्यविगलचन्द्रका-
न्तजातैर्जलैः स्नानादि ददन् । सधातुभिः संगेरिकैर्झरैरावधः समालभनविभ्रमस्तिलक-
शोभा येन । वायुतर्ङ्गैर्मुखरीकृतैर्दर्य एव मुखानि तैः स्तुवन् । फलैः कल्पितनैवेद्यः ।
स्वर्गगायनैस्तटेषु प्रस्तुता आरब्धा संगीतभङ्गी गायनं यस्य । भस्मनेव स्मेराणि सर्वा-
ङ्गाणि यस्य सः । निष्ठात्मकम्पां स्थितिं प्राप्नोति । अत एव नित्यसंनिहितं महेश्वरं पूजय-
न्निवेदि संभावयन् । यश्च भगवतः पूजां करोति स एवंविधावस्थो भवति ॥

धातुपाटलमुत्क्षेपपरिभूत्यपराध्निनि ।

योऽद्यापीव मुखं धत्ते मकोपं दशकंधरे ॥ ४३ ॥

उत्क्षेपस्तोलनं स एव परिभूतिरवमानस्तेनापराद्धरि रावणेऽद्यापि कोपारुणमिव मुखं धत्ते । यतो धातुभिः पाटलं रक्तम् । अन्यश्चापराद्धरि कोपारुणं मुखं धातुवदन्तं धत्ते ॥

सूर्यग्रावाग्निना दुन्वन्सिञ्चन्निन्दूपलद्रवैः ।

कोपप्रसादसंभेद इव योऽनङ्गदाहिनः ॥ ४४ ॥

सूर्यकान्तानामग्निना तर्पश्चन्द्रकान्तानां प्रवाहः सिञ्चन्यः कामं दग्धवतः प्रभोः कोपप्रसादयोः संसर्ग इव भवति । अनङ्गदाहिन इति साकूतम् । कामस्य प्रथमं कोपं कृत्वेश्वरेण पुनः प्रसादकरणादियमुक्तिः ॥

सोऽग्राश्लेषनिःशेषतापघ्नस्थाणुसंगतेः ।

श्रीखण्डशैलं कुरुते यः साम्यानुग्रहातिथिम् ॥ ४५ ॥

उरगाणां फणिनामाश्लेषेण योगेन सह वर्तते यः । तथा निःशेषं तापं निदाघसंचारकृतं हन्ति यः स्थाणुस्तसंगमाद्यो मलयपर्वतं साम्यप्रसादस्य याचकं कुरुते । मलये स्थाणुश्चन्दनच्छेदः । तत्र स्थाणुरीश्वरः ॥

दिवापि पूतासु महेशशेखरप्रजागरूकेण कुरङ्गकेतुना ।

कदाचन प्रोषितभर्तृकाव्रतं शिखासु यस्यौषधिभिर्न शिषितम् ॥ ४६ ॥

यस्य शिखरेष्वाषधभिः प्रोषितः प्रवासस्थितो भर्ता यस्यास्तद्रूपं कृशत्वमलिनत्वादि कदापि दिवसेऽपि न शिषितम् । न प्राप्तम् । महेश्वरस्य मौलीं प्रजागरूकेण प्रबुद्धेन चन्द्रेण । तच्छिखानां पूर्णत्वात् । ओषधीनां चन्द्रो भर्ता तत्साहचर्यं तत्रैव हरसंनिधानाच्च ध्येयम् ॥

शिवराध्वनि यस्य षट्पदद्युतिचौरा नवकेकिबन्धवः ।

ज्वलदोषधिर्दौमिसंपदां दधते संभृतकज्जलश्रियम् ॥ ४७ ॥

भ्रमराभाभाजो नवा मयूरबन्धवो मेघाः कज्जलतया संभाव्यन्ते । सज्जलानां मेघानां केकिबन्धुत्वेन नेति विशेषणमतिनवत्वद्योतनार्थम् ॥

तनुरनुमरति श्रीसंस्तवं यस्य शृङ्गे-

प्वनुरजानि सुधांशोर्भूतिभिर्बिम्बिताभिः ।

भरसंहनभृतान्तस्तोषभर्गप्रसादी-

कृतनिजनुकपालस्वकसहस्राश्रितेव ॥ ४८ ॥

निर्मलत्वाद्यस्य शृङ्गेषु प्रतिबिम्बिताभिश्चन्द्रमूर्तिभिः प्रतिनिशं यस्य मूर्तिः शोभापरिचयमेति । अतः संभाव्यते — हरसंबन्धिनां भगस्य बहनेन धृतोऽन्तश्चेतसि तोषो येन तेन भर्गेण प्रसादीकृतानां निजानां नुकपालस्वजां सहस्रेण सहितेव । श्वेतत्वं वर्तुलत्वं चोत्प्रेक्षानिमित्तम् ॥

स्फटिककटककुट्टिमेषु यस्य प्रतिमितयः खरतेजसो जुपन्ते ।

विचरणचणशर्ववाहपादप्रणयसमुद्रतजातरूपशोभाम् ॥ ४९ ॥

स्फटिककटकान्येव कुट्टिमास्तेषु प्रतिबिम्बानि विहरणेन वित्तो यो हरवाहो वृषभ-
स्तस्य पादानां योगेन समुद्रतानि यानि जातरूपाणि तच्छीमां भजन्ते । सूर्यप्रतिबिम्बानि
जातरूपत्वेन संभाव्यन्ते इत्युपमोत्प्रेक्षा वेयम् ॥

यस्याः सौरभकिंकरीकृतमिलन्मत्तालिमालानिभा-

द्वचज्यन्तेऽनवधिक्रुधो रतिपतेर्भूभङ्गविच्छित्तयः ।

चित्रा चैत्ररथानिलस्य लहरी सा यत्र संजायते

मानानध्ययनाष्टमी शिशुतमीजीवातुभृत्सुभ्रुवः ॥ ९० ॥

यस्याः सौरभेण सौगन्ध्येन हेतुना किंकरीकृताः स्वायत्ताः संपादिता मत्ता भ्रमरमा-
लास्तासां व्याजात्कुपितस्य कामस्य संबन्धिनो भ्रूभङ्गाः संभाव्यन्ते । भ्रमरदर्शनेन
मानिनीनां मानभ्रंशत्कालत्वाच्च । सा चैत्ररथे वैश्रवणोद्याने वायोलहरी शिशुर्यस्तमीजी-
वातुर्बालो रात्रिपतिस्तं बिभर्ति हरस्तसुभ्रुवो गौर्या मानस्यानध्ययनार्थमशिक्षणार्थमष्टमी
जायते । अष्टम्यां ह्यध्ययनपरिहारः । यत्र वायौ वहति सति गौरी मानं मुञ्चतीत्यर्थः ॥

निहोतुं क्षणमीशते गणपतेर्येऽत्सूजितं गर्जितं

स्वैरं तारकवैरिवाहशिखिनो ये मौनमुद्राभिदः ।

ते यत्र स्तनितोर्मयो जलमुचां देवीहठालिङ्गन-

क्रीडासादरसौख्यदानपतितामायान्ति खट्वाङ्गिनः ॥ ९१ ॥

मुखवशादतिमहद्व्रणपतेर्गर्जितं छादयितुं ये शक्ताः । ये तारकवैरिणः कुमारसबन्धिनो
वाहमयूरस्य मौनमेव मुद्रां भिन्दन्ति । केकाः प्रकटयन्ति । बृंहितस्य तिरोभायकाः ।
ते यत्र मेघगर्जिततरङ्गा भयवशादेवीकर्तृका या हठेन हरस्यालिङ्गनक्रीडा तथा खट्वाङ्गिनः
सादरं सौख्यदातृत्वं प्राप्नुवन्ति । गौर्या हठालिङ्गनेनेश्वरस्यादरः सुखं च जातमित्यर्थः ॥

कालुष्यप्रागभावप्रणयिनि निविडप्रावृडातङ्कनश्य-

द्वंसश्रेणीशरण्ये प्रकटतटलुठद्वीचिलेखाजटाळे ।

यो मुख्ये मानसाख्ये परिसरसरसि प्राप्तसंक्रान्तिरन्त-

र्भूलोकालोकनेच्छोजिगमिषदुरगाधीशभङ्गीं बिभर्ति ॥ ९२ ॥

स्फटिकमयत्वात्कालुष्यस्य मलिनत्वस्य यः प्रागभावः । न तु सगेन्तरवत्पद्वंसभावः ।
तस्य प्रणयिनि परिचिते । अत एव घनो नर्पाकृत आतङ्कस्तेन नश्यन्ती पलायमाना हं-
सपङ्क्तिस्तस्याः शरण्ये रक्षितरि । यतः प्रकटं तटे लुठन्त्यो या वीचिलेखास्ताभिर्जटालै-
जटाधर इव । तटव्यापितरङ्गे । मुख्ये प्रधाने मानसनाम्नि निकटस्थे सरसि लब्धप्रति-
बिम्बो यो महीलोकस्य दर्शनेच्छयोत्यास्यतीत्याशङ्क्यमानो यः फणिराजस्तच्छोभां धत्ते ।
भूलोकं ब्रह्म शेष उल्लिख्य इति संभाव्यत इत्यर्थः । 'आशङ्कायां सन्' । 'रटत्' इति वा पाठः ॥

क यस्य नक्तंदिनचन्द्रिका न द्युतिर्द्युवीथीमपतिष्ठमाना ।

संनद्धतां कन्दलयत्यशेषवर्णान्तरापहवविच्छवाय ॥ १३ ॥

आकाशमक्रामन्ती रात्रिदिवज्योत्स्ना यस्य दीप्तिः सर्वेषां वर्णान्तराणामसितादीनाम-
पहवो लोपिः स एवोपद्रवस्तदर्थं क न भवति । सर्वत्र भवतीत्यर्थः । तस्या एव बलीय-
स्त्वात् । वर्णान्तराणां ब्राह्मणादीनामपहव एकवर्णतापादनमिति लेशतो ध्वनितम् ॥

य्या क्वाप्युदात्ततरदक्षकुलप्रसूति-

र्या सेवते हरिपदाक्रमणक्षमत्वम् ।

तां तारकान्तकरजन्मशुभानुभावां

गौरीं तनुं वहति यो दयितां हरस्य ॥ १४ ॥

उदात्तानि तरन्ति वर्धमानान्यक्षकुलानि विभीतकराशयस्तेषां प्रमूर्तिर्जन्म यस्याः ।
तथा या हरिपदस्याकाशस्याक्रमणे समर्थतां दधाति । तां तारा दीप्ताः कान्ता मनोहरा
ये करा रश्मयस्तेषां जन्मना शुभस्वभावां शुभ्राम् । हरस्य प्रियां मूर्तिं यो दधातीति
प्रकृतयोजना । उदात्ततरेऽत्युचते दक्षकुले जन्म यस्याः । तथा हरेः सिंहस्य पादाभ्या-
माक्रमणेऽधिरोहणे सामर्थ्यं धत्ते । तां तारकामुरस्यान्तकरो हन्ता कुभारस्तज्जननेन
शुभप्रभावां हरस्य प्रियां गौरीं यो वहतीति गौरीपक्षे ॥

--दन्ता नितम्बभुवि पादतलेऽलकाप्ति-

योग्या पयोधरविष्टिपु मेखला च ।

यस्यास्तरङ्गितवलीमुखपृष्ठता च

यस्तां समुद्रहति मूर्तिमपूर्वकान्ताम् ॥ १५ ॥

यस्या मूर्तेर्नितम्बभुवि कटकस्थाने दन्ता विषमपाषाणाः । यस्याः पादतले प्रत्य-
न्तपर्वतेऽलकाया नगर्या आसिः । यस्या मेखला बुधस्थानविशेषः पयोधराणां मेघानां
विवृत्तयो विवर्तनानि तासु योग्या । उन्नतत्वात् । तरङ्गिता हर्षवशादतिचपला वलीमुखा
वानरा यत्र तत्पृष्ठमूर्ध्वस्थानं यस्य तद्भावश्च भवति । अतोऽपूर्वादृष्टपूर्वा कान्ता दृश्या
च तां मूर्तिं यो वहति । अथवापूर्वकान्ता एवंविधा भवति—दन्ता यस्या नितम्बे, पा-
दतले केशः, पयोधरे स्तने मेखला, तरङ्गिताभिर्वलीभिर्गुक्तं मुखपृष्ठं यस्यास्तद्भावः ॥

उद्वेष्टेऽफलमुण्डखण्डसचिवैरुत्तंसिता मूर्धभिः

प्रेङ्खत्पन्नकराश्रितालिलहरीरुद्राक्षमालाभृतः ।

रोहद्दीर्घजटास्तटेषु तपसि स्थेमेव यस्य हृमा-

स्ते तिष्ठन्त्यनिरोध एव मरुतामन्तं नयन्तो रजः ॥ १६ ॥

उद्वेलन्ति फलान्येव मुण्डस्वल्पाः कपालमालास्तस्त्विवैर्मूर्धभिरप्रैरुत्तंसिता भूषिताः ।
तथा पत्राण्येव करास्तदाश्रिता भ्रमरमाला एव पृथुत्वादिना रुद्राक्षमाला दीधतः । तथा
रोहन्त्यो दीर्घा जटा मूलानि येषां ते तरवस्तपसि माघमासे मरुतामनिरोध एव संचार
एव सति स्थेनेव निष्कम्पत्वेनेव तिष्ठन्ति । फलादिकृतगौरववशाद्बृक्षान्कम्पयितुं वायुर-
समर्थ इत्यर्थः । रजो मकरन्दमन्तं स्वरूपं पक्वतां नयन्तः । अथवा वायुसंचार एव
सति रजो धूलिमन्तमनुत्थानं नयन्तः । अन्यत्र वायौ वहति सति वृक्षा दीर्घपत्रत्वाद्बलि-
मुत्थापयन्ति । तत्र तु न तथा स्फटिकमयत्वात् । अथवा वृक्षास्तपसि तपोविष्ये स्थेना
स्थिरत्वेन तिष्ठन्तीति व्याख्या । तपस्वी कपालरुद्राक्षजटादिकं धत्ते । मरुतां प्राणादी-
नामनिरोध एव कुम्भकाभावेऽपि रजो रागं तपोबलेनान्तं विनाशं नयति ॥

यस्मिञ्जातु न जायतेऽम्बुजवतीकौमारधर्मक्षति-

दृष्टो यत्र न वा कदाचिदशनाभिज्ञश्चक्रोरीजनः ।

तस्मिन्नप्यहिचक्रवर्तिनगरोद्देशोपकण्ठे क्षणं

यन्मूलस्फटिकाशमरश्मिपटलैः कोऽपि प्रकाशोदयः ॥ ९७ ॥

यस्मिन्पाताले पद्मिनीनां वधूस्थानीयानां कौमारधर्मस्य संकोचस्याक्षतयोनित्वतुल्यस्य
क्षतिर्हानिर्न जायते । पाताले सूर्यप्रवेशाभावात् । यस्मिन्चक्रोरीजनोऽशनाभिज्ञो न दृष्टः ।
पाताले चन्द्रप्रवेशस्याप्यभावात् । तत्राप्यहिचक्रवर्तिनः शेषस्य नगरानुकटेऽयन्मूलर-
श्मिभिः कोऽप्यपूर्वः प्रकाशोद्भवो भवति । सूर्येन्दुप्रकाशादपि तत्प्रकाशोऽधिक इति भावः ॥

नैर्मल्यतस्तुलितसाधुजनाशयो यः

संक्रान्तकोमलतमालतरुप्रकाण्डः ।

ज्योत्स्नासपत्नरुचिपीततमस्तरङ्ग-

संदर्भगर्भमिव कुक्षिमभिव्यनक्ति ॥ ९८ ॥

निर्मलत्वेन तुलितो विडम्बितः साधुजनाशयः सज्जनहृदयं येन । मलशब्दोऽध्यव-
सितः । अत एव संक्रान्तं प्रतिबिम्बितं कोमलं तमालतरुप्रकाण्डं श्रेष्ठस्तमालतरुयत्र ।
प्रकाण्डशब्दः प्रशस्तवाचकः । स कैलासो ज्योत्स्नायाः सपत्नी समा या रुचिस्तया
पीतस्तमस्तरङ्गसंदर्भः स गर्भे यस्य तमिव कुक्षि मध्यदेशं प्रकटयति । ज्योत्स्नायास्तमः-
पानं धर्मः । अतस्तत्सादृश्यात्तमालप्रतिबिम्बे तमःपानसंभावनेति ॥

यो लम्बोदरकुम्भसंभवमदस्त्रोतःसिरासीकर-

क्षुण्णः स्वःसरिदङ्कपङ्कजरजःसौगन्ध्यवन्धुश्च यः ।

वप्रेषु प्रसरः स यत्र मरुतामोजायते जायते

यत्सेवाप्रवणो गणो मधुलिहां मन्दारमन्दादरः ॥ ९९ ॥

लम्बोदरस्य गजाननस्य कुम्भाभ्यां संभवो यस्य तन्मदस्रोतस्तस्य सिराः सूक्ष्मप्रवा-
हास्तत्कर्णैर्युक्तः । तथा स्वःसरितो गङ्गाया अङ्गे मध्येऽङ्गभूतानि वा पङ्कजानि तेषां रजः-
सौभाग्यस्य यो बन्धुः परिचितो भवति । तथा यत्र सौरभशीतलत्वादिभिर्हैतुभिर्भ्रमरभरो
मन्दारेषु दिव्यपुष्पविशेषेषु मन्दादरो निःस्पृहो भवति स मरुतां प्रसर उच्छास ओजायते ।
ओजायत इति क्यङि विन्मतोर्लोपे रूपम् ॥

यमदूरतस्त्रिजगदेककौतुकव्यवहारसर्गविधिनव्यवेधसम् ।

अलका विमुद्रवहुसौधसौहृदादानिमेषलोचनचयेव वीक्षते ॥ ६० ॥

एकं कौतुकव्यवहाराणामद्भुतकर्मणां निर्माणेऽभिनवप्रजापतिं यं तापकरशोताद्यभावा-
भ्रियोद्घाटितानि बहूनि सौधानि राजगृहाणि तत्परिचयादनिमिषनेत्रेवालका वीक्षते ।
अद्भुतं च निमिषरहितत्वेन लोको वीक्षते ॥

यस्याश्चकास्ति कटेकेषु सहेलखेल-

द्विद्याधरीचरणयावकपङ्कमुद्रा ।

श्रीकण्ठनेत्रपथजानपदार्कसोम-

सेवाकृते सततसंनिहितेव संध्या ॥ ६१ ॥

यत्र भित्तं वसतो हरस्य नेत्रमार्गे वास्तव्यावर्कसोमो तयोः सेवार्थं नियसंनिधानकरी
संधेयं यन्निर्मेष्वेकान्तवशात्सहेलं निःशङ्कं क्रीडन्त्यो या विद्याधर्यस्तासां पादयोरल-
क्तकं तत्पदवी शोभते । रक्तत्वात्संध्योत्प्रेक्षणम् ॥

व्योमोल्लङ्घनजाङ्घिकेन वपुषा निःशेषकाष्ठाहठ-

क्रीडाश्लेषविटस्य कल्पितवतो ब्रह्माण्डमुत्कर्षरम् ।

पातालाधिशयालुमूलमहसः शङ्के न यस्य प्रति-

स्पर्धावर्धनसाहसं बलभिदः शैलोऽपि संनहति ॥ ६२ ॥

व्योम उल्लङ्घने जाङ्घिकेन शीघ्रगामिना । व्योमोऽप्युपरिव्यापिनैर्यथः । देहेन ब्रह्माण्ड-
मुत्कर्षरमुत्थापितोर्ध्वकटाहं रचयतः । तथा समस्तदिशां स्त्रीत्वान्नायिकास्थानीयानां
दृष्टेन क्रोडालिङ्गने विटस्य परिहासशीलस्य । दिग्ब्यापिन इत्यर्थः । पातालाधिशयालु
पातालव्यापिः मूलमहो बुध्रतेजो यस्य तस्य स्पर्धयोपमया वर्धनमृद्धिस्तदेव साहसं तत्र
सुमेरुरपि न संनहति । असमर्थोऽस्ति बलभिदः शैल इति पर्यायवक्तव्यात्पत्वं सूचि-
तम् । इन्द्रस्यापि नियतगतित्वात् ॥

दिवि क्षीरोदन्वान्हिमगिरिरजय्योऽर्कमहसा-

मजाताधःपातस्त्रिदशसरिदोषः कचति यः ।

वमङ्गयोत्स्नाजालं दिशि दिशि सपत्नं शशिरुचां

चकोरीजिह्वाभिर्विरचितवृथालेहनविधिः ॥ ६३ ॥

आकाशे क्षीरसमुद्रः । सूर्यरश्मीनामज्यश्यावयितुमशक्यो हिमाद्रिः । तथाजातो-
ऽधःपातो यस्य स गङ्गाप्रवाहः । ज्योत्स्नाजालं वमङ्गलरूपतया संतन्वन् । चकोरीभि-
ज्योत्स्नाशङ्कया विहितोऽज्योत्स्नात्वादृथा लेहनविधिर्यस्य यः कैलासः शोभते ॥

द्विर्भावश्चन्द्रभासां तरुणकुमुदिनीनाथचूडाट्टहासा-

नुप्रासः शैलपुत्रीनवहसितसुधाविप्रुषां पौनरुक्त्यम् ।

स्वर्गङ्गावीचिवीप्सा रुचिरुपचिनुते चातुरीं यस्य तस्य

क्षोणीभर्तुर्गुणेषु प्रतिपदपठनं को विनिर्मातुमीष्टे ॥ ६४ ॥

द्वौ वारौ द्विश्चन्द्रांशूनां द्विर्भावः । तरुणः कुमुदिनीनाथो बालचन्द्रश्चूडायां यस्य
स हरस्तदट्टहासस्यानुप्रासस्तुल्यरूपो द्वितीयः समुदायः । गौर्यां नवहसितमेव सुधाविप्रुष-
स्तासां पौनरुक्त्यम् । स्वर्गङ्गायास्तरङ्गाणां वीप्सा यस्य दीप्तिश्चातुर्यं वर्धयति । यस्य
भूभृतो गुणविषयं प्रतिपदपाठं कर्तुं कः समर्थः । द्विर्भावादयो वक्रोक्त्या सादृश्यगमका
इति भद्रम् ॥

इति श्रीजोनराजकृतया टीकया समेतः श्रीराजानकविश्ववर्तसुनोर्महाकवि-

राजराजानकश्रीमङ्गकस्य कृतौ श्रीकण्ठचरिते महाकाव्ये

कैलासवर्णनं नाम चतुर्थः सर्गः ॥

पञ्चमः सर्गः ।

वृन्दारकाधिपशिरोरुहपारिजात-

स्रग्बन्धुभिर्भुङ्क्तेरुपवीणिताङ्घ्रिः ।

देवः स्वयं जगदनुग्रहकेलिकार-

स्तं बालशीतकिरणाभरणोऽधिशेते ॥ १ ॥

वृन्दारकाणां देवानामधिपः शक्रस्तस्य शिरोरुहेषु केशेषु पारिजातस्रजस्तासां
बन्धुभिः परिचितैरलिभिरुपवीणितौ वीणयोपगोतावद्भौ यस्य । इन्द्रोऽपि तं नमतीत्यर्थः ।
यतो जगतामनुग्रह एव केलिस्तत्करो हरः स्वयमप्राप्यितो गुणवत्त्वात् कैलासमाश्र-
यति । केलौ वीणागानमुचितम् ॥

येनाङ्घ्रिपीठहठसंततवृष्टिनिर्य-

न्तिर्यक्किणा जगति कस्य न भालपाली ।

दैवानधीतनवदिव्यशुभाक्षराली ।

न्यासेच्छया निहितकाकपदेव चक्रे ॥ २ ॥

सेवासमय ईश्वरस्य पादपीठे हठेन नित्यं घृष्टिर्घषणं तथा निर्यन्संपद्यमानस्तिर्यक्ति-
रश्वीनः किणौ मांसस्य घनीभावो यस्याः सा भालपाली प्रशस्तं भालं दैवेन विधिना
नमोतान्यलिखितत्वादपठितानि दिव्यानि शुभाक्षराणि तेषामालिः पाली तस्या न्यामो
लेखनं यत्नेच्छया हेतुभूतया निहितं काकपदं काकचरणाकारः, पतिताक्षराभिज्ञानवि-
शेषो यस्याः सेव चक्रे । ईश्वरं प्रणमतां पापक्षयेण भाग्योपचयो भवतीत्यर्थः ॥

भक्त्या नतेन पुरतोऽवनिचुम्बिमुर्ध्ना

पुष्पोत्करं विकिरता वनमालयेव ।

दैत्यारिणा चरणयोः कचमेघविद्यु-

* दोधैरदायिषत यस्य बलिप्रदीपाः ॥ ३ ॥

भक्त्यावनिचुम्बि दण्डप्रणामवशाद्भूतसंस्पर्शो मूर्ध्ना यस्यैवविधेनात एव वनमालया
पुष्पपत्रमय्या मालया वक्षःस्थितया पुष्पममूढ क्षिपता हरिणा स्वकेशाभ्रविद्युद्भिरेव
पूजाप्रदीपा दत्ताः । भक्त्यादायिषतेति वा योज्यम् । भक्तिवशाद्वाह्यपूजोपकरणसंग्रहस्या-
वश्यभाविकालातिपातासहिष्णुद्वैरिरस्तीत्यर्थः । 'स्यसिचसीयुतासिषु-' इति चिण्व-
दिडागमः ॥

पूजामु भक्तिरभसातिरसाधिरूढ-

स्ताम्यन्नशेषकुसुमप्रकरव्ययेन ।

यस्मै चिकीर्षति पुनर्द्वेहिणोऽपि नून-

मभ्यर्चनं निजनिवाससरोरुहेण ॥ ४ ॥

पूजावसरे सकलपुष्पसमास्या ग्लायन्यतो भक्त्युद्रेकयुक्तो ब्रह्मा नूनं वितर्के स्वासन-
पद्मेन पुनः पूजां कर्तुमिच्छति । स्वासनपद्मेन पूजायाः साध्यायास्तान्तिः साधनम् ॥

आस्त्याननिर्झरत्ननाभिगुणाहिराज-

, भोगस्य मन्दरगिरेस्त्रिपुरव्ययाय ।

यच्चापतां धृतवतोऽपि शरात्रिपुङ्ख-

व्याजाद्बानलशिखा इव नो विरेमुः ॥ ५ ॥

त्रिपुरसंहारकाले भगवद्धनुर्भावं भजतोऽप्यत एवास्त्यानाः शैत्यवशात्कठिनीभूता ये
निर्झरास्तेषां सनाभिः समो निर्झरत्वेन संभावितो गुणो वासुकिभोगो यस्य तस्य मन्दरा-
द्रेदैवाभिज्वाला इव नो विरेमुर्न विरताः । कस्मात् । त्रिपुरदाहार्थं नियुक्तो यः शराभिस्त-
स्य पुङ्खाः प्रान्तास्तद्भाजात् । धनुर्भूते मन्दराद्री गुणभूतस्य वासुकिभोगस्य निर्झरत्वं
संभाव्यते । अथवाभिरिव पुङ्खः । दीप्तत्वात् । शरस्य हि सालक्तकादिरागः पुङ्खो भवति ।
धनुर्भावपरिणामेऽपि मन्दरः स्वधर्मं नात्यजदित्यर्थः ॥

क्रोधोत्तमाङ्गभुतिलोलकिरीटसिन्धु-

पाथः पृथत्परिसमूहनसिक्तदिक्के ।

रुद्धान्तिके भ्रुकुटिपक्ष्मकुशस्तरीषै-

र्यो मन्मथाहुतिमदत्त विलोचनामौ ॥ ६ ॥

त्रिपुरसुन्दरीणां क्रोधेनोत्तमाङ्गस्यातिकम्पस्तया लोला या किरीटसिन्धुस्तस्याः पाथः-
पृथन्ति जलकणास्तैः परिसमूहनं जलाद्रिण पाणिनाम्नैः प्रदक्षिणीकरणम् । तत्तु परिषे-
चनमात्रे वर्तते । उपचारात् । तेन सिक्ता दिशो यस्य । तथा भ्रुकुटिपक्ष्माण्येव कुश-
स्तरा वहेत्पुर्दिक्षु विकीर्यमाणा दर्भास्तैर्व्याप्ते नेत्रामौ यः कामाहुतिमदत्त । कृतसम्-
हने कोर्णास्तरे चाप्रावाहुतिर्दायते ॥

नीरन्ध्रबाष्पलहरीपरिवारितानि

वक्त्राणि यः पुरकुरङ्गदृशां चकार ।

कोदण्डदण्डपद्मीमधिरोपितस्य

शैलस्य निर्झरजलैरिव पूरितानि ॥ ७ ॥

धनुर्दण्डदृशां प्रापितस्य मन्दराद्रेर्निर्झरजलैर्व्याप्तानीव त्रिपुरसुन्दरीणां मुखानि यश्च-
कार । यतोऽधुपूरितानि ॥

यस्योद्धताभिनवकोपपिपासितेन

नेत्राग्निना चुलकिते वपुषि स्मरस्य ।

खेदाद्विवेद रतिरक्षततापभूमि-

र्नामापि नाधररसावपानगोष्ठ्याः ॥ ८ ॥

यस्योद्धतेषूद्धतो वा प्रयग्रो यः कोपस्तेन पिपासितेन संपुक्षितेन नेत्राग्निना कामशरीरे
चुलकिते दग्धे सति खेदादक्षतस्य तापस्य दुःखस्य संतापस्य च भूमिः स्थानं सती
रतिरधररस एवासवो मधु तत्पानगोष्ठ्या नामापि न ज्ञातवती । रतेः प्रियाधररसपानं
दुर्लभमित्यर्थः ॥

मारावरोधमुखशीतकरप्रभातं

श्वेतस्य दीक्षितमथाभयदक्षिणायै ।

अध्यापकं विलङ्घितेषु युगान्तवहे-

र्यो दुःसहं वहति लोचनहव्यवाहम् ॥ ९ ॥

मारस्य कामस्यावरोधो रतिस्तस्या सुखचन्द्रस्य प्रभातम् । ओजोहानिकरमित्यर्थः ।
 श्वेतस्य राजर्षिर्मभयनिवारणार्थं गृहीतनियमम् । तथा कल्पान्तामेहीहोपाध्यायम् ।
 तस्मादधिकमित्यर्थः । एवंविधं लोचनाभि तथा परैर्दुःसहं यो विभर्ति ॥

लोलाञ्चलानिलविनिर्धुतसिद्धसिन्धु-

नीरन्ध्रसीकरकरालतया चकास्ति ।

, सायाह्वाताण्डवविधौ गजराजकृत्ति-

र्यस्याधुनाप्यजह्तीव कवाटमुक्ताः ॥ १० ॥

सायाहे पश्चिमसंध्यायां नाट्ये सति लोलो योऽञ्चलो गजकृत्तिप्रान्तस्तद्वातेन कम्पिता
 या भङ्ग तस्या घनैः कर्णैः करालता व्यासता तथायापि कवाटमुक्ताफलान्यस्य जन्तीव
 गजेन्द्रस्य कृत्तिः शोभते । जलकणानां मुक्तात्वेनोत्प्रेक्षणम् ॥

अष्टौ तनूरपि दिदृक्षुरिवैककालं

नीत्वा दृशो नवविकासविलाममष्टौ ।

देवः कुशेशयकुटीचरतापसोऽपि

यस्याग्रतोऽनुदिवसं विनयं प्रयुञ्जे ॥ ११ ॥

भक्तिवेशाद्युगपदेव क्षितिजलाया अष्टवपि मूर्तीर्द्रष्टुकामश्चतुर्मुखत्वादष्टौ दृशो विकासं
 नीत्वा पद्माश्रयो ब्रह्मा यस्य पुरः प्रत्यहं विनयं करोति । यद्विनयं कुर्वन्ब्रह्मा हर्षवशाद्ब्र-
 कक्षितदृष्टिर्जात इत्यर्थः ॥

सिद्धां चिरेण विधिसूदहठप्रयत्ना-

, त्संरक्षितामथ मुकुन्दपुरोगवेन ।

यः केवलोऽवगिरते निखिलां सलीलं

लोकत्रयीरसवतीं प्रलयोत्सवेषु ॥ १२ ॥

विधिरेव सूदो रसवतीपाचकस्तस्य प्रयत्नाच्चिरेण सिद्धाम् । अथ मुकुन्द एव पुरो-
 गवः सूदाध्यक्षस्तेन पालिताम् । लोकत्रयीमेव रसवतीमव्यञ्जनादिसामग्रीं यः केवलः
 कल्पान्तोत्सवेऽवगिरते संहरति । अन्यश्चेत्तरः सूदसाधितां सूदाध्यक्षेण रक्षितां रसवतीं
 भुञ्जे ॥

कुम्भः करे शिरसि वारिगतिः श्रयन्ति

मुक्ताः पदं चरणयोर्नगजा कलत्रम् ।

नागैर्मदोल्बणमुखैर्वृतमङ्गमङ्गं

यस्याद्भुतस्थितिमतः सुरकुञ्जरस्य ॥ १३ ॥

यस्य सुरकुञ्जरस्य महादेवस्य कुम्भः सुधाकलशः करे भवति । वारिगतिर्गङ्गा शिरसि भवति । मुक्ता विरक्ताः पादयोः स्थानं श्रयन्ति । नगजा शैलपुत्री यस्य कलत्रं भवति । यस्य च विषमदहूरमुखैः सर्पैरङ्गमङ्गं वृतम् । अत एवाश्चर्यकारिणः । अथ चाद्भुतस्य हस्तिनः, कुम्भः कवाठः करे, वारिगतिर्गजबन्धनं शिरसि, मुक्ताफलानि पादयोः, गजा हस्तिनी न कलत्रम्, समदिर्गैर्हस्तिभिरङ्गमङ्गं वृतम् ॥

पुस्फोट दन्तमुसलं मुकुटेन्दुभासा

दानाम्बु दीपनयनाग्निरुचा शुशोष ।

हाराहिभिः श्रवणतालमरुत्पपे च

यस्याग्रतः कथमवल्लिग गजामुरेण ॥ १४ ॥

यस्य । चन्द्रदिमसंपर्काद्धस्तिनां दन्तस्फोटनं जातिधर्मः । गजामुरस्येश्वरमौलिक-
न्द्रदीप्त्या दन्त एवायुधं पुस्फोटास्फुटत् । नेत्राग्निज्वालाया मदजलमशुष्यत् । हारसर्पैः
कर्णतालपवनः पीतः । अतो हरस्याग्रे गजामुरेण कथं वल्लिगतम् । युद्धारम्भात्पूर्वमेव
भग्ननिजायुधत्वात् । योद्धुं गजामुरः समर्थो नाभूदित्यर्थः ॥

भूपोरगेषु तुलितायसशृङ्खलेषु

व्यक्ताङ्कुशश्रियि किरीटशशाङ्कखण्डे ।

आलानदण्डरुचिदोष्णि च यस्य चक्षुः

क्षिप्तैव कातरतरः स गजामुरोऽभूत् ॥ १५ ॥

तुलिताः सदृशीकृता आयस्यो लोहमय्यः शृङ्खला यैस्तेषु सर्पेषु । तथा व्यक्ताङ्कुश-
श्रीर्यस्य । हस्तिदमनार्थायुधविशेषसदृशे चन्द्रखण्डे । तथा गजबन्धनस्तम्भशोभे भुजे च
दृष्टिमेव क्षिप्त्वा गजामुरो भग्नोऽभूत् । सर्पादीन्शृङ्खलादित्वेन संभाव्य युद्धं विनैव गजा-
मुरो भङ्गं प्रापेत्यर्थः ॥

लोकत्रयैकभिषजा विचरन्रणोर्व्या

येनावलम्ब्य निविडां करवालयष्टिम् ।

दुर्वारदर्पपटले शमिते प्रयोगा-

दन्धामुरः सकलमैसत भीतितत्त्वम् ॥ १६ ॥

लोकत्रयस्यैको भिषग्मलत्रयचिकित्सकस्तेन खड्गयष्टिं गृहीत्वा रणप्रयोगान्मदे-
शिते सति युद्धभूमौ विचरन्भयात्पलायमानोऽन्धकामुरः समस्तं भीतिरहस्यमपश्यत् ।
यष्टिं कीलिकां च गृहीत्वा वैद्येनौषधप्रयोगात्पटले नेत्ररोगविशेषे शमिते सत्यन्धस्तत्त्वं
वस्तुजातं पश्यति ॥

येन क्षतायुषि मले विमुखेन कौपा-

नष्टार्तिजीनमुन्निलोकविलुप्ततन्त्रे ।

दक्षस्य तत्क्षणाविषादभुवा निजेन

बाष्पहृदेन पृथुनावभृथो विवत्रे ॥ १७ ॥

रोषवशाद्विमुखेन येन दक्षस्य यज्ञे नाशिते सति, अत एव नष्टः पलायमान आर्ति-
जीनोऽर्तिवक्त्रमार्पोहो मुन्निलोको यत्र । अत एव विलुप्ततन्त्रे नष्टविधौ दक्षस्य दुःखजा-
तेन स्वेनाश्रुपूरेण यज्ञान्तज्ञानं संपादितम् । यज्ञान्ते हि ज्ञानमुचितम् । दक्षस्येश्वरेण
नाशितयज्ञत्वाच्छोकाश्रुणैव ज्ञानमभूदित्यर्थः ॥

नृत्तौत्सवे स्फुरति यस्य स दण्डपादो

यस्मिन्गते गगनसागरसेतुमुद्राम् ।

दूराध्वलङ्घनघनश्रमवारिबिन्दु-

वृन्दप्रथां चिरमुहूनि कटाक्षयन्ति ॥ १८ ॥

यस्मिन्व्योमसमुद्रस्य सेतुत्वं याते मार्गोऽङ्घ्रिजज्ञानजातघर्माभ्युक्कणसंभावनां तारा लभन्ते ।
स दण्डाकारः पादो यस्य स्फुरति ॥

पाश्वौपविष्टहरिकेशपयोदयोगा-

द्वाग्विद्रुतं रथमरालकुलं विचेतुम् ।

आष्टच्छंभं यं कमलभूः पृथुहंसयूथे

ताम्यन्बहु भ्रमति रोध्रसि मानसस्य ॥ १९ ॥

पाश्वौपविष्टस्य हरैः केशेषु पयोदा मेघास्तेषां सङ्घातूर्णमपसृतं बाह्वैसमूहं गवे-
नयितुं यमापृच्छथ ज्योत्कृत्य मानसतीरे ब्रह्मा बहु भ्रमति । यतो बहुहंसे ताम्यन्स्वय-
मानः । यमापृच्छथान्वेष्टुमिति वा योज्यम् ॥

गौरीमयैकवपुर्धर्भृदात्तरागं

केयूरकङ्कणफणीन्द्रमणिप्रभाभिः ।

सेष्यं द्वितीयमपि भागमिवावरुद्धं

यः संधयया सततवल्लभया विभर्ति ॥ २० ॥

* अङ्गदूषाणां फणीन्द्राणां मणिदीधितिभिरात्तरागं रक्तं द्वितीयमपि स्वशरीरार्धं नित्य-
प्रियया संधययाक्षमापूर्वमवच्छमिव विभर्ति । यतो गौरीमयमेकं शरीरार्धं विश्रुतम् ।
अनेन प्रियया गौरीं शरीरार्धं दत्तम्, अहमप्यस्य प्रिया, अतो द्वितीयमर्धं रुग्णधीति रत्नां-
कुव्याजात्संधयैवाक्रान्तमित्यर्थः ॥

यश्चक्षुषः प्रकृपितस्य विकारशान्तिं

चक्रे निजस्य बत पावकशोणभासः ।

कृत्वा स्मरस्य समवर्तिरसाधिरोहं

तत्सुभ्रुवश्च विरचय्य घनाश्रुमोक्षम् ॥ २१ ॥

स्मरस्य समवर्तिरसायां यमभूमावधिरोहं कृत्वा । समवर्तिनो यमस्य रसे संहाराभि-
लाषे अधिरोहमिति वा । तत्सुभ्रुवो रतेर्घनमश्रुमोक्षं च कृत्वा यः पावकेनाग्निना शोण-
भासोऽरुणस्य । तृतीयस्येत्यर्थः । नेत्रस्य विकारशान्तिमसौम्यत्वनिवारणं चक्रे । अथ च
समा सममात्रा । अविषमा वा । वर्तिस्तूलिका तथा रसाधिरोहमन्यस्य कृत्वा ।
अन्यस्य च बाष्पमोक्षं अमिरक्तस्य स्वनेत्रस्य विकारशान्तिकरणमद्भुतम् ॥

धत्ते द्विजाधिपमुपर्यजिनावतारं

स्वं गाहतेऽनवममूर्ध्वशयालुशेषः ।

श्रीमाङ्गदाविरहितां च भुजाग्रवीथीं

पुष्पात्यपूर्वचरितः पुरुषोत्तमो यः ॥ २२ ॥

लोकोत्तरचरितो विपरीतस्वभावश्च, पुरुषोत्तमः पुरुषेष्टतमः हरौ हरिश्च, द्विजाधिपं
चन्द्रं गरुडं चोपरि धत्ते, अनवममुत्तमं गजचर्मच्छादनम् । नवमं स्वात्मानमजिनस्य
सुगतव्यतिरिक्तस्यावतारमुत्पत्तिं गाहते दधाति । तथोर्ध्वमुपरि शयालुर्निवसञ्जेषो यस्य
तथा भीमेन फणिमयत्वादङ्गदेनाविरहितां सहिताम् । भीमां भयानकां गदया विरहितां
च बाहुवीथीं पुष्पाति । हरेर्हि वाहो गरुडो नवमश्च बुद्धावतारः शेषे च शेते श्रीभोगार्ह-
त्वात्कोमलान्सगदांश्चतुर्भुजान्धत्ते । अतो नारायणपक्षे विरोधः ॥

द्यामालिलिङ्गं मुखमाशु दिशां चुचुम्ब

रुद्धाम्बरं शशिकलामलिखत्कराग्रैः ।

अन्तर्निमग्नचरपुष्पशरोऽतिपाता-

त्किं किं चकार तरुणो न यदीक्षणाग्निः ॥ २३ ॥

यन्नेत्राग्निर्द्यौ दिवमालिलिङ्गं दिशां च मुखं चुचुम्ब । रुद्धमम्बरं नभो यत्रैवं कृत्वा
कराग्रैश्चन्द्रकलामलिखत् । यतोऽन्तर्मध्ये निमग्नचरो दग्धपूर्वः पुष्पशरः कामो यस्य
तथा तरुणो दीप्तः । अथ च तरुणो युवा हृदयस्थितकामः सन्किं किं न करोति । कां-
चिदालिङ्गति कासांचिन्मुखं चुम्बति । रुद्धमम्बरं वस्त्रं यत्र कांचिन्नक्षैर्लिखति । इति
शब्दशक्तिमूलो ध्वनिः ॥

यो मूर्ध्नि धारयति सान्द्रवलत्फणीन्द्र-

कृत्कारधूमलहरिं द्रुहिणस्य मुण्डम् ।

आवासतामरसगन्धलवानुवृत्ते-

रद्यापि षट्पदकुलैरिव लिह्यमानम् ॥ २४ ॥

सान्द्रं यथा भवति तथा वलन्त्यः फणीन्द्रफूलकारधूमलहर्षो यस्य तद्ब्रह्मणः कपालं धारयति । अतः संभाव्यते—ब्रह्मण आवासो यत्तामरसं पद्मं तत्सौरभकणानुवर्तनाद्भूमरै-
रिवास्वाद्यमानम् । गन्धलवानुवर्तेन ब्रह्मशिरसः साक्षादासनपद्मसंपर्काभावात् ॥

रूढिं दृढामसमनेत्रतया विवृण्वं-

छोकत्रयाक्रमणशौण्डशुभैकपत्रः ।

आलोकवर्त्मधृतपुष्पवदुद्रमो यः

* स्थाणुर्गृहीतपरशुर्दुरितं छिनत्ति ॥ २५ ॥

असमानि त्रीणि नेत्राणि यस्य तद्भावेन प्रसिद्धिं प्रकटयन् । लोकत्रयस्याक्रमणे शौण्डं समर्थं शुभमेकं पत्रं वाहनं वृषभो यस्य । तथालोकवर्त्मनि दर्शनाश्रये नेत्रद्वये धृतः पुष्पवतोरकेंद्रोदुद्रमो येन । गृहीतः परशुरायुधविशेषो येन । स स्थाणुर्हरः पापं निवारयति । अथ च । असमानि नेत्राणि मूलानि यस्य तद्भावेन प्रसिद्धिं वहन् । स चैकपत्रः । आलोकवर्त्मनि दृश्ये विषये धृतः पुष्पवानुद्रमो येन । स स्थाणुर्मण्डवृक्षश्च । गृहीतः परशुः काष्ठच्छेदको येन स च्छिनत्ति ॥

ते कुन्दकुङ्कुलसगोत्ररुचो मयूखा

यस्यावचूलशशिनोऽनिशमुच्छ्वसन्ति ।

आसीदंतां दिविषदां मुकुलीभवन्ति

* यद्वैभवादिव पुरः करपुष्कराणि ॥ २६ ॥

सेवाथमुपसीदतां सुराणां करमुकुलानि येषां शशिरश्मीनां वैभवान्माहात्म्यादिव संकुचन्ति, ते कुन्दकुङ्कुलानां सगोत्रा सदृशी रुग्यस्य हरमौलिचन्द्रस्य किरणा जयन्ति । सेवानिमित्तेऽञ्जलिबन्धे चन्द्रकरमाहात्म्यं निमित्तान्तरमुपेक्ष्यते ॥

* जूटाहिराजफणरत्नमरीचिपूरैः

सीमन्तितं वदनरन्ध्रपथप्रवृत्तैः ।

यस्याचकास्ति नृकपालमतीत्य भाल-

माभ्रेयमन्यदिव लोचनमुज्जिहानम् ॥ २७ ॥

* कपालं संवन्धिना मुखरन्ध्रपथेन प्रवृत्तैर्जूटेः फणिनां फणरत्नरश्मिकलापैः शोभितं नृ-
कपालं नरमुण्डो यस्य भालमतीत्य ललाटादन्यत्रोत्तिष्ठदन्यत्रेणमिव शोभते । महानसे
द्वारेभ्यो यथा शिखा निर्यान्ति तथा कपालस्य नेत्रादिभ्यो द्वारेभ्यः शिखा निर्गच्छन्ति ।
अतस्तृतीयनेत्रवस्त्रतुर्थमप्याभ्रेयं नेत्रमुत्थितमिति संभाव्यते ॥

यस्याः परो न करपीडनलुप्त नीता

या राहुणा विषयतां दशनक्षतानाम् ।

या दूषिता न शशशावकचुम्बनेन

यस्तां सतीमधिशिरो वहतीन्दुलेखाम् ॥ २८ ॥

यस्याः परोऽर्कादिः करै रश्मिभिः कराणां रश्मीनां वा पीडनं व्यथो न करोति । दिवसेऽप्यम्लानरश्मिरित्यर्थः । राहुणा दन्तकर्तृणां क्षतानां घातानां स्थानतां न नीता । लेखामात्रत्वादिति हेतुः प्रत्ययः । अत एव मृगपीतकस्पर्शेन या न दूषिता तां सतीं शोभनां चन्द्रलेखां विभर्ति । अथ च सतीं साध्वीं कश्चिद्ब्रूहति यस्याः परः करेण पीडनं कुचादिविमर्दं न करोति । अन्येन रतिदन्तव्रणानां स्थानतां न नीयते । परचुम्बनेन च या न दूषिता ॥

वक्रश्रियो गणपतेर्गतिविभ्रमे च

देव्या विभाव्य हठचौरमसूययेव ।

यः कल्पितद्विपतनुं दनुजं चकार

श्लिष्यन्मदक्षपणलोलशिलीमुखौघम् ॥ २९ ॥

गजमुखस्य गणपतेर्मुखशोभायां गौर्या गमनविलासे च लुण्ठाकं गजामुरं निश्चित्यैव जातात्कोषाद्यः कल्पिता स्वेच्छया गृहीता हस्तिमूर्तिर्येन ते दनुजं गजामुरं श्लिष्यन्मदो दानवारि तस्य क्षपणं खण्डनं तेन हेतुना लोलाश्चटुला अन्यत्र गता भ्रमरा यस्मात्तं चकार । 'कु' विक्षेपे' इत्यस्य वा प्रयोगः । चकार विक्षिप्तवान् । तदा श्लिष्यन्मदक्षपणे दानास्त्रादने लम्पटभ्रमरसमूहं तमिति व्याख्येयम् । अथवा श्लिष्यतः सक्तस्य मदस्य दर्पस्य खण्डने लोलः शिलीमुखौघः शरसमूहो यस्येति व्याख्येयम् । चौरं च मदवारणार्थं निखातशरं कुर्वन्ति ॥

न क्षामतां त्यजति पुप्यति पाण्डमानं

हृद्दया परिणमद्विरहोऽङ्गलक्ष्म्या ।

यस्यामृतांशुरममद्युसरित्तरङ्ग-

शीतोपचारवति जूटतटे शयालुः ॥ ३० ॥

असमा महान्तो ये युसरित्तरङ्गा गङ्गालहयस्तैः शीतोपचारवति शीतले जूटे वर्तमानश्चन्द्रः क्षामतां कलावं न त्यजति । श्वेतत्वं धत्ते । हृदयस्थया कलङ्गलक्ष्म्या च प्राप्तः विरहः । हृदयस्थितया च स्त्रिया विरहितः कृशः पाण्डुश्च भवति । शीतले नदीतटे शेते ॥

भालस्थलादहरदग्निशिखानुषङ्गं

चक्रे बलदुजगकङ्कणविप्रलोपम् ।

निःसर्वमङ्गलमथारचयच्छरीरं

हर्तुं स्वसाम्यमिव योऽसुरमुन्दरीणाम् ॥ ३१ ॥

असुरक्रीणामात्मसाम्यं निवारयितुमिव तासां ललाटादग्निशिखस्य कुङ्कुमस्यानुषङ्ग-
महरत् । विलन्तो भुजगा बाहुगता ये कङ्कणास्तेषां विप्रलोपं निवारणं चक्रे । तासां शरीरं
सर्वमङ्गलेभ्यो निष्क्रान्तं कल्याणरहितं व्यधात् । ईश्वरस्य पुरस्त्रियां चाग्निशिखादिसंब-
न्धम्वत्साम्यमुभूत्तद्वारणायैवाग्निशिखादिकमपाहरदित्यर्थः । ईश्वरो हि ललाटेऽग्निं वहति ।
भुजगाः सपीस्त एव कङ्कणास्तान्वहति । सर्वमङ्गला गौरी तत्सहितं शरीरं वहति ॥

यस्यात्तदाशवपुषः सरुषः सिताश्वे

* भालस्थलं श्रमपयःप्रकरं ववर्ष ।

हव्याशनो विषमनेत्रपुटोपविष्टो

यत्पातसंभ्रमभियेव तिरोबभूव ॥ ३२ ॥

आन्तमभिनीतं दाशवपुः किरातरूपं येन । सिताश्वेऽर्जुने सकोपस्य यस्य ललाटस्थलं
कूर्तं धर्मजलप्रवाहं ववर्ष । यस्य घर्माश्विनः पातस्तेन संभ्रमाद्भीत्येव विषमे तृतीये नेत्र-
पुट उपविष्टोऽस्मिन्तर्दधे । ईश्वरेण स्वरूपस्य प्रकाशनाभावार्थं तृतीयं नेत्रं गोपितम् ।
तत्र धर्मजलपातभीतिनिमित्तत्वेनोत्प्रेक्ष्यते ॥

शश्वत्सहेलचरणार्पणमात्रकेण

कुर्वङ्गगज्जनितनिर्भरजातरूपम् ।

क्लेशेन सप्तदिवसानि सुवर्णवर्ष

यं क्लृप्तवन्तमपि बाह्वृषोऽतिशेते ॥ ३३ ॥

सहेलं चरणयोरर्पणं पादन्यासस्तावन्मात्रेण नित्यं जनितान्युत्पादितानि निर्भरानि
बहूनि जातरूपाणि सुवर्णविशेषाः यस्य तदीदृशं जगत्कुर्वन् । बाह्वृषो यं कष्टेन सप्ताहानि
सुवर्णं वर्षन्तं जयति । ईश्वरो हि सप्ताहानि सुवर्णं ववर्ष, वृषस्तु नित्यं वर्षति, अतो वा-
ह्वृषो जयति । स्वभक्तान्स्वस्मादधिकान्करोतीत्याशयः ॥

आलोकमार्गमुपरोद्धुमभग्नसारं

स्वलोकपक्ष्मलदृशां नयनोत्पलेषु ।

तत्कालसंभ्रमहठक्षुभितेन धूम-

मुद्गैर्यमाणमिव वाडवपावकेन ॥ ३४ ॥

मन्थान्निघटनभियेव पलायमानं

पातालतः सुचिरसंभृतमन्वकारम् ।

लुण्ठाकमुज्जिगमिषत्कमलानिवास-

व्याकोशपङ्कजपुरःसरभृङ्गरीतेः ॥ ३९ ॥

योऽम्भोनिधेरुदितमाहितधाम्नि हार-

कालोरेण्डनिबिडायसगृङ्गलाभिः ।

लोकत्रयग्लपनदुर्ललितं स्वकण्ठ-

कारागृहे गरलमुत्तरलं बबन्ध ॥ ३६ ॥ (तिलकम्)

स्वर्लोके स्वर्गे पद्मलदृशां स्त्रीणां नेत्रोत्पलेषु दृश्यं विषयं रोद्धुमकुण्ठशक्तिः । स्वतो विस्तीर्णान्यप्यनिमिषस्त्रीणां नेत्रोत्पलानि विषभयात्संकुचितान्यासन्नित्यर्थः । अत एव तत्काले मथनविषये संभ्रमवशाद्दृष्टेन क्षुभितेन सता वम्यमानं धूममिव । धूमो हि दृष्टि-
पथं रुणद्धि । अत एव च मन्थाद्रिणा मन्दरेण घटनं घातस्तद्भयेन पातालतः पलायमानं चिरं राशीभूतमन्धकारमिव । तथोज्जिगमिषन्ती समुद्रादुद्गमिष्यन्तीति संभाव्यमाना या कमला श्रीस्तस्या निवासो गृहभूतं विकचं यत्पङ्कजं तस्य पुरःसराः प्रथमोक्ता ये भ्रमरास्तेषां रीतेः शोभाया लुण्ठाकम् । तथा जगत्त्रयस्य ग्लपनं हर्षक्षपणं तत्र दुर्ललितं व्यसननमत्पुद्गलं कृत्वा समुद्रादुत्थितं गरलं विषं गले हारभूता ये फणीन्द्रास्त एवा-
च्छिदुराः शस्त्रशृङ्खलास्ताभिराहितं धाम स्थानं स्वकण्ठ एव कारागृहं बन्धनधाम तत्र बबन्ध । यश्च लुण्ठाकश्चौरः सर्वग्लपकश्च चपलमुदेति स शृङ्खलाभिः कारागृहे ब्रध्यते ॥

तद्यस्य कैटभजिता घटितैक्यवृत्ते-

वक्षः कटाक्षयति कंचन तुङ्गिमानम् ।

यस्मिन्परस्परसभाजनसौख्यमाप-

देकोदरेण मणिना सह कालकूटः ॥ ३७ ॥

एकं साधारणमुदरमुत्पत्तिस्थानं यस्य तेन मणिना कौस्तुभेन सह परस्परं सभाजनं प्रीतिदर्शनं तेन सौख्यं सुखं यत्र कालकूटः प्रापत् । नान्यत्र संक्षिप्तत्वात् । काप्येकत्र तौ नावसताम् । हरिहररूपस्य यस्य वक्षसि विस्तीर्णत्वात्समं वसत इत्यर्थः । कैटभजिता हरिणा घटितैक्यवृत्तिरद्वैतं येन यस्य वा । हरिहररूपस्येत्यर्थः । यस्य तद्वक्षः किमप्यौ-
अत्र दर्शयति । तुङ्ग उदारे च वसतोभ्रात्रोः सौहार्दं भवति । महद्भिः सह संयोगे महतां तुङ्गत्ववर्णनमुचितम् ॥

गौर्या नतश्चरणयोर्दधदुत्तमाङ्गं

संक्रान्ततद्रथमृगेन्द्रमुखद्युसिन्धु ।

यः प्रौढिमेति गुरुगर्वशमाय विष्णो

रूपं रसादनुसरन्निव नारसिंहम् ॥ ३८ ॥

यो गौर्याश्चरणयोर्नतः । अत एव संक्रान्तं प्रतिमितं तद्रथमृगेन्द्रमुखं वाहसिंहमुखं
यस्यां सा बुसिन्धुर्गङ्गा यस्य तच्छिरो दधत् । प्रणामसमये हरशिरस्तिरोभूतं सिंहमुखं
प्रतिबिम्बितम्, अतो नरसिंहरूपं वहन्निव हरेर्दर्पभङ्गाय सामर्थ्यमिति ॥

यस्यासकृत्प्रणमतो धृतमन्तुतन्तु-

र्नम्रानना गिरिसुताश्रुभिरञ्जनाङ्कैः ।

मौलौ नवं लिखति शीतरुचेः कलङ्कं

पुष्पात्यकाण्डयमुनाप्रणयां च गङ्गाम् ॥ ३९ ॥

रोषमिदं पुनः पुनः प्रणमतो यस्य संवन्धिनो मौलिचन्द्रस्यापूर्वं कलङ्कं गौरी सा-
ज्वरधूमिलिखति । तथाकाण्डे प्रयागादन्यत्र यमुनायाः प्रणयः परिचयो यस्यास्तां
गङ्गासंज्ञाभुभिः करोति । सापराधे भर्तरि प्रणमति स्त्रीणां रोषशमेनाश्रुपातः स्वमा-
वतः । अतो गौर्याः पादयोरुपरि नमतो हरस्य मुकुटचन्द्रे पतिता गौरीबाष्पकणाः क-
लङ्कत्वेन संभाव्यन्ते, गङ्गायां च यमुनात्वेनेत्यर्थः ॥

प्राङ्निग्रहं विरचयन्वपुषः स्वरूपं

पश्चादनुग्रहदृशा च दिशन्नशेषम् ।

यः सर्गसंहतिविपश्चनमक्रमेण

चक्रे महानयविदां प्रथमः स्मरस्य ॥ ४० ॥

पूर्वं कामस्य शरीरनाशं कुर्वन्तदनु प्रसाददृष्ट्या विश्ववशीकरणलक्षणं रूपं कामस्य
प्रतिपादयन्त्योऽक्रमेण संहारानन्तरसृष्टिलक्षणेन सर्गसंहत्योः सृष्टिसंहारयोर्विस्तारणं चक्रे ।
यतो महानयविदां दर्शनज्ञानामाद्यः । तस्मिन्दर्शने हि संहारानन्तरं सृष्टिः ॥

सस्युः स्मरस्य नवकेतुकृते किरीट-

स्वःसिन्धुवाहमकरं सहसेव हर्तुम् ।

यस्योत्तमाङ्गभुषि पुञ्जितमूर्तिरिन्दु-

* रास्ते नगेन्द्रतनयाननवर्णचौरः ॥ ४१ ॥

स्वमित्रस्य कामस्य ध्वजकृते मौलिगङ्गाया वाहनभूतं मकरं हर्तुमिव चन्द्रो गौरीमुख-
कान्तिचौरः पुञ्जितमूर्तिः संकुचितवपुरास्ते । कलामात्रत्वात्संकुचितमूर्तित्वं मकरहरणार्थं
संभाव्यते । चौरश्च हरणोद्यतः स्वगोपनार्थं संकुचितमूर्तिर्भवति ॥

यस्मिन्निर्निर्मितवति प्रसभं प्रकोपा-

दत्युग्रनिग्रहनवानुभवोपदेशम् ।

उद्घोष्यते क्रतुषु याज्ञिकतन्त्रविद्धि-

रद्यापि पिष्टचक्रभाजनमञ्जवन्तुः ॥ ४२ ॥

रोषवशाद्यस्मिन्नादित्यस्यातिदुःसहो यो निग्रहो दन्तभङ्गलक्षणस्तस्य नवो योऽनुभव
स्तदुपदेशं कुर्वति सति पिष्टचरोः पुरोडाशस्य भाजनं भवन्नद्यापि याज्ञिकैरर्कैः पुरोडाश-
पात्रं वर्ण्यते । यदुन्मूलितदन्तविषया हेतुल्लेख्यम् ॥

यस्यांशवः सकलकैरववैरकारा

वक्त्रेषु यो मृगदृशामुपमानबन्धुः ।

लीढे मखेध्वसममन्त्रसखं हविर्यो

यः प्रोच्छ्वस्तकुसुमसौरभसार्थवाहः ॥ ४३ ॥

शेषस्य यत्फणभृतो वहदातपत्रं

यद्याचते जलधरं विधुरो मयूरः ।

दीक्षाप्रवेशकृशमर्हति यः शरीरं

यः सर्वतारकनिरर्गलराजमार्गः ॥ ४४ ॥

यस्तन्मयीभिरपि मूर्तिविवर्तनाभि-

स्तिष्ठन्प्रपद्य भुवनत्रयसामरस्यम् ।

पुष्पान्पदं जनिजरामरणानभिज्ञं

शास्त्रेष्वगादि मतिमद्भिरनष्टमूर्तिः ॥ ४५ ॥ (तिलकम्)

यस्य रश्मयः सकलोत्पलानां वैरकराः सोऽर्कः, तथा यः स्त्रीमुखेपूषमानेन बन्धुः
परिचितः स चन्द्रः, तथा यक्षेण यो मन्त्रपूतामाहुतिं भुङ्क्ते सोऽग्निः, तथा यो विकसतां
पुष्पाणां सौगन्ध्यस्य सार्थवाहः सोऽश्वीन्द्रायुः, तथा यच्छेषाहेराच्छादकत्वाच्छत्रयौद्धमिः,
विधुरः पिपासितो मयूरो बाह्विणो मेघं यद्याचते तज्जलम्, यः शरीरं दीक्षाप्रवेशेन नि-
यमेन तनुं धिभति स यजमानशब्दव्यपदेश्यात्मा, यः सर्वेषां तारकाणां निरर्गलोऽग्नि-
कृष्टः पन्था अर्थो दाकाशः, तन्मयीभिरादित्यादिमयीभिर्दृष्टमूर्तिविवर्तनाभिः शरीरपरि-
णामैर्भुवनत्रयसामरस्यं व्यापकावस्थानं प्राप्य तिष्ठन्ननिजरामरणानां जन्मजरामृत्युना-
मनभिज्ञं पदं पुष्पान्शास्त्रेषु वेदादिषु मतिमद्भिर्ब्रह्मादिभिर्यो भगवानष्टमूर्तिरविनाशिरूपो-
ऽगादि गदितः । अपिर्विरोधद्योतकः । यो मूर्तानामष्टकेन जगन्ति व्याप्नोति स कथमन-
ष्टमूर्तिः । नाष्टौ मूर्तयो यस्येति तत्पक्षे वाक्यम् ॥

उर्ध्वं ब्रजत्कमलजाकलितस्फुलिङ्गं

लिङ्गं तदग्निमयमाविरवीभवद्यः ।

गच्छन्नधोऽवधिदिदृक्षुतया मकुन्दो

यत्राग्रहीन्मुहुरवाङ्मुखधूमरेखाम् ॥ ४६ ॥

अमिलङ्गस्योर्ध्वावधिदर्शनेच्छयोर्ध्वं गच्छन्कमलजो ब्रह्मा स एवाकलितः स्फुलिङ्गो
वह्निक्वणो यत्र । तथाधोऽवधिदर्शनेच्छयाधो गच्छन्नारायणोऽवाङ्मुखस्य बुभ्रगामिनो धू-
मस्य भङ्गिमप्रहीत् । तदग्निमयं लिङ्गं यः प्रकटयामास । हरिब्रह्मणोर्ध्वाभिकणत्वारोप-
द्वारेण लिङ्गावधिभावः सूचितः । धूमस्फुलिङ्गयोरदूरगामित्वात् ॥

यो वाहिनीं सुमनसां घटितार्धचन्द्रां

कुर्वन्पुराणकवितुर्मुखभङ्गहेतुः ।

भोगैर्वपुः परिचरन्निजमेव चित्रं

पुष्पाति सेव्यगुणसंपदमद्वितीयाम् ॥ ४७ ॥

सुमनसां देवानां वाहिनीं नदीं गङ्गां घटितः संक्रान्तोऽर्धचन्द्रो यस्यास्तां कुर्वन् ।
पुराणकवितुर्ब्रह्मणो मुखभङ्गस्य शिरश्छेदस्य हेतुः । भोगैः सर्पशरीरैरेव निजं वपुः परि-
चरन् । यः सेव्यस्य सेवनीयस्य राजदेर्गुणास्तेषां संपदमद्वितीयामसदृशीं धत्ते । चित्र-
शब्दो विरोधद्योतकः । यः सुमनसां पण्डितानां गणं घटितोऽर्धचन्द्रः खलीकारार्थं गल-
हस्तिका यस्यास्तां करोति । पुराणस्य कवेर्मुखभङ्गेऽवमाने हेतुः । भोगैर्मृशान्नपानाद्यै-
र्निजमेव वपुः परिचरति स सेव्यगुणान्बिभर्तीति विरोधः ॥

द्राक्संधिष्विव पत्रिषु व्यवहर्ति संचारयन्पञ्चसु

व्यञ्जनारभटीं शनैरुपनमत्सर्वाङ्गहाराकुलैः ।

निर्वाह्य स्ववधारुयनाटकविधिं मीनावचूलो विश-

न्यन्नेत्राग्निशिखावलीजवनिकां तात्पर्यतोऽन्तर्दधे ॥ ४८ ॥

मुखादिषु पञ्चसु संधिष्विव तापनायेषु पञ्चसु शरेषु व्यवहारं लक्ष्यपातं दर्शयन् ।
आरभटीं संरम्भम्, रौद्रवृत्तिविशेषं च प्रकटयन् । उपनमतां सर्वाङ्गाणां दाहात्मकेन
हारेणाकुलः, अङ्गहारैः करणविशेषैश्चाकुलः । स्ववधनामनाटकं संपाद्य यन्नेत्राग्नेर्ज्वाला-
पङ्क्तिरेव तिरोधायुक्त्वाज्जवनिकां तिरस्करिणीं तां विशन्मीनावचूलः कामः, विशेषण-
साम्यावच्छिन्नः शैलपश्चान्तर्दधे ॥

तरलविवलनाभिः पङ्क्तयस्ताः शिखानां

यदलिकनयनान्तर्वर्तिनः पावकस्य ।

विज्जुर्जादिलोषशौटीर्यवन्धो-

रुणजयपताकाटङ्गमुन्मीलयन्ति ॥ ४९ ॥

यद्गालनेऽन्तःस्थितस्य यमकाममुखानां प्रोषे दाहे शौटीर्यवन्धोर्ध्वदृश्यामेस्तरलं
कृत्वा विवलनाभिः स्पन्दैर्हेतुभिर्ज्वालामाला रक्तानां जयध्वजानां भङ्गि विभ्रति । व-

लिजो हि जयपताकम्, उचिताः । अग्निश्च यमकामदाहाद्वली, अतो ज्वाला रक्तध्वजत्वेन
संभाव्यन्ते ॥

स प्रीतिं च कुतूहलं च जगतां पुष्पात् यम्य स्वयं
वामार्थक्रमणोत्सवो गिरिजया यत्र क्षणं जायते ।

संभिन्नोभयवाहनाग्रिमखुरन्यासक्रियानिःसर-

न्मुक्तादन्तुरजातरूपविपुलालंकारवत्युर्वरा ॥ ५० ॥

यज्रोत्सवे गौरीश्वरावस्थायां स्वामिसंभेदासंभिन्ने एकीभूते ये उभे वाहने सिंहवृषभौ
तयोर्यावग्रिमखुरौ तयोर्या न्यासक्रिया संचरणं तेन निःसरन्ति निर्गलन्ति यानि मुक्ताद-
न्तुराणि समौक्तिकानि जातरूपाणि । सिंहस्य करिकवाटपाटनान्मौक्तिकानि, वृषस्य
वस्तुधर्मत्वात्काञ्चनानि, तान्येव विपुला अलंकारा विद्यन्ते यस्याः सा भूमिर्जायते । स
गौर्यो स्वयमप्रेरणया हरवामार्थक्रमणमेवोत्सवो विश्वस्य प्रीतिम्, विचित्रत्वात्कौतुकं च
वितनोतु । उत्सवे चालंकारधारणमुचितम् ॥

नाव्यारम्भे क्षुभितमभितो यो दधानः शरीरं

सर्वाङ्गेभ्यः प्रसभमुदयद्वास्मनं रेणुजालम् ।

पश्चाच्छोकत्रितयविपदां द्वागिवोत्सारितानां

दिक्षु न्यस्यत्यनिभृतशिरःसिन्धुपाथःसनाथम् ॥ ५१ ॥

नृत्तारम्भे क्षुभितं लोलं शरीरं दधानः, अत एव समस्तावयवेभ्यस्तरसोत्तिष्ठत् ।
तथानिभृता या शिरःसिन्धुर्गङ्गा तस्याः पाथो जलं तेन सनाथं युक्तं भस्मेरेणुजालं यो
विपदामिव पश्चाद्विक्षपति । यतो दिक्षु दिगन्तेषु निष्कालितानाम् । दुष्टस्य देशान्निष्का-
लितस्य पुनः प्रवेशाभावार्थं पश्चाद्भस्मजलं क्षिप्यत इत्याचारः ॥

दन्तोदन्ततिलाञ्जलौ दिनपतेरम्भोजयोमेः शिरो-

दारिद्य्रे नयनोद्धतौ भगवतो लीढामुरेन्द्रायुषः ।

किं चाशेषवपुर्व्यये रतिपतेर्यः कारणत्वं भज-

न्नप्यायाति न कुत्र नाम जगतः सर्वाङ्गसिद्धचङ्गताम् ॥ ५२ ॥

दिनपतेः सूर्यस्य दन्तानामुदन्तः कथा तस्य तिलाञ्जलौ, कथा त्रिशपतयोन्मू-
लने । तथा ब्रह्मशिरोदारिद्य्रे मूर्धच्छेदे । तथा लीढं निर्गणभूतं तस्य भगवतो
हरेर्नैत्रोद्धरणे । कामस्य समस्तशरीरनाशे च हेतुभावं भजन्यः सर्वाङ्गायाः संपूर्णायाः
सिद्धेरङ्गानां साधनत्वं कुत्र नायाति । अपिर्विरोधद्योतकः । यो दन्तादीनामङ्गानां भङ्ग-
हेतुः स सर्वाङ्गाणां सिद्धावङ्गतामायातीति चित्रम् ॥

स्वयं वभ्रुर्विभ्रद्विषमनयनस्थेन शिखिना
द्वितीयः सौहार्दं सततमनुरुद्धौषधिपतिः ।

जटाजूटो यस्य त्रिभुवनमनःकौतुककृतः

स धत्ते विश्रब्धावसथपथरीतिं फणभृताम् ॥ ९३ ॥

स्वयं रागं विना कपिशः । विषमनयनस्थेन शिखिनामिना दृढतरं परिचयं विभ्रत् ।
सदानुरुद्ध औषधिपतिश्चन्द्रो येन । स त्रिजगदाश्वयकारिणो यस्य जटाजूटः सर्पाणामा-
श्रस्तावस्थानमङ्गि धत्ते । अथ च यः स्वयं वभ्रुर्नकुलः । शिखिना मयूरेण यः सौहार्दं
विभर्ति । औषधीनां नागदमनीप्रभृतीनां पतिर्येन धृतः स कथं सर्पाणामाश्रासस्थानम् ।
नकुलमयूरौषधिपतयौ हि प्रत्येकं वैरिणः, किं पुनः समुदिता इति कौतुकम् ॥

द्वैषस्यान्तं व्यधित वपुषोर्यस्तमन्द्रीन्द्रपुञ्ज्या

साकं स्थानं कुसुमधनुषोऽनुग्रहात्यादरस्य ।

सौन्दर्याख्यानवधिमदिरानिर्भरे यत्र नेत्रै-

र्लेभे वृन्दारकमृगदृशां स्वैरमापानकेलिः ॥ ९४ ॥

स्वसंबन्धिनोः शरीरयोर्द्वैधस्य द्विरूपत्वस्यान्तमेकरूपतां यः शैलपुञ्ज्या सह चकार ।
कर्तृसाहित्यादौर्गप्यकरोदित्यर्थः । कुसुमधनुषः कामस्य योऽनुग्रहो दग्धस्याप्यनुष्ठेयाङ्गत्वं
स एवात्यादरस्तस्य स्थानम् । स्त्रीपुंसयोः शरीरैक्यं हि कामाज्ञानुष्ठानलक्षणम् । सौन्दर्या-
ख्या, सौन्दर्यव्यपदेश्या, अनवधिः पीयमानत्वेऽप्यक्षया मदिरा तथा निर्भरे यत्र शरीरैक्ये
देवस्त्रीणां नेत्रैरमापानक्रोडा प्राप्ता । गौरीश्वराभ्यां स्वशरीरैक्ये संपादिते सति देवस्त्रियः
सामिलापमवसन्नित्यर्थः । दृष्टेर्विस्तारान्मनसः सानुरागत्वाच्च मृगदृशामित्युपन्यस्तम् ॥

विभ्रत्या प्रभुशक्तितां रतिपतेरेकत्र भागे कृत-

प्रत्यादेशमगाधिराजसुतया यस्तद्वपुः पुण्यति ।

वामो यम्ब कुचोर्ध्वविस्फुरदुरःशेषाहिरत्नान्तरे

संक्रान्तो नयतीव दक्षिणमपि प्रत्यक्षसंलक्ष्यताम् ॥ ९५ ॥

रतिपतेः कामस्य प्रभुशक्तितां दधत्या गौर्येकत्र वामे भागे कृतः प्रत्यादेशः स्वयमा-
क्रमणेन निराकरणं यस्य तच्छरीरं विभर्ति । प्रभुशक्तिमांश्च स्वयमाकामति । शरीरे यदर्थं
सामर्थ्यादक्षिणं तत्र विस्फुरद्भुरःस्थो यः शेषाहिस्तद्वनमध्ये प्रतिविम्बितो वामः स्तनो
गुप्तर्भाषि दक्षिणं स्तनं प्रत्यक्षं दृश्यतामिव नयति । दक्षिणार्धभरणीभूतस्य फणिपतेः फ-
णरत्नमध्ये वामस्तनः प्रतिविम्बितो दक्षिणस्तनतया संभाव्यत इत्यर्थः ॥

स्त्रीपुंसैकात्म्यकल्माषितगति घटयन्त्यो वपुस्तन्निमेष-

क्लेशवेशान्न केषां सुचिरमुदहरत्पर्षदं लोचनानाम् ।

वामाङ्गोत्संगारुतममणिकिरणापङ्क्तुतार्धो रजन्या

प्रेयस्या यत्र चूडाविधुरपि वहतीवार्धनारीश्वरत्वम् ॥ ५६ ॥

यत्रैकीकृते वपुषि वामार्धस्योत्तंसो मूर्धाभरणं ये गारुतममणयस्तेषां किरणैरपङ्क्तुं छादितमर्धं यस्य तथाविधः सन्मौलिचन्द्रो राश्या वल्लभया सहार्धनारीश्वरत्वमिव प्राप्नोति । मरकतरत्नरश्मिभिरसितत्वाद्वात्रित्वेन संभावितैश्चन्द्रस्याच्छादितत्वाद्धार्धनारीश्वरता संभाव्यत इत्यर्थः । स्त्रीपुंसयोरैकात्म्यमेकरूपतापादनं तेन कल्पापिता शबलिता गतिर्यस्य तद्वपुः संपादयन्केषां न नेत्रपाङ्क्तिं निमेषत्वकर्तृकात्केशादुदहरदुद्धतवान् । सर्व एव लोकोत्तरत्वाद्गौरीश्वररूपं निर्निमेषतयापश्यन्नित्यर्थः ॥

देहद्वन्द्वैकशेषं सममवनिभृतः कन्यया निर्मिमाणो

यस्तं शस्तं प्रयुञ्जे प्रतिरजनिमुखं नाव्यलीलारहस्यम् ।

श्रान्यन्तो दक्षिणार्धाभरणफणभृतो यत्र फुल्लत्फणाग्रं

क्लाम्यद्दामार्धनिर्धत्सुरभिमुखमरुत्पानगोष्ठीं जुपन्ते ॥ ५७ ॥

नाव्यवशात्खिद्यमाना दक्षिणार्धाभरणं ये फणभृतः सर्पाः, अवलत्वात्क्लाम्यत्प्राप्तस्वेदं यद्दामार्धं ततो निर्यन्तो मुखमस्तस्तेषां पानार्थं गोष्ठीमासनबन्धनं फुल्लत्फणाग्रं व्यादीर्ण-फणं कृत्वा सेवन्ते तं देहद्वन्द्वस्वैकशेषं द्वितीयार्धेन निर्वृतिं गीर्वा सह कुवाणो यः प्रदीपे नाट्योत्सवं कुरुते तमित्येकशेषविशेषणस्य यत्रेति प्रतिनिर्देशः । एकशेषानर्देशेन गौरीश्वरयोः सरूपत्वं सूचितमिति भद्रम् ॥

इति श्रीजोनराजकृतया टीकया समेतः श्रीराजानकविश्ववर्तमनोमहाकवि-

राजराजानकश्रीमङ्गकस्य कृती श्रीकण्ठचरिते महाकाव्ये

भगवद्दर्शनं नाम पञ्चमः सर्गः ।

षष्ठः सर्गः ।

अलिब्रजस्यानशनव्रतान्तो मानोग्रशापावधिरङ्गनानाम् ।

अथैकदानङ्गमदानुकूलः पुष्पावचूलः समयो जजृम्भे ॥ १ ॥

अथ भगवतः कैलासाश्रयणादनन्तरम् । अथग्रहणं तत्रैवेति प्रतिपादनार्थम् । एकस्मिन्समये पुष्पावचूलः समयो वसन्तो जजृम्भे उल्लासः । शिशिरे पुष्पाभावाद्भ्रमरकुलस्यानशनं भोजनाभाव एव व्रतं तस्यान्तः समाप्तिः । वसन्ते मकरन्दोद्भवात् । स्त्रीणां मान एवोग्रः शापस्तस्यावधिः समाप्तिसंकेतः । वसन्ते मानं वोढुमशक्तेः । अतोऽनङ्गस्य मदस्तस्यानुकूलः ॥

क्रमादवार्ची मलयान्निबन्धुमुदीक्षमाणां पवनं युवानम् ।

उपोढतापं प्रथयन्शरीरं प्रियोऽम्बुजिन्याः शिथिलीचकार ॥ २ ॥

मलयाद्रेर्बन्धुं नववायुं प्रतीक्षमाणामवाचीं दक्षिणां दिशं नलिन्या नायकः सूर्यः क्रु-
मादशितिलयतु । वसन्ते सूर्यस्योत्तरदिग्गमनात् । मेघापायादेहस्य तापं वहन् । शिथि-
लीकरणोक्त्या वसन्तस्य प्रौढत्वं सूचितम् । अथ च विशेषणसाम्यावच्छिन्नत्वाक्षिप्तं ना-
यिकां महतः कस्यचिद्बन्धुं तरुणमभिप्रायेणक्षमाणामम्बुजिन्याः । सखीत्वव्यवहताया
वल्लभः स्वदेहमीर्ष्या तापेन युक्तं वहन्निधिलां करोति । अनुभूतज्ञेहो चित्तादवरोह-
यतीत्यर्थः ॥

कश्मीरवान्ताननकिंकराणि पङ्केरुहाणि क्व न पल्वलेषु ।

अथाविरासन्सहसोपगन्तुं वसन्तलक्ष्म्या इव विष्टरत्वम् ॥ ३ ॥

कश्मीरस्त्रीमुखानां किंकराणि पद्मानि तद्वाग्नेषु क्व नाविरासन् । अत उद्वेग्यते—
वसन्तलक्ष्म्या आसनत्वं गन्तुमिव । लक्ष्म्याः पद्मासनत्वात् । पद्मेवैव वसन्तलक्ष्मीरव-
सदित्यर्थः ॥

अखण्डषाङ्गुण्यपथेषु विद्वान्वसन्त एको रसपार्थिवस्य ।

अन्यर्तवो मान्मथपुस्तकेषु न ग्रन्थिमुन्मोक्तुमपि क्षमन्ते ॥ ४ ॥

रसपार्थिवस्य कामस्याखण्डं यत्षाङ्गुण्यं जगद्विषयः संधिविग्रहादिव्यवहारस्तन्मार्गेण
वसन्त एको विद्वान्वभूव । पार्थिवत्वात्षाङ्गुण्योक्तिः । वसन्तादन्ये ऋतवो ग्रीष्मादयः
कामतन्त्रेषु ग्रन्थिमात्रमपि निवारयितुं न शक्ताः । अपिशब्देन दण्डापूपिकया कामशा-
स्त्रावबोधो दुष्कर इति सूचितम् । सौन्दर्योतिशयेन वसन्तो यथा कामकथान्तरङ्गो न
तथा ग्रीष्माया इति कविना प्रौढोक्त्या वर्णितम् ॥

स्फुरत्पलाशौष्ठपुटो विलोलद्विरेफमालातरलीरुतभ्रूः ।

फुल्लार्जुनःस्पन्ददृग्गास्त नूनं शृङ्गारकाव्योन्मुखधीर्वसन्तः ॥ ५ ॥

स्फुरन्ति चपलानि पलाशान्येवौष्ठपुटं यस्य । विलोलालिपङ्क्तिरेव कम्पिता भ्रूयें ।
फुल्लान्यञ्जान्येव निःस्पन्दा दृग्यस्य । अतो नूनं मन्ये वसन्तः शृङ्गारकाव्ये कामवीर्य-
प्रबन्धे संमुखी धीर्यस्य स आस्त । सर्वाभिवाञ्छित्तिर्भिवसन्तः कामं प्रकाशितवानि-
त्यर्थः । अन्यश्च काव्यं कुर्वन्नेवंविधो भवति ॥

चिरानुभूतोष्णमयूखसख्यप्रवृद्धतापग्लपनेच्छयेव ।

दिग्दक्षिणा चन्दनसौरभार्द्रमरुत्तरङ्गप्रणयं पुषोष ॥ ६ ॥

* चिरानुभूतं कृतानुभावं यदुष्णमयूखसख्यं दक्षिणायनकृतः सूर्यसंयोगस्तेन प्रवृद्धो
यस्तापस्तस्य ग्लपनं खण्डनं तत्रेच्छयेव दक्षिणा दिक्चन्दनसौरभेणार्द्रस्तत्क्षणस्पृष्टो यो
महत्तत्परिचयं पुषोष । वस्तुगत्या वसन्ते मलयमरुद्वहति । दक्षिणदिशस्तत्सेवनं तापनि-
वारणेच्छानिमित्तत्वेन संभाव्यते । उष्णमयूख इति साकूतम् । अन्योऽपि तापार्तश्चन्दनं
पवनं च सेवते ॥

शनैः शनैर्मालवतीकवोष्णश्वासोर्मिभिः सार्धमवर्धताहः ।

निशीथिनी काश्यदशां वियोगिजीवाशया सार्धमपि प्रपेदे ॥ ७ ॥

मानिनीनामतनुतापवशात्कवोष्णाः किंचिदुष्णा ये निःश्वासास्तैः सह कमेण दिनं ववृषे । दिनेषु वृद्धेषु विरहवशान्मानिन्यो बहूभिःश्वासानमुच्चक्षित्यर्थः । विरहिणो जीवे जीवन आशया साकं रात्रिर्दुर्बलतामापत् । वसन्ते रात्रिष्वल्पीभूतामु विरहिणो जीवा-
शामत्यजक्षित्यर्थः ॥

पलाशरक्ताद्रनखे वसन्तकण्ठीरवे मानगजोऽङ्गनाभ्यः ।

भीतो ययौ साञ्जनवाप्पपङ्क्तिच्छलाद्रिमुक्तायमशृङ्खलालिः ॥ ८ ॥

वसन्त एव कण्ठीरवः सिंहः । पलाशानि किशुकान्येव रक्तार्द्रा नखा यस्य तस्मि-
न्सति भीतो मान एव हस्ती स्त्रीभ्यः सकाशाद्ययौ पलायितः । साञ्जनाश्रुप्याजाद्रिमुक्ता
त्यक्तायसी लोहमयी शृङ्खलापङ्क्तिर्येन । सिंहे च पलाशे पलं मांसमश्नाति, अत एव रक्ता-
द्रनखे सति भीरुश्छेदितशृङ्खलो गजोऽपमरति ॥

दिग्दक्षिणार्कं न शशाक हातुं तत्संगतः सोऽपि सदाल्पतापः ।

परस्परं किं तु तयोस्तदानीं न वेद्मि कः पैशुनमाचचार ॥ ९ ॥

दक्षिणा दिग्दर्कं त्यक्तुं शक्ता नाभूत् । षण्मासान् वेदैर्दक्षिणदिक्स्थत्वात् । तथा दक्षिण-
दिशासंगतः सगच्छमानस्तत्संगमाद्वा स रविश्च सदाल्पतापोऽभूत् । दक्षिणायने हिमम-
यत्वात् । तयोर्केदक्षिणदिशोरन्योन्यं भेदकं पैशुनममत्यदोपागोपणं कश्चकारेति न जाने ।
लिङ्गविशेषाद्विशेषणसाम्याच्च दिग्दर्कयोः कामुकमिथुनव्यवहारप्रतीतिः । तत्पक्षे दक्षिणा-
नुकूला ॥

ये तस्थुरुद्यानपथेऽतिवेलमनेलमूकाः शिशिरेऽन्यपुष्टाः ।

ऋतुक्षितीशस्य त एव चित्रमास्थानविद्यापतयो बभूवुः ॥ १० ॥

उद्यानान्तरे शिशिरेऽनेलमूका वक्तुं श्रोतुं चाममर्थास्तस्थुस्त एव कोकिला वसन्त-
स्यास्थाने विद्यापतयः पण्डिताश्चित्रं बभूवुः । राजानुगुणोक्तिरियम् । अनेलमूकाश्चान्य-
पुष्टा भवन्ति ॥

उद्यद्गजोर्भिर्घनपत्रशोभै रुन्धद्विराशाः परपुष्टनादैः ।

अध्वन्यलोकः सुरभेर्विभाय कंदर्पसैन्यैरिव बालचूतैः ॥ ११ ॥

उद्यद्गजो मकरन्दः, धूलिश्च येषु । तथा घना पत्राणां [किसलयानाम्], वाहनानां च
शोभा येषु । तथा परपुष्टनादैः पिकशब्दैः, परमत्यर्थं पुष्टिर्नादैश्च करणराशा दिशः, जं-
याशाश्च रुन्धद्भिः । कामकटकैरिव चूतवृक्षैर्हेतुभिर्वसन्तात्पथिकलोको भीतो बभूव ॥

वियोगिभिः प्रोच्छ्वसदृष्टहासवासन्तिकाशिक्षितसाहसानि ।

अकाण्डवैतण्डिककोकिलानि कैरप्यसह्यन्त न काननानि ॥ १२ ॥

प्रेच्छसन्नहासो विकासो यासां ता वासन्तिका माधव्यस्ताभिर्हेतुभिः शिक्षितं साहसं विरहिवाधादियैरेषु वा । तथाकाण्डे राज्ञावपि वैतण्डिका बहुजल्पाकाः कोकिला येषु तानि वनानि कैरपि विरुहिभिर्न सेहिरे ॥

विशृण्वतां सौरभरोरदोषं बन्दिद्व्रतं वर्णगुणैः स्पृशन्त्याः ।

विकसरे कस्य न कर्णिकारे घ्राणेन दृष्टेर्वृद्धे विवादः ॥ १३ ॥

कर्णिकारे सौरभरोरं सौगन्ध्याभाव एव दोषस्तं प्रकाशयता घ्राणेन सह दृष्टेर्विवादो वृद्धे । यतः कर्णिकारवर्णगुणैर्हेतुभिः स्तुतिं कुर्वन्त्याः । दृष्टिनासिकयोः स्वविषये गुण-
दोषदर्शनात्तन्निराकरणसमर्थहेतूपन्याससामर्थ्याभावेन निर्णयरहिते विवादे समाप्तिर्नासी-
दित्यर्थः । कर्णिकादस्य वर्णसौभाग्यं सौगन्ध्याभावश्च कविना युक्त्या प्रतिपादित इति
कर्णिकारमङ्ग इति प्रसिद्धिः ॥

शशाक नो यः किमपि ग्रहीतुमध्याप्यमानोऽपि वराङ्गनाभिः ।

उद्यानलीलान्यभृतस्तदानीं स सिद्धसारस्वततां प्रपेदे ॥ १४ ॥

वरा उत्तमा उपाध्यायकर्मणि निपुणा या अङ्गनास्ताभिः पाठ्यमानोऽपि यः कोकिलः
किञ्चिदप्यध्येतुं नाशकत्, स तदानीं वसन्तकाले सिद्धं स्वयं निष्पन्नं न तु साध्यं सम्पत्वी-
संबन्धि वाग्भवकौशलं यस्य तद्भावं प्रपेदे । 'पुराङ्गनाभिः' इति वा पाठः । नगराब्धिभिः ।
न तु ग्राम्याभिरित्यर्थः । पुरेति भिन्नं पदं वा । समन्तादन्यदा पठने प्रेरितोऽपि जाड्य-
मेव योऽभजत्, स कोकिलो वसन्ते स्वयमुपाध्यायनिरपेक्षतया वाकौशलशाली बभूवेत्यर्थः ॥

व्यक्तानलोलकाकृतिमध्यमध्यसमुच्छलद्रुच्छगवाक्षिताङ्गी ।

कङ्क्रेल्लिवल्लिस्तुहिनात्ययेऽपि बभावनङ्गस्य हसन्तिकेव ॥ १५ ॥

व्यक्ताः फुल्ल अनलोलकाकृतयोऽग्निज्वालारूपत्वेन व्यवस्थिता मध्यमध्य उत्पन्ना ये
गुच्छाः स्तवकास्तैर्गवाक्षितानि जालयुक्तान्यङ्गानि यस्याः सा कङ्क्रेल्लिवल्लिरिशोकलता
बभौ । अनङ्गस्य हिमाभावेऽपि [अङ्गार]शकटिकेव । हसन्तिका च जालयुक्ता शस्त्रमयी
मन्नाभिः ॥

स्वपक्षलीलालडितैरुपोदहेतौ स्मरे दर्शयतो विशेषम् ।

मानं निराकर्तुमशेषयूनां पिकस्य पाण्डित्यमखण्डमासीत् ॥ १६ ॥

स्व आत्मोयः कोकिलस्य पक्षस्तल्लडितैरुपोदा हेतुरायुधं येन पिकपक्षविक्षेपेरेव का-
मस्य धनुष्कार्यसिद्धेः । कामे बलोपोदलनाद्विशेषमाधिक्यं दर्शयतः कोकिलस्य पा-

१. रोरशब्दो दारिद्र्यवाचकः. 'पात्रेषु रोरशिखिभागिषु' इति राजतरङ्गिणी (५।१५).

२. एतच्छ्लोकनिर्माणदेव मङ्गस्य 'कर्णिकारमङ्गः' इति नाम जातम्. एवमेव तत्त-
दपूर्वकल्पनायुक्तश्लोकनिर्माणान् दोषशिखाकालिदासः, छत्रभारविः, घण्टाभाषः, ताल-
रत्नाकरः, यमुनात्रिविक्रमः, इत्यादिविशिष्टनामानि कवीनां जातानीति ज्ञेयम्.

ण्डित्यं ज्ञत्वं तरुणाणां मानं वनितोपेक्षां निवारयितुमखण्डमभूत् । अथ च सिसाधधि-
षितधर्मविशिष्टो धर्मो पक्षः । हेतुः साधनोपन्यासः । हेतुबलेन स्वपक्षे परपक्षादुत्कर्षं
दर्शयतः कस्यचित्पण्डितानां मानं प्रत्यक्षादि निराकर्तुं ज्ञत्वमस्ति ।

सिन्दूरितानङ्गमतङ्गजास्यं यद्विद्यानशोऽशोकरजो जगन्ति ।

तन्मानिनीमानतमोऽङ्क(न्त)कारं बालातपाहंकृतिमारुरोह ॥ १७ ॥

सिन्दूरितं सिन्दूरवत्कृतं कामकरिमुखं येन तदशोकानां रजो जगन्ति । व्यौनशो
व्याप्त्या जगृहे यत्ततो हेतोर्मानिनीनां मानतमोऽङ्क(न्त)कारं विनाशकं बालातपस्प-
र्धमाप । यया बालातपोऽन्धकारं निराकरोति तथाशोकरजो मानं निराचकारेत्यर्थः ॥

नीरन्ध्रनिर्यत्सुमनोनिकायकापायपट्टप्रणयादशोकः ।

जग्राह भिक्षुव्रतमध्वगानां मनःसु शून्यत्वमिवोपदेष्टुम् ॥ १८ ॥

नीरन्ध्रं निर्विवरं कृत्वा निर्यन्तुद्विद्यमानो यः सुमनोनिकायः पुष्पसमूहः स एव
काषायपट्टस्तस्य प्रणयात्परिचयादशोको भिक्षुव्रतं शाक्यदर्शननिर्दिष्टमाचारमिव जग्राह ।
किं कर्तुम् । पान्थानां चेतःसु शून्यत्वं किंकर्तव्यतामूढत्वमुपदेष्टुम् । भिक्षवो हि काषा-
यधारिणः शून्यत्वमनुपपद्यमानरूपत्वमुपदिशन्ति ॥

वियोगिनीरोषकपायितेव नेत्रद्युतिर्विस्फुरिता स्मरस्य ।

प्राप्ता पलाशेषु बभौ शुकाग्रचञ्चुस्तुतिस्तेयनिरङ्कुशेषु ॥ १९ ॥

मानवशास्त्रासन्निरहामु यो रोपस्तेन कपायिता रक्ता कामस्य दृष्टिदीप्तिः पलाशे-
ष्विव प्राप्ता शुशुभे । यतः शुक्रानामग्रचञ्चोश्चञ्चुप्रस्य रक्तत्वेन या स्तुतिस्तस्याः स्तेयं
हरणं तत्र निरङ्कुशेषु निरवग्रहेषु । पलाशानां नैसर्गिकं रक्तत्वं नास्ति, किं तु मानिनी-
क्रोधारुणा कामस्य दृष्टिः पलाशेषु पतितः । लोहितत्वात्स्मरोद्दीपकत्वाच्च संभावना ।
स्तेनेषु च क्रुद्धा राजदृष्टिः पतति ॥

कामप्रशस्त्यक्षरसंप्रदायो वियोगिहालाहलबीजमुष्टिः ।

द्विरेफराजी रुरुचे लतानां ग्रैवेयगारुत्मतरलमाला ॥ २० ॥

कामस्य यशःप्रशस्तिस्तत्राक्षराणि तेषां संप्रदायः परम्परागतः क्रमः । कृष्णत्वा-
न्मालारूपत्वाच्च । तथातएव विरहिणां विषबीजमुष्टिः । अथवा हालाहलशब्देन दुःखं
लक्ष्यते । तथा लतानां ग्रैवेयं प्रीवाभरणं चासौ गारुत्मतरलानां माला । लता अत्र
नायिकास्थानीयाः ॥

सत्यं वसन्तक्रकचक्षतानां शल्कं निशानामलयो बभूवुः ।

न चेत्कथं पान्थनितम्बिनीनां व्यधुर्दशोरान्धनवोपदेशम् ॥ २१ ॥

वसन्तेन कर्त्रा क्रकचेनेव करणेन क्षतानां तनूकृतानां रात्रीणां शल्कं चूर्णं भ्रमरा

यः नृपमभवत् ।
 वृत् । भ्रमराश्च शक्तं यदि नाभवन्तत्कथं पान्थस्त्रीणां दृष्टेऽन्धभावोपदेशमकार्षुः ।
 भव हि दृष्टेरान्धं करोति । आन्धं हि विरहजनितं चूर्णकृतं च दृष्टिविपातार्थम् ॥
 कर्पकणैजपभूमिकासु मधुव्रता धैर्यमधीतवन्तः ।

विलुप्तकोषाः सुमनःशतानामचीकरन्निग्रहमध्वगानाम् ॥ २२ ॥

कर्पस्य कामस्य कर्णेजपभूमिकासु पिशुनरूपग्रहणावस्थामु धैर्यं धृष्टभावं शिक्षित-
 वन्तो भ्रमरास्तथा सुमनःशतानां पुष्पसमूहानां विलुप्तो भुक्तः कोषो मकरन्दो यैस्ते
 पन्थाणां दुःखानुभवरूपं निग्रहं वसन्तेन कारयामासुः । अथ च केचिद्वातोऽग्रे पैशुन-
 माचरन्तो देवानां हतगञ्जा अध्वगानां सन्मार्गगामिनां निग्रहं कारयन्ति ॥

द्विजाधिराजेन गवां प्रसादात्प्रतिक्षपं कारितभूमिसेकः ।

पान्थप्रियाणामृतचक्रवर्ती नेत्रेष्ववग्राहमपाचकार ॥ २३ ॥

गवां रश्मीनां प्रसादान्नैर्मल्याद्विजाधिराजेन चन्द्रेण कर्त्रा कारितो भूमिसेको येन
 हेतुकर्त्रा स कृतचक्रवर्ती वसन्ते विरहिणीनां नेत्रेषु वर्षप्रतिबन्धनं निवारयामास ।
 ता अरोदयदित्यर्थः । अथ च द्विजाधिराजेन ब्राह्मणवरेण गवां धेनूनां प्रसादेन कारितः
 क्षीरेण भूमिसेको येन स चक्रवर्ती स्वदेशेषु वर्षप्रतिबन्धं निहन्ति । अथ्यन्तावस्थायाम्
 करोतेः कर्त्तृपदभूतस्य द्विगजशब्दस्य ध्यन्तावस्थायाम् 'हृक्त्रोरन्यतरस्याम्' इति पाठ-
 १११ कर्त्तृत्वम् । कर्तुंस्तेनानभिहितत्वात्तृतीया । 'अवग्रहो वर्षप्रतिबन्धे' इति वा घञ् ॥

गमत् । गलत्तुषाराम्बुकणान्किरन्ती दैर्घ्यं नयन्ती पिककूजितानि ।

वियोगिनीनामवनी तदानीं किं रोदनाय व्यथितोपदेशम् ॥ २४ ॥

विरहचिन्तया भुवं लिखन्तीनां विरहिणीनां तापवर्षक्रन्दिताविर्भावः । अतो वसन्ते
 पुष्पशाल्लत्तुषारं हिमं यस्या अतोऽम्बुकणान्छवन्ती, अतः शीतलत्वात्कोकिलशब्दान्
 आदीर्घाकुर्वती, भूमिविरहिणीनां रोदनोपदेशं किमकार्षीदिति संदेहः ॥

सौ सपक्षपाता निरुपाधिवन्धोश्चिराय वेगादुपरि भ्रमन्ती ।

किं अकल्पयञ्चूतंतरोः स्वदेहमारात्रिकायेव मधुव्रताली ॥ २५ ॥

निरुपाधि भ्रमरकृतमुपकारं विना बन्धोरुपकारकस्य चूतवृक्षस्योपरि सौरभलोभाद्भ्र-
 मन्ती, सह पक्षाभ्यां करणाभ्यां पातेन गमनेन वर्तते या सा भ्रमरमाला चूतवृक्षस्या-
 रात्रिकाय पूर्णपात्राय भूतादिदोषशमनहेतोः स्वदेहमकल्पयदिव । अकारणबान्धवस्य
 च स्वदेहमारात्रिकाय सपक्षपातो जनः कल्पयति ॥

न मानभङ्गाय बभूव केपां लोलालिमालाभ्रकुटिच्छटाभिः ।

विश्वैकजिष्णोर्मदनस्य नव्यसाचिव्ययोगान्मधुरुन्मदिष्णुः ॥ २६ ॥

एकस्य विश्वजेतुः कामस्य नवमन्त्रित्वाहृतो वसन्तो लोलाक्षपला या भ्रमरपङ्क्तयि-
एव भ्रुकुटिच्छटास्ताभिः केषां न यतीनामपि मानखण्डनाय बभूव । तदा यतयोर्ध्व-
मानमयजन्नित्यर्थः । नवसचिवश्च भ्रुकुटिभिः सर्वेषां मानखण्डनं करोति ॥ -५-८६

पुष्पावृताङ्गो निविडालिनादः केलीवनेपून्नतचम्पकोऽभूत् ।

चैत्रश्रियो नूपुरनिःस्वनाङ्गो नृतोद्यताया इव दण्डपादः ॥ २७ ॥

विश्वविजयरूपकार्यसिद्धिदर्शनामृतप्रवृत्तायाश्चैत्रलक्ष्म्याः सभञ्जीरशिञ्जितो दण्डपादः
इवोन्नतचम्पकवृक्षः क्रीडावनेष्वभूत् । यतः पुष्पैरावृतान्यङ्गानि यस्य, तथा अत एव
निभृतभ्रमरशब्दः । विश्वं जित्वा नृत्यन्त्याश्चैत्रलक्ष्म्या दण्डपादत्वेन चम्पकः संभाव्यते ॥

निष्पन्नपुष्पातिथिभिर्द्विरेकैरुपास्यमानस्तिलकश्चकासे ।

एणीदृशां दोहददृष्टिपातैरिवाञ्जनेनाहितसंविभागः ॥ २८ ॥

निष्पन्नानि रूपसौरभसंनिवेशवन्ति यानि पुष्पाणि तेषामतिथिभिर्मकरन्दभोगार्थ-
मभ्यागतैर्भ्रमरैः सेव्यमानस्तिलकद्रुमः शुशुभे । अत उद्प्रेक्ष्यते—एणीदृशां स्त्रीणां दोह-
दरूपा विकासोपायभूता ये दृष्टिपाताः कटाक्षास्तैरञ्जनेन कृतसंविभाग इव । कटाक्षविक्षे-
पेण सत्ताञ्जन इव तिलक इति संभाव्यते । तिलकतरोर्वरनारीकटाक्षैर्दोहद इति
प्रसिद्धिः ॥

पुष्पोद्गमैराभरणप्रयोगं प्रारोभिरे वामदृशां युवानः ।

ततो विना कार्मुककर्मसिद्धिं पुष्पागुधस्यागमदस्त्रमोक्षः ॥ २९ ॥

रमणीनामाभरणं तरुणाः पुष्पैरारब्धवन्तस्ततो भूषणकरणादनन्तरं हेतोर्वा धनुस्तेयं
कार्येण विना कामस्य शरमोक्षः सिद्धिं गतः । स्त्रीपुंसयोः परस्परं प्रेमरूपं यत्कार्यं स्मृ-
रशरैः साध्यं तत्पुष्पभूषणसंपादनात्सिद्धमित्यर्थः । उक्तनिमित्ता विभावना । निर्मा-
चात्र परस्परानुरागोद्दीपकं पुष्पाणामाभरणकरणम् ॥

तनूरशोकस्य पदा प्रतीभिः पुरंध्रिभिः पुष्पशरास्त्रशाला ।

श्लिष्यन्नवालक्तकपङ्कटङ्गात्सिन्दूरमुद्रासचिवेव चक्रे ॥ ३० ॥

लीलारसादशोकस्य तनुं मूर्ति पदा चरणेन प्रतीभिस्ताडयन्तीभिः पुरंध्रिभिरुत्तम-
नायिकाभिरशोकवृक्षतनुः सिन्दूरमुद्रायुक्तेव चक्रे । कस्मात् । श्लिष्यन्संक्रामन्नवो यो-
ऽलक्तकपङ्कटस्य टङ्को भङ्गिस्ततः । यतः कामस्यास्त्रशाला । अस्त्रशालायां हि सिन्दूर-
मुद्रान्यामो युक्तः । 'स्त्रियां मूर्तिस्तनुस्तनूः' इति कोपः । अथवा पदा प्रतीभिः स्त्रीभि-
रशोकतनुः कामास्त्रशाला चक्र इति योज्यम् । अत एवालक्तकश्रेणात्मसिन्दूरेवेति च
योज्यम् । एवं योजनया कामास्त्रशालात्वं पादाघातेऽपि प्रतिपादितं स्यात् ॥

१. 'पादाहतः प्रमदया विकसत्यशोकः शोकं जहार्त बकुलो मुखसीधुसिक्तः । आ-
लिङ्गितः कुरबकः कुरुते विकासमालोकितस्तिलक उत्कलिको विभाति ॥' । रा

यद्यस्यति स्म स्मयवत्यशोके पदं नन्दचूपुरमुत्पलाक्षी ।

स्वैरं स चक्रे तत एव मूर्ध्नि पदं बताशेषमहीरुहाणाम् ॥ ३१ ॥

स्मयवती सस्मरदर्पा स्त्री चरणमशोकवृक्षे यव्यस्तवती ततः पार्दन्यासादेव स्वैरं
स्वातन्त्र्येण समस्तवृक्षाणां शिरसि पादमशोकश्चकार । पादाघातात्फुल्लः सप्तशोकवृक्षः
सर्ववृक्षेभ्योऽधिक आसीदित्यर्थः ॥

अनुन्मिषदृष्टि निषेदुषीणामास्थाय रम्भादलदर्भशय्याम् ।

वियोगिनीनां द्विजपुंगवेन पुंस्कोकिलेनाधिजगेऽन्तकालः ॥ ३२ ॥

अनुन्मिषन्त्यौ संकुचन्त्यौ दृष्टी यत्रैवं कृत्वा निषेदुषीणामुत्ताननिषण्णानां कदली-
पद्मदम्भोस्तरणमाश्रित्य निषण्णानां विरहिणीनां मरणकालः पक्षिमुख्येन कोकिलतरुण-
नाधीतः । कोकिलशब्दं श्रुत्वा विरहिण्यो मुमुर्षवो जाता इति तात्पर्यम् । दम्भोपरि
निवेशितस्य संकुचनेत्रस्य मुमुर्षोर्ब्राह्मणेन मन्त्ररन्तकालो गीयते ॥

उद्धूष्णुना कस्य न नाम यात्रा वसन्तनाम्ना रुरुधे ठकेन ।

प्राप्तास्तु कण्ठेषु चिराय चक्रुर्वियोगिवर्गस्य गतागतानि ॥ ३३ ॥

उद्धूष्णुना बलवता वसन्तनाम्ना ठकेन हठमोषकेण कस्य न प्रस्थानं रुद्धम् । प्रस्था-
नसंकल्पेऽपि विरहव्यथाभूदित्यर्थः । विरहिणां प्राणाः कण्ठेषु गमनागमनानि चक्रुः ।
विरहिणो मुमुर्षव आसन्निहितं तात्पर्यम् । सर्वेषां यात्रानिरोधः कृतः, विरहिप्राणानां च
गमनानुगुण्यं कृतमिति चित्रम् ॥

सेकोऽम्बुना सौष्ठवमाततान प्रतानिनीनामथ मानिनीनाम् ।

सङ्गोऽश्रुपूर्वैत पञ्चवल्लीः कपोलयोराकुलयांचकार ॥ ३४ ॥

अम्बुना सेको जलकर्तृकं सेचनं प्रतानिनीनां लतानां सौष्ठवं बलं विस्तारयामास ।
अथ बाष्पपूर्वैर्योगो मानिनीकपोलोद्धिखिताः पञ्चलता व्यनाशयत् । अम्बुसेको लतानां
सौष्ठवं करोति, स एव बाष्परूपः पञ्चवल्लीशब्दवाच्यानां तासां निःसृष्टवं करोतीति
विरोधो बतशब्देन प्रतिपादितः ॥

प्रसारिता दूरमतिग्मभासा करा निरीयाभ्रतिरस्करिण्याः ।

वियोगिनामन्तकराजधानीमपावृतद्वारपुटां प्रचक्रुः ॥ ३५ ॥

अभ्राण्येव तिरस्करिणी जवनिका ततो निरीया निर्गत्यातिग्मभासा चन्द्रेण प्रसारिताः
प्रसन्नतः प्रयुक्ताः करा रश्मयः पाणयश्च यमनगरीमुद्घाटितद्वारपिधानां चक्रुः ।
चन्द्ररश्मिदर्शनेन विरहोद्दीपनात्पान्था आसन्नमरणा अभवन्नित्यर्थः ॥

१. 'ठग' इति देशभाषाप्रसिद्धेन वक्षकविशेषेण.

मानग्रहानध्ययनोन्मुखीनामासेदुषीणां दयितोपकण्ठम् ।

वामभ्रुवां लोचनचक्रवालमभ्यस्तलीलाकुलविद्यमासीत् ॥ ३६ ॥

माने ग्रहोऽभिनिवेशस्तस्यानध्ययनं वर्जनं तत्र संमुखीनां मानं त्यजन्तीनाम् । अतो दयितानामुपकण्ठं गलतलं प्राप्तवतीनां रामाणां नेत्रसमूहोऽभ्यस्ता लीलैव कुलविद्या येन तदासीत् । रमणनिकटे लटभाः कटाक्षविक्षेपं चक्रुरित्यर्थः । अथ च मानग्रहाणा-
मभिमानानामित्यर्थः । अत एवानध्ययने संमुखानां तथा दयिताया रमण्या निकटं प्राप्तानां कुलविद्याभ्यस्ता भवतीत्याश्चर्यम् ॥

सुखोऽनिलः खं विशदं जलानि रम्याणि तेजस्तरुणं नवा भूः ।

अहो मधोः काचन शौर्यलक्ष्मीश्चकार भूतेष्वपि या विकारम् ॥ ३७ ॥

या शौर्यलक्ष्मीर्भूतेषु पृथिव्यादिष्वपि विक्रियां चक्रे, सा वसन्तस्य विक्रमसमृद्धिः काचन लोकोत्तरासीत् । तमेव विकारं पृथिव्यादीनां विशेषणमुखेन पूर्वार्धे दर्शयति—
'अनिलो मरुत्सखः सुखकार्योऽस्मिन्मेघापायेन शीतलत्वात्, खं नभो विशदं मेघामा-
वात्, जलानि रम्याणि प्रसन्नत्वात्, सूर्यादिकं तेजस्तरुणमभ्रविमुक्तत्वात्, नवा भू
रसार्द्रत्वात् । अपिशब्देन दण्डपूपिकया भूतेभ्य इतरेषां तु सिद्ध एव । सर्वे एव
विकारवन्तोऽभूवन्नित्यर्थः ॥

मलीमसश्रीर्मधुपानसक्तो भेजे लताः पुष्पवतीः स्फुटं यः ।

स एव चैत्रेण बत द्विरेफः पुष्पेपुराज्ये विहितः पुरोधाः ॥ ३८ ॥

मलीमसातिक्कृष्णा श्रीर्यस्य । तरुण इत्यर्थः । वृद्धत्वे हि स्वस्ववर्णापचयो भवति ।
दृश्यते हि व्यभिचाराभावेऽपि विशेषणोपन्यासः पारम्पर्येणार्थान्तरद्योतनार्थः । यथा
'आकाशमसिद्ध्यामम्' इत्यसिद्ध्यामत्वेन दूराकाशोत्प्लवनप्रतीतिः । दूराकाशस्यैव श्यामत्व-
दर्शनात् । असिद्ध्यामं निरभ्रं वा । तच्च मङ्गलसूचनार्थम् । तथा मधुनो मकरन्दस्य
पाने सक्तो यः प्रफुल्ल लता भेजे । चैत्रेण पुष्पेषां कामस्य राज्य ऐश्वर्यदर्शी कृतः ।
पुष्पेष्विति सप्तम्यन्तं वा । चन्द्रादिभ्योऽधिकं कामौदीपनो भ्रमर एवासीदित्यर्थः । अथ
च मलिनलक्ष्मीको मद्यपायी च पुष्पवती रजस्वलाः स्त्रीः सेवते*स राज्ये पुरोहितः
क्रियत इत्याश्चर्यं बतशब्देन सूचितम् ॥

शुद्धं दधत्पान्थपुरंभ्रिवाप्पपूरैरिव क्षालितमंशुनालम् ।

स्मेरेण चन्द्रो मुरलाङ्गनानां मुखेन सापन्नकमाललम्बे ॥ ३९ ॥

वसन्ते मेघापायाच्छुद्धं निर्मलं रश्मिसमूहं दधत् । अत एव पान्थवनिताश्रुप्रवाहैः
क्षालितमिवेति संभाव्यते । क्षालितमेव हि शुद्धं भवति । चन्द्रो हसता मुरलनामजनपद-
विशेषवनितानां मुखेन सापन्नकं स्पर्धां जग्राह । अन्यथान्यस्याः समानः पतिर्यस्याः

सा सपत्नीति मुख्योऽर्थः । तस्याश्चान्यस्यां प्रति प्रायशो द्वेष इति स्रपत्नीशब्दो द्विष्टमा-
प्रवचनः । द्वेषश्च सदृशस्येति लक्षितलक्षणया सदृशमात्रवृत्तिः । अतः साप-
त्त्वकशब्दः स्पर्धावाची ॥

संकोचितायव्यय एव यः प्राग्नेहसा पुष्पमितंपचेन ।

सदा स किंजल्कमहासुभिक्षे लीलाः शिशिक्षे कति न द्विरेफः ॥ ४० ॥

पुष्पाणां मितंपचोऽल्पनिर्माता कालः शिशिरस्तेन हेतुना कारणेन वा संकोचिता-
वायव्ययावुत्पत्तित्यागौ येन स प्राक्शिशिरे य आसीत्स तदा वसन्ते किंजल्कस्य महासु-
भिक्षं समृद्धिस्तस्मिन्सति कति न क्रीडाः शिशिक्षे । बहुलीलाह आसीदित्यर्थः ।
शिशिरे यः परिमिताशनमात्रेण प्राणसंधारणमकार्षीत्स भ्रमरो वसन्ते सर्वलीलापारं-
गम आसीदिति । सर्वतुभ्यो मधावधिक आसीदित्यर्थः । 'मितनखे च' इति खश् ॥

दिक्षु क्षतस्वापरसैरशोकैः कृतप्रतापानलसूत्रपातः ।

गाढाभिमानग्रहिलो जगन्ति तृणाय मेने न झपावचूलः ॥ ४१ ॥

दिक्षु क्षतः खण्डितः स्वापे संकोचे रसो यैः । प्रफुल्लैरित्यर्थः । अशोकै रक्तवर्णत्वा-
त्कृतः प्रतापमेः सूत्रपात आसूत्रणिका यस्य सः । तथा गाढोऽहंकारे ग्रहिलोऽभिनिविष्टो
मीनध्वजो जगन्ति तृणाय न मेने । तृणवदनादरणीयान्यकरोदित्यर्थः । 'मन्यकर्मणि—'
इति चतुर्थी ॥

समीरणश्चन्दनशैलराजचन्मा स्मरस्य प्रथमोऽङ्गरक्षः ।

वियोगिनीनिःश्वसितानिलेन प्रत्युद्गतो गौरवमाससाद ॥ ४२ ॥

चन्दनशैलराजान्मलयपर्वताज्जन्मोत्पत्तिर्यस्य स समीरणो मरुत्कामस्य महाञ्जरीर-
रक्षिता विरहिणीनिःश्वासवायुना कृतप्रत्युद्गतो गौरवं महत्वं प्राप । संमानेन हि सर्वस्य
वृद्धिर्भवति । सञ्ज्ञश्च प्राणरक्षको गौरवं मान्यतां प्राप्नोति ॥

इत्वेव पाण्डुव्रतमाचरिण्योः कपोलमूलात्पथिकावलानाम् ।

रुचं कचत्काश्चनवर्णचौरीं व्यधत्त चैत्रो नवचम्पकेषु ॥ ४३ ॥

पाण्डौ पाण्डुभिर्गुणे व्रतं तत्प्राप्त्यर्थं नियममाचरिण्योः सेवमानात्पथिकालीनां गण्ड-
तटादिवाणीय चैत्रः कचतो दीप्तस्य काश्चनस्य यो वर्णस्तच्चौरीं रुचं दीप्तिं पुल्लचम्पकेषु
निहितवान् । चैत्रे प्राप्ते सति विरहिणीनां गौरत्वं मुखाद्गतम् । मुखानां पाण्डुत्वप्राप्तेः ।
चम्पकेषु गौरी दीप्तिर्दृश्यते । अतः संभाव्यते—विरहिणीगण्डेभ्यो गौरत्वमपहृत्य
चैत्रश्चम्पकेषु स्थापितवानिति ॥

दाक्षिण्यदक्षः पवनैर्नवीनमासूत्रयन्साप्तपदीनतन्त्रम् ।

गण्डूषिताशेषजगज्जयोऽभूद्देवः स्वयं कामुकलोकपालः ॥ ४४ ॥

दाक्षिण्ये दक्षिणदिग्वर्तित्व आनुकूल्ये च दक्षैर्मरुद्भिः । मलयागतेरित्यर्थः । साप्त-

पदीनतन्त्रं सख्यमसूत्रयन्संपादयन्कामुकलोकपालः कामो गण्डूषितोऽशेषजगतो जयो
येन तादृशोऽभूत् । मलयानिलभयात्कामस्य विश्वमायत्तमभूदित्यर्थः ॥

स्मराभिधूमप्रतिमालिमाले वहद्रजोरूषितचूतवायौ ।

पान्थप्रियाणां नयनोत्पलेषु बाष्पो वसन्ते सुलभो बभूव ॥ ४६ ॥

स्मर एव तापकत्वादमिस्तस्य धूमस्तस्य प्रतिमा यस्या अलिमालायास्तथाविधा भ्रम-
रमाला यत्र । धूमामिन्यायेन स्मरस्य ध्वजत्वं भ्रमराश्चकुरित्यर्थः । तथा वहद्यद्रजस्तेन
रूषित आच्छुरितश्चूतवायुर्यत्र । तस्मिन्वसन्ते पान्थस्त्रीणां नेत्रेष्वथ सुलभं बभूव ।
विरहिण्यो भ्रमरादीन्दृष्टारुदन्नित्यर्थः । धूमे रजोयुक्ते वायौ च सति बाष्पोत्पत्ति-
रुचिता ॥

वनानि चैत्रानिलचातुरीभिश्चकाशिशरे ताण्डवितच्छदानि ।

ससौष्ठवंमन्यमसूययेव मनो मुनीनामपि तर्जयन्ति ॥ ४६ ॥

चैत्रानिलस्य चातुर्यश्चातुर्याणि ताभिस्ताण्डविताश्चपलत्वेन नृत्तप्रवृत्ताश्छदाः पल्लवा
येषु तानि वनानि बभासिरे । अतः संभाव्यते—ससौष्ठवमात्मानं मन्यमानम् । न तु तदा
सौष्ठवसहितम् । मुनिमनोऽपि तर्जयन्तीव । यश्च तर्जनां करोति सोऽङ्गुल्यादिकं तरलयति ॥

लतानताङ्गीषु सहेलमात्तलोलालिपुञ्जासितचामरासु ।

बभूव कण्ठः कलकण्ठयूनामास्थानदानोन्मुखरागराजः ॥ ४७ ॥

लता एव नताङ्ग्यः । अत्र चामरवाहिन्यः । तास्वात्तानि गृहीतानि लोलान्यलिमाला एव
कृष्णचामराणि याभिस्तासु सतीषु पिकतरुणानां कण्ठ आस्थानस्य सर्वदर्शनावसरस्य
दानं तत्रोन्मुखो रागराजः पञ्चमाख्यो रागो यस्य सहेलम्, न तु यत्नेन बभूव । चूता-
ङ्कुरास्वादेन कषायत्वात्कोकिलानां कण्ठेषु पञ्चम एव स्वर उचरति स्मेत्यर्थः । एतच्च राज-
वृत्तान्तभङ्ग्या वर्णितम् ॥

शनैः शनैरात्तवता नवीनजगन्नयोल्लेखमहाकवित्वम् ।

चैत्रेण चक्रे बत चम्पकौघैरभ्यस्तसौरभ्यसुवर्णसर्गः ॥ ४८ ॥

उल्लेखोऽपूर्वनिर्माणविषयः प्रज्ञोल्लासस्तत्र महाकविर्निर्माता तस्य भावो जगन्नय उल्लेखेषु
महाकवित्वं गृह्यता । अपूर्वं रागादिकं कुर्वतेत्यर्थः । चैत्रेण चम्पकसमूहैर्हेतुभिरभ्यस्त-
सौरभ्यं विधृतसौगन्ध्यं यत्सुवर्णं तस्य सर्गः सृष्टिश्चक्रे । चम्पकानि पीतवर्णानि सुग-
न्धोनि भवन्ति । अतो हायते चैत्रेण सुगन्धि सुवर्णं कृतम् । कविना च सुवर्णः
सर्गः क्रियते ॥

विकोषकंदर्पकृपाणधाम्ना व्यञ्जन्समालम्बमिवाङ्गमङ्गम् ।

जल्पाकतोत्सेकमियाय चूतसौरभ्यसम्भ्यो मधुपायिलोकः ॥ ४९ ॥

विकोषः कोषादाकृतो यः कंदर्पकृपाणः स्मरासिस्तस्य धाम्ना तेजसा समालब्धं
लितमिवाङ्गमङ्गं व्यञ्जन्भ्रमरवर्गे जल्पाकता बहुजल्पत्वं तत्रोत्सेक उद्रेकस्तमियाय, यतश्चू-
तानां सौरभ्यं तत्र सभ्यश्चर्वयिता । चूतरजो भुक्त्वोपचितो बलवान्भ्रमरवर्गोऽशब्दाय-
तेत्यर्थः । भ्रमराणां कृष्णे वर्णे कामखङ्गप्रभालेपोत्प्रेक्षणाङ्गराणां कामशस्त्रधरत्वावगमेन
कामप्राणरक्षत्वं सूचितम् । राज्ञश्च प्राणरक्षकः खड्गादिकं शस्त्रमुद्धृतमुद्धृति, जल्पा-
कश्च भवति, दुर्लभवस्तुभोगं च करोति । 'जल्पभिक्षुकुट्ट-' इति शाकन् ॥

श्रीखण्डशैलानिलरात्रिराजपुंस्कोकिलादिप्रविभक्तराज्यः ।

हठादृतानामधिपश्चकार जगत्सर्वः स्मरवीरभोग्यम् ॥ ९० ॥

सर्वैः साहंकारो कृतुपतिरत एव श्रीखण्डशैलानिलो मलयवायुः, रात्रिराजश्चन्द्रः,
पुंस्कोकिलः कोकिलतरुणः, तदादिषु प्रकर्षेण विभक्तं विभागेन दत्तं राज्यं येन स
जगत्कामवीरस्य भोग्यं चकार । यश्चाधिपतिः स्वयमवलितत्वाद्राज्यभारोद्धृतं स्वयं न
करोति, सोऽन्येषां हठाद्राज्यं विभज्य स्वमण्डलं वीरभोग्यं करोति । वसन्तप्रभावाका-
मस्य त्रिध्रमायत्तमभूदित्यर्थः । 'सर्वस्मरवीरभोग्यम्' इत्येकपदतया पाठे प्रविभक्तमिति
कर्मकर्तारोक्तः । स्वयं पक्ता माषा इतिवत् । विभक्तं राज्यं यस्येति वाक्यम् । यस्य
चाधिपते राज्यं बहुधा विभक्तं स स्वमण्डलं हठाद्वीरभोग्यं करोति ॥

इन्दिन्दिरैर्निर्भरगर्भमीषदुन्मेषवच्चम्पकपुष्पमासीत् ।

हिरण्मयं शासनलेखहेतोः सज्जं मयीभाण्डमिव स्मरस्य ॥ ९१ ॥

इन्दिन्दिरैर्भ्रमरैर्निर्भरो गर्भोऽन्तरं यस्य तच्चम्पकपुष्पमीषद्विकासवद्भूत् । ईषद्विका-
सेऽपि भ्रमरैर्भृतान्तरत्वाक्तिः परिमलातिशयसूचनार्थम् । आज्ञालेखाद्धेतोः सज्जं संनद्ध
कामस्य संबन्धि सुवर्णमयं मयीभाण्डं मयिधानमिव । तदेव स्मरस्याज्ञालेखेष्वङ्गमभू-
दित्यर्थः ॥

मधुश्रियः कुङ्कुमपत्रभङ्गानध्यावसत्किंशुककुञ्जलानि ।

अलिस्तदीयैश्च घनै रजोभिः प्राणाग्निहोत्रक्रममन्वतिष्ठत् ॥ ९२ ॥

वसन्तलक्ष्म्याः कुङ्कुमपत्रभङ्गांस्तद्रूपाणि किंशुककुञ्जलानि भ्रमरोऽध्यावसदध्यतिष्ठत् ।
तदीयैः किंशुकसंबन्धिभिर्घनै रजोभिः कसैर्भ्रमरः प्राणा एव प्रासकत्वादभिस्तस्य
होत्रं होमस्तस्य क्रममास्वादमपरिपाटीं चान्वतिष्ठत् । किंशुककुञ्जलानां भिन्नलिङ्गपत्र-
भङ्गैकरूपणम् । भ्रमरस्यावासदाता प्रासदाता च किंशुक एवाभूदित्यर्थः । मधुश्रीनोयि-
कास्थानीया ॥

रराज मूर्त्या कुरबो नवोद्यत्पुष्पोपहृतैर्वृतयालिजालैः ।

सद्योऽङ्गनालिङ्गनतः प्रसक्तकुचाग्रकस्तूरिकपङ्कयेव ॥ ९३ ॥

श्रीपरिरम्भाश्रवं कृत्वोद्यन्त्युत्पद्यमानानि यानि पुष्पाणि तैरुपहृतराकारितैर्भ्रमर-

जालैर्वेष्टितया मूर्त्या कुरबकवृक्षो दिदीपे । अतः संभाव्यते—आलिङ्गनात्प्रसक्तं संक्रान्तं
कुचाप्रविषयं कस्तूरिकापङ्कं यस्याः सा तथेव । कृष्णत्वाद्भ्रमराः कस्तूरीत्वेन संभाव्यन्ते ।
यद्वा वास्तेव पुष्पसौरभे कस्तूरीसौरभसंक्रामणसंभावनेयम् ॥

नतभ्रुवोऽग्रेऽरुणपुष्परेणुकाषायपट्टो मधुमासभिक्षुः ।

मानस्य चेतोगृहनिर्गतस्य चकार यात्रामपुनःप्रवेशाम् ॥ ५४ ॥

नतभ्रुवो रामायाः संबन्धिनश्चेतोऽगृहनिर्गतस्य मानस्याग्रे पुरो मधुमास एव-भिषुर्वै-
सन्तश्रमणो यात्रां प्रस्थानमर्थान्मानस्यापुनःप्रवेशां चकार । रामाचित्ते मानः पुनः
कदाचिन्न प्रविष्टः । वसन्तगुणस्मरणेन पुनर्निरासमयादित्यर्थः । अरुणः पुष्पाणां रेणुरेव
कषायरक्तः पट्टो यस्य । गृहनिर्गतस्य पुरुषस्य [संमुखे] वर्तमानो भिक्षुर्यात्रामपुनः-
प्रवेशां करोतीति शकुनज्ञाः । तदुक्तम्—‘विमुक्तकेशकाषायनम्रेन्धनबुभुक्षितैः’ इत्यादि ॥

रसायुरुत्सङ्गनिलीनजानिरनङ्गभोगावलिपाठवन्दी ।

किञ्जल्कतल्लेऽजनि साहकारे निमज्जनोन्मज्जनकेलिकारः ॥ ५५ ॥

उत्सङ्गेऽङ्गे निलीना गाढाक्षेपेण लम्बा जाया भ्रमरी यस्य । ‘जायाया निङ्’ इति
‘निङ्’ । तथानङ्गस्य कामस्य भोगावलिरूपभोगवर्णना तत्पाठे वन्दी । जगज्जित्वा कामो
भोगान्करोतीतीव रुतव्याजेन वर्णयतीत्यर्थः । रसायुर्भ्रमरः साहकारे चूतसंबन्धिनि
किञ्जल्क एवागाधत्वात्तल्लस्तडाकस्तत्र निमज्जनोन्मज्जनरूपां केलिं करोतीत्येवंविध
आसीत् । कश्चिच्च शृङ्गारी रामामङ्गे गृहीत्वा तडाकमध्ये केलिं करोति । ‘तदप्ये’ इत्य-
पपाठः । तत्र निमज्जनाद्यसंभवात् ॥

मध्येनभः कौशिकवद्वितीयं किं स्वर्गसर्गं मदनस्ततान् ।

दोलाधिरूढप्रमदापदेशाद्यस्मिन्नका अप्सरसो विरेजुः ॥ ५६ ॥

नभसो मध्ये मध्येनभः । ‘पारे मध्ये षष्ठ्या वा’ इत्यव्ययीभावः । मदनः कौशिक-
वद्विश्वामित्रवद्वितीयां स्वर्गसृष्टिं किं चकार । विश्वामित्रः किल त्रिशङ्कुश्रेणेन द्वितीयं
स्वर्गं निर्ममे । यस्मिन्द्वितीये सर्गे नवा अप्सरसो विरेजुर्बभूवुः । दोलाधिरूढा दोला-
केलिकृतो याः प्रमदास्तासामपदेशाद्वाजात् । स्वर्गे ह्यप्सरसो भवन्ति । तत्र दोलावे-
गेनोपरिगच्छन्त्यः स्त्रियोऽप्सरस्त्वेन संभाव्यन्ते । पुरा स्त्रीणामप्सरसोभ्यो नभःसंचार-
मात्रेण भेदोऽभवत् । तदा तु दोलाधिरूढेरप्सरःसदृश्य एवाभवन्नित्यर्थः ॥

आरूढवत्यः क्षणमन्तरिक्षं यान्ति स्म दोलास्तरलास्तरुण्यः ।

वक्रद्युतिद्रोहविधातुरिन्दोरास्कन्दहेतोरेव दत्तयात्राः ॥ ५७ ॥

तरला लोला दोलाः कर्मभूता आरूढवत्यस्तरुण्यः क्षणमाकाशं यान्ति स्म । अतः
संभाव्यते—तरुणीनां मुखकान्तिद्रोहकपुंश्चन्द्रस्यास्कन्दहेतोर्हेतुपातनकारणाद्दत्तयात्राः

कृतप्रस्थाना इव । चन्द्रस्य पूर्वे दूरतया मुखसादृश्यं निश्चितं दौलाधिरोहे तु प्रत्यासत्त्या
मुखेन चन्द्री जित इत्यर्थः । श्लोघरि च दृष्टपातनं युक्तम् ॥

अभिनवविभवासौ बन्धनान्माननान्नो

निखिलशशिमुखीनां मोचयन्मानसानि ।

अभजत सहकारस्यन्दसान्द्राभिषेकै-

रधिपरभृतकण्ठं सौष्ठवं रागराजः ॥ ९८ ॥

प्रसरणनिरोधेन मानाख्याद्वन्धनात्सर्वस्त्रीणां चित्तानि मोचयन्रागराजः पञ्चमो रागः
कोकिलकण्ठे चूतरसाभिषेकैः सौष्ठवं बलमभजत । चूतरसं भुञ्जानस्य कोकिलस्य क-
पीयकण्ठत्वात्पञ्चमं उदचरदित्यर्थः । राजा च नवराज्यलाभे बन्धनस्फोटं कुर्वन्राज्या-
भिषेकैः सौष्ठवं भजते ॥

उन्मीलत्कुसुमभराधिकावनम्रा विभ्रत्यो निखिलशिलीमुखोन्मुखत्वम् ।

चापत्वे भुवनजयाभियोगभाजः सेवायै जगृहुरनन्यजस्य वल्लभः ॥ ९९ ॥

भुवनजयार्थमभियोगमुख्योऽभजतोऽनन्यजस्य कामस्य सेवार्थं धनुर्भावं लताश्वकुः ।
लताभिरेव क्रमस्य धनुश्कार्यमभवत् । लता दृष्ट्वैव जगत्कामस्यायत्तमभूदित्यर्थः । यत
उन्मीलन्ति विकसन्ति कुसुमानि तैर्भोगस्तेनावनम्राः । तथा अत एव निखिला ये शि-
लीमुखा भ्रमरास्तसंबन्धि-संमुखत्वं वहन्त्यः । धनूषि चारोपितगुणत्वान्नम्राणि शिलीमु-
खाणां शराणां संमुखत्वं वहन्ति ॥

मलयपरिमलाढ्यंभावुकः केरलीनां

विपुलपुलकवेधा मन्मथग्रन्थकारः ।

दिशि दिशि पृषदश्वो दाक्षिणात्यः शिशिक्षे

रसपरिवृढसख्याहंकृतश्रापलानि ॥ १०० ॥

मलयस्थार्थोच्चन्दनस्य संबन्धी परिमलस्तेनाढ्यंभावुकः समृद्धिमान् । केरलस्त्रीणाम-
भिलाषजननाश्रोमाञ्चनिर्माता । मन्मथसंबन्धिनो ये ग्रन्था येषु मन्मथो वर्णनीयस्ता-
न्करोति । मन्मथवृत्तान्तप्रकाशक इत्यर्थः । रसपरिवृढः शृङ्गारापरनामधेयः कामदेव-
स्तेन सख्यं मैत्री तेनाहंकृतः साहंकारः । कामोद्दीपनसमर्थ इत्यर्थः । दाक्षिणात्यो मरु-
च्चापलानि दिशि दिशि शिशिक्षे । सर्वत्र ववावित्यर्थः । राजमैत्र्या साहंकारश्चाढ्यो
भवति । स्त्रीणां च रागं जनयति । राजवृत्तान्तप्रकाशकश्चपलश्च भवति ॥

विश्वाक्रान्त्याहवसरभसानङ्गयोधैरशोकै-

दध्रे सास्त्रव्रणमुखसखी प्रोच्छ्वसत्पुष्पमाला ।

आसीदन्ती निबिडनिबिडं पद्धतिः षट्पदाना-

मग्रे यस्याः सममघटत श्यामलां पट्टिकेव ॥ ६१ ॥

विश्वस्य कर्मभूतस्याक्रान्तिर्वशीकरणं स एवाहवः सद्भाभस्तत्र समर्थकत्वात्कामभ-
टैरशोकवृक्षैः सास्त्राणां रुधिराद्राणां व्रणाणां रणक्षतानां सखी सदृशत्वात्तत्त्वेन संभाव्य-
माना प्रोच्छ्वसतां विकसतां पुष्पाणां माला दधे । यस्याः पुरः समं युगपदतिनिबिडमा-
सीदन्त्यासीना भ्रमरपङ्क्तिः श्यामला कृष्णा पट्टिका व्रणाच्छादनमिवाघटत प्रट्टिञ्ज ।
योधाश्च रुधिराद्रेषु व्रणेषु पट्टिकां प्रप्रन्ति ॥

रोहत्कन्दुककेलयस्तरलितैर्यै नारिकेलीफलै-

र्यै श्लिष्यद्भ्रमरोर्मिभिर्वहुविधाभ्यस्तामिधेनुक्रियाः ।

ये कञ्जोलितपांसुखेलनरसा वासन्तिकारेणुभि-

स्ते कर्णाटसमीरणाः कमिव न क्रीडारसं चक्रिरे ॥ ६२ ॥

रोहन्ती कन्दुककेलिर्गेन्दुकाख्यक्रीडनकक्रीडा येषां ते कम्पितैर्नारिकेलफलैर्यै पवना
भवन्ति । तथा श्लिष्यन्तः सज्जन्तो ये भ्रमरा रोलम्बास्तैर्वहुविधाभ्यस्तामिधेनुक्रिया
छुरिकाक्रिया यैस्ते भवन्ति । तथा वासन्तिकानां माधवीनां रजोभिर्ये कञ्जोलितस्त-
रङ्गितः पांसुस्तखेलने रसो रजःक्रीडारागो यैः । ते कर्णाटसमीरणा मलयवायवः कमिव
न क्रीडारसं चक्रिरे । बाल्यादिवयोवस्थोचिताः क्रीडाश्चक्रुरित्यर्थः । पांसुखेलनं हि
बाल्ये क्रियते । छुरिकाक्रियाक्रीडा यौवने । तत्संधौ कन्दुकादिनिबन्धः ॥

पृष्ठभ्रमत्सजवषट्पदचक्रचिह्नं

यत्प्रोच्छ्वसत्कुसुममाविरभूळतानाम् ।

मानस्य पक्ष्मलदृशां सहसैव पेष्टुं

तत्स्पष्टमान्मथघरद्विलासमासीत् ॥ ६३ ॥

पृष्ठे चक्राकारतया धूर्णमानाः सजवा वेगसहिता ये भ्रमरास्तेषां चक्रं तच्चिह्नमङ्गो
यस्य तत् । लतानां संबन्धि यत्पुष्पं प्रोच्छ्वसद्विकसत्प्रकटमभूत्, तत्स्त्रीणां मानस्य सद्यः
पेष्टुं दलयितुं स्पष्टो निःसंशयो मन्मथसंबन्धनो घरदस्य विलासो यस्य तदासीत् ।
घरदः पेषणार्थं चक्रकद्वयमुच्यते । दलितं न पुनः प्ररोहति । अतो मानदलनार्थं घरदो-
ऽस्तीति संभाव्यते । सभ्रमरं लतानां पुष्पं दृष्ट्वा स्त्रीणां मानः पिष्टप्रायोऽभूदित्यर्थः ।
घरदस्य चोर्ध्वं चक्रं भ्रमति । पेष्टुमिति 'जासिनिप्रहण-' इति कर्मणि षष्ठी ॥

पङ्क्तिः पुष्पलिहामशेषवनितामानावसानक्रिया-

गर्वोन्नद्धवसन्तवद्धविततश्मश्रुश्रियं बिभ्रती ।

आलानापसरस्मरेभविधुतायःशृङ्खलोच्छेदभू-

र्विस्वब्धं कथमप्यहो विरहिर्भिर्न प्रेक्षितुं चक्षमे ॥ ६४ ॥

अशेषवनिनानां संबन्धी यो मानस्तस्यावसानक्रिया समाप्तिस्तया गर्वस्तेनोद्धतो यो वसन्तस्तौन बद्धं इमंशु कूर्चस्तच्छोभां विभ्रती । नेयं भ्रमरपङ्क्तिः, किं तु वसन्तस्य बद्धकूर्च इति संभाव्यते । 'संधा' इति वा पाठः । संधा प्रतिज्ञा । तथालानाद्वन्धन-
स्तच्छमद्वयपसरन्मुच्यमानो यः स्मरेभः कामहस्ती तेन विधुता कम्पितायःशृङ्खला लोह-
शृङ्खला तस्या उद्वेखो भङ्गिस्तस्य भूः सा भ्रमरपङ्क्तिर्विरहिर्भिविश्वस्ततया द्रष्टुमपि न चक्षमे । समर्थैरभावि । उपमोपक्रमोत्प्रेक्षा । भयवशात् चक्षम इत्युक्तिरसंगतिः ॥

ये गान्धे ययुरध्वगोत्पलदृशामङ्गारवर्षप्रथां

ये संभोगरसालसालसवधूनेत्राञ्चलैरञ्जिताः ।

श्रीखण्डाद्रिगुहागृहान्तरभुवः शृङ्गारिषु प्रोन्मिष-

च्छापानुग्रहशक्तयो वृद्धिरे तेऽहंयवो वायवः ॥ ६५ ॥

अध्वगोत्पलदृशां विरहिणीनामङ्गे ये वायवोऽङ्गारवर्षः स्फुलिङ्गवृष्टिस्तत्ख्यातिं ययुः । अभिक्रणवर्षवद्विरहिणीनां व्यथां चकुरित्यर्थः । तथा संभोगरसेन रतिक्रीडयालसालसा ये वधूनेत्राञ्जलाः स्त्रीकटाक्षास्तैः सादरं धार्यमाणत्वेन पूजिताः । संभोगोपकारकाल्पात् । ते मलयाद्रिगुहोत्थिता वायवो वृद्धिरे वृद्धि गताः । कामिषु विषये प्रोन्मिषन्त्युल्लसन्ती शापानुग्रहशक्तिः कोपप्रसादसामर्थ्यं येषाम् । संयोगिषु प्रसादः, वियोगिषु निग्रहः । अतोऽहंयवः साहंकाराः । 'अहंशुभमोर्युस्' इति युस् ॥

आगच्छन्मलयानिलः स रुरुचे कोदण्डदण्डग्रह-

व्यग्रिष्णा पुरतः प्रसारित इवानङ्गेन दीर्घो भुजः ।

सौगन्ध्यस्पृहयालुमांसलमिलदृङ्गावलिर्व्याजतो

व्यक्तिं यत्र जगाहिरे परिणमन्मौर्वीकिणग्रन्थयः ॥ ६६ ॥

कोदण्डदण्डस्य धनुर्दण्डस्य ग्रहो ग्रहणं तत्र व्यग्रिमा व्यग्रत्वं तेन हेतुना कामेन पुरतः प्रसारितः स्त्रो दीर्घो बाहुरिवागच्छन्मलयवातो दिदीपे । पुरतोग्रहणं सबलत्वाव-
बोधकम् । स्वबाहुनेव मलवत्रायुना कामो जगदजैषीदित्यर्थः । यत्र वायुभुजे सौगन्ध्ये स्पृहयालुरभिलाषवती मांसला घना मिलन्त्युपविशन्ती भृङ्गावलिस्तस्या व्याजास्प-
रिणमन्तः परिणामं गच्छन्तो ये मौर्वीकिणग्रन्थयो ज्याघातलेखा व्यक्तिं प्रथां जगाहिरे प्रापुः । वीराणां भुजेषु हि मौर्वीकिणा भवन्ति । अतो मौर्वीकिणत्वमलीनां संभाव्यते । परिणती मौर्वीकिणानां श्यामत्वं भवतीति परिणमद्ग्रहणम् ॥

चिरादसमपूत्रिणो भुजमकाण्डकण्डूलतां

नयन्मलयवीरुषां परिमलस्य वैतालिकः ।

निदेशकृदनेहसः कनककेतकीलक्ष्मणः

स दक्षिणसमीरणो मुनिशमापमृत्युर्ववौ ॥ ६७ ॥

असमपत्रिणो विषमबाणस्य कामस्य संबन्धिनं बाहुं चिरादकाण्डे सदशभट्टलाभा-
भावे कण्डूलतां प्रहर्तुमभिलाषवत्त्वं नयन् । मलयवायुबलात्कामो दुःसह आसीदित्यर्थः ।
मलयवीरुषां चन्दनलतानां संबन्धिनः परिमलस्य सौगन्ध्यस्य वैतालिको बन्दी ।
प्रकाशक इत्यर्थः । वसन्ते सुवर्णकेतक्यो भवन्तीति प्रसिद्धेस्तल्लक्ष्मा कालो वसन्तस्त्रस्थ
निदेशमाज्ञां जगल्लङ्घनलक्षणां करोतीति तादृशः । मुनिशमस्यापमृत्युरकस्माद्विनाशकः
स दक्षिणवातो ववौ ॥

कैलासाधिशयालुशंकरशिरोलंकारकाकोदर-

ग्रासायासभयादिवानुचरतां हित्वोत्तरस्या दिशः ।

वातोऽसेवत दक्षिणापथमथ श्रीखण्डखण्डोच्छ्वस-

त्सर्पालीरसनावलेहचकितस्तूर्णं ततोऽप्याययौ ॥ ६८ ॥

कैलासमधिशयालुरधिवसन्यः शंकरस्तस्य शिरोलंकारा मुकुटभूषणानि ये काकोदराः
सर्पास्तत्कल्लोको ग्रासो निगरणम् । सर्पाणां वातभक्षत्वात् । तेनायासस्ततो भयादिवोत्त-
रस्या दिशोऽनुचरत्वं त्यक्त्वा मरुदक्षिणापथमसेवत । वसन्ते हि दक्षिणो मरुद्वहति ।
तत्रोत्तरदिक्प्रागे सर्पभयं कारणत्वेन संभाव्यते । अथ दक्षिणागमनादनन्तरमेव ततोऽपि
दक्षिणापथादपि मरुदाययौ । श्रीखण्डानां चन्दनतरूणां खण्डे समूह उच्छ्वसन्ती वायुपा-
नोन्मुखी या सर्पपङ्क्तिस्तस्या रसनाभिर्जङ्घाभिरवलेहः पानं ततश्चकितो भीत इवेति
विशेषणमुखेन हेतुः । सर्वत्र प्रसरन्वसन्तवात आसीदित्यर्थः ॥

विकसितसितपुष्पच्छत्रमासाद्य तस्थौ

तरुषु यदलिचक्रं प्रोषितप्रेयसीनाम् ।

पिशुनयितुमसह्यं दुर्निमित्तं दिनेऽपि

स्फुटमजनि स एवानेकचन्द्रोपरागः ॥ ६९ ॥

वृक्षेषु विकसितानि प्रफुल्लानि सितानि पुष्पाण्येव प्रत्येकं छत्रं प्राप्य यद्भ्रमरचक्रं
तिष्ठति स्म, स एव प्रोषितप्रेयसीनां पान्यस्त्रीणां दुर्निमित्तं मरणलक्षणं सूचयितुं दिने-
ऽप्यनेकचन्द्रग्रहो जातः । सभ्रमराणि पुष्पाणि दृष्ट्वा प्रोषितप्रेयस्यो मुमूर्षवो जाता इत्यर्थः ।
दिवसेऽनेकचन्द्रोपरागो यदा भवति तदारिष्टानि भवन्ति । कार्यं कारणोपचारादुर्निमित्त-
शब्दः प्रयुक्तः ॥

मदनगणनास्थाने लेख्यप्रपञ्चमुदञ्चय-

न्विचकिलबृहत्पञ्चन्यस्तद्विरेफमषीलवैः ।

कुटिललिपिभिः कं कायस्थं न नाम विसूत्रयं-

न्यथित विरहिप्राणेष्वायव्ययावधिकं मधुः ॥ ७० ॥

मदनस्य गणनास्थानम्, यत्र तदीयं कृताकृतं विविच्यते, तत्र लेख्यप्रपञ्चमक्षरवि-
न्यासमुदञ्चयमुल्लासयन् । कैः । विचकिलानां बृहन्ति पत्राण्येव पत्राणि तेषु न्यस्ता ये द्वि-
रेफा भ्रमरास्त एव मधीलवा मधीकणास्तैः । तथा कुटिला वक्ताः समस्तैर्वाचयितुम-
शक्या या लिपयो भङ्गयोऽक्षरविन्यासाश्च कं न कायस्थं शरीरिणमायव्ययाधिकृतं च
विसूत्रयन्विह्वलयन्मधुर्विरहिणां प्राणेषु प्रवेशनिर्गमौ चक्रे । प्रियसंगमे प्रवेशोऽन्यदा
व्ययः ॥

घनकुन्दकुब्जलिशोषणच्छलात्तुहिनापचारचरुभाण्डयज्वना ।

तिमिरद्रुहोऽम्बुदनिचोलगोलकं महसा विहाय जगृहे कठोरता ॥ ७१ ॥

वसन्ते कुन्दानि शुष्यन्ति । अतो घनं कुन्दानां यद्विशोषणं शोषः शुष्ककुन्दव्या-
जात्तुहिनस्य हिमस्याभिचारे विनाशहेतुभूतायां कृत्यायां चरुभाण्डानि यत्र तत्र यज्वना
यजमानेन तत्कर्त्रा । तिमिरद्रुहो रवेर्महसा तेजसा कठोरत्वं गृहीतम् । अम्बुदा मेघा
एव निचोलगोलकं प्रावरणमण्डलं त्यक्त्वा । शिशिराभावान्मेघाघ्निरित्येत्यर्थः । अत्र लौ-
किकेऽभिचारे शास्त्रप्रसिद्धवस्तुव्यवहारसमारोपः ॥

यत्कंदर्पयशोनुवादविदुषां मल्लीदलानां कुलं

गुञ्जदृङ्गभरश्च यो विरहिणीप्राणाध्वगुञ्जा 'तयोः ।

एकेनाजनि पान्थपक्ष्मलट्टशां क्रूरं विषं चक्षुषो-

रन्येनाथ च पप्रथे श्रवणयोर्बाणावलीदुर्दिनम् ॥ ७२ ॥

कंदर्पस्य कामस्य यशस्तस्यानुवादोऽनुकरणेन वदनं तत्र विदुषां पण्डितानाम् ।
शुभ्रत्वात्कामयशोऽनुकरणानां मल्लीदलानां कुलं यदभूत् । तथा गुञ्जन्तो रुवन्तो ये
भृङ्गास्तेषां भरश्च-योऽभूत्, स शब्दत्वाद्विरहिणीप्राणानामध्वगुञ्जा निर्गमनपट्टः । तयो-
र्मल्लीपत्रराशिभ्रमरभरयोः । निर्धारणे षष्ठी । एकेन मल्लीपत्रराशिना हेतुना पान्थस्त्रीणां
दृष्टयोः क्रूरं विषमजनि । अन्येन भ्रमरभरेण पान्थस्त्रीणां कर्णयोः शरपङ्क्तिप्रसरः पप्रथे ।
मल्लीपत्राणि पश्यन्त्या दृष्टेर्विषमिव लभम्, भ्रमररुतानि शृण्वतोः कर्णयोः शरा इव
प्रविष्टा इत्यर्थः ॥

अभ्यस्ताशङ्कलङ्कापरिसरसरणिक्रीडितात्तत्रिकूट-

विस्तान्तमोतदुमालीमुकुलपरिमला भृङ्गसौभाग्यभाङ्गिः ।

न गुग्ममगुग्मं लोचनानि यस्य तस्मिन्पश्यति सति यस्याप्राप्तमसंबन्धिनी सक्ता लता-
पङ्क्तिः, अशीद्वनमूमिष्वधिवसन्त्योऽसमाह्वः कामस्तस्य गुग्मदे निह्वाय परामजालैः कृता

अशङ्कं शङ्करहितं यल्लङ्कापरिसरसरणौ लङ्कानिकटमार्गे श्रीद्वितं शनैर्गगनमभ्यस्तं
पुनः पुनः कृतं यत्क्रीडितं तेनात्ता गृहीता त्रिकूटपर्वते प्रोता स्वर्गदानीय रोपिता या
वृक्षपङ्क्तिस्तस्याः कुब्जलसौगन्ध्यसंस्कारेण सौभाग्यभङ्गिर्येन । लङ्कानिकटे त्रिकूटपर्वतो-
ऽस्ति, अतो लङ्कायां वेहनात्रिकूटस्थवृक्षाणां सौगन्ध्यं वायोः संक्रान्तं तेन वायोर्मनोहरत्वं
जातमित्यर्थः । मलयवृक्षाणामाश्वस्तो निकटावस्थानात् । मीनाङ्कस्य कामस्यात्मनीनः ।
ताम्रपर्ण्या नया जलानामङ्कपालीमालिङ्गनं दधद्वारयन् । तत्संपर्काच्छीतल इत्यर्थः ।
सुभगश्च स्त्रीभिरालिङ्ग्यते । मातरिश्वा वायुराययौ वहति स्म । वायोविशेषणैः सौगन्ध्य-
मन्दवहनशीतलत्वादयो गुणा वर्णिताः ॥

नवमसृणतृणौघश्यामलायामिलाया-

मथ शिशिरमपास्तोद्रेकमुद्रं निदद्रौ ।

अभजत च वसन्तोऽनङ्गसर्वस्वरक्षा-

विधिषु मधुपनादाहंकृतो यामिकत्वम् ॥ ७४ ॥

अथ वसन्त उद्विक्ते सति नवोऽतो मसृणः सुकुमारत्वाच्छृङ्खणो यस्तृणौघस्तेन श्याम-
लायामिलायां भूमौ शिशिरं कर्तुं निदद्रौ । यतोऽपास्ता त्यक्तोद्रेकमुद्रा महिमटङ्को येन ।
यः परिभूतः स हि लीनो भवति । शिशिरस्य च वसन्तेन पराभवकरणाद्भूमिलीनत्वोक्तिः ।
अतो भ्रमरनादेनाहंकृतः साहंकारः । अहंकारी हि नदति । वसन्तोऽनङ्गस्य सर्वस्वानि
सर्वप्रयोजनानि सर्वस्वं सर्वं धनं वा तेषां तस्य वा रक्षाकर्मसु यामिकत्वं जागरूकत्वम-
भजत । अथवा रक्षासु मधुपनादाहंकृत इति योज्यम् । यामिकेषु कश्चिन्निद्राति द्वितीयो
जाग्रन्नादान्मुञ्चतीति भद्रम् ॥

इति श्रीजोनराजकृतया टीकया समेतः श्रीराजानकविश्ववर्तसूनोर्महाकवि-

राजराजानकश्रीमङ्गकस्य कृतौ श्रीकण्ठचरिते महाकाव्ये

साधारणवसन्तवर्णनं नाम षष्ठः सर्गः ।

सप्तमः सर्गः ।

इति रतिपरिणेतुरन्तरङ्गीं कुसुममये समये वहत्यभिख्याम् ।

स्फटिकशिखरिणः श्रियं दिदृक्षुर्निरगमदद्रिमुतासखः स देवः ॥ १ ॥

रतिपरिणेतुः कामस्यान्तरङ्गीं योग्यत्वेन ग्राह्यामभिख्यां शोभां कुसुममये समये
वसन्ते वहति सति कैलासस्य श्रियं द्रष्टुकामोऽद्रिमुतासखो गौरीसहितः स देवो निरग-
मत् । अत्र त्रिषु पादेषु स्त्रीपुलिङ्गावच्छिन्नस्त्रीपुंसव्यवहारो भगवतोः सह इति न संभाव्य-
मनन्दोषनिवृत्त्यर्थः ॥

मदनगणनेयिभिर्लेख्यप्रपञ्चमुदक्षय-

न्विचकिलवृहत्पन्न्यस्तद्विरेफमषीलवैः ।

अलिके ललाटे शायिनोऽग्रे वृषिभिर्हेतुभिर्भगवानुद्यानवृक्षपङ्क्तिं संजातपङ्क्तां चकार ।
तथा मौलिस्थस्य चन्द्रस्य दक्षिणदिक्तां संजातपुष्पां चकार । अग्निदीप्तयो रक्तास्तथो-
गस्तं जातपङ्क्तवत्सम् । चन्द्ररश्मयः श्वेतास्तयोगास्तं जातपुष्पत्वम् ॥

विषमनयनदृग्भिरङ्घ्रितायां वनभुवि शैलभुवश्च दृष्टिप्रातैः ।

रतिकमितुरशोकमूलधाम्नो मनसि भयाभयसंधिकार्यमासीत् ॥ ३ ॥

अग्नित्रयस्य दग्निस्तथा गौर्याश्च दृष्टिपातैरङ्घ्रितायां शोभितत्वेन पूजितायां वनभुवि
सत्यामशोक एव मूलधाम प्रधानगृहं यस्य तस्य कामस्य चित्ते भयाभययोः संधिः
संघटनं तत्कार्यमासीत् । अशोकावासः कामो हरदृष्टिपातैर्भातोऽभूत् । गौरीदृष्टिपातै-
स्त्वभयमभजत । देवी सौत्कर्षमपश्यदित्यर्थः ॥

प्रसरमवसरस्य तस्य चञ्चद्विचकिलकुञ्जलविभ्रमस्मितस्य ।

प्रभुरचलभुवः स्म तत्र नेत्रैश्चलकयति स्म सविस्मयप्रमेयम् ॥ ४ ॥

तस्यावसरस्य वसन्तस्य प्रसरमुल्लासमचलभुवः प्रभुर्हरो नेत्रैश्चलकयति स्म । साभि-
लाषमपश्यदित्यर्थः । सह विस्मयेन प्रमेयेन ज्ञातव्येन वर्तनं यत्र तदिति क्रियाविशेषणम् ।
चञ्चन्ति फुल्लानि विचकिलान्येव विभ्रमस्मितं यस्य । चुलकैर्न गिरतीति कर्तृकरणाद्यं
णिवि रूपम् ॥

मलयपवनदोलिताञ्जलाभिः सविधलताभिरिवोपदिश्यमानम् ।

अभिमुग्धभिः भवस्य कौतुकेन क्व न किल कम्पमशिक्षतोत्तमाङ्गम् ॥ ५ ॥

सुरभेर्वसन्तस्याभिमुखमभिमुग्धभिः कौतुकेन हेतुना भवस्योत्तमाङ्गमशिक्षत । विचित्रः
पदार्थदर्शनादाश्चर्येण हरः शिरोऽकम्पयत् । अत उल्लेख्यते—मलयपवनेन दोलित-
कम्पितोऽञ्जलुः प्रान्तो यासां ताभिर्निकटलताभिरुपदिश्यमानमिव । मलयवायुकम्पि-
ताभ्यो लताभ्य इव हरशिरसा कम्पः शिक्षित इत्यर्थः ॥

अधिककुतुकलोलमौलिमुक्तैः सुरसरितः सलिलैस्ततो हरेण ।

निकटकटकशाखिनामयत्नात्सुचिरमरच्यत सेचनोपचारः ॥ ६ ॥

वसन्तगुणदर्शनादधिकं यत्कुतुकमाश्चर्यं तेन हेतुना लोलो यो मौलिः शिरस्ततो मुक्तैः
पतितैर्गङ्गाजलैर्हेतुभिः करणैर्वा हरेण कर्त्ता स्वनिकटशिखरवृक्षाणां सेचनोपचारः सेकेन
वर्धनार्थं परिचरणमयत्नाज्जलानयनादिरूपं प्रयत्नं विना कृतः ॥

दिशति दृशमयुग्मलोचनेऽभूदखिललतापटली वनस्थलीषु ।

अधिवसदसमास्त्रगुप्तयेऽग्रे ग्रथिततिरस्करिणीव रेणुजालैः ॥ ७ ॥

न युग्ममयुग्मं लोचनानि यस्य तस्मिन्पश्यति सति वनभूमिसंबन्धिनी सकला लता-
पङ्क्तिः, अर्थाद्वनभूमिष्वधिवसन्त्योऽसमास्त्रः कामस्तस्य गुप्तये निह्वाय परामजालैः कृता

तिरस्करिणी जवनिक्ता यथा । बद्धजवनिकेवासीदित्यर्थः । प्रफुल्ल लता दृष्ट्वा त्रिने-
त्रोऽपि कामे कोपं विसस्मारेत्यर्थः ॥

समुदितमुकुटामृतांशुनेत्रज्वलनमहःप्रसरेण माधवस्य ।

अतनुत समशीततापयोगे भुवनगुरुर्भगवानिवोपदेशम् ॥ ८ ॥

मुकुटेऽमृतांशुश्चन्द्रो नेत्रे ज्वलनस्तयोः समुदितं मिश्रीभूतं यन्महस्तेजस्तस्य प्रसरेण
हेतुना भुवनगुरुर्भगवानीश्वरो माधवस्य वसन्तस्य समयोः शीततापयोयोग उपदेक्ष-
करोत् । वसन्ते शीततापावस्था वास्तवो तत्रोत्प्रेक्ष्यते । धृतनेत्राम्रेश्चन्द्रमीलेरुपदेशादिव
जाता । अत एव 'भुवनगुरुः' इति समुचितः पाठः ॥

इति परिमलमालभारिणस्तच्चरितमृतोरुपनीय नेत्रमैश्रीम् ।

भणितिमणिवतंसमेवमीशो गिरिदुहितुः श्रुतिवर्त्मनि व्यधत् ॥ ९ ॥

परिमलमालां बिभ्रत ऋतोर्वसन्तस्य चरितं लताविकासादिकं नेत्रमैश्रीमुपनीय
वीक्ष्य गिरिपुत्र्याः कर्णे हर एवं भणतिरुक्तिरेवातिमनोहरत्वान्मणिवतंसं रत्नभूषणं
चक्रे । गौर्या वसन्तगुणान्दर्शयितुमुवाचेत्यर्थः । 'इष्टकेशीकामालानाम्-' इति मालाश-
ब्दस्य ह्रस्वः । 'वष्टि भागुरिरल्लोपमवाप्योरुपसर्गयोः' इत्यवशब्दस्याकारलोपः ॥

सुरभिमनुगृहाण देवि नृत्यन्मधुकरकेतकबन्धुभिः कटाक्षैः ।

भवतु शबलमन्तिकं वनानां विहरदनङ्गविलासकृष्णसारैः ॥ १० ॥

देवीति महत्त्वोचितमामन्त्रणम् । नृत्यन्तो मकरन्दभोगानन्देनेतस्ततः प्रसरन्तो
मधुकरा येषु तेषां केतकानां सदृशैः कटाक्षैर्वसन्तमनुगृहाण । वसन्तकृतं लताविकासा-
दिकं पश्येत्यर्थः । अनुगृहाणेति देवीत्यामन्त्रणानुगुणम् । अनङ्गस्य विलासार्थं कृष्णसा-
रैर्मृगैर्वनानामन्तिकं शबलं विचित्रं भवतु । भ्रमराः कृष्णमण्डलस्थानीयः, केतकानि
शुक्लमण्डलस्थानीयानि ॥

स्तवकयति यथायथं कठोरद्युतिनिकरस्तरणिस्तवायताक्षि ।

स्मरकरिकरसीकराङ्गकारैः श्रमजलबिन्दुभिराननेन्दुबिम्बम् ॥ ११ ॥

यथायथं यथोत्तराधिकं कठोरो दुःसहो द्युतिनिकरो यस्य स तरणिः सूर्यस्तव मुख-
चन्द्रं घर्माम्बुकणैः स्तवकयति स्तवकवन्तं करोति । स्मरकरिणः करसीकराः कराम्बु-
कणास्तेषामङ्गकारैः स्पर्धाकारैः । घर्मजलकणान्नैर्मल्यात्पुष्पगुच्छाकारान्सूर्यः स्वरश्चि-
मिदं शीयतीत्यर्थः । आयताक्षीत्यामन्त्रणं स्वाभाविकनेत्रविकासद्योतनार्थम् ॥

रचय चटुललोचनच्छटानामतिथिमथ श्लथनिद्रमठजखण्डम् ।

ऋतुकुलपतिरेतु किं च ताभिर्विधुतसितासितकेलिचामरत्वम् ॥ १२ ॥

चटुलानां नेत्रच्छटानामतिथिं दर्शनविषयं विकसितं कमलकुलं कुरु । वीक्षस्वेत्यर्थः ।

पद्मेभ्यो नेत्राणामधिकगुणत्वं युक्त्या प्रतिपादितम् । अथ ऋतुकुलस्य पतिर्वसन्तो विधुते
वीजिते सितासिते केलिचामरे यस्य तद्भावमेतु । दृष्टीनां सितासितस्वाङ्गपलत्वाच्च चा-
मरत्वम् । राज्ञश्च चामरवीजनमुचितम् ॥

मुखमनुसृतदीर्घमत्सरं ते सहजरुचिप्रतिवादतोऽम्बुजेषु ।

प्रभवति गिरिराजपुत्रि सोढुं कथमपि तत्सुहृदो न पादपातम् ॥ १३ ॥

मुखस्य सहजा स्वाभाविकी या रुचिस्तस्याः पद्मैरकृत्रिमशोभया प्रतिवादः स्पर्धा
तस्मात्पद्मेभ्योऽनुद्यतः प्राप्नो दीर्घो मत्सरो रोषो येन तन्मुखं कर्तुं तत्सुहृदः पद्मबन्धोः
सूर्यस्य पादपातं रदिमस्पर्शं चरणताडनं च सोढुं न प्रभवति न शक्तम् । गिरिराजपुत्री-
भ्यामन्वर्णं सौकुमर्यख्यापनार्थम् । मित्रबलेनार्जितयां शोभया वास्तव्याः शोभायाः
स्पर्धया कस्मिंश्चिज्जातमत्सरः कश्चित्प्रतिपक्षमित्रचरणेन ताडनं न सहते । तत्पक्षे राज-
पुत्रीति साभिमानत्वख्यापनार्थम् ॥

तदुपरि परिवारधारितं ते नवघनचक्रसगोत्रमातपत्रम् ।

स्पृशतु शुभवपुर्निधानरक्षापरिचितमण्डलितासितोरगत्वम् ॥ १४ ॥ (तिलकम्)

तत्तस्माद्देवोस्तत्रोपरि परिवारेण धारितं नवघनचक्रस्य सगोत्रं समं तापवारणात् ।
आतपत्रं छत्रं तत्र शुभं यद्वपुस्तदेव निधानं निधिस्तस्य रक्षार्थं परिचितः संहितोऽतो
मण्डलितो मण्डलीकृताकारो योऽसितोरगः कृष्णसर्पस्तद्भावमेतु । निधेश्च रक्षार्थं समीपे
कृष्णसर्पो बसति ॥

विघटय घुसृणेऽधुनाधिकारं रचय च सूत्रितसङ्गमङ्गमङ्गम् ।

मलयरुहरसैः स्मरप्रतापज्वलनविलीनशशिप्रभासपत्नैः ॥ १५ ॥

इदानीं शैल्याभावात्त्वं घुसृणे कुङ्कुमेऽधिकारं प्रस्तावं विघटय वारय । कुङ्कुमं ह्युष्णवी-
र्यम् । अतः स्मरप्रतापाग्निना विलीना याः शशिप्रभास्तासां सपत्नैः समैर्मलयरुहरसैश्च-
न्दनद्रवैः सूत्रितच्छिन्नैः सङ्को यत्र तदङ्गमङ्गं कुरु । अधुना तापेद्रेकः, अतः प्रत्यङ्गं चन्द-
नलेपं कुरु ॥

मलयजरजसा हतावकाशं तनुषु चकोरदृशामसूययेव ।

स्तवककपटतोऽद्य धीरमास्ते विरचितपाशमशोकमञ्जरीषु ॥ १६ ॥

चकोरदृशां स्त्रीणां तनुषु तापवशान्मलयजरजसा चन्दनरसेन हतोऽवकाशो यस्य
तद्विभ्रं कुङ्कुममशोकगुच्छच्छलादशोकलतासु रुषा कुतोद्वन्धनमिवास्ते । यस्य च स्त्रीदेहे
भोगानवकाशः सोऽसूयया पाशमुद्वन्धनं करोति ॥

पाथिकयुवतिभिः कृताभिषेको नयनजलैः सकलर्तुचक्रवर्ती ।

त्वदधरदलकान्तितस्करीभिः स्थितमथ पाटलिभिर्दिरनिद्रम् ॥ १७ ॥

पान्थवधुभिर्विरहव्यथया नेत्रवारिभिर्ऋतुचक्रवर्ती वसन्तः कृताभिषेकोऽभिषिक्तः ।
विरहिणीरोदनेन वसन्तस्याङ्गाप्रतिहताभूदित्याशयः । अथानन्तरं त्वदोष्ठपङ्कजशोभाया-
स्तस्करीभिश्चैरीभिः पाटलिभिः पुष्पविशेषैर्देरित्रा नद्या निद्रा-संकोचो यत्र, एवं कृत्वा
स्थितम् । विकासो लब्ध इत्यर्थः । चक्रवर्तिनश्चाभिषेके सति चौरा भयवशाद्विवानिशं
निद्रारहितत्वेन तिष्ठन्तीत्युचितम् । स्थितमिति 'नपुंसके भावे क्तः' ॥

निबिडितकुचकुम्भलास्तरुण्यो विदधति यस्य तरोर्हठावगूढम् ।

भवति वृततनुः स पुष्पपूरैरूपनमदद्भुतभृङ्गसाधुवादः ॥ १८ ॥

यस्य तरोः सामर्थ्यात्कुरबकस्य तरुण्यो हठेन निबिडमवगूढमालिङ्गनं कुर्वन्त्यत एव
निबिडितानि चक्ररूपाणि संपादितानि कुचकुङ्कुलानि तुङ्गत्वान्मुकुलाकराणि यासां ताः ।
स कुरबकः पुष्पपूरैर्वृततनुर्व्यासमूर्तिर्भवति । रामालिङ्गनेन कुरबकस्य विकासलाभात् ।
अत एवोपनमन्नाप्रुवन्नद्भुतोऽभूतपूर्वो भृङ्गानां भ्रमराणां साधुवादो यस्य । सस्पृहमागच्छतां
भ्रमराणां गुञ्जितं साधुवादत्वेन रूपितम् । यस्य च सौभाग्यलोभात्तरुण्यो हठेनालिङ्गनं
कुर्वन्ति, तं भृङ्गाः कामुकाः स्तुवन्ति तस्मिन्पुष्पाणि च मुञ्चन्ति ॥

मलयगिरिभुवां लतारजोभिर्विरचितनेत्रपटोपकल्पनानाम् ।

भवति युवजनः समीरणानां क्व न पृथुमान्मथसंप्रदायशिष्यः ॥ १९ ॥

मलयगिरेर्धूरुपक्षिष्येषां तथा लतारजोभिः करणभूतैर्विरचिता अर्थाद्युवजनस्य नेत्रप-
टोपकल्पना नेत्राच्छादनवस्त्रकल्पना यैस्तेषां समीरणानां वायूनां तरुणलोकः पृथोमेहतो
मान्मथस्य मन्मथसंबन्धिनः संप्रदायस्य परम्परागतस्य रहस्यक्रमस्य शिष्यः क्व न
भवति । मलयवायौ वहति सति तरुणाः कामवशां गता इत्यर्थः । शिष्यस्य च रहस्योप-
देशसमये गुरवो नेत्रपटं बध्नन्ति ॥

इह कचति पलाश एष मूर्त्या पवनचलारुणवर्णपुष्पपङ्क्या ।

विरहिमृगदशामकालमृत्युर्वेहुहतसंभृतपान्थजीवयेव ॥ २० ॥

पवनेन चला, न तु स्वतो गुच्छरूपत्वेन, गौरववशात् । अरुणवर्णां लोहिता पुष्पप-
ङ्क्तिर्यस्याः । अतः संभाव्यते—बहवो हता राशीभूताः पान्थजीवाः पथिकजीवितानि
यस्यास्तयेव मूर्त्या, इह विरहिणीनां मृगदशामकालमृत्युरकस्मान्भ्रमराणादपमृत्युः, एष
पलाशः कचति दीप्यते । पलाशः पलमश्नाति राक्षसः । स च बहुजीवान्संहरति, तस्य च
शोणानि चपलानि च नेत्राणि भवन्ति । 'पर्णपङ्क्या' इत्यपपाठः । नहि पलाशस्य पर्णा-
न्यरुणानि, अपि तु पुष्पाण्येव । रक्तत्वाच्चपलत्वाच्च जीवोत्प्रेक्षणम् । जीवो हि ज्योती-
रूपश्चपलश्च ॥

मदसहचरगन्धनिधुतैलापरिमल एष विशेषतो जगन्ति ।

मदयति मलयानिलोऽतिवेलं मदनमदद्विपकर्णतालवायुः ॥ २१ ॥

मदस्य गजसंघन्धिनः सहचरः सदृशो यो गन्धः सौरभ्यं तेन हेतुना निर्धुतो जित
एलापरिमैलो येन । तथा मदन एव मदगजस्तस्य कर्णताली । तालशब्दः प्रशंसाव-
चनः । तयोर्वायुरेष मलयवायुरतिवैलं शृशं जगन्ति मदयति मत्तानि करोति । मलयावि-
लस्पन्नाद्गुलीभूतरागाः शृङ्गारिणो रात्रावुचितां क्रीडां दिवा कुर्वन्तीत्यर्थः । मलयवायोः
कर्णतालवायोश्च जातिभेदाभावेऽपि व्यक्तिभेदमाश्रित्य रूप्यरूपकभावोक्तिः ॥

मुखमरुदिव चन्दनाचलस्य स्मितमुखि दक्षिण एष गन्धवाहः ।

मुखरयति जयाय मीनकेतोः परभृतगारुडरत्नशङ्खपालीः ॥ २२ ॥

चन्दनाचलस्य मलयस्य मुखमरुदिवैष दक्षिणो गन्धवाहः धवनो मीनकेतोः का-
मस्य जयार्थं परधृताः कोकिला एव गारुडरत्नशङ्खपाल्यः प्रशस्ता गारुडरत्नशङ्खास्तान्मुख-
रयति । मलयवायौ वहति सानन्दाः कोकिलाः कूजन्तीत्यर्थः । माङ्गलिकत्वाच्छङ्खशब्देन
जयो भवतीति शकुनशास्त्रविदः । गण्डपालीवत्पालीशब्दः प्रशंसायाम् ॥

शशिकरमृगतृष्णिकाधिकाराद्विचकिलरेणुषु विप्रलब्धजिह्वः ।

भरमपि परमार्थचन्द्रिकाया दशति न पश्य चिरं चकोरशावः ॥ २३ ॥

विचकिलानो पुष्पविशेषाणो रजःसु शुभ्रत्वात्सर्वत्र स्थितत्वाच्च शशिकरा इति मृगतृ-
ष्णिका भ्रमस्तस्याधिकारात्प्रस्तावाद्विप्रलब्धा प्राप्तविसंवादा जिह्वा रसना यस्य स चकोर-
शावः सत्यज्योत्स्नाया अपि भरं न पिबति त्वं पश्य । पश्येत्यस्य वाक्यार्थः कर्म । एते
चन्द्ररश्मय इति मत्वा चकोरशिशुषां विचकिलरेणून्भोक्तुं प्रारब्धं ततोऽप्राप्तास्वादः स-
त्यज्योत्स्नामपि तथैव मत्वा नास्वादयतीत्यर्थः । चकोरशाव इति साकृतम् ॥

सपदि रविजदिग्भुवः समीरा विषमशराजगरस्य फूत्कृतानि ।

विरहिहरिणचक्षुषां शरीरं निदधति हालहलस्य दीर्घिकासु ॥ २४ ॥

रविजो यमस्तस्य दिग्दक्षिणा दिक्, ततो भूतपत्तिर्येषाम् । तथा विषमशरः कामः स
एवाजगरः सर्पस्तस्य फूत्कृतानि फूत्काराः समीरा वाता विरहिणीनां शरीरं हालहलस्य
विषभेदस्य दीर्घिकासु वापीषु निदधति निहितवन्तः । मलयवायुस्पर्शाद्विरहिण्यो विष-
व्यथां प्राप्नुवन्तीत्यर्थः । रविजदिगिति साकृतम् ॥

मदनहुतवहेऽध्वगोत्पलाक्षीजनहृदयाहुतिदानदीक्षितस्य ।

अलिततिरियमाज्यधूमराजिः सुरभिमुनेर्बकुलोटजादुदेति ॥ २५ ॥

मदनः कामः स एव दाहकत्वाद्भुतवहोऽभस्तत्राध्वगोत्पलाक्षीजनस्य विरहिणीलो-
कस्य संघन्धि यद्गुदं सैवाहुतिस्तस्या दानं कामाग्नौ प्रक्षेपस्तत्र दीक्षितस्य कृतनि-
यमस्य सुरभिमुनेर्वेसन्तर्षः संघन्धिनो बकुलोटजाद्वकुलवृक्षपर्णशालासकाशादियमलित-
तिर्भ्रमरपक्षिराज्यधूमराजिर्हविर्धूमरेखोदेति । धूमेन यथाहुतिदानं तथा भ्रमरपक्ष्ण
कामाग्नौ हृदयहोमो लक्ष्यते ॥

विटपिभटजनोऽयमुन्मदिष्णुर्मधुकरपद्धतिलोहवर्मबन्धात् ।

नयति मकरलक्ष्मणो नियोगं सकलसुरासुरशेखराग्रशय्याम् ॥ २६ ॥

मधुकरपद्धतिर्भ्रमरपङ्क्तिरेव श्यामलत्वालोहवर्मं शस्त्रकवचस्तयोगादुन्मदिष्णुर्महत्तो
विटपिभटजनो ह्रुमयोधलोको मकरलक्ष्मणः कामस्य संबन्धिनं नियोगमाज्ञां सकलसुरा-
सुराणां शेखरा मौल्यस्तेषामग्राणि तान्येव शय्या विश्रान्तिस्थानं तां नयति । समरा-
न्वृक्षान्दृष्ट्वा मदनमोहिता जाता इत्यर्थः । बद्धकवचा भटाश्च प्रभोराज्ञां जगन्मूर्तिं
नयन्ति ॥

य इह पथिकविप्रयोगदीर्घाकरणवशादुदभून्मघोरधर्मः ।

मुकुलितरजनेः स चक्रनाम्नां विरहतनूकरणेन तस्य शान्तः ॥ २७ ॥

पथिकानां विप्रयोगदीर्घाकरणं विरहबाहुल्यजननं ततो हेतोर्वसन्तस्य योऽधर्मः
समजनि मुकुलितालपीकृता रजनिनिशा येन तस्य वसन्तस्य चक्रवाकानां विरहतनूक-
रणेन सोऽधर्मः शान्तो व्यपेतः । मघोः स्वाधिकारे वर्तमानस्य पथिकविरहवर्धनेनो-
त्पन्नस्याधर्मस्य चक्रवाकविरहाल्पीकरणाभिवृत्तिरिति समताख्योऽलंकारः । लब्धवि-
भवो वसन्तो यथेष्टमचेष्टतेत्यर्थः ॥

वहति मुहुरदक्षिणः समीरो भवति निशा च नितान्तदीर्घयामा ।

वपुषि पुलककम्पसंपदास्ते मधुसमयः शिशिरर्तुरेव तस्याः ॥ २८ ॥

वहतीत्यादि नवभिः कुलकम् ॥ विरहव्यथावर्धनाद्भृशमत्यर्थमदक्षिणोऽप्रतिकूलः समीरो
वायुर्वहति । निशा रात्रिश्च नितान्तमत्यर्थं दीर्घा यामा यस्याः । विरहस्य दुरतिवृद्ध-
त्वात् । तस्या वपुषि पुलको रोमाश्चः कम्पश्च तयोः संपदास्ते । त्वद्भोगभावनाबलात् ।
एवं सति तस्यास्त्वत्प्रियाया वसन्तः शिशिरर्तुरेव भवति । शिशिरवद्वसन्तेऽपि प्रियस-
ङ्गस्य भावनात् । शिशिरतैर्चादक्षिण उत्तरदिग्भवो वातो वहति, रात्रिश्च दीर्घप्रह्ना,
पुलककम्पौ च शिशिरः करोति ॥

शयनमपि सरोजिनीपलाशैर्मनसिजसैन्यसितेतरातपत्रैः ।

अमृतकरतनोस्तनोति तस्या घटितविधुतुदसंततिप्रतिष्ठा ॥ २९ ॥

मनसिजसैन्यस्य कामकटकस्य धवलत्वलक्षणार्थं सितेतराणि कृष्णान्यातपत्राणि
च्छत्राणि तैः सरोजिनीपलाशैर्नल्लिनीदलैरपि शयनं शय्या घटिता लम्बा या विधुतुदसं-
ततो राहुप्रेणिस्तस्याः प्रतिष्ठां पर्यवसानं करोति । कस्याः । अमृतकरसदृशी मूर्तियस्या-
स्तस्यास्त्वत्प्रियायाः । त्वत्प्रिया चन्द्रसदृशी तस्या नल्लिनीदलैरपि शय्या राहुवद्वर्षा
करोति । त्वद्विरहादिति प्रतीयमानो हेतुः । पद्मिनीपत्राणां बहुत्वात्संततिवृत्ता ॥

वपुषि शुचिमुपोढगाढतापे दृशि च भृशोदकवर्षाभाजि वर्षाः ।

वहति कृशतनुर्हठापकारिण्युपचितमन्तुतयेव सा वसन्ते ॥ ३० ॥

वक्त्रभा शुचिमाषाढं शरीरे वहति । यत उपोद्गो हृदो गाढो दुर्वारस्तापो येन । आ-
षाढो हि गाढतापलक्षणः । तथा सा दृशि दृष्टौ वर्षाः प्रावृषं वहति । यतो भृशमुदकव-
र्षमश्रुरूपं भजन्त्याम् । अत एव कृशतनुर्बला । अत उत्प्रेक्ष्यते—विरहोद्दीपकत्वाद्द-
ठेनापकारिण्यपकर्तरी वसन्त उपचितो वृद्धिं गतो मन्तुर्मन्युर्यस्य तद्भावेनैव वसन्त-
स्तस्या विरहव्याथां वर्धयति । अतो मन्तुनेव सा वसन्तप्रतिद्वन्द्विनो प्रीष्मादीञ्शरीरादौ
धारयति । अमित्रसंघन्धी च शत्रुलोकं मान्यः ॥

अधिकरतलमाननस्य निद्रा परमुरसो नयनाम्भसावगाहः ।

श्वसितपवनपानमेव तस्यास्तव विरहादियती शरीरयात्रा ॥ ३१ ॥

तव विरहाद्भ्रतः संगमाभावात्तस्याः शरीरयात्रा देहगतिरियती । तामेव दर्शयति—
अधिकरतलं हस्ततल आननस्य मुखस्य निद्रा संवेशः । नयनाम्भसाश्रुणा केवलं वक्ष-
सोऽवगाहनं ज्ञानम् । श्वसितं निःश्वासः, अधरयोः पानमेव शोषकम्, ज्ञानपाननिद्राः
प्राणिनां शरीरगतिः । तस्याश्च त्वद्विरहे ता एव भवन्ति । अतः प्रत्यासन्नमरणेति
सूचितम् ॥

विवृतसहजसौरभाभिषेकश्वसितवशंवदभृङ्गवेणिभङ्ग्या ।

असितरविजपाशदन्दशूकैः प्रथयति सा हठलिह्यमानमायुः ॥ ३२ ॥

विवृतः प्रकाशितः सहजोऽकृत्रिमः सौरभाभिषेकः सौगन्ध्यज्ञानं यैस्तानि निःश्व-
सितानि निःश्वासास्तेषां वशंवदायत्ता या भृङ्गवेणिः । मालात्वाद्वेणिरूपणम् । तद्भाजादसि-
ताः कृष्णा ये रविजपाशदन्दशूका यमपाशसपीस्तैर्द्वेष्टेन तरसा लिह्यमानमास्वाद्यमानमायुः
प्राणान्प्रथयति प्रकाशयति । भ्रमरपङ्क्तौ विरहोद्दीपकत्वान्मुमुर्षुः सा भ्रमररूपैः कृष्णैर्यमसं-
बन्धिभिः पाशसर्पैः पीयमानप्राणैव संभाव्यते । वाताहारत्वमुत्प्रेक्षाबीजम् ॥

श्रवणपुटतटाभिघातमक्षगोर्मलयमरुद्धनमोहतन्त्रवायः ।

रथहरिणमपत्रपानभिज्ञं रचयितुमिच्छुरिवोच्छिनत्ति तस्याः ॥ ३३ ॥

तस्या अक्षेणैर्नैत्रयोः श्रवणपुटतटेन कर्णद्वयान्तेनाभिघातं प्रसरणनिरोधं मलयवायू
रचयति । यतो घनस्य मोहस्य मूर्छायाः कुविन्दः । कर्तैत्यर्थः । मोहं पटस्थानीयं यस्त-
न्त्रयति स तन्त्रवायकः । तस्या दृष्टिः कर्णान्तव्यापिन्यासीत् । अथ पुनर्मलयवायोविर-
होद्दीपकत्वान्मूर्छायां दृष्टिर्नोन्मीलतीत्यर्थः । अत उत्प्रेक्ष्यते—स्वं रथमृगमपत्रपाया दृष्टि-
कीर्तिपराजयजाताया अनभिज्ञमज्ञातारं कर्तुमिच्छुरिव । मद्रथमृगस्य दृष्टिविस्तारकीर्तिमे-
वातिविस्तीर्णया स्वदृष्ट्या मा दृष्टीद्वितीय वायुस्तद्वृष्टिं निमीलयतीति वाक्यार्थः ॥

भ्रमरकलकलासहिष्णुरास्ते चिरमबला निमित्तेक्षणा कुचाग्रे ।

हृदयगृहविहारिणः कथंचित्तव वचनश्रवणाभिवाञ्छयेव ॥ ३४ ॥

हृदये धृतस्य तव श्राव्यं श्रोतुमिच्छयेव भ्रमरकोलाहलमसहमाना सावला स्तनाभं
निश्चलदृष्टिरास्ते । अधोमुख्यास्त इत्यर्थः ॥

भृशालशमहरिष्यदेवं तस्या वपुरपसव्यसमीरणो रयेण ।

यदि न समजनिष्यतो जिह्वानस्तनजघनस्थलगौरवान्तरायः ॥ ३५ ॥

विरहवशाद्भृशं कृशं तनूकृतं तस्याः शरीरमपसव्यो दक्षिणः समीरणो मरुद्वयादहरि-
ष्यदेव यदि नोजिह्वानमुग्रतमुद्रच्छत्पृथु यस्तनजघनस्थलं तेन गौरवं तदेवान्तरायोऽह-
रणे विघ्नः [यदि न] समजनिष्यत समुदपत्यत ॥

विषममृतसनाथमुद्रिरन्त्यो युवतिमहविरहार्तिकीर्तनेन ।

अभिदधति रसाञ्चितैर्वैचोभिर्युवजनमित्यचिरादुपेत्य सख्यः ॥ ३६ ॥

युवतीनां तरुणीनां महती विरहार्तिविरहव्यथा तस्याः कीर्तनेन निवेदनेनामृतसमेतं
विषमुद्रिरन्त्यः । अमृतसहितत्वं विरहव्यथा दुःखस्याश्वासस्य च जननत्वात् । रसेना-
ञ्चितैः शोभितत्वेन पूजितैः पूर्वोक्तैर्वैचैर्वैल्लभलोकं सख्य एत्याभिदधति कथयन्ति ॥ कु-
लकम् ॥

मनसि धृतिलतां विबाधमानो मुकुलबृहत्करकौघदुर्दिनेन ।

कुसुमशरयशश्छटाविवर्तस्तुदति वियोगिजनस्य सिन्धुवारः ॥ ३७ ॥

मुकुलानि कलिकास्तान्येव बृहत्करकौघो वर्षोपलप्रवाहस्तस्य दुर्दिनेन वर्षेण विरहि-
जनस्य चित्ते वर्तमाना धृतिर्धैर्यं सैवाल्पत्वाल्लता तां बाधमानः । कोरकाणां वर्णसंनिवे-
शाभ्यां करकाभौ रूपणम् । करकाश्च लतां बाधन्ते । कुसुमशरस्य कामस्य संबन्धिनीनां
यशश्छटानां विवर्तः परिणामः सिन्धुवारो विरहिजनस्य तुदति । वियोगिजनस्येति कर्मणः
शेषत्वविवक्षायां षष्ठी । 'न माषाणामश्रीयादितिवत्क्रियाश्रुतावपि कारकत्वपरिहारेणा-
संबन्धमात्रस्याविवक्षितत्वात्षष्ठी' इति न्यासकारः ॥

प्रकृतिमभिसरन्निजां कथंचिद्वनहिमदुर्दिनगर्भवासमुक्तेः ।

जगदुपवदते शनैरुदञ्चत्सरसिजभर्तुरयातयाममोजः ॥ ३८ ॥

घनहिमं यदुर्दिनं मेघच्छन्नमहस्तदेव गर्भवासस्ततो मुक्तेर्निष्क्रमणात्स्यां प्रकृतिमभि-
सरदनुसरदयातयाममप्युषितम् । नवमित्यर्थः । शनैः क्रमेणैदञ्चदृद्धिं गच्छत्सरसिजभर्तुः
सूर्यस्य संबन्धि तेजो जगदुपवदते सान्त्वयति ॥

चटुलितसिचयाञ्चलच्छटाभिर्मुलपुरन्ध्रकुचेषु पुष्पकेतोः ।

भुवनविजयकीर्तिवैजयन्तीर्मरुदयमुत्सिपतीव दाक्षिणात्यः ॥ ३९ ॥

मुलं दाक्षिणात्या जनपदविशेषा एतत्स्त्रीस्तनेषु चटुलिताः कम्पिता याः सिचयाञ्च-
लच्छटा वल्लान्तपङ्क्तयस्ताभिः कारणभूताभिः पुष्पकेतोः कामस्य भुवनविजयेन या की-

तिस्तस्या वैजयन्तीः पताका इव दाक्षिणात्यो मरुन्मलयवायुरुत्क्षिपति । वायुना कम्पितानां मुरलञ्जीवन्नप्रान्तानां कामोद्दीपकत्वात्पताकात्वेन संभावनम् ॥

• युवजनघनकेलिसूत्रधारो विरहिशरीरनवीनवह्निवर्षः ।

स्खलति बत न सैहलो नभस्वान्क्षणमपि मानशरव्यसव्यसाची ॥ ४० ॥

युवजनस्य तरुणलोकस्य घनकेलेरनवरतक्रीडायाः सूत्रधारः सूचकः । तथा विरहि-
णीशरीरस्य नवीनो वह्निवर्षः । अग्निवर्षवद्ग्राथां करोतीत्यर्थः । सैहलः सिंहलदेशादा-
गतो वायुः स न स्खलति । माननाम्नो लक्ष्यादपराद्धो न भवति । मानशरव्यं मान-
लक्ष्ये सव्यसाची वामदक्षिणयोधो । वर्षशब्दः गुंस्यपि वर्तते ॥

ज्वलितदल्लदशोकयातनाग्निस्तरलतमालतरुच्छदासिपत्रा ।

निरयति गुरुमानदुष्कृतानामुपवनभूमिरवामनस्तनीनाम् ॥ ४१ ॥

दलन्ति विकसन्ति यान्यशोकानि स एव यातनाग्निर्नरकनीत्रपीडाभिज्ज्वलितो यत्र ।
तमालतरुच्छदा एवासिपत्राणि नरकोचितकरपत्राणि चपलानि यस्यां सा उपवनभूमि-
रुद्यानभृगुरुद्वैवोरो यो मानः स एव वल्लभकदर्शनाद्दुष्कृतं पापं यासां तासामवामनस्तनी-
नामुन्नतकुचानां तरुणीनां निरयति निरय इवाचरति । 'सर्वप्रातिपदिकेभ्यः क्तिप्' इति
क्तिप् । उद्यानभूमिः कामोद्दीपनत्वात्तरुणीनां नरकव्यथा संपद्यत इत्यर्थः । गुरुमानदुष्कृ-
तानामिति-विशेष्यपदे वा तदा फलत्वेनेत्यर्थोद्योग्यम् ॥

रतिरमणनटस्य पान्थनारीजनवधनाटकनर्तनोन्मुखस्य ।

• व्रजति जवनिकालिपिं पुरस्तात्पवनविसारितचूतपांसुपट्टः ॥ ४२ ॥

पान्थानां पथिकानां नारीजनस्तस्य वधः स एव नाटकं तत्र नर्तनं तत्र संमुखस्य ।
रतिरमणः कामः स एव नटः शैलूषस्तस्य पुरस्तादग्रे पवनेन विसारिता विकीर्णा ये चू-
तानां पांसवस्त एव पट्टो जवनिकायास्तिरस्करिण्या लिपिं भङ्गं व्रजति । चूतरजोभ्यः
प्रादुर्भूय कामः पान्थञ्जीवन्तीत्यर्थः । नटश्च जवनिकाया निर्गत्य नाटकं संपादयति ॥

विनमदसमवृणचापमौर्वीरवबधिरीकृतसप्तलोकरन्ध्रे ।

मुखरमधुकरेऽस्त्यमुत्र चैत्रे कथमित्त्व मानवतीजनस्य निद्रा ॥ ४३ ॥

मुखराः शब्दायमाना मधुकरा भ्रमरा यत्र । अतः संभाव्यते—विनमद्यदसमवाण-
चापं कामधनुस्तस्य मौर्वी गुणस्तस्या रवः शब्दस्तेन बधिरीकृतानि सप्तलोकरन्ध्राणि
सप्तभुवनान्तर्गाणि यस्मिन्नमुत्र चैत्रे मानिनीलोकस्य निद्रा कथमिवास्ति । अथवा
तिश्रस्य बधिरीकरणात्स्मरोद्दीपनाच्च निद्राया अभावः । 'विनमदित्यत्राव्यभिचारगता-
र्थत्वादप्रयुज्यमानमधःप्रदेशमिति कर्मपदमत्र योज्यम् । अन्यथा 'न दुहसुनमां यक्चिणी'
इति [यक्चिणीः प्रतिषेधेऽपि] कर्मवद्वावादात्मनेपदं स्यात् । 'नमते दण्डः' इतिवत्
इति केचित् ॥

शिखरिदुहितुरुत्तरङ्गसूक्तिव्यवहृतिभिः शशिखण्डमुण्डमाल्ये ।

इति भगवति कंचन प्रसादं कृतवति कर्णरसामृतप्रपाभिः ॥ ४४ ॥

मधुमुपनयता रदांशुतन्त्रैरभिनवकेतकसूचिसख्यरेखाम् ।

भगवदभिमुखं शनैरथेत्यं विशदमगादि शिलादनन्दनेन ॥ ४५ ॥ (युगलकम्)

शिखरीत्यादि श्लोकद्वयेन संबद्धार्थेन युगलकम् । कर्णयो रसार्थमास्वादार्थममृतप्रपाभिः सुधाशालिकाभिः । अथवा कर्णयो रस आस्वादः स एवामृतं तस्य प्रपाभिः पानस्थो-
नैरुत्तरङ्गः सोल्लासा याः सूक्तिव्यवहृतयो वसन्तगुणवर्णनानि ताभिः शिखरिदुहितुः
पावत्याः शशिखण्डमुण्डमाल्ये चन्द्रार्धमुकुटभूषणे भगवति महेश्वरे कमपि प्रसादं कुर्वति
सति भगवदभिमुखं महेश्वराग्रे शिलादनन्दनेन नन्दिना विशदमगादि स्फुटमभाभिः
अतो रदांशुनां दन्तरश्मीनां तन्त्रैः प्रपञ्चैर्मधुं वसन्तमभिनवमपूर्वं यत्केतकसूचिभिः
सूचीकरपत्रत्वात्सूचिभिः सख्यं परिचयस्तद्भङ्गिमुपनयता । केतकानां वार्षिकत्वाद्वसन्त-
सख्यमपूर्वम् । भगवदभिमुखमिति भगवदुक्तेः सकाशाच्चन्युक्तेरधिकगुणत्वं सूचितम् ॥

पिबदिव दिनलक्ष्मीं क्षीबतामेति चक्षु-

स्तरुणतपनसङ्गाद्रात्रमत्रस्तमास्ते ।

किमपरमनिमित्तोत्कण्ठया देव दृष्ट्वा

नवसुरभिविलासं माति न कापि चेतः ॥ ४६ ॥

सादरं निरीक्षणादिनशोभां पिबदिव चक्षुर्मदविकारसदृशं विकासं घूर्णमानत्वमेति ।
तथा तरुणः सद्योमेघमुक्तस्तपनः सूर्यस्तत्परिचयाद्रात्रमत्रमत्रस्तं त्रासरहितमास्ते ।
वसन्ते रवेः शीतोष्णरूपत्वाच्छीतोष्णत्रासरहितमङ्गमित्यर्थः । किमन्यत् । नव उद्भू-
षण्यर्थः सुरभिर्वसन्तस्तस्य विलासं दृष्ट्वा, अनिमित्तालम्बनशून्या योत्कण्ठा रहस्यद्विका
तथा हेतुभूतया चेतः कापि न माति न वर्तते । तमः कृतसंकोचनिरासाद्विपुल्यं भजत
इत्यर्थः ॥

दूरं दृशां प्रहिणु नाथ मनाक्पतंग-

स्वाहाभुजंगशशिसङ्गभृतां तरङ्गान् ।

संजायतां समुदिताभिरथ प्रभाभि-

स्तासां दिशां घुमृणचन्दनलेपसंधिः ॥ ४७ ॥

हे नाथ स्वामिन्, पतंगः सूर्यः, स्वाहाभुजंगोऽग्निः, शशी चन्द्रः, तेषां सङ्गं योगं वि-
भ्रति तासां दृशां दृष्टीनां तरङ्गानुल्लासान्मनागदूरं प्रहिणु । किंचिदूरं पश्येत्यर्थः । अथ
ततः समुदिताभिस्तासां प्रभाभिर्दृष्टिरग्निभिर्दिशां स्त्रीत्वाच्चायिकात्वेन व्यवहार्याणां घुमृ-
णचन्दनाभ्यां लेपावङ्गरागौ तयोः संधिः सहावस्थानं संजायतां संपद्यताम् । चन्द्रस्य

प्रभाः श्वेताः, अभ्यादित्ययो रक्ताः, अतः कुङ्कुमचन्दनाभ्यामुत्प्रेक्षणम् । चन्दनाश्च कुङ्कुम-
लेपोचिताः । नाथेत्यामन्त्रणप्रयोगात्प्रार्थने लोट् ॥

लिम्पन्नभो मरकतद्रवनिम्नगाभि-

श्रान्द्रं महश्च घटयन्स्फटिकाश्मकूटैः ।

तन्वन्दिशां परिमलाद्वयवाददीक्षां

पश्योच्छसत्ययमृतुः कुसुमावतंसः ॥ ४८ ॥

मरकतरत्नानां द्रवा युक्तिसाधिताः प्रवाहास्तेषां निम्नगास्ताभिर्नभो लिम्पन्नुपदिहानः ।
आकाशं श्यामलयन्त्रित्यर्थः । तथा स्फटिकाश्मनां कूटै रश्मिभिश्चान्द्रं महश्चन्द्रसंबन्धि
तेजो घटयन्त्योजयन् । शशिरश्मीन्निर्मलयन्त्रित्यर्थः । अतिशयोक्तिद्वयम् । तथा परिमल-
स्याद्वयवादः परिमलैकमयत्वं तत्र दीक्षां नियमं दिशां तन्वन्नयं कुसुमावतंसः पुष्पभूषण-
मृतुर्वसन्तः स्फुरति । त्वं पश्येति वाक्यार्थः कर्म ॥

दिङ्मण्डली कनककेतकसिन्धुवारः-

कङ्कल्लिवल्लिपटलीशबलीकृतेयम् ।

चैत्रेण विश्वविजयाय झषध्वजस्य

सज्जीकृताममरचापतति व्यनक्ति ॥ ४९ ॥

कनककेतकानि सिन्धुवाराणि श्वेतानि कङ्कल्लिवल्लिरशोकलता विकसितपुष्पत्वाद्भक्तं
तासां पटली समूहस्तेन शबलीकृता चित्रितेयं दिङ्मण्डली चैत्रमासेन कामस्य विश्वज-
यार्थं ढौकितामिन्द्रधनुःपङ्क्तिं प्रकाशयति । केतकादीनां विचित्रवर्णत्वादिन्द्रचापपङ्क्तिं व्य-
नक्ति ॥

प्राग्दक्षिणां दिशमशिश्नियदुष्णरश्मि-

रभ्यग्रहीत्प्रणयितां मरुदुत्तरस्याः ।

उन्निद्रचूतसुहृदेष तयोस्त्विदानी-

मन्योन्यदिग्विनिमयं समयः करोति ॥ ५० ॥

वसन्तात्पूर्वं हेमन्त उष्णरश्मिः सूर्यो दक्षिणां दिशमशिश्नियत् । तदैव मरुद्वायुवृत्त-
रस्या दिशः प्रणयितां परिचितत्वमग्रहीत् । उन्निद्राणां विकासिनां चूतानां सुहृत्सल्लेष
समूहो वसन्तस्तयोः सूर्यमरुतोरन्योन्यस्य स्वस्य संबन्धिन्योर्दिशोर्वेनिमयं परिवृत्तिमि-
दानीं करोति । सूर्य उत्तरां दिशं प्राप्तः, वायुर्दक्षिणामित्यर्थः । एतेन वसन्तस्य प्रभुत्वं
सूचितम् । राज्यरक्षार्थमुन्निद्राणां भटानां सखा राजा च भृत्यैः क्रान्तानां विषयाणां प-
रिचरति करोति ॥

हेलावहम्मसृणदक्षिणगन्धवाह-

प्रेङ्खोलचम्पकशिखामधिरूढवन्ति ।

प्रेङ्खाविलासमधुना मधुनामुना य-

त्पश्य द्विरेफमिथुनान्यपि शिक्षितानि ॥ ५१ ॥

गण्डप्रभाभिरपहस्तितचम्पकाभि-

व्योम्नोऽतसीकुसुमसाम्यमपद्भुवाना ।

युष्मद्भिदेशमधिगम्य विलासलोला

दोलातलं भगवती तदलं करोतु ॥ ५२ ॥ (युगलकम्)

हेलया यत्नं विना वहन्मसृणो मन्दो दक्षिणो गन्धवाहो वायुस्तेन प्रेङ्खोलानि चम्प-
मानानि चम्पकानि तेषां शिखामग्रमारूढवन्ति द्विरेफमिथुनानि अमरयुगलान्यप्यमुना
वसन्तेन प्रेङ्खाविलासं दोलालीलां यच्छिक्षितानि ततो हेतोर्युष्मद्भिदेशं भवदाज्ञामधिगम्य
प्राप्य भगवती गौरी दोलातलमलं करोतु शोभयतु । यतो विलासलोला लीलारसिका
अतोऽपहस्तितानि निजितानि चम्पकानि याभिस्ताभिर्गण्डप्रभाभिः कपोलकान्तिभिः
करणभूताभिर्हेतुभिः [हेतुभूताभिर्वा] व्योमस्यातसीकुसुमसाम्यं नीलत्वमपद्भुवाना छाद-
यन्ती । गण्डकान्तियोगेनाकाशस्य [गौरत्व]प्रतिपादनात् ॥

आपीय स श्रुतिमुखेन सुधासनाभि

तन्नन्दिनो वचनमिन्दुकलाकिरीटः ।

देवीमवोचत दिशन्दशानांशुपूरै-

र्भूयोऽप्युपोदहिमतामिव दिङ्मुखेषु ॥ ५३ ॥

अभिप्रेतदोलाक्रीडोपदेशात्सुधासनाभ्यमृतसदृशं तन्नन्दिनो वचनं श्रुतेः, न तु लेखादेः,
मुखेनापीय श्रुत्वेन्दुकलाकिरीटश्चन्द्रमौलिर्भूयोऽपि देवीमवोचत । अतो दशानां दन्ता-
नामंशुपूरै रश्मिभरैर्हेतुभिरुपोदहिमतां सतुहिनत्वं दिङ्मुखेषु भूयोऽपि दिशन्निव ॥

नन्दी यदिन्दुवदने मदनेन्द्रजालं-

दिव्योपदेशवति वक्ति तदद्य युक्तम् ।

आदत्स्व तत्परिकरं सुचिरं कुरुष्व

मल्लोचनान्यनुसृतामृतपारणानि ॥ ५४ ॥

मदनस्येन्द्रजालमद्भुतकर्म तत्संबन्धो दिव्यो लोकोत्तर उपदेशः शिक्षा विद्यते यस्या-
स्तस्या आमन्त्रणम् । कीदृशि । इन्दुवदने चन्द्रमुखि, नन्दी यद्वक्ति तदद्य वसन्ते
युक्तमुपपन्नम् । त्वं तस्या दोलायाः परिकरं संभारमादत्स्व गृहाण । त्वं मन्त्रेणापि

प्रातामृतपारणानि कुरु । त्वदोलाक्रीडादर्शनेन मृदुष्टमृतपारणं जायताम् । यावत्त्वदीय-
दोलादर्शनं न जातं तावन्नेत्रयोः पवासोऽभूत् । जाते तु दोलाक्रीडादर्शने पारणं भवि-
ष्यतीत्यर्थः ॥

दोलां मदाशयमिवानुबधान नाके

मृदृष्टिभिः सह विधेहि गतागतानि ।

त्वत्कण्ठमौक्तिकततिप्रतिपत्तिभिः खे

संजायतामितरतारकवर्गसर्गः ॥ ५५ ॥

मदाशयं मम हृदयमिव दोलां नाके स्वर्गेऽनुबधान । पार्वत्यां स्नेहवशादीश्वरहृदयं
— कथ्यत्वे साधारणे, धर्म उपमानम् । मम दृष्टिभिः सह त्वं दोलाभिर्गतागतानि कुरु ।
यथा यथा पार्वतीदोला गतागतानि कुरुते तथा तथा भगवद्दृष्टयोऽपीति सहाय्यः । एतेन
भगवत्संबन्धी कौतुकप्रेमसंकरो द्योतितः । दोलोत्फालावमरे त्वत्कण्ठमौक्तिकानां प्रतिप-
त्तिभिः स्वीकारैः खे नभसीतरः प्रजापतिकृतादन्यो यस्तारकवर्गस्तस्य सर्गः संजायता-
माविर्भवतु । त्वद्धारमुक्तास्तारात्वेन संभाव्यन्त इत्यर्थः । दोलादर्शनोत्कण्ठयास्माकम-
तिप्रेरणया तारापथं तावद्गच्छेत्युक्तियुक्त्या दोलालीलायामुत्साहयति ॥

ध्वानेन दोलनविलोलपदारविन्द-

संदानितौ मुखरतामखिलं नयन्तौ ।

त्वन्नूपुरौ रचयतां क्षणमन्तरिक्षं

प्रत्यक्षसिद्धिनिजशब्दगुणप्रसिद्धि ॥ ५६ ॥

दोलाक्रीडया विलोले चपले ये पदारविन्दे पादपद्मे तयोः संदानितौ बद्धौ, अतो ध्वा-
नेन शब्देन समस्तमन्तरिक्षं मुखरतां शब्दायमानत्वं नयन्तौ त्वन्नूपुरौ तव तुलाकोटी
अन्तरिक्षमाकाशं प्रत्यक्षसिद्धः शब्दो गुण इति प्रसिद्धिरस्य तत्क्षणं रचयतां कुरुताम् ।
आकाशस्य शब्दो निजो गुण इति प्रसिद्धिरनुमानाश्रयाप्यधुना क्षणं प्रत्यक्षसिद्धा इन्द्रि-
यप्राप्यास्तु । दोलायां वेगवशाद्दृष्टेरगोचरं दूरं गच्छन्त्यां त्वयि सत्यां केवलनूपुरशब्दश्र-
वणात् ॥

अन्तर्वसन्मदनसायकपुष्पगन्ध-

मभ्युद्धरन्निव घनस्तदनु श्रमेण ।

श्वासस्तव द्युसरिदब्जवनं वियोग-

मिन्दिन्दिरैर्नयतु सौरभचाटुकारैः ॥ ५७ ॥

तदनु दोलाखेलनमनु श्रमेणायासेन घनोऽनवरतः श्वासो निःश्वसितं द्युसरिदब्जवनं
गङ्गापद्मवनमिन्दिन्दिरैर्वियोगं भ्रमरै रहितत्वं नयतु । यतः सौरभस्य सौगन्ध्यस्य चाटु-

कारैर्लुब्धैः । अथवा सौरभस्य श्वाससंबन्धिनश्चाटुकारैः प्रसिद्धिकारकैः । अतः संभाव्यते—अन्तर्मनसि वसन्धितं निवसन्मदनः कामस्तस्य सायकभूतानि च तानि पुष्पाणि तेषां संबन्धिनं गन्धमभ्युद्धरन्ध्वमाकर्षन्निव । नैसर्गिकं सौरभं सौगन्ध्यमत्र हेतुः । अस्माभिस्तथा दोलोत्फाल्यते यथा गङ्गानिकटमपि गच्छसीत्यर्थः । इति युक्त्योत्पत्तिरिति । अत्रमे सत्यपि श्वासानां सौगन्ध्यवर्णनं पार्वत्या लोकोत्तरगुणत्वप्रतिपादनेनानुरागद्योतकम् ॥

दौलेयमुम्भितवपुर्मणिभिर्विनिर्य-

न्निर्यन्त्ररश्मिनिकरेण सुसंहतोरु ।

आरोढुमिद्धमनसे रभसेन तुभ्यं

दूरात्पुरो वितरतीव करावलम्बम् ॥ ९८ ॥

हे सुसंहतोरु सुसंहतौ निविडौ पीवरौ वा ऊरू यस्यास्तस्या आमन्त्रणम् । 'संहित—' इत्युङ् । साकूतमामन्त्रणम् । विनिर्यन्प्रसरन्निर्यन्त्रो निर्निरोधो यो रश्मिनिकरस्तेन करणेनेयं दोला तुभ्यं पुरोऽग्रे करावलम्बं हस्तावलम्बं पाणिस्वीकारं दिशतीव । यतो दोलामारोढुमिद्धमनसे तत्परिचितायै मणिभी रत्नैरुम्भितवपुः पूरितमूर्तिः । पीवरस्य च त्वरया पर्यारोढुकामस्य हस्तस्वीकारो युक्तः ॥

किं चैयमश्रितमरुद्धलतो वलन्ती

दूरोच्छलत्कनकपीठमरीचिबाहुः ।

आसन्नतावकपदप्रणयप्रमोदा-

त्पश्य प्रिये नभसि लास्यमिव प्रयुञ्जे ॥ ९९ ॥

अश्रितो मुदुत्वेन पूजितो यो मरुत्तद्वलेन वलन्तीतस्ततो गच्छन्ती, अत एव कनकपीठस्य सुवर्णचक्रलस्य मरीचयस्त एव बाहवो दूरमुच्छलन्तः प्रसर्पन्तो यस्याः सेयं दोला तावके त्वत्संबन्धिनी पदे चरणी तयोः प्रणयः परिचयः । आसन्नोऽचिरभावी यः परिचयस्तेन प्रमोदो हर्षस्तस्माद्भास्यं नृत्तमिव करोति । अपूर्वप्राप्त्या तुष्टो यो नृत्यति तस्य च बाहुप्रसारणं भवति ॥

एनां समीरवलनक्षणवाग्मिनीनां

नादैर्धनैश्चटुलकाञ्चनकिङ्किणीनाम् ।

अभ्यर्थनामनुमुहूर्तमिवाचरन्ती-

मध्यासनादनुगृहाण गलद्विलम्बम् ॥ १०० ॥

समीरणस्य वातस्य वलनक्षणश्चलनावसरस्तदा वाग्मिनीनाम् । चटुला वायुवशाच्चपला याः काञ्चनकिङ्किण्यः सुवर्णसूक्ष्मघण्टिकास्तासां धनैर्नादैर्ध्वनिभिः प्रतिक्षणमारोहणरूपामभ्यर्थनां याचनां कर्मभूतामाचरन्ती कुर्वन्तीमिवैनां दोला गलद्विलम्बं कालातिपातरहितत्वेनानुगृहाण । अचिरेणैवारोहेत्यर्थः । प्रार्थयितुश्च महान्तोऽनुगृह्णन्ति ॥

इति वचनमनीचोदक्षिरोमाक्षसूची-

सचिववपुरुमा तद्व्याहृतं वल्लभेन ।

श्रुतिपथमुपनीय प्रीतिकल्लोलिताक्षी

चिरविरलितलज्जा तां शनैरध्यरुक्षत् ॥ ६१ ॥

वल्लभेन भगवतेति पूर्वोक्तयुक्त्या व्याहृतमुक्तं वचनं कर्णान्तमुपनीय रसेन श्रुत्वा अनीचं उन्नता उदञ्चन्त्य उर्ध्वचारिण्यो या रोमाक्षसूच्यः पुलककण्टकास्तासां सचिवं वपुर्यस्याः सा । अथवा रोमाक्षसूच्यः सचिवाः सहभाविनो यस्य तद्वपुर्यस्याः । तथा प्रीत्यानन्देन कल्लोलितं तरङ्गितमक्षि नेत्रं यस्याः सोमा चिरेण विरलिता किञ्चिल्लिता लज्जा यत्रैव दोलां शनैः, न तु त्वरया, अध्यरुक्षत् ॥

अङ्गैः काञ्चनभङ्गभङ्गिभवनैर्भान्ती परं पार्श्वयो-

रुन्मीलन्मणिकर्णपूरकिरणैरुन्मुद्रितेन्द्रायुधा ।

•आचस्कन्द तदेन्दुमौलिदयिता दोलाविलासक्रिया-

यातायातशतैरनभ्रगगनाविर्भूतविद्युद्व्युतिम् ॥ ६२ ॥

काञ्चनस्य भङ्गश्छेदस्थानं तस्य भङ्गिर्विच्छित्तिस्तस्या भवनैराश्रयैरङ्गैरवयवैर्भान्ती शोभमाना । तथा मणिकर्णपूरयो रत्नाभरणयोर्वै किरणाः । उन्मीलन्तो निर्गच्छन्तो ये किरणास्तैः पार्श्वयोः परमत्यर्थमुन्मुद्रितं टङ्कितमिन्द्रायुधमिन्द्रचापं यस्या यया वा सेन्दुमौलिदयितेश्वरी तदा वसन्ते दोलाविलासक्रिया [दोला]खेलनं तथा यातायातानि गतागतानि तेषां शतैः करणभूतैरनभ्रं भेद्यरहितं यद्गगनमाकाशं तत्राविर्भूता प्रकटा संपन्ना या विद्युत्तस्या व्युति शोभां प्रापत् । परमुत्कृष्टमिति पूर्वविशेषणेन वा योज्यम् ॥

आलिम्पन्ती सकलककुभामन्तरालं विशालं

तस्या व्योम्नि व्यसरदसमा कापि लावण्यसिन्धुः ।

दोलोत्फालावपतनकलाडम्बरेण स्वयं सा

स्वैरं यस्यामसकृदकृतोन्मज्जनं मज्जनं च ॥ ६३ ॥

सकलककुभां सर्वासां दिशां संबन्ध्यन्तरालं मध्यमालिम्पन्ती व्याप्नुवती कापि लोकोत्तरा लावण्यमेवाविच्छिन्नप्रवाहत्वात्सिन्धुव्योम्नि नभसि विशालं व्यसरन्निरगम् । यस्यां लावण्यसिन्धावसकृत्पुनःपुनर्मज्जनमुन्मज्जनं च सा स्वयमप्रेरिताकृता व्यतनोत् । दर्शना तावान्मज्जनमन्यदुन्मज्जनम् । केन । स्वैरं दोलाया उत्फालावपतने उर्ध्वधोगमने तयोर्वैदग्ध्यं तत्प्रपञ्चेन । दोलाक्रीडयात्यर्थं शोभामापदित्यर्थः ॥

शिखरिदुहितुः प्रेङ्खोत्फालक्रियावसरे गत-

श्ररणसरणेरग्रं वक्रप्रभावजयादिव ।

चटुलिततुलाकोटिध्वानोपहृतसितच्छद-

च्छविविचयनं चक्रे तत्र क्षणं क्षणदाकरः ॥ ६४ ॥

दोलोर्ध्वाक्रमणकाले शिखरिदुहितुः पार्वत्याः संबन्धिना वक्त्रेणावजयात्पराभवादिव
चरणसरणेः पदपद्धतेरग्रं गतः क्षणदाकरश्चन्द्रश्चटुलितौ यौ तुलाकोटी नूपुरौ तयोर्ध्वानं
रणनं तेनोपहृत आकारितो यः सितच्छदो हंसस्तस्य शोभा तस्या विचयनमनुकरण-
मकरोत् ॥

यस्तस्याः श्रमनीरसीकरभरः क्रीडातिरेकक्रमा-

दासीत्तं जवनो जहार पवनो लोलः कपोलस्थलात् ।

हेलानर्तितजागरूककनकाम्भोजाधिवासाकरं

स्वर्गङ्गाजलबिन्दुवृन्दममुचत्तन्निष्क्रयायेव च ॥ ६५ ॥

तस्याः पार्वत्या दोलाक्रीडानुबन्धाच्छ्रमेण खेदेन नीरसीकरा घर्मकणास्तेषां भारो य
आसीत्तं घर्मकणसमूहं कपोलस्थलाज्जवनः, न तु मन्दः, लोलः पवनो मरुज्जहार ।
लोलश्च हरति कमलनालम् (?) । हेलानर्तितानि जागरूकानि यानि कनकाम्भोजानि
विकासीनि सुवर्णपद्मानि तेषामधिवासो गन्धस्तस्याकरं स्थानं स्वर्गङ्गाजलबिन्दूनां वृन्दं
भरं पवनस्तस्य हृतस्य घर्मकणभरस्य निष्क्रयाय [मूल्य]प्रतिपादनायेवामुचत् । यश्च
किञ्चिद्वरति स सवृद्धिं तत्प्रतिददाति ॥

वेष्टलोलोत्तरीयाञ्चलमलसवलत्काञ्चिसंचारितोच्च-

क्राणं मञ्जीरमञ्जुस्वनितमुखरिताखण्डदिङ्खण्डलं च ।

यातायातानि दोलाविधिभिराधिनभोऽनङ्कुशं दर्शयन्ती

सा पुष्पास्त्रस्य लोकत्रयजयपिशुना वैजयन्तीव रेजे ॥ ६६ ॥

वेष्टलोलोत्तरीयाञ्चल उत्तरीयाञ्चल उत्तरीयवस्त्रप्रान्तो यत्र तथा नितम्बस्य गुरुत्वाद-
लसं वलन्ती चलन्ती या काञ्ची रशना तत्रा संचारितः प्रक्रमित उच्चोऽनीचः क्राणो
रणनं यत्र । तथा मञ्जीरयोः पादाभरणविशेषयोर्मञ्जु मधुरं यत्स्वनितं तेन मुखरितं स-
शब्दं कृतमखण्डं सर्वं दिङ्खण्डलमाशावल्लयो यत्रैवं कृत्वा दोलाविधिभिर्दोलाक्रीडाकरणैः
करणभूतैरधिनभो व्योम्नि निर्निरोधं गमनागमनानि दर्शयन्ती पार्वती लोकत्रयस्य भुव-
नत्रयस्य यः कामकर्तृको जयस्तस्य पिशुना सूचिका वैजयन्ती पताकेव रेजे । कामपता-
कात्वेन संभावितेत्यर्थः । पताका च कम्पमानवस्त्रप्रान्ता ससूक्ष्मकिङ्किणीशब्दा सपट-
हशब्दं जिष्णोः संबन्धिभिरनुजीविभिर्जयप्रकाशनार्थं नगरमध्ये संचार्यते इति भद्रम् ॥

इति श्रीजोनराजकृतया टीकया समेतः श्रीराजानकविश्ववर्तसूनीमहाकवि-

राजराजानकश्रीमङ्गलकस्य कृतौ श्रीकण्ठचरिते महाकाव्ये

दोलाक्रीडावर्णनं नाम सप्तमः सर्गः ।

अष्टमः सर्गः ।

चिरखेलनखेदवद्विरङ्गैरवरूढा विरहस्य केलिदोलाम् ।

रभसादपि साधिबाहुयन्त्रं गिरिपुत्री जगृहे महेश्वरेण ॥ १ ॥

चिरं यत्खेलनं प्रकृतत्वादर्थान्ना दोलाविषयं क्रीडनं तेन खेदो ग्लानिविद्यते येषां तैर-
ङ्गैर्हेतुभिः क्रीडादोलां विरहस्य त्यक्त्वावरूढा पार्वती रभसात्पूर्ण बाहुयन्त्रोपरि महेश्वरेण
जगृहे । अवरोहन्ती भुजालिङ्गनसंस्थाने पार्वती भगवता गृहीता । दोलायाः सकाशाद-
वस्तु-वावत्कैलाससानुं न प्राप्ता तावदेवातिस्नेहादालिङ्गितेत्यर्थः ॥

घनकेलिविमर्दकीर्णकणप्रणयिन्दीवररेणुसीकरेषु ।

हृतपीतनघर्मबिन्दुचन्दैरधिगण्डस्थलि बुबुडे मृडान्याः ॥ २ ॥

अधिगण्डस्थलि कपोलोपरि घनानवरता या केलिः क्रीडा तथा तस्यां वा विमर्दः
संमर्दस्तेन कीर्णः प्रसारिता ये कर्णप्रणयिनां कर्णभरणीभूतानामिन्दीवराणामुत्पलानां
संघन्धिनो रेणुसीकराः परागकणास्तेषु हृतं पीतनं कुङ्कुमं यैस्तैर्धर्मबिन्दुचन्दैर्बुबुडे बुडि-
तम् । परागकणाः पीताः, तेषु कुङ्कुमघर्मकणा व्यक्तिं न गता इत्यर्थः । चौरैश्चाभिनीतवे-
षादिसाधर्म्यैर्जैलमध्ये स्थीयते ॥

ऋमसङ्गिभिरङ्गकैः सती सा परिरिभे सुभगं चलदुकूला ।

बहुशः पृषदश्वमष्टमूर्तिप्रियमूर्त्यन्तरमित्यपास्तशङ्कम् ॥ ३ ॥

अयं वायुरष्टमूर्तिः परमेश्वरस्य प्रियं मूर्त्यन्तरं भवतीत्यपास्ता त्यक्ता शङ्का यत्रैवं कृत्वा
ऋमहृत्वात्सुभगं मनोहरं पृषदश्वं वायुं सा सती देवी ऋमसङ्गिभिः सखेदैरङ्गकैरनुकम्पि-
तैरङ्गैः परिरिभ आललिङ्ग । अष्टमूर्तिरिति साकूतमभिधानम् । अपास्तशङ्कमिति वायोर्वा
विशेषणम् ॥

हिमवद्बहुहितुस्तदावहद्भिः स्मृतिशेषश्रमसीकरं शरीरम् ।

हरशेखरनिम्रगोर्मिभङ्गैरनुसस्त्रे सितचामराधिकारः ॥ ४ ॥

हरस्य शेखरो मौलिभूषणं या निम्रगा गङ्गा तस्या ऊर्मिभङ्गास्तरङ्गखण्डास्तैः सित-
चामराणामधिकारः कर्तव्यतानुसस्त्रे प्राप्ता । यतो हिमवद्बहुहितुः शरीरं वपुः स्मृतिशेषा-
स्तदानीमविद्यमानत्वाच्छ्रमसीकरा घर्मकणा यस्य तदावहद्भिः कुर्वद्भिः । संनिवेशेन श्र-
मनिवारणरूपेण कार्येण च चामरैः साम्यम् ॥

घटिताग्रकरः पपौ स तस्याः श्रमजं निर्भरजृम्भमाणमम्भः ।

गिरिशस्य शिखेन्दुरूर्ध्वनेत्रज्वलनासङ्गभुवा पिपासयेव ॥ ५ ॥

घटिता योजिता अग्रकरा रश्म्यग्राणि पाण्यग्राणि च येन स गिरिशस्य शिखेन्दुश्व-
हाचन्द्रस्तस्याः पार्वत्याः श्रमजं खेदजातं निर्भरजृम्भमाणमत्यर्थमुद्भवदम्भो घर्मजलं पपौ
पीतवान् । अतः संभाव्यते—ऊर्ध्वनेत्रज्वलनाभिस्तस्यासङ्गः प्रत्यासत्तिस्तस्या भूषणस्यार्थ-

स्यास्तथा पिपासयोदन्यया तृष्णयेव । यस्य चाग्नितापेन पिपासा भवति स घटिताप्रकरो
योजितहस्तपुटो जलं पिबति । प्रेमवशाद्भगवांस्तत्रैव सन्निहित आसीदित्यर्थः ॥

विजयाकरनर्तितैर्मुहूर्तात्कुचकुम्भातिथिघर्मवारि तस्याः ।

अनिलो नलिनीदलैरशेषं चषकैर्मारकतैरिवाचचाम ॥ ६ ॥

विजया पार्वतीसखी तया करेण स्वहस्तेन नर्तितैश्चालितैर्नलिनीदलैः पद्मपत्रैः करणै-
रनिलो वायुः कुचकुम्भातिथिघर्मवारि स्तनकलशयोरतिथिरूर्वागतं स्वेदजलं मुहूर्तादाच-
चाम निगीष्वान् । अत उपमीयते—मारकतैश्चषकैः पानपात्रैरिव । कुचयोः कुम्भत्वा-
रोपेण पृथुत्वे प्रतिपादितेऽपि घर्मजलस्यातिथित्वोक्त्या महिमोत्कर्षः प्रतिपादितः । अति-
थिः पुंलिङ्गः, अतो घर्मवारिशब्देन सहैकपद्यम् ॥

क्षणशिक्षितवेगतारतम्यैः श्वसितैरात्तवती गतागतानि ।

व्यतनोदिव वीजनोपचारं निजचूर्णालकमालिकापि तस्याः ॥ ७ ॥

क्षणं शिक्षितं पुनःपुनः स्वीकृतं वेगतारतम्यं रयप्रकर्षो यैस्तानि तैः श्वसितैर्निःश्वा-
सैर्गतागतान्यात्तवती गृह्णाती निजा चूर्णालकमालिका चूर्णकुन्तलपङ्क्तिर्वीजनेन श्रमनिव-
र्तनेनोपचारं परिचरणमिव व्यतनोत् । चूर्णशब्दः कुञ्चितवचनः ॥

वचनाधिकमाधुरीषु शिष्यः पिकलोकोऽन्तिकचतुर्जागरूकः ।

उपवीजयति स्म तां क्लृप्तार्तिक्षतिदीक्षागुरुभिर्गुरुत्समीरैः ॥ ८ ॥

अन्तिके पार्वत्या निकटवर्तिनि चूते जागरूकः । चूताङ्कुरास्वादावहित इत्यर्थः । तथा
वचनानामर्थात्पार्वतीसंबन्धनां या अधिकमाधुर्यः प्रकृष्टमधुरत्वानि तामु शिष्यः । प्रक-
र्षवत्यास्तस्या उपजीवक इत्यर्थः । पिकलोकः कोकिलसमूहः क्लृप्तेन दोलाकृतेन यार्तिः
पीडा तस्याः क्षतिनिवारणं तत्र दीक्षा नियमस्तत्र गुरुव उपदेशारस्तैर्गुरुत्समीरैः पक्षवा-
तैस्तां पार्वतीमुपवीजयति स्म । शिष्यश्च महागुरुं स्वल्पगुरुभिः सह परिचरति ॥

अथ लोलकपोलपाटलिम्नि स्खलितस्वेदपद्मरिम्णि तस्याः ।

निभृतश्वसिते च विग्रहेऽभूद्विधुताशेषपरिच्छदः सखेदः ॥ ९ ॥

लोलो निवर्तनाभिमुखत्वेन चटुलः कपोलपाटलिमा गण्डारणिमा यस्य । स्खलितः
स्वेदपृष्ठरिमा घर्मकण्ठाहुल्यं यस्मात् । निभृतानि निवृत्तवेगानि श्वसितानि यस्य । त-
स्मिन्विग्रहे पार्वत्याः शरीरे सखेदो विधुतोऽशेषः परिच्छदः परिवारः । स चात्र नि-
वृत्तो वर्णितः ॥

यदुवाह वपुस्तदा मृडानी निविडक्रीडनशीर्णसर्वभूषम् ।

अधिकाधिकभूषणामथैतां बत मेने तत एव चन्द्रचूडः ॥ १० ॥

मृडानी पार्वती वपुर्निविडक्रीडनेनामवरतदोलाक्रीडया शीर्णां विच्छिन्नाः सर्वा

भूषा भूषणानि यस्य तद्यदुवाह यद्वभार तत एव हेतोश्चन्द्रचूडो भगवानेतां पार्वतीम-
धिकाधिकानि भूषणानि यस्यास्तां मेने । षतशब्दो वितर्के । भूषणेषु शोलावेगाद्भूषे-
निजलावण्यप्रादुर्भावात् । भूषणभ्रंशे भूषणाधिकत्वमिति विरोधो षतशब्देन सूचितः ॥

मृडमौलिशशाङ्करश्मिभिर्यन्मुखपङ्केरुहमुन्मिमौल तस्याः ।

ननु जृम्भित एष तत्र जैत्रो मदनस्याद्वयवादसंप्रदायः ॥ ११ ॥

मृडस्य भगवतो मौलौ शशाङ्कस्तस्य रश्मिभिस्तस्याः पार्वत्याः संबन्धि मुखपद्मं
यदुन्मिमौल स्वेदनिवर्तनाद्यद्विचकास, एष चन्द्रांशुभिः पद्मविकासो मदनस्याद्वयवादसं-
प्रदायो जृम्भितः । कामस्याद्वयवादो विशदयोरप्येकत्ववचनम् । चन्द्रप्रभया हि पद्मस्य
विकासोऽन्यत्र विरुद्धः, अत्र तु स एव सिद्ध इति ध्रुवं कामाद्वयवादः ॥

गिरिराजभुवः शशाङ्ककान्तं वदनं प्रोच्छ्वसदच्छरश्मिपङ्क्तिः ।

मुहुरुप्रकराभिमर्षयोगाद्विरतस्वेदजलप्रबन्धमासीत् ॥ १२ ॥

प्रोच्छ्वसन्य उल्लसन्त्योऽच्छा निमैला रश्मिपङ्क्तयो यस्य तत् । तथा शशाङ्ककान्तं
चन्द्रसुन्दरं गिरिराजभुवः पार्वत्या मुखं मुहुः पुनःपुनरुप्रस्य भगवतः करौ हस्तौ तयो-
रभिर्मर्षः स्पर्शस्तेन योगाद्विरतो निवृत्तः स्वेदजलप्रबन्धो यस्य तदासीत् । स्वयं हरः
स्वेदजलोत्पुंसनमकार्षीदित्यर्थः । अथ च शशाङ्ककान्तं रत्नमुप्रकरस्य सूर्यस्य योगाधि-
वृत्तजलं भवति ॥

सुचिरं शिशिरोपचारतन्त्रैरिति देहात्प्रतिमुक्ततान्तितन्तुः ।

कुसुमोच्चयेन सा लतानां सफलीकर्तुमियेष चैत्रमैत्रीम् ॥ १३ ॥

इति पूर्वोक्तयुक्त्या सुचिरं शिशिरो य उपचारः परिचरणं तस्य तन्त्रैः प्रपञ्चैर्हेतु-
भिर्देहात्प्रतिमुक्तो वारितस्तान्तिरेव संतानेन वर्तमानत्वात्तन्तुर्यस्याः । वीतस्वेदित्यर्थः ।
सा पार्वती कुसुमोच्चयेन पुष्पावचयेन लतानां चैत्रमैत्रीं पुष्पोत्पत्तिलक्षणां सफलीकर्तुं
सफलंयितुमियेष । उत्तमनार्यिकाया पुष्पाणामवचयेन सफलता भवति ॥

सुमनोनिवहं ग्रहीतुमिच्छजितमुक्ताशबलेन्द्रनीलभासः ।

प्रतिपण्यंतयेव दृष्टिपातानमुचत्सा प्रथमं महीरुहेषु ॥ १४ ॥

सा पार्वती महीरुहेषु वृक्षेषु दृष्टिपातानमुचत् । वृक्षानद्राक्षीदित्यर्थः । यतः सुमनो-
निवहं पुष्पभरं ग्रहीतुमिच्छुः । अतो विकासाज्जिता मुक्ताशबलानामिन्द्रनीलानां
शोभा यैः । श्वेतमण्डलस्थानीया मुक्ताः कृष्णमण्डलस्थानीयानीन्द्रनीलानि । अतः सं-
भाव्यते—पथं प्रतिपण्यतयेव । प्रतिपण्यं प्रतिविक्रेयं येन पण्यं क्रीयते । यश्च किंचि-
त्कीणाति स प्रतिपण्यं ददाति ॥

श्वसितेषु मृजत्सु तत्र तस्याः प्रसरत्सौरभसारसन्नदानम् ।

अलितर्कुलोकभूमजन्मा कुसुमानां विरलीबभूव भारः ॥ १५ ॥

तत्र कैलासोद्याने सस्याः पार्वत्याः श्वसितेषु निःश्वासेषु प्रसरद्दिव्यापकं यत्सौरभ-
सारं तदेव स्रग्धं तस्य दानं स्रजस्तु सस्म कुसुमानां पुष्पाणामलय एव तर्कुक्लोकौ
याचकजनस्तस्य भूमा बाहुल्यं तस्माज्जन्मोत्पत्तिर्यस्य स भारो विरलीबभूवाल्पोऽभूत् ।
श्वसितेभ्यः पूर्वं भ्रमराः पुष्पेष्वेवासन्, निःश्वासेषु निर्गतेषु तु पुष्पेभ्यश्चलिस्वा तत्रैव
गताः । श्वासानामधिकमुगन्धित्वात् ॥

अथ तामनुजग्मुर्निमषद्विर्मणिमञ्जीररवैरुदीरयन्त्यः ।

मदनाभ्युदयोत्सवाग्रवाद्यं विजयाद्याः प्रमथाग्रणीरमण्यः ॥ १६ ॥

उन्मिषद्विः स्फुरद्विर्मणिमञ्जीराणां रत्ननूपुराणां रवैः शब्दैर्मदनस्याभ्युदयोत्सवेऽग्र-
वाद्यमुदीरयन्त्यः । नूपुरशब्दाः कामस्योदयोत्सववाद्यभूता जाता इत्यर्थः । यथा वाद्यान्यु-
त्सवं सूचयन्ति तथा नूपुरशब्दाः कामोदयं सूचयन्ति इति तात्पर्यम् । विजयाख्या
देव्याया यासां ताः प्रमथाग्रणीनां देवप्रधानानां संबन्धिन्यो रमण्यस्तामनुजग्मुर्ननुययुः ॥

लतिका लतिका व्यलौकि देव्या तरला केरलमारुतच्छटाभिः ।

पृथुवेषथुमद्रुर्भविष्यत्सुमनोलुण्ठिभिया विवृण्वतीव ॥ १७ ॥

केरलाख्यो दक्षिणाप्ये जनपदविशेषस्तस्य मारुतच्छटाभिस्तरला सकम्पा लतिका
लतिका देव्या व्यलौकि विलोकिता । अतः संभाव्यते—भविष्यन्ती भाविनी या
सुमनोलुण्ठिः पुष्पहटहरणं ततो भिया पृथु बहु वेषथुमत्कम्पसहितं वपुर्विवृण्वती प्रका-
शयन्तीव । यस्य च धनादि हरिष्यते स भयात्कम्पते ॥

निभृतं प्रतिकेलिवल्लि तस्या नवशोभाविभवाद्भुतेन चक्षुः ।

भ्रमरावलिलोहशृङ्खलानां विनिवेशैरिव बध्यमानमासीत् ॥ १८ ॥

नवो यः शोभाविभवः स एव लोकोत्तरत्वादद्भुतमाश्चर्यं तेन हेतुना सर्वामु क्रोडाल-
तामु निभृतं निश्चलं चक्षुर्दृष्टिभ्रमरावलय एव वर्णसंस्थानाभ्यां लोहशृङ्खलास्तासां विनि-
वेशानिवेशनैर्बध्यमानमिवासीत् । यश्च शृङ्खलाभिर्बध्यते स निश्चलो भवति ॥

तरुसंकटसीमि कर्णिकारैस्तनुलेखा परिपस्पशे सुरीणाम् ।

अधिगन्तुमिवाङ्गनाङ्गसङ्गान्नवसौरभ्यमगोचरं विधातुः ॥ १९ ॥

तरुभिर्वृक्षैः संकटा संवद्धा या सीमा तत्र कर्णिकारैः सुरीणां देवीनां तनुलेखाङ्गरेखा
संकटत्वादेव पस्पशे स्पृष्टा । अतः फलोत्प्रेक्षा—अङ्गनानामङ्गैर्न सङ्गात्सौरभं सौगन्ध्यम-
धिगन्तुं प्रामुमिव । यतो विधातुः स्रष्टुरगोचरमविषयम् । विधात्रा तेषां निःसौरभाणां
निर्भीणात् । ‘अङ्गरागसङ्गात्’ इति वा पाठः ॥

अधिनाद्वकुलः सदाधिकं यो मधुगण्डूषसमर्पणेन भृङ्गीः ।

स तदा गिरिजानुयायिभृङ्गीमधुगण्डूषरसं बताचकाङ्क्ष ॥ २० ॥

मधु मकरन्दस्तस्य गण्डूषशुलकं तस्य समर्पणेन दानेन यो बकुलो भृङ्गीभ्रमरीर-

धिनोदघ्रीणयत्स तदा गिरिजायाः पार्वत्या अनुयायिन्योऽनुचर्यो या भृङ्गः कामुक्य-
स्तासां मधुगणदूषमासञ्चुलकं तद्रसमाचक्राङ्गाकाङ्क्षितवान् । य एव मधुना भृङ्गीस्त-
प्तिवान्स एव भृङ्गीभ्यो मधु याचितवानिति बतशब्दसूचितो विरोधोऽर्थभेदात्समाहितः ।
अधिनोदिति 'धन्विष्णव्योरे च' इति लङ्, रूपम् ॥

तिलकोऽग्रपथस्थितोऽमरीषु प्रकिरन्तीषु यदृच्छयैव दृष्टिम् ।

कमपि श्रममन्तरेण सद्यः शरकारः कुसुमायुधस्य जज्ञे ॥ २१ ॥

अमरीषु देवीषु यदृच्छयैव हेतुं विनैव दृष्टिं क्षिपन्तीषु सतीषु सद्यस्तिलकदृक्षः क-
मपि श्रममल्पमपि शरानयनघटनादिरूपमायासमन्तरेण विना, कुसुमायुधस्य पुष्पेषोः
[शरङ्कारो] जज्ञे जातः । रामाणां कटाक्षपातेन तिलकस्य विकसनीयत्वात् । तिलकपु-
ष्पाणि पुष्पेषोः शरा जाता इत्यर्थः ॥

विशतो विबुधीजनस्य सम्यक्चरणस्पर्शमिवानुमश्रमेण ।

प्रतिबिम्बनिभाद्विलीय तस्थौ मणिमय्यां विपिनावनावशोकः ॥ २२ ॥

वनं विशतो देवीजनस्याश्रमेण देवीकृतं यत्नं विना पादस्पर्शं प्राप्तुमिवाशोको मणि-
मय्यां वनभूमौ प्रतिबिम्बव्याजेन निलीय तस्थौ निलीनः । पूर्वकालो विवक्षितः । अनेन
मार्गेण यास्यदत्यो देव्यो मां सम्यक्पादाभ्यां स्पृशन्वितीवाशोको भूमौ प्रविष्टः ॥

अरणाहतिभिः प्रसूय नीत्वा विकचत्वं ललना नखैर्लुनन्त्यः ।

समकालमशोकपुष्पजतेर्वेत सर्गस्थितिसंहतीर्वितेनुः ॥ २३ ॥

पादाहननैरशोकपुष्पाण्युत्पाद्य तान्येव विकचत्वं विकासं नीत्वा तान्येव नखैर्लुनन्त्य-
श्छिन्दन्त्यो ललना देव्यो बतशोकपुष्पजतेर्युगपत्समकालं सर्गस्थितिसंहतीः सृष्टि-
स्थितिसंहारांश्चक्रुः । सर्गादीनां समकालस्यासंभवाद्बतश्रव्यद्योतकम् । जातेर्व्यक्तिद्वा-
रेण सर्गादिसंनिधः ॥

सुचिरं विरसक्रमापि खेलत्पदसंपर्करसैरशोकपाली ।

सहसा विबुधाधिपावरोधैरथ चक्रे मधुपौषकामधेनुः ॥ २४ ॥

चिरकालं विरसक्रमा रसरहिताप्यशोकपङ्क्तिर्विबुधाधिपानामवरोधं रमणीभिर्मधुपौ-
षस्य भ्रमरकुलस्य कामधेनुः सब एव चक्रे । कः । खेलतां विहरतां पादानां चरणानां
संपर्को हननं तत्र रसैः करणैः । विशेषणं वैतत् । रामाणां चरणाहननाद्विकसितो-
ऽशोको भ्रमरानतर्पयदित्यर्थः ॥

बकुलो द्विजजातिसंस्तुतोऽपि प्रमदोच्छेषणमद्यपीत आसीत् ।

बत गाढनिषेवितस्वशाखैरपि पातित्यमथान्वभावि कुन्दैः ॥ २५ ॥

द्विजानां भ्रमराख्याणां पक्षिणां जातिः समूहस्तया संस्तुतोऽशोकः प्रमदानां नायि-
कानामुच्छेषणमद्यमुच्छिष्टां सुरां पिबति स्म पीत आसीत् । 'भुक्तपीतौ कर्मकर्तारौ' इति

कर्मकर्तरि क्तः । मयं पीतमनेनेति 'वाहिताद्यादिषु' इति पीतशब्दस्य परनिपातो वा व्याख्येयः । गाढं निबिडं कृत्वा निषेविता स्वशाखा लता यैस्तैः कुन्दैस्तदा पातित्यं पतितस्य भावः प्रतनमन्वमावि प्राप्तम् । वतापिशब्दौ विरोधयौतकौ । येन मयं पीतं स द्विजैः स्तुतो यः स्वो शाखां स्वाध्यायविशेषं सेवते स पातित्यमाचारभ्रंशमनुभवति ॥

रमणी चरणं दधत्यशोके सहस्रोदस्तमपि प्रसूनखण्डम् ।

तरुणारुणरत्ननूपुरांशुस्तवकच्छन्नतनौ चिरादबोधि ॥ २६ ॥

अशोकवृक्षे स्वयं पादं ददती रामा, अतः सद्य एवोदस्तं जातं पुष्पखण्डं चिरादबोधि ज्ञातवती । यतोऽरुणरत्नानि पद्मरागास्तन्मयौ यौ नूपुरौ तयोरंशवौ भासस्त एव स्तवका गुच्छास्तैरुच्छन्ना तनुर्यस्य । रूपसाम्यं चिरबोधे हेतुः । अशोकपुष्पाणां शोणस्वभावात् ॥

हठताडितमूर्तिरङ्घ्रिणाग्रे मुखरीभूतविलासनूपुरेण ।

अधरद्युतितस्कराण्यशोकः सुदृशामाशु पुषोष कुञ्जलानि ॥ २७ ॥

मुखरीभूतः शब्दायमानो विलासनूपुरो लीलामञ्जरी यस्य तेनाङ्घ्रिणा चरणेन हठेन तरसा ताडिता हता मूर्तिर्यस्य सोऽशोकः सुदृशां संबन्धिनोऽधरस्य या द्युतिः कान्तिस्तस्यास्तस्कराणि सादृश्यात्कृतचौर्याणि कुञ्जलानि कलिकाः पुषोष । हठताडितमूर्ति-त्वादिव कोपकरणादधरद्युतितस्कराणीति ध्वन्युपमानोत्प्रेक्षा ॥

श्रवणाभरणीकृतं वधूनामुपकारान्तरमादधार्वाशोकम् ।

नवकुङ्कुमपञ्चभङ्गभासा प्रतिबिम्बेन विमण्डयत्कपोलम् ॥ २८ ॥

श्रवणयोः कर्णयोरभरणीकृतं भूषणतां नीतमशोकं कर्तुं वधूनामुपकारान्तरमन्यमप्युपकारं गण्डमण्डनरूपमादधौ जनयामास । यतो नवकुङ्कुमेन पञ्चभङ्गः पञ्चरचना तद्द्रष्टा यस्य तेन प्रतिबिम्बेन कपोलं गण्डं विमण्डयद्द्रूपयत् । एतेन वधूनां विशदगण्डत्वं युक्त्या वर्णितम् ॥

स सुरप्रमदाजनस्तदानीं वनपर्यन्तपथप्ररोहभाजि ।

करजक्षतकर्मणा विकारानतिमुक्ते सुमनस्यपि व्यधत्त ॥ २९ ॥

वनपर्यन्तपथे प्ररोहं जन्म भजत्यतिमुक्तकनामनि पुष्पे करजैर्नखैः क्षतकर्मणां करणेन स सुरप्रमदाजनो देवीलोकौ विकारान्विक्रिया व्यधत्ताकार्पात् । अथ च मुक्ते वासना-बन्धरहिते सुमनसि पण्डिते वनस्थिते नखक्षतैः कामजननमित्यपि विरोधयौतकः प्रयुक्तः ॥

सहकारमथो विधाय काचित्क्षतपुष्पव्रजसंपदं पिकानाम् ।

वसतिच्छिद्यया वचोऽनुवादक्रमवैरप्रतियातनं चकार ॥ ३० ॥

१. अशोकपुष्पम्. 'द्विहीनं प्रसवे सर्वम्' इत्यमरः.

सहकारवृक्षमवचितोञ्जिता पुष्पसंपद्यस्य तं विधाय वसतिच्छिद्यया सहकारपुष्पच्छेदेन
पिकानां कोकिलकर्तृको यस्तद्वचसामनुवादोऽनुकरणं तेन क्रमेण यद्वैरं तस्य प्रतियातनं
शोधनं चकार काचित् । वैरिणश्च वैरं प्रतिवैरेण महान्तः शोधयन्ति । कोकिलमधुर-
वादिन्यस्ता युवतय इत्याशयः ॥

अवचित्य करेण कापि दध्रे शिरसा पुष्पमशोकपादपस्य ।

अपनेतुमिवाङ्घ्रिघातहेलाविनयातिक्रमजं क्रुधः प्रबन्धम् ॥ ३१ ॥

अशोकवृक्षस्य पुष्पं करेणावचित्याहस्य काचिच्छिरसा दध्रे । करग्रहणं स्कन्धात्प्रभृ-
त्यशोकस्य पुष्पितत्वज्ञापनार्थम् । अत्र फलोत्प्रेक्षा—अङ्घ्रिणा पादेन घातो हननं तेन
हेलास चासौ विनयातिक्रमोऽविनय औद्धत्यं ततो जातं रुषः प्रबन्धं संततिमपनेतुं
वारयितुमिव । 'प्रणिपातप्रतीकारः संरम्भो हि महात्मनाम्' ॥

निदधे सविधे श्रुतेर्वधूभिश्च्युतनिद्रं नवचम्पकप्रमूनम् ।

अथ काञ्चनकर्णिकाकपोलस्थलयोस्तस्य च सामरस्यमासीत् ॥ ३२ ॥

च्युतनिद्रमसंकुचितं नवचम्पकपुष्पं वधूभिः कर्णनिकटे निहितं ततः काञ्चनकर्णिका
सुवर्णकर्णीभरणं कपोलस्थलं गण्डतटं तयोस्तस्य चम्पकस्य चेति त्रयाणां सामरस्यं
गौरत्वानुगमाद्विभागाभावोऽभूत् ॥

मुखं कुहरद्विरेफनादैस्तुलितानङ्गमहेभेमघण्टम् ।

प्रियगात्रसगोत्रमित्यजस्रं चतुरा काचन चम्पकं ददर्श ॥ ३३ ॥

कुहरोऽभ्यन्तरे द्विरेफास्तेषां नादैर्मुखरमतस्तुलितानुकृतानङ्गमहेभस्य मदनमतङ्गजस्य
संबन्धिनी हेमघण्टा सुवर्णकिङ्किणी येन तच्चम्पकपुष्पं काचन प्रियगात्रस्य वल्लभाङ्गस्य
शोभया सगोत्रं सदृशमित्यतो हेतोरजस्रं ददर्श । प्रियाङ्गसादृश्यपरिज्ञानाच्चतुरा ॥

कवरीभुजगी तथामरीभिस्तगरैरश्वितकञ्चुकेव चक्रे ।

अभिपत्य यथा मधुव्रतानां प्रकरो वेणिभरान्तरं ससर्ज ॥ ३४ ॥

अमरीभिर्देवीभिः कवर्यैव रूपसंनिवेशाभ्यां भुजगी तगरपुष्पैरश्वितः शोभया पूजितः
कञ्चुको निर्मोको यस्याः सा तथा चक्रे यथा कवरीमभिपत्य मधुव्रतानां प्रकरो भ्रम-
रमरो वेणिभरान्तरं द्वितीयं कवरभरं ससर्ज । अन्तरशब्देन सहजस्य तगरैश्छादनाद्वि-
तीयमुच्यते ॥

नवकिंशुककर्णपूरमन्या दयितेन स्वकारार्पितं बभार ।

वत तत्क्षणमेव तत्सपत्न्याः प्रकटापाटलमाननं बभूव ॥ ३५ ॥

भर्ता स्वक्रेण निजहस्तेनार्पितं दत्तं नवकिंशुकैः कर्णपूरं कर्णीभरणमन्या बभार ।
वताश्चर्यं । तत्क्षण एव तस्याः संबन्धिन्याः सपत्न्या आननं मुखं प्रकटं व्यक्तमापाटल-

मरुणं बभूव । सक्रोपत्वात् । लौहित्यकारणं किंशुकधारणमन्यत्र लोहितमन्यदित्यसंगति-
भेदशब्देन द्योतिता ॥

इतरा कुसुमं ग्रहीतुमैच्छद्विटपादुच्चतरादुदस्तपार्णिः ।

भरतो वंपुरानमय्य तस्याः कुचभारस्तु मनोरथं बभञ्ज ॥ १६ ॥

स्वदेहापेक्षया वृक्षविटपस्योन्नतत्वात्तदधस्तादुन्नतौ पार्ष्णीं पादाधोभागी यया सा
उन्नताद्विटपात्सकन्धात्कुसुमं पुष्पं ग्रहीतुमैच्छत् । भरतो भ्रातृत्वात् वपुरानमय्य प्रहो-
कृत्य कुचभारस्तस्याः पुष्पप्राप्तिविषयं मनोरथं बभञ्ज । पार्ष्णीर्मृदुत्वेन स्तनभारासह-
त्वाभ्रत्वे पुष्पं न प्रापित्यर्थः ॥

श्रवणाग्रनिवेशिसिन्दुवारं घटमानप्रतियातनं कपोले ।

उदगच्छदकृत्रिमप्ररूढस्मितगुच्छच्छविचौरतां परस्याः ॥ ३७ ॥

कर्णाग्रे निवेशि निविशमानमतः कपोले घटमाना संपद्यमाना प्रतियातना प्रतिविम्बं
यस्य । सिन्दुवारं कर्तुं । अकृत्रिमः सहजः प्ररूढोऽचलो यः स्मितगुच्छो हासस्तवक-
स्तस्य च्छविः कान्तिस्तच्चौरतां स्वीकारं बभार । चौरशब्दः स्वीकारार्थमभिदधत्सा-
दृश्ये पर्यवसितः ॥

कुसुमान्यपहृत्य यस्य शाखा मुमुचे ताभिरवाञ्छिताञ्चलस्य ।

नमनापगमे जवादुदञ्चन्स रुषेवाथ तरुश्चिरं चकम्पे ॥ ३८ ॥

पुष्पहरणसमाप्ताववाञ्छितो नमितोऽञ्चलः प्रान्तं यस्य तस्य तरोर्वृक्षस्य कुसुमान्यप-
हृत्य लुण्ठित्वा ताभिः शाखा लता मुमुचे हस्तात्पक्ता स वृक्षो नमनस्यापगमे वेगादुद-
ञ्चन्पूर्वशाखो भवन्रुषेव चिरं चकम्पे । वस्तुवृत्तेन पुष्पावचयार्थं शाखा गृहीत्वा त्यक्ता
ततः कम्पो जातः स कोपहेतुकत्वेनोत्प्रेक्षितः ॥

परया दुधुवे द्रुमः सहेलं रजसापूर्य दशौ कुधेव तस्याः ।

अथ तद्वयितस्य तेन तेने परकान्तापरिरम्भणोपलम्भः ॥ ३९ ॥

परया द्रुमो वृक्षः सहेलं हेलया दुधुवे धृतः । अथ हेलकम्पनजातया कुधेव तस्या
दशावापूर्य पूरयित्वा तेन द्रुमेण तद्वयितस्य परकान्तयान्तरमभ्या यत्परिरम्भणमालिङ्गनं
तस्योपलम्भः प्राप्तिस्तेन संपादितः ॥

उदजृम्भत वीरुधां रजस्तद्विबुधाधीशपुंभिर्भुतानाम् ।

मधुमन्मथयोर्निसर्गसख्यात्प्रचुराकल्पत येन पांसुकेलिः ॥ ४० ॥

विबुधानां देवानामधोशः स्वामिनस्तेषां पुरंभिर्नीयिकाभिः पुष्पलोभाद्भुतानां
कम्पितानां वीरुधां लतानां रजो रेणुदजृम्भतोदलसद् । येन रजसा करणेन मधुमन्म-
थयोर्वैसन्तक्यामयोर्निसर्गणाकारणं सख्यं तस्मात्प्रचुरो बहुः पांसुकेली रजःक्रीडाकल्पत

संपन्ना । बालानां पांसुकीडा भवति । प्रकृते पुष्परजोगतत्वेन वसन्तकामयोः सहभा-
वित्वख्यापनार्थं वर्णता ॥

प्रसभं परिरेभिरे तथा ता अधिरोदुं वरशाखिनं सुमुख्यः ।

अथ तत्र यथा दुसद्युवानो द्रुमजन्मप्रणिधानमेव चक्रुः ॥ ४१ ॥

दिवि सन्तश्च ते युवानो द्रुमजन्मनि प्रणिधानं प्रार्थनामेव चक्रुः । यथा वरशाखिनं
श्रेष्ठवृक्षमधिरोदुमारोदुं प्रसभं बलेन देव्यः परिरेभिर आलिलिङ्गुः । वृक्षाधिरूढालिङ्गन-
दर्शनादात्मनो वृक्षजन्म देवैः काङ्क्षितमित्यर्थः ॥

अधिरोहणसज्जया कयाचिन्निदधत्या चरणौ तरुस्तरुण्या ।

अवजेतुमशोकमुज्जिहानस्तवकस्तद्वुचिसंचयेन चक्रे ॥ ४२ ॥

अधिरोहणे सज्जयोद्यतयातो वृक्षे चरणौ निदधत्या क्षिपन्त्या कयाचित्तरुण्याशोकवृ-
क्षमवजेतुं वृक्षस्तयोः पादयोर्दास्योज्जिहाना उत्पद्यमानाः स्तवका गुच्छा यस्य स चक्रे ।
प्रतीयमानोत्प्रेक्षा ॥

अतिमुक्तकमौक्तिकैर्विवरे कुचकुम्भेषु वधूजनस्य हारः ।

समधत्त तदन्तरेऽप्ययत्नादलिपुञ्जस्तरलेन्द्रनीललीलाम् ॥ ४३ ॥

वधूजनस्य कुचकुम्भेष्वतिमौक्तिकान्येव वर्णसंनिवेशाभ्यां मौक्तिकानि तैर्हारो विवरे
हारशोभा प्रकटीकृता । विप्रकीर्णान्यतिमुक्तकानि मुक्ताकाराणि समाहृत्य स्तनोपरि
स्थापितानि हारवद्भूतुरित्यर्थः । तस्यातिमुक्तकहारस्यान्तर्मध्येऽलिपुञ्जो भ्रमरभरोऽपि
यत्नेन विना तरलो हारमध्यगो य इन्द्रनीलस्तच्छोभां समधत्त संपादितवान् ॥

परया वकुलस्य पुष्पलोभप्रसरत्पाणिनखांशुमण्डलेन ।

वितरीतुमिव द्रुमाधिराज्यं विदधे मूर्धनि पट्टबन्धसंधिः ॥ ४४ ॥

पुष्पेषु लोभस्तेन प्रसरन्नितस्ततो गच्छन्त्यः पाणिर्हस्तस्तस्य नखांशवस्तद्व्याजेन
वकुलस्य द्रुमेषु वृक्षेष्वधिराज्यं साम्राज्यं वितरीतुं दातुं परया मूर्धनि पट्टबन्धस्य रा-
ज्यप्राप्त्युचितस्य संधिः संधानमिव विदधे चक्रे । नखरश्मिभरः पट्टबन्धत्वेन संभावितः ॥

विधुतः करपुष्करेण दूरान्निपतद्भिः कुसुमैरवश्रन्तीम् ।

तरुणीमितरस्तरुश्च कांचिच्चिरमानर्च मनोभवाधिदेवीम् ॥ ४५ ॥

कयाचिल्लर एव पुष्करं पद्मं तेन विधुतः कम्पितः पूर्वापेक्षयेतरस्तद्वस्तस्य वृक्ष-
स्थाधो बुध्रे चरन्ती कांचिद्दूरान्निपतद्भिः कुसुमैरानर्चं पूजितवान् । यतो मनोभवस्य
सिद्धिदायित्वादधिदेवीम् । इष्टदेवता च पूज्यते ॥

स पुरंध्रिजनः कृतोपकारं सहकारं कुसुमार्पणोपद्राभिः ।

रजसा जनितैर्दृग्भुपूरैरसिचत्प्रत्युपकर्तुमिच्छयेव ॥ ४६ ॥

कुसुमानामर्पणं दानं तदेवोपदा ढौकनिकास्ताभिः कृतोपकारं सहकारवृक्षं स स्त्री-
लोको रजसोत्पादितैर्वाष्पपूरैरसिचत् । अतः संभाव्यते—प्रत्युपकुर्वन्मिच्छयेव । अ-
स्माकं सहकारेण पुष्पाण्यार्पितानि वयमपि सेकेन प्रत्युपकुर्वन् इतीवासिचदित्यर्थः ॥

अवर्तसितमल्लिकाधिवासप्रचले गण्डतले विलासिनीनाम् ।

घटिता कुटिलालिपङ्क्तिराधान्मृगनाभीमकरीषु पौनरुक्त्यम् ॥ ४७ ॥

अवर्तसिता भूषणीकृता या मल्लिका तस्या अधिवासस्तेन प्रचले सनाथे सुरङ्गिनीनां
गण्डतले कुटिला घटितोपविष्टालिपङ्क्तिर्गण्डलिखितासु मृगनाभ्याः कस्तूरिकाया म-
करीषो मकरीकाराः संनिवेशस्तेषु पौनरुक्त्यं पुनर्भावमाधादकरोत् । अमरपङ्केस्त-
त्सादृश्यात् ॥

गणपक्षमलचक्षुषां तदानीं रजसार्द्रं सुमनोभिरर्पितेन ।

निपतत्कठिनार्कतापयोगद्भुतलावण्यमिवाङ्गमङ्गमासीत् ॥ ४८ ॥

सुमनोभिः पुष्पैरर्पितेन प्रतिपादितेन रजसा द्रवरूपेण मकरन्देनार्द्रं गणपक्षमलचक्षुषां
गणस्त्रीणां संबन्ध्यङ्गमङ्गं निपतत्यः कठिनांशुतापः सूर्यातपस्तथोगाद्भूतं द्रवरूपतां प्राप्तं
लावण्यं सौन्दर्यं यस्य तदिवासीत् ॥

करवीरमधीरलोचनाभिर्जगृहे यत्सविलासमग्रहस्तैः ।

प्रसरत्करजांशुमुत्रसख्यात्स्रजि तद्वद्धमिवाप्रयत्नतोऽभूत् ॥ ४९ ॥

अग्रहस्तैः कराग्रैः करणभूतैरधीरलोचनाभिर्योषिभिः सविलासं कृत्वा यत्करवी-
रपुष्पं जगृहे गृहीतं तत्करवीरं प्रसरन्तः स्फुरन्तो ये करजांशवो नखप्रभास्त एव सूत्रं
तद्योगात्स्रजि बद्धं मालायामुभितमिवासीत् ॥

सकलाध्वगलोकनिर्मितक्षपणाख्याभ्यधिकापराधवन्ते ।

निविडं रसराजिकिकरीभ्यो ललनाभ्यः कुसुमानि बन्धमापुः ॥ ५० ॥

सकलो योऽध्वगलोकस्तस्य निर्मितमहेतुकं क्षपणं वधस्तदारुण्यं नाम यस्य सो-
ऽभ्यधिकोऽपराधो विद्यते येषां तानि कुसुमानि रसराजिकिकरीभ्यः शृङ्गारमुखप्रेक्षणीभ्यो
ललनाभ्यो बन्धमुन्मनमापुः । अध्वगानां मार्गस्थितानामुपद्रवकारी च राजकिकरैर्बध्यते ॥

अभग्रनैसर्गिकसौकुमार्ये निःशेषभूषाग्रथनास्पदेषु ।

चक्रे शरीरे गणसुन्दरीभिरुदात्ततत्तत्सुमनःसमाजः ॥ ५१ ॥

अभग्रं नैसर्गिकमकृत्रिमं सौकुमार्यं पेलवत्वं यस्य तस्मिन्शरीरे निःशेषाणि यानि
भूषाग्रथनास्पदान्यलंकरणबन्धनस्थानानि कण्ठादीनि तेषु गणस्त्रीभिरुदात्तानां श्रेष्ठानां
तासां तासां सुमनसां भूषणाणां समाजः संग्रहश्चक्रे । पुष्पैरेव भूषणान्यकुर्वन्नित्यर्थः ।
देहस्य सुकुमारत्वात्तावन्मात्रश्रमेण भूषणानां बोहुमशक्यत्वात् ॥

एकत्र लीनो मधुपः परत्र पुष्पे पुरोऽभूद्बहुलाभिलाषः । *

तत्तत्प्रसूनोत्करभाजि देहे तासामनाकाङ्क्षतया-तु तस्थौ ॥ ५२ ॥

पुरस्तत्क्षणात्पूर्वमेकत्रार्थाशुष्पे लीनो भ्रमरोऽपरत्रान्यस्मिन्पुष्पे बहुलाभिलाषोऽभूत् । तासां देहे पुनर्भ्रमरो निराकाङ्क्षतया निःस्पृहत्वेन तस्थौ । यतस्तत्तत्प्रसूनानामुत्कर्षं भ-
जति । सर्वपुष्पैर्देहस्य कृतभूषणत्वात् । निराकाङ्क्ष इति व्यतिरेकात्पुराशब्दार्थप्रतिपक्ष-
भूतं-ननुत्वं गम्यते ॥

आसीत्स्फुरन्मधुकरकणितासहिष्णु-

श्रृङ्गादरिद्रितमथोदवहच्छरीरम् ।

उत्कम्पमापदवशं श्वसनानुबन्धा-

त्कान्तैर्वियोगमधिगम्य लता गुलुच्छैः ॥ ५३ ॥

कान्तैः सुगन्धिभिर्गुच्छैर्विरहं प्राप्य । पुष्पेष्ववचितेऽनित्यार्थः । लता मधुकरकणितस्य
भ्रमररुतस्यासहिष्णुरासीत् । तथा शरीरं छायाया दरिद्रितं रहितमवहत् । तथा श्वसनस्य
वायोरनुबन्धात्कम्पमापत् । कान्तैरिति बहुवचनाल्लतायाः समासोक्त्या स्वच्छन्दचारि-
णीत्वप्रतीतिः । सा च कान्तैः कामुकैर्विरहं प्राप्य भ्रमरशब्दं न सहते, विच्छायातां
धत्ते, श्वसनानां विरहनिःश्वासानामनुबन्धात्पुनः पुनः कम्पते ॥

उत्तंसितातिमुरभिप्रसवानुबन्धा-

त्पृष्ठे भ्रमद्रविकराङ्कुरितक्लमायाः ।

देव्याः किरीटमणिदीधितिदण्डसङ्घि

तद्रङ्गमण्डलमभूदसितातपत्रम् ॥ ५४ ॥

उत्तंसिता भूषणत्वेन कृता अतिमुरभयो ये प्रसवाः पुष्पाणि तेष्वनुबन्धाद्धोभादेव्याः
पृष्ठे भ्रमरञ्जाकारतया घूर्णमानं भृङ्गकुलं देव्याः किरीटरश्मय एव दण्डस्तस्य सङ्घो
विद्यते यस्य तदसितातपत्रं नीलच्छत्रमभूत् । यतो रविकरैरङ्कुरितः क्लमः खेदो यस्याः ।
देव्या राश्याश्च तापे सति च्छत्रधारणं युक्तम् ॥

सर्वस्वे सुमनोमयेऽथ समये तस्मिन्गणप्रेयसी-

लोकेनापहृते झंगित्यवसिताशेषश्रियः पादपाः ।

प्राक्संस्कारनिषीददाकुलघनोत्तालालिमालारवै-

रब्रह्मण्यमुदैरयन्निव हठोदस्ताग्रशाखाभुजम् ॥ ५५ ॥

तदा पुष्पावचयरसाद्रणस्त्रीजनेन सुमनोमये सर्वस्वे पुष्पमये सर्वधनेऽपहृते लुण्ठिते
सत्यवसिता विनष्टाशेषा श्रौयैषां ते पादपा वृक्षाः प्राक्संस्कारः प्रागत्रास्मदनुभूतानि ।

पुष्पाण्यत्र भवन्तीति स्मरणं तेन निषीदन्त्य आकुला घनं कृत्वोत्ताला अलिमाला-
स्तासां रविर्हेतुभिरब्रह्मण्यमुपद्रवनिवेदकं शब्दमिषौदैरयमुदचारयन् । कथं चिरकालं
नमितत्वाद्धटेनोदस्ता उत्क्षिप्ता अप्रशाखा लताप्राण्येव भुजा यत्र । हृतसर्वस्वश्चोत्क्षिप्त-
भुजं कृत्वोपद्रवं पूकरोति । 'खलयवमाष-' इत्यब्रह्मण्यमिति रूपम् ॥

कर्णे चम्पकमुन्नतस्तनतटोत्सङ्गेऽतिमुक्तस्वजं

भूषायै प्रमथप्रिया निदधिरे मौलौ च चूताङ्गुरम् ।

प्रत्यङ्गं कृतनित्यसंनिधिविधेः सद्यः सपर्यारस-

स्तेनाकल्पत नान्तरीयकतया देवस्य शृङ्गारिणः ॥ १६ ॥

प्रमथप्रिया गणत्रियः कर्णादी चम्पकादिकं भूषणत्वार्थं यन्निदधिरे निहितवत्यस्तेन
शृङ्गारिणी देवस्य कामस्य सपर्यारसः पूजा संपन्ना । यतो नान्तरीयकतया विनाभावेन
तासां प्रत्यङ्गं कृतो नित्यं संनिधिविधियेन । देवस्य च पूजायुक्तेति भद्रम् ॥

इति श्रीजोनराजकृतया टीकया समेतः श्रीराजानकविश्ववर्तसेनोर्महाकवि-

राजराजानकश्रीमङ्गकस्य कृतौ श्रीकण्ठचरिते महाकाव्ये

पुष्पावचयवर्णनं नामाष्टमः सर्गः ।

नवमः सर्गः ।

अथ ताः प्रसूनरभसेन निभृतपिहिता मधुव्रतैः ।

श्रान्तिदवधुहतये यमुनापयसीव मग्नवपुषोऽवतस्थिरे ॥ १ ॥

भूषणत्वार्थं ग्राह्येषु पुष्पेषु रभसेन वेगेन हेतुना मधुव्रतनिभृतं कृत्वा पिहितास्ताः
ह्लान्त्या खेदेन दवधुस्तापस्तस्य हतये निवारणाय यमुनापयसि मग्नवपुषो मज्जन्य इवा-
वतस्थिरेऽवस्थिताः । 'समवप्रविभ्यः स्थः' इत्यात्मनेपदम् ॥

अवहन्त ताः श्रमजलार्द्रकुसुमरजसाञ्चितं वपुः ।

एतस्य सुरभिरमया रभसाद्विहिताङ्गरागमिव निर्जराङ्गनाः ॥ २ ॥

ता वपुः कुसुमरजसाञ्चितं शोभितमवहन्त । अत एव सुरभिरमया वसन्तलक्ष्म्या
रभसादेव विहिताङ्गरागमिवेत्युत्प्रेक्षणम् । वसन्तश्रीरपि ताभ्यो न्यूनैत्यर्थः ॥

घनकर्णिकारभररेणुकवचितसमग्रविग्रहा ।

श्यामतनुरपि सुगौरतनूरिव तत्र कापि रुरुचे चकोरदृक् ॥ ३ ॥

श्यामतनुः श्यामवर्णापि कापि चकोरदृक् सुगौरतनूगौरवर्णेव रुरुचे । यतो घनो य-
कर्णिकारभररेणुस्तेन कवचितश्छादितः समग्रा विग्रहः शरीरं यस्याः । 'स्त्रियां मूर्तिरद-
नुस्तनूः' इति कोषः ॥

अपरा परागनिकरेण घनतरहरिद्रिताम्बरा ।

आत्तदयितवसनव्यसनां रमणीमनुव्यधित पीतवाससः ॥ ४ ॥

परागस्य मकरन्दस्य निष्करेण घनतरमत्यर्थं हरिद्रितं पीतीकृतमम्बरं यस्याः सा-
परा आत्तं दयितवसने पीताम्बरवस्त्रे व्यसनमभिपन्नो यथा ताम् । पीतवस्त्रधारिणी-
मित्यर्थः । पीतवाससो हरे रमणी लक्ष्मीमनुचकार । पीतवस्त्रस इति प्रकृतानुगुण-
मभिधानम् ॥

अथ ताभिरुग्रतरखेदबहुलगतिभिर्मुखानिलैः ।

नुन्नमिव दिवसनाथवपुः सुरवर्त्मनः सपदि मध्यमध्यगात् ॥ ५ ॥

दुर्निवारखेदेन बहुलगतिभिर्मुखानिलैः श्वासैः करणभूतैस्ताभिर्नुन्नं प्रेरितमिव दिव-
सनाथवपुः सूर्यविम्बं सुरवर्त्मनो व्योम्नो मध्यं सपदि क्षणेनैवाध्यागदवापत् । सपदीति
पुष्पावचये रसद्योतनार्थम् । अध्यगादिति 'इणो गा लुङि' इतीणो लुङि रूपम् ॥

• गगनासिताश्मतटकोटिनिविडतरघटनादिव ।

धाम कठिनमभवत्तरणेरधिकं तदा विष्टततापविष्ठवम् ॥ ६ ॥

तदा मध्याह्ने तरणेः सूर्यस्य धाम तेजोऽधिकं कठिनमभूत् । यतो विवृतः प्रकाशित-
स्तापविष्ठवः संतापोपद्रवो येन । 'विष्टत-' इति वा पाठे विवृतस्तापो यस्मादिति वा-
क्यम् । अतः संभाव्यते—गगनमेकासिताश्मतटमिन्द्रनीलतटं तस्य कोट्या निविडतरं
घटनं तस्मादिव । ताडितो हि कठनो भवस्तापं धत्ते ॥

तिलकं ममार्जं विससर्ज घुसृणरसमाद्रियद्वपुः ।

घर्मसलिलमकृतैणदशामवगाहकृत्यमलुनात्तु न क्लमम् ॥ ७ ॥

घर्मसलिलं कर्तुं तिलकं ममार्जं विनाशयामास । घुसृणरसं कुङ्कुमाङ्गरागं विससर्ज
संजहार । वपुराद्रैयदाद्रमकरोत् । आद्रैशब्दाणिचि लङि रूपम् । शतरि वा रूपम् ।
एणदशामवगाहकृत्यं स्नानकार्यमकरोत् । स्नानं हि तिलकादीन्माष्टि । घर्मसलिलं क्लमं
तु नालुनात् । स्नानाद्धर्मजलस्येयदेवान्तरमासीदित्यर्थः ॥

प्रहिताग्रदूतमिव सान्द्रविदलदरविन्दबन्दिभिः ।

अर्मिपवननिवहैरथ ताः प्रययुर्निमज्जनरसेन मानसम् ॥ ८ ॥

सान्द्रं कृत्वा विदलन्ति यान्यरविन्दानि तेषां बन्दिभिर्गुणवर्णकैः । सपद्मसीगन्धौ-
रित्यर्थः । अर्मिपवनानां निवहैः प्रहिता विस्मृता अग्रे दूता येन तन्मानसं सरोविशेषं
निमज्जनरसेन हेतुना जग्मुः ॥

उदपश्यदाशु कुतुकेन गणशशिमुखीस्तटोन्मुखीः ।

लोलशफरवलनेन सरः प्रकटय्य लोचनविचेष्टितानि ताः ॥ ९ ॥

लीलया भयेन वा लोला ये शफरा मीनास्तेषां कलनेन स्पन्दनेन हेतुना लोचन-
विचेष्टितानि नेत्रकृत्यानि प्रकटय्य तत्सरो मानसं तटस्थितास्ता गणक्रीदपश्यत् ।
अत्रैवशब्दः प्रतीयमानो द्रष्टव्यः ॥

पुलिनस्थलीकनकपट्टपटलमुकुटेषु तत्र ताः ।

केलितुलितकलधौतशिलैर्जघनैर्निषेदुरसमश्रमच्छिदे ॥ १० ॥

तत्र मानसे पुलिनस्थली सैकतभूमिस्तत्र ये कनकपट्टा हेमशिलासनानि तेषां पटलं
तस्य मुकुटेषु ता गणत्रियोऽसमस्य बहोः श्रमस्य च्छिदे वारणाय जघनैर्निषेदुर्निषण्णाः ।
केल्या अयत्नेन तुलिताः समीकृताः कलधौतशिलाः सुवर्णदृषदो यैस्तानि । गौरववर्द्धि-
रित्यर्थः । अनुरूपसंघटनोक्तिरियम् ॥

पवनात्तताण्डवतदङ्गपारिचितदुकूलपल्लवैः ।

तस्य तटमपि चिरं सरसो धवलोर्मिसर्ग इव सक्तिमग्रहीत् ॥ ११ ॥

पवनेन हेतुनात्तं ताण्डवं कम्पो यैस्तदङ्गपरिचिता नायिकागात्रलम्बा ये दुकूलपल्लवा-
स्तैर्हेतुभिस्तस्य मानसस्य तटमपि धवलोर्मिणां शुभ्रतरङ्गाणां सर्गे निर्माणे सक्तिमवाग्र-
हीत् । वस्त्राणां कम्पमानत्वाच्छुभ्रत्वाच्च मानसवीचिभिरुत्प्रेक्षणम् ॥

प्रतिफालमेत्य सरसाऽन्तरपि धृतपटावगुण्ठनः ।

तूर्णमकृत स पुरंध्रिजनः प्रतिपालनासहतयेव मज्जनम् ॥ १२ ॥

धृतं पटावगुण्ठनं वस्त्रवेष्टनं येन स पुरंध्रिजनस्तस्य सरसोऽन्तर्मध्ये प्रतिफालं प्रति-
बिम्बमेत्य मज्जनमिवाकरोत् । सवस्त्रः कथं मज्जतीत्याह—प्रतिफालने वस्त्रवारणेन कां-
लविलम्बेऽसहता तथेवेति पूर्वकालो विवक्षितः ॥

द्रवदिन्द्रनीलमणिभासि पयसि सरसः स बिम्बितः ।

दिव्ययुवतिनिवहः प्रययौ बहिरुज्जिहानजलमानुषीलिपिम् ॥ १३ ॥

द्रवन्तो द्रवरूपा ये इन्द्रनीलमणयस्तद्वद्भा दीप्तिर्यस्य । निर्मल इत्यर्थः । सरसः
पयसि प्रतिबिम्बितो दिव्ययुवतिनिवहस्तस्मात्सरसो बहिरुज्जिहाना उद्गच्छन्त्यो या जल-
मानुष्यस्तासां लिपिं भाङ्गं प्रापुः । वस्तुतृप्तौ प्रतिबिम्बित उर्ध्वमुखो भवति, अतः संभा-
व्यते—जलमानुष्य उद्गच्छन्तीति ॥

जलकेलिनाटकनटीषु तटपथमुपेयुषीप्वयो ।

उद्यदमलहरीनिवहः पुरतोऽव्रजज्वनिकापरिश्रमम् ॥ १४ ॥

जलकेलिरेव विविधाभिनयत्वान्नाटकं तत्र नटीषु तामु तटपथमुपेयुषीषु सतीषु ता-
सामग्रे उद्यद्भुत्तिष्ठन्नमलो यो लहरीनिवहो ज्वनिकायाः परिश्रममाच्छादनरूपं कार्यम्-
ब्रजत् । नटीनां च ज्वनिका भवति ॥

स्फुरदुत्कटोत्कलिकमाशु विसृमरतरङ्गबाहुभिः ।

शैलदुहितृपरिवारवधूः परिरब्धुमैच्छदिव ता जलाशयः ॥ १५ ॥

स्फुरन्त्यं उत्कटा उत्कलिकाः सूक्ष्मलहरीं यत्रैवं कृत्वा विसृमरा प्रसृमरशीला ये तरङ्गबाहुवस्तैस्ताः शैलराजदुहितुः परिवारवधूः परिरब्धुमालिङ्गितुं जलाशयो मानसमैच्छदिव । अथ च स्फुरन्ती उत्कलिका यत्रैवं कश्चित्परिवारस्त्रीरालिङ्गति ॥

• श्रमवारिविन्दुभरवर्षपरिचितपयोधरोद्गुराः ।

कूलसितविहगलोकमदच्छिदिमादधुर्गतिरसेन तत्र ताः ॥ १६ ॥

श्रमवारिणो विन्दुभर एव वर्षे तेन परिचिता युक्ता ये पयोधरा स्तना मेघाश्च तैरुद्गुराः । तुङ्गस्तन्यं इत्यर्थः । ताः कूले सितविहगलोकस्य हंसगणस्य मदच्छिदिं दर्पनाशं गतिरसेनादधुश्चकुः । हंसैभ्योऽपि सलीलं जग्मु रित्यर्थः । सर्वेषु मेघेषु सत्सु हंसानां मदच्छेदः ॥

• वरुणावरोधपुरसौधसहचरविलाससद्मानि ।

दृष्टिरजनि घनफेनभरे मुदृशां निजस्मितसखे सखेलना ॥ १७ ॥

वरुणस्यावरोधपुरमन्तःपुरं तस्य सौधं तस्य सहचराः सहभाविनो ये विलासास्तेषां सद्यन्याधकृभूते । वरुणस्त्रीसौधसदृश इत्यर्थः । निजस्मितस्य तद्भासस्य सदृशे घनफेनभरे विषये मुदृशां दृष्टिः सखेलना खेलन्ती जाता । फेनमपि दृष्ट्वा दृष्टिरतुष्यदित्यर्थः ॥

मुखरस्तरङ्गनिकरः स मुखनिमितफेनलीलया ।

किंस्विदचलदुहितुर्व्यतनोदभिषेककेलिशुभशङ्खवादनम् ॥ १८ ॥

मुखमग्रमास्यं च तत्र निमिता निश्चला ये फेनास्तेषां लीलया भङ्गथा पार्श्वेऽप्युक्ताः स्नानक्रीडायां शङ्खवादनं मुखरस्तरङ्गनिकरो भङ्गभरः किंस्विदकरोत् । फेनानां शुभ्रत्वाच्छङ्खत्वं मुखरत्वेन वादनं संभाव्यते ॥

विधुतः स्मराग्रिकणवर्षकरणिभिरशोककोरकैः ।

भाविसलिलपरिमर्शभयादिव तत्यजे कचभरो नतभ्रुवाम् ॥ १९ ॥

स्मराग्रेः कणवर्षस्य करणिभिर्विण्णसंनिवेशाभ्यां स्मैरशोकमुकुलैर्नतभ्रुवां कचभरस्तत्यजे । यतो विधुतः स्नानावसरे भूषणपुष्पादिपतनार्थं कम्पितः । संभाव्यते—भावी भविष्यन्त्यः सलिलपरिमर्शो जलस्पर्शस्ततो भयादिव । जलं ह्यर्भोविपक्षः ॥

विवलन्तिमिप्रणयभाजि तरलसितफेनचामरे ।

प्रीतिमथित सुरभीरुजनः स्मरकेतुदण्ड इव वीचिमण्डले ॥ २० ॥

विवलन्तो भयवशाच्छटुला ये तिमयो मीनास्तेषां प्रणयं भजति । तरलाः सिताः फेना

एव चामरं यत्र तस्मिन्वीचिमण्डले । अंत एव स्मरध्वजदण्ड इव । कामस्य मोनो
ध्वजः । ध्वजोपरि चामरेण भाव्यम् । सुरभीरुजनो देवाङ्गनागणः प्रेक्षितमधात् ॥

स तदा विकीर्य कणपङ्क्तिमुरसि निविडोन्नतस्तने ।

हारमपरमुपकल्पितवान्समतुतुपत्स्वरबला जलाशयः ॥ २१ ॥

निविडौ पीवराबुध्नतौ तुङ्गा स्तनौ यस्य तस्मिन्नुरसि कणपङ्क्तिं क्षिप्त्वापरं द्वितीयं
हारमुपकल्पितवान्स जलाशयः सरः स्वरबलाः स्वर्गेल्लोः समतुतुपदतोषयत् ॥

स तटान्वभार मुरदारविविधमणिभूषणांशुभिः ।

वारिविसररभसाभिसरद्धनदौकितेन्द्रधनुर्बद्धतानिव ॥ २२ ॥

मुरदाराणां संबन्धीनि विविधानि मणिमयानि भूषणानि तेषामंशुभिर्हेतुभूतैः स जला-
शयो वारिविसरे रभसेन तृष्ण्याभिसरद्धिर्धनेदौकितानि यानीन्द्रधनुषि तैर्बद्धतानिव
तटान्वभार । धनुर्मत्वादौद्धत्योक्तिः ॥

अरुणत्विषाधरदलेन शशिरुचिसखैस्तथा मुखैः ।

स्त्रैणमंकृत तटजानपदं हरिहेतिहूतिजनमुन्मदाकुलम् ॥ २३ ॥

अरुणा लोहितारुणवच्च त्विदं कान्तिर्यस्य तेनाधरदलेन । तथा शशिरुचैः सदशैर्मुखैः
करणैः स्त्रैणं स्त्रीवर्गो हरिहेत्या नारायणायुधेन चक्रेण हूतिराह्वानं यस्य स जनश्चक्रवाक-
वर्गस्तं तटवासिनमुन्मदमाकुलं चाकरोत् । अरुणप्रभस्यौप्रस्य दर्शनात्प्रभातसंभावन-
योन्मदश्चन्द्रमसस्य मुखस्य दर्शनाद्वात्रिशङ्कयाकुलश्चक्रवाकवर्गः कृतः ॥

जलदेवताजनविनिर्यदसितमणिकेलिदर्पणैः ।

वक्त्रहिमगुसविधे मुदृशां गगनायितं घनसरोजिनीदलैः ॥ २४ ॥

जलाद्विनिर्यन्तो बहिरुत्थिता असितमणय इन्द्रनीलप्रकृतयः केलिदर्पणः क्रीडादर्शः ।
जलदेवतानां संबन्धिभिः केलिदर्पणैर्निलिनीदलैः पद्मिनीपद्मैश्च वक्त्रहिमगोमुखचन्द्रस्य निकटे
गगनायितमाकाशवदाचरितम् । 'कर्तुः क्यञ् सलोपश्च' इति क्यङन्ताद्भावे क्तः ॥

च्यवमानवाससि चिराय वपुषि गणयोषितां प्रियः ।

ऊर्मिमरुदतत वेपथुमत्पुलकोद्गमं कृतहठावगूहनः ॥ २५ ॥

च्यवमानं खंसद्वासो यस्य तस्मिन्गणस्त्रीणां वपुषि वेपथुमान्यः पुलकोद्गमो रोमा-
ञ्चोद्भेदस्तर्मूमिमरुद्धहरीवायुरतत विस्तारितवान् । यतः कृतं हटेनात्यथैवमवगूहनमालि-
ङ्गनं येन । प्रियो हृदयंगमः । कमिता चालिङ्गस्त्रीणां कम्परोमाञ्चौ जनयति । 'तनादि-
भ्यस्तथासोः' इति सिचो लृक् ॥

प्रतिबिम्ब्य वारिणि ममज्ज वदनपटली नतभ्रुवाम् ।

जन्मभुवमिव सभाजयितुं निजसंनिवेशमुद्गदां सरोरुहाम् ॥ २६ ॥

प्रतिबिम्ब्य । जल इत्यर्थः । नतध्रुवां स्त्रीणां संबन्धिनी वदनपटलो मुखसमूहो
वारिणि ममज्ज ममः । अतः संभाव्यते—मिजो यः संनिवेशो रूपं तस्य मुहदां सद-
श्मनां सरोरुहां पद्मानां संबन्धिनीं जन्मभूमिं सभाजयितुं प्रोत्सा द्रष्टुमिव । 'सभाज
प्रीतिदर्शने' इति चौरादिकः ॥

कुंचकुड्मलैस्तरलवीचिभरपरिणतैः सुचक्षुषाम् ।

प्रापि सुचिरमतिवेलवलज्जलदेवताकनककन्दुकायितम् ॥ २७ ॥

ज्ञानक्षोभवशात्तरलो यो वीचिभरस्तत्र परिणतैः प्रतिबिम्बितैः स्तनमुकुलैरतिवेलम-
त्यर्थं वलन्त्यूर्ध्वाधो गच्छन्ति यानि जलदेवीनां कनककन्दुकानि सुवर्णक्रीडनकविशे-
पास्तद्वदाचरितं सुचिरं प्रापि ॥

क्षुभिते तदाम्भसि मुमोच मधुपविसरः सरोरुहम् ।

द्रष्टुममरयुवतीः कुतुकात्पुरतोऽपसारित इव श्रियोदरात् ॥ २८ ॥

अम्भसि क्रीडया क्षुभिते चपले मधुपविसरो भ्रमरसमूहः सरोरुहं पद्मं तत्याज ।
अतः संभाव्यते—कुतुकात्कुतूहलवशादमरयुवतीरप्सरसो द्रष्टुं वीक्षितुमुदरात्पद्ममध्य-
स्थितया श्रिया पुरतोऽग्रादपसारितो निवारित इव । उदरात् व्यञ्जले पञ्चमी ॥

भयकातरं तरुणमुक्तकुटिलहृददीर्घविग्रहः ।

प्रेक्षि जलकरिभिरेणदृशां कवरीभरोऽभिनवगृह्णलाभ्रमात् ॥ २९ ॥

तरुणैर्मुक्तोऽपसारितग्रन्थिः, कुटिलः संस्कारानुरोधात्, हृददीर्घोऽतिप्रलम्बो विग्रहः
शरीरं यस्य स एणीदृशां संबन्धी कवरीभरः केशपाशो जलहस्तिभिर्नवशृङ्खलेति भ्रान्ति-
वशाद्भयेन कातरं दीनं कृत्वा प्रेक्षि वीक्षितः ॥

जलद्धान्तिदानभरलोभविशदलिकलापचापलम् ।

मज्जदमरमणीचिकुरप्रकरस्तदा वरमरस्यसेवत ॥ ३० ॥

जलहस्तिनां दानभरे मदप्रसरे लोभेनार्थोज्ज्वलान्तविशन्त्योऽलिकलापो भ्रमरसमूह-
स्तस्य चापलं तत्सदृशं चपलत्वं मानसे मज्जन्तीनां भ्रान्तीनाममरयुवतीनां चिकुरप्रकरः
केशसमूहोऽसेवत प्राप्तवान् ॥

तनुसीकरोत्करनिभेन पुलकित इवास्त विग्रहः ।

दिव्ययुवतितनुसङ्गमुखं सलिलाशयस्य सहसाम्युपेयुषः ॥ ३१ ॥

अङ्गनाज्ञानक्षोभोत्थितानां तनूनां सीकराणां जलकणानामुत्करः समूहस्तस्य निभेन
व्याजेन सलिलाशयस्य सरसो विग्रहो मूर्तिः पुलकितो जातरोमाञ्च इवास्त । यतो
दिव्ययुवतीनामप्सरसां तनुसङ्गेन शरीरस्पर्शेन सुखं प्राप्नुवतः । सलिलाशयशब्दस्य
गुलिङ्गत्वादियमुक्तिः ॥

जलमालुषीचिकुरभारशिथिलपटुपाटलस्रजाम् ।

धाष्टर्चमधुरुपनमत्तरुणीयुमृणाङ्गरागस्तदोर्मयः ॥ ३२ ॥

‘उपनमन्संक्रम्यस्तरुणीकुङ्कुमाङ्गरागस्तेन सुभगा मनोहरा उर्मयस्तदा जलमानुषीणां जलस्त्रीणां संबन्धीं यश्चिकुरभारः केशकलापस्ततः शिथिला विस्त्रिष्टाः पटवोऽप्याः पाटलस्रजः पाटलामालास्तासां धाष्टर्चं तत्सादृश्यमधुरधारयन् । उपमोपक्रमोत्प्रेक्षयम् ॥

अपनीय पीतनमुपोढदयितनखलक्ष्मणस्तनोः ।

कापि झगिति परिपाटलतां प्रतिनायिकाननमिवानयत्पयः ॥ ३३ ॥

उपोढानि धृतानि दयितनखलक्ष्माणि प्रियनखक्षतानि यया तस्यास्तनोः सकाशात्पीतनं कुङ्कुमाङ्गरागमपनीय स्तनक्षोभेण निवार्य कापि प्रतिनायिकानन्दं सपत्नीमुखमिव जलं झगित्याशु परिपाटलतामरुणत्वमनयत् । नखक्षतदर्शनात्कोपेन सपत्नीमुखस्यारुणत्वं कुङ्कुमसंक्रमणाज्जलस्यारुणत्वम् । प्रतिनायिकाननमित्युपमानतया कुङ्कुमादप्यधिकं रोषारुणत्वं सपत्नीमुखस्य सूचितम् । समुचितोपमेति केचित् ॥

अपहृत्य पीतनमशेषममरमुदृशां शरीरतः ।

भीत इव गहननाभिगुहां प्रपलाय्य तूर्णमविशत्पयोभरः ॥ ३४ ॥

अमरमुदृशां शरीरात्पीतनं कुङ्कुममपहृत्य हत्वा भीत इव सन्पयोभरः प्रपलाय्य गहना या नाभिः सैव गहनत्वादृष्ट्वा तां प्राविशत् । अन्योऽपि महतां संबन्धिवस्तु हत्वा भयवशाद्गहनं गुहां विशति ॥

ललनासु मज्जनरतासु तदमलमुखेन्दुसंनिधौ ।

वृद्धिमधिकमधिगम्य तदा सरसोऽम्बुनाम्बुधिजलं व्यडम्बयत् ॥ ३५ ॥

देवाङ्गनासु मज्जने स्नाने रतासु सतीषु तासां देवस्त्रीणां स्नानवशादमला ये मुखेन्दवस्तेषां संनिधौ संनिधाने सत्यधिकां वृद्धिं प्राप्य सरसो जलेन समुद्रजैलमन्वकारि । समुद्रस्य हि चन्द्रसंनिधौ वृद्धिः । मुखेन्दुसंनिधिवशात्स्तनजघनमज्जनप्रतीत्या स्तनादिप्रथिमा सूचितः ॥

अवशं प्रविश्य रससज्जदनिमिषतरङ्गितात्मनाम् ।

तत्र सरसि ततिरप्सरसां सलिलं चकार किल कूलमुद्गमम् ॥ ३६ ॥

अवशं कृत्वा रसेन सज्जन्तो येऽनिमिषा देवास्तैस्तरङ्गित उल्लासित आत्मा चेतो यासां तासामप्सरसां ततिः पङ्क्तिस्तत्र सरसि प्रविश्य जलं कूलमुद्गमं कूलानि तटान्युद्गति भनक्येवंविधं चकार । ‘उदि कूले रुजिवहोः’ इति खश । अनिमिषैस्तैस्तरङ्गित आत्मा स्वभावो येषां तेषामप्सरसामपपूर्णानां सरसामिति च ॥

निजतीरशेखरमरालकुलगतिविलासतत्स्करीः ।

क्षुभ्यदकृत लहरीलगुदैर्हठघटितास्त्रिविधमुन्दरीः सरः ॥ ३७ ॥

निजतीरस्य शेखरो भूषणं यन्मरालकुलं हंसव्रातस्तस्य गतिविलासो गमनशोभा तस्य तत्कर्यः । तत्सदृशगतीरित्यर्थः । त्रिदिवसुन्दरीनीकनारीः सरो लहरी एव पृथुलाल-
गुहास्तैर्हेतुना घटितास्ताडिता भङ्गता । यतः क्षुम्यत्सक्षोभम् । तत्करस्य च लङ्गुहताडन-
मुचितम् । क्रोपनिमित्तः क्षोभो विसंस्थुलरूपेण क्षोभेणाध्यवसितः ॥

द्युवभूचतुःसमरसेन कलुषितमशेषतस्तदा ।

कूलधवलविहगानदुनोदपि मानसस्य सरसो बतोदकम् ॥ ३८ ॥

द्युवभूनामप्सरसां चतुःसमरसः कुङ्कुमकस्तूरिकाकर्पूरचन्दनै रचितमङ्गरागद्रव्यं तेना-
शेषतः सर्वत्र कलुषितमाविलितं सन्मानसस्यापि जलं कूले धवलविहगान्हंसानदुनो-
दतापयत् । यस्यैव नित्यनिर्मलं जलं तदेवातापयदिति बतशब्दार्थः । धवलविहगेति
पर्यायपदग्रहणं कलुषितेन निर्मलस्य तापनं संगतमित्यस्यार्थस्य च सूचनार्थम् ॥

गतिभङ्गिनिर्जितजलेभदशनशकलभ्रमादिव ।

कापि विसगुदहरत्सरसः प्रियकेलिघट्टनधियामराङ्गना ॥ ३९ ॥

गतिभङ्ग्या गमनशोभया निर्जितः पराजितो यो जलेभो जलहस्तो तत्संबन्धी यो
दशनशकलो दन्ताग्रं तन्म्रादिव कापि सरसः सकाशाद्विभं मृणालं केव्या क्रीडया
यद्घट्टनं ताडनं तद्वियोदहरदुद्रुतवती । पराभूतस्य च वस्तुहरणमुचितम् ॥

संलिलग्रहाय परिरब्धमपद इव सांध्यनीरदैः ।

स्त्रैणतनुमुसृणसंवननप्रथितारुणद्युति रराज तत्सरः ॥ ४० ॥

सांध्यनीरदैः संध्यामेघैरपदेऽसमये पानीयपानायालिङ्गितमिव तत्सरः स्त्रिणस्य स्त्री-
वर्गस्य तनुषु यद्गुह्यं कुङ्कुमं तस्य संवननं संक्रान्तिस्तेन प्रथितारुणा द्युतिर्यस्य तत्सरो
रराज । संवननेन स्वायत्तीकरणेन च द्युतिः प्रथते ॥

रसमज्जदुन्मदपुरंप्रितरुणकवरीभरैर्दधे ।

व्यक्तसलिलतुरगप्रवरश्रुतिकृष्णचामरविडम्बचुम्बनम् ॥ ४१ ॥

रसेन मज्जन्ताः स्नान्त्य उन्मदाः सहर्षाः पुरंप्रयस्तासां तरुणाः कृष्णा ये कवरी-
भराः केशपाशास्तैर्व्यक्ता उत्तिष्ठन्तो ये सलिलतुरगप्रवराः श्रेष्ठा जलाश्वास्तेषां श्रुतयः
कर्णास्तत्र कृष्णचामराणि तेषां विडम्बोऽनुकारस्तस्य चुम्बनं प्राप्तिर्दधे धृतम् ॥

क्षुभिताम्बुभूम्नि निरमज्जि सुरयुवतिवक्त्रनिर्जितैः ।

गन्तुमिव शरणमम्बुरुहैर्बलिसद्वशाधिहरिनाभिपङ्कजम् ॥ ४२ ॥

स्नानवशात्क्षुभितं यदम्बु जलं तस्य भूमा बाहुल्यं तत्राम्बुरुहैः कमलैर्निरमज्जि म-
मम् । अतः संभाव्यते—सुरयुवतीनां वक्त्राणि मुखानि तन्निर्जितैर्बलिसद्वशादी पा-
तालवासी यो हरिर्विष्णुस्तस्य नाभिपङ्कं शरणं गन्तुमिव । तुल्यजातीयत्वादित्याशयः ॥

करजैलुलाव कलधौतकमलकुलमङ्गनागणः ।

रूढनवकनकपद्ममिव प्रतिबिम्बितैरथ सरोऽकरोन्मुखैः ॥ ४३ ॥

अङ्गनाजनः खैर्ण करजैर्नखैः करणभूतैः कलधौतमयं सुवर्णप्रकृति कमलकुलं लुलाव चिच्छेद । अथ च प्रतिबिम्बितैः स्वमुखैः सरो रूढानि जातानि कनकपद्मानि यस्य तदिव करोत् । नवत्वं पुराणानां छेदात् ॥

विजहेऽधिवारि तटकोकमिथुनततिमात्मसोदरीम् ।

द्रष्टुमिव कुचयुगीः पुरतो घनकुङ्कुमावरणमेणचक्षुषाम् ॥ ४४ ॥

जले एणचक्षुषां स्त्रीणां कुचयुगीः स्तनद्वन्द्वैरग्राद्धनकुङ्कुममेवावरणमाच्छादनं विजहे त्यक्तम् । अत्र फलोत्प्रेक्षा—आत्मनः स्वस्य सोदरीं सदृशीं तटे कोकमिथुनानां चक्र-वाकाणां ततिं पङ्क्तिं द्रष्टुमिव ॥

भगवानथ स्वयमुपेत्य सममचलराजकन्यया ।

तस्य बहलजलकेलिरसात्कमलाकरस्य पुलिनं व्यमण्डयत् ॥ ४५ ॥

बहलो यो जलकेलिरसस्तस्मात्स्वयमप्रेरणयाचलराजकन्यया पावत्या सममुपेत्याग्य भगवान्महेशस्तस्य सलिलाशयस्य सरसः पुलिनं तटं व्यमण्डयदभूययत् ॥

चूडेन्दुना मुकुलिताम्बुजमन्धकार-

शङ्काकृता गलरुचासमशोककोकम् ।

नेत्रानलोष्मचरितेन दरिद्रिताम्भ-

स्तस्याग्रतो बत सरो विधुरीवभूत् ॥ ४६ ॥

चूडाचन्द्रप्रभावात्संकुचितपद्मम् । नीलगलत्वादन्धकारभ्रान्तिकृता कण्ठशील्या असमशोकाः सदुःखाः कोकाश्चक्रा यस्य तत् । तथा तृतीयनेत्रेऽनलोऽग्निस्तस्योष्मच-रितेन संतापेन दरिद्रितमल्पीकृतमम्भो यस्य तत्सरो भगवतः पुगे विधुरीवभूत् ॥

तत्तत्क्षणं भगवतः शशिखण्डमौलेः

सायुज्यमाप्तमिव मानसमावभासे ।

तद्विग्रहेण पयसि द्रवदिन्द्रनील-

लावण्यलुण्ठनकृति प्रतिबिम्बितेन ॥ ४७ ॥

द्रवन्तो द्रवरूपा य इन्द्रनीलास्तेषां लावण्यं शोभा तस्य लुण्ठनं हननं कुर्वति । निर्मल इत्यर्थः । पयसि प्रतिबिम्बितेन तद्विग्रहेण भगवच्छरीरेण हेतुना तन्मानसं कले चन्द्रमौलेः सायुज्यमाप्तं प्राप्तकालम्यमिवावभासे । निर्मलत्वात्सूक्ष्माङ्गानामपि प्रतिबिम्बितत्वात् ॥

शुद्धप्रभेऽम्भसि तदा स जलाशयाभ्य-

स्तस्योर्ध्वनेत्रशिखिना प्रतिफालभाजा ।

हर्तुं स्मयव्यतिकरं जलधेरपूर्व-

मौर्वीप्रिसौहृदमिव प्रकटीचकार ॥ ४८ ॥

शुद्धप्रभे निर्मलेऽम्भसि जले प्रतिफालं प्रतिबिम्बं भजता तस्य भगवत ऊर्ध्वनेत्र-
शिखिना तृतीयनेत्राग्निना हेतुना स जलाशयाभ्यः सरोवरः समुद्रस्यैवोभिवहनेन दर्पे
हर्तुमिवौर्वीभेः सौहृदं परिचयं प्रकटीचकार । 'हृदयस्य हृद्वेख्यदण्डासेपु' इत्यणि हृदा-
देशेन सौहृदमिति रूपम् ॥

फेनापाण्डुरखण्डभस्मरजसं पर्यन्तसीमन्तितो

हेमाम्भोरुहकुञ्जलैः प्रकटितालीकाग्निकीलाभरम् ।

विभ्राणां जटिलं वपुः पुटकिनीपत्रैर्धनोद्यद्गल-

च्छायं तं स मृडं व्यडम्बयदिव क्रीडासरोजाकरः ॥ ४९ ॥

स क्रीडाग्रे सरोजाकरः सरोवरस्तं मृडमीश्वरं व्यडम्बयदन्वकरोत् । अनुकारोऽत्र
न सिद्धत्वेन, अपि तु संभाव्यमानत्वेनेतीवशब्दप्रयोगः । अत्रोपपत्त्यै फेनापाण्डुरित्यादि-
विशेषणोपन्यासः । फेनरापाण्डुरखण्डं भस्मरजो यस्य । हेमपद्मकुलैः पर्यन्ते सवैत्र
सीमन्तितः कृतसीमन्तः । प्रकटितोऽलीके ललाटेऽग्नेः कीलानां ज्वालानां भरो येन ।
तथा पुटकिनीनां नलिनीनां पत्रैर्जटिलमावृतं वपुर्विभ्राणः । वनं कृत्वोद्यन्ती गलच्छाया
कण्ठशोभा यस्य तम् ॥

दधच्छूडाचन्द्रं नयनदहनाचिःकपिशितं

जलक्रीडासज्जीकृतकनकशृङ्गप्रतिभुवम् ।

निमज्ज्य प्राज्यत्वं सह गिरिदुहित्राथ भगवा-

ननैषीत्तस्याम्भो घटितपटुफेनाट्टहासितम् ॥ ५० ॥

नयने दह्नोऽग्निस्तस्याचिभिः कपिशितमतो जलक्रीडार्थं सज्जीकृतं यत्कनकशृङ्गं
तस्य प्रतिभुवं सदृशम् । प्रतिभूहिं सदृशं उचितः । चूडाचन्द्रं दधद्भगवान्गिरिदुहित्रा
पार्वत्या सह निमज्ज्य तस्याम्भो भ्रान्तजलं प्राज्यत्वमाधिक्यमनैषीत् । अत एव घटितं
पटुफेन एवाट्टहासितं यस्य । आधिक्यलाभे ह्यट्टहास उचितः ॥

तरललहरीबाहुक्षिप्तैस्त्रिलोचनमार्चिच-

च्चिरमिव सरः पेनश्वेतप्रसूनकदम्बकैः ।

हरितसलिलावर्तश्रेण्या हरिन्मणिकङ्कण-

प्रक्रमुपदाहेतोर्देव्यै ददाविव चाट्टतम् ॥ ५१ ॥

तरलाक्षपला या लहर्हस्ता एव बाहवस्तैः क्षिप्तैः कीर्णैः केना एव श्वेतप्रसूनानि तेषां कदम्बकैः समूहैः करणैस्तत्सरो हरमपूजयत् । तथा हरिता नीला ये सलिलावतीस्तेषां श्रेण्या हेतुभूतया हरिन्मणिकङ्कणानामिन्द्रनीलबाहुवर्तकानां प्रकरं तत्सरः कर्तुं उपदाह्ये-
तोर्दौकनिकानिमिस्तादेव्यै सादरं कृत्वा ददावदादिव । देव्याश्चोपदोचिता ॥

तस्मिन्नथो सरसि दत्तसमुद्रशङ्के

सोदर्यवत्सलतया तनया हिमाद्रेः ।

पातालमूलविहितावस्थं वराकं

मैनाकमाश्विव सभाजयितुं ममज्ज ॥ ५२ ॥

तत्र सरसि पार्वती ममज्ज ममा । अत उत्प्रेक्ष्यते—सोदरवत्सलतया भ्रातृब्रेहेन मैनाकं सभाजयितुं प्रीत्या द्रष्टुमिव । यतो वराकं दयाहम् । यतः पाताले कृतवसतिम् । पक्षच्छेदभयात् । मैनाकः समुद्रे वर्तते । सा तत्र किं ममेत्याह—महत्त्वेन दत्ता समुद्र इति शङ्का येन ॥

संसजत्सरभसनीलकण्ठदृष्टावातिथ्यं निविडपयोधरप्रपञ्चे ।

आयाते गिरिदुहितुर्बतातिरेकं तत्कालं किल सलिलाशयोऽभिशिश्ये ॥ ५३ ॥

दर्शनसज्जसोत्कण्ठहरदृष्टौ गौरीसंबन्धिनि पयोधरप्रपञ्चे स्तनप्राग्भारे आतिथ्यम-
न्तःप्रवेशात्परिचयमायाते सति स सरोवरोऽतिरेकमाधिक्यं शिश्रिये । अथ च सक्त-
सोत्कण्ठमयूरदृष्टौ पयोधरप्रपञ्चे मेघाडम्बरेऽतियौ सति सरोऽतिरिच्यत इत्याश्चर्यम् ॥

परितो महेश्वरकुरङ्गचक्षुषः प्रतिबिम्बिताम्बुरुहबन्धुमण्डलाः ।

धृतशातकौम्भकलशा इवादधुः सुचिरं तरङ्गततयोऽभिषेचनम् ॥ ५४ ॥

प्रतिबिम्बितसूर्यबिम्बा वीचिमालाः ससुवर्णकुम्भा इव महेश्वर्याः परित्याः परितो-
ऽभिषेकं दधुः । ईश्वरत्रियाश्च सुवर्णकुम्भरभिषेकं कुर्वन्ति स्त्रियः ॥

कचेष्वकृत मुक्ततां व्यधित वीतरागं वपु-

निरञ्जनदशाष्टशावथ ततान सद्यो दशौ ।

स मज्जनमहोत्सवः पुलककम्पसंपज्जुषं

जगन्नयगुरुप्रियामपि निकाममन्वग्रहीत् ॥ ५५ ॥

तत्सरो गौर्याः केशेषु मुक्ततां बन्धमुक्तिमकरोत् । तथा निरङ्गरागं वपुर्व्याधात् ।
तथा निरञ्जनावस्थे दशौ चकार । शीतवशात्पुलककम्पसंपदं सेवमानां जगन्नयगुरुप्रियं
गौरीमप्यन्वग्रहीत् । सहजकान्त्याविष्करणात् । अथ च कश्चिन्मुक्ततां निर्वाणं करोति ।
रागमभिष्वङ्गं विगमयति । निरञ्जनां विश्लेषावस्थतां करोति । पुलककम्पो समावेशकृतौ
तज्जुषं गुरुप्रियां महाचार्यभायामनुगृह्णाति ॥

त्वङ्गुत्तुङ्गतरङ्गधौतशिरसोऽप्यातन्वतो मज्जन-

क्रीडां सार्धमगाधिराजसुतया देवस्य भारद्वाहः ।

मौलीन्दुद्युतिपौनरुक्त्यगुरुभिर्गात्रोद्भवैर्भस्मभि-

दिकेलीमुकुरे निकाममुदभूत्तस्मिन्सरस्यच्छता ॥ १६ ॥

त्वङ्गद्विस्तुङ्गैस्तरङ्गैर्धौतं शितं यस्य तथाविधस्यापि गौर्या साकं ज्ञातवतो भारद्वाहो
हरस्याहोत्थितैर्भस्मभिस्तस्मिन्सरसि । मानस इत्यर्थः । अच्छता पवित्रतारूपं नैर्मल्य-
मुदभूत् । मौलीन्दोद्युतिपौनरुक्त्ये गुरुभिर्गदृष्टुभिः । दिशां केलीमुकुरे क्रीडादर्पणे ।
दिशां तत्र प्रतिबिम्बात् । मुकुरस्य च भस्मनाच्छत्वमुचितमिति भद्रम् ॥

इति श्रीजम्भिराजकृतया टीकया समेतः श्रीराजानकविश्ववर्तसूनोर्महाकवि-

राजराजानकश्रीमङ्गकस्य कृतौ श्रीकण्ठचरिते महाकाव्ये

जलक्रीडावर्णनं नाम नवमः सर्गः ।

दशमः सर्गः ।

भानुमानथ नमोध्वलङ्घनक्लान्तिकुम्भलितपादपल्लवः ।

मन्द्रनिर्झररवैरुदीरितस्वागतं चरमशैलमभ्यगात् ॥ १ ॥

नमोध्वनौ गगनमार्गस्य लङ्घनं पारगमनं तेन क्लान्तिः क्लेशस्तया कुम्भलितः संकु-
चिताः पादपल्लवा यस्य भानुमानसूर्यो मन्द्रा मधुरा ये निर्झरवाः प्रपातजलशब्दास्तैर्है-
तुभिर्बुदीरितमुक्तं स्वागतं शोभनागमशब्दो येन ते चरमशैलमस्ताद्रिमभ्यगात् । अध्व-
क्लान्तश्च विश्रमार्थं स्वागतकारिणमभिगच्छति ॥

तत्क्षणोज्जिमिषन्सुधाकरप्रावदुर्दिनकणोक्षणादिव ।

अस्तैर्भूभृति कलापमूष्मणोऽभीक्षणमर्थममरीचयोऽमुचन् ॥ २ ॥

अर्थमणः सूर्यस्य मरीचयो रश्मय ऊष्मणः कलापं तापप्रपञ्चममुचन्यजन् । क ।
अस्तपर्वते । कुत एवोज्जिमिषन् । आशङ्कायां सन्निच्छायां वा । उज्जिमिषन्नुदयन्यः
सुधाकरश्चन्द्रस्तस्य प्रावाणश्चन्द्रकान्तास्तेषां दुर्दिनं प्रवाहस्तस्य कणास्तैर्बक्षणं सेचनं
तस्मादिव । जलं ह्यग्नेः प्रतिपक्षः ॥

प्रस्थितेन रविणा समं पितुर्गन्तुमिच्छुरिव पार्श्वमम्बुधेः ।

पल्लवाररपिधानबन्धुरं श्रीरमुञ्जदरविन्दमन्दिरम् ॥ ३ ॥

• पल्लवाः पद्माणि त एवाररपिधानं द्वारसंपुटं तेन बन्धुरं सुबद्धं कृत्वा तेन श्रीरर-
विन्दं कमलमेव मन्दिरमावासमत्यजत् । हेतुदृष्टयते—समुद्रनिकटं प्रस्थितेन सूर्येण
समं पितुः समुद्रस्य निकटं गन्तुकामेव । प्रवाससहचरस्य लाभे स्त्री च पितृदृष्टं गन्तु-
कामा स्वपुत्रं सुबन्धं करोति ॥

भूमिमण्डलरसोपभुक्तिभिस्तिग्मगोः सुहिततामुपेयुषः ।

तल्पकल्पचरमाद्रिशायिनः पादलालनमकारि वारिजैः ॥ ४ ॥

भूमिमण्डलरसो जलं तस्योपभुक्तिभिः पानैर्हेतुभिः सुहिततां तस्मिन्पुष्पैः प्राप्त-
वतः । तथा तल्पकल्पः पर्यङ्कसमो यश्चरमाद्रिरस्तपर्वतस्तत्र शायिनः । तिग्मगोः सूर्यस्य
पादानां रश्मीनां लालनं परिचरण वारिजैः पद्मैः कृतम् । कस्यचिच्च रसानां मधुरा-
दीनामुपभुक्तिभिस्तृप्तस्य तल्पशायिनः पादयोश्चरणयोर्लालनं सुकुमारक्रमेण परिचरणं
भृत्यैः क्रियते ॥

रोद्धुमिच्छुरितं गन्तुमुद्यतं वल्लभं द्युतिपटाञ्चलग्रहात् ।

संकुचत्कमलपाणिपल्लवो विह्वलोऽजनि सरोजिनीजनः ॥ ५ ॥

संकुचन्तः कमलान्येव पाणिपल्लवा यस्य स कमलिनीगणो विह्वलो दीनोऽजनि जातः ।
हेतुरुत्प्रेक्ष्यते—गन्तुमुद्यतं कृतोद्योगे वल्लभं नलिनीसंबन्धित्वात्सूर्य रोद्धुमिच्छुरिव ।
कुतः, द्युतिरेव प्रसारितत्वात्पटस्तस्याञ्चलग्रहात् । कामिनीलोकश्च पटाञ्चलग्रहणेन
जिगमिषुं नायकं रोद्धुकामस्तस्मिन्हठाद्वच्छति संकुचत्करो दीनो जायते ॥

चण्डधामनि वहत्यदूरतामावहद्भिरसमोऽपमविह्वलम् ।

सूर्यकान्तगतिरेव पश्चिमे प्रापि सर्वमणिभिः पयोनिधौ ॥ ६ ॥

पश्चिमसमुद्रे सर्वमणिभिरशेषरत्नैः सूर्यकान्तानां गतिः साम्यं प्रापि प्राप्ता । यतश्च-
ण्डधामनि सूर्योऽदूरतां प्रत्यासक्तिं दधति सति । असमो बहुरूपविह्वलः संतापबाधस्त-
मावहद्भिः कुर्वीणैः । सूर्यकान्तवत्सर्वे पापाणाः ससंतापा जाता इत्यर्थः ॥

पद्मपाणिमरविन्दिनी तदा यद्वभार करसंमुखं रवेः ।

वेद्मि तेन पुनरागमार्थिनी धर्महस्तममुतः किलाग्रहीत् ॥ ७ ॥

रवेः सूर्यस्य नायकमुख्यस्य संबन्धिनः करस्य रश्मेर्हस्तस्य च संमुखं पद्म एवं पा-
णिर्हस्तस्तं नलिनी यद्वभार तेनेति वेद्मि जानामि, अरविन्दिनी पुनरागमनमर्थयते भूय
आगमनमभिलपन्ती सत्यममुतो नायकप्रख्यात्सूर्याद्धर्महस्तं सत्यार्थं हस्तवाचनिकम-
ग्रहीत् ॥

रुग्णपादघटनादिवांशुमद्विम्बशोणमणिपीठिकालुठत् ।

संभ्रमाकुलसरोजलोचनो वासरोऽजनि चिरान्निराश्रयः ॥ ८ ॥

रुग्णं भग्ने यत्पादघटनं पादानां रश्मीनां सुराणां च घटनं ततो हेतोर्दिवोऽम्बरस-
काशादंशुमद्विम्बं सूर्यमण्डलमेव शोणमणिपीठिका पद्मरागमय आसनभेदोऽलुठत् ।
संभ्रमेणावेगेनाकुलं सरोजलोचनं पद्मनेत्रं यस्य स वासरो दिवसो निराश्रयोऽजनि ज-
नितः । पीठिकास्थानस्य रवेरस्तमयात्खुरकभङ्गात्पीठं लुठति । पुरुषश्च निराश्रयो
जायते ॥

अम्बुधेः पयसि बिम्बमम्बराचूर्णमम्बुजपतेस्तदापतत् ।

तत्समुच्छलितसीकरैरिव प्रापदर्कमणिपावकः शमम् ॥ ९ ॥

अम्बरांदाकाशादम्बुधेः पयसि समुद्रजलेऽम्बुजपतेर्बिम्बं सूर्यमण्डलमपतत् । तेन दू-
राज्जलमध्ये सूर्यपतनेन समुच्छलिता ऊर्ध्वमुत्थिता ये सीकराः कणास्तेरिव सूर्यकान्ताभिः
शमं प्रापत् ॥

मन्दमग्निमधुर्यमोपला दर्शितश्वयथु चाभवत्तमः ।

दृष्टयस्तिमिरजं सिधेविरे दोषमोपधिपतेरसंनिधौ ॥ १० ॥

ओषधिपतिश्चन्द्रो वैद्यश्च तस्यासंनिधौ संनिधानाभावेऽयमोपलाः सूर्यकान्ताः सलङ्क-
त्वात्पुरुषाश्च मन्दं शाम्यन्तमग्निं बाह्यमाभ्यन्तरं चाधुरधारयन् । तमोऽन्धकारं दर्शितः
श्वयथुर्द्विः शोफश्च येन तदभवत् । दृष्टयो नेत्राणि तिमिरादन्धकाराग्नेत्ररोगभेदाच्च
जातं दोषं सिधेविरे प्रापुः । अत्रायपादे 'विश्वमास्त विरुचि प्रदोषतेः' इति वा पाठा-
न्तरम् । नहि तमःप्रणाशः श्वयथुव्यपगम इव सूर्यकान्तानामभित्वव्यपगमः ॥

उन्मिषत्तरलतारतारया संध्यया तरुणता तथा दधे ।

गाढरागगरिमोद्गमो यथा वासरो भृशशुश्रुत्वमाययौ ॥ ११ ॥

उन्मिषन्त्य उद्धसन्त्यस्तरलास्तारा दीप्तास्तारास्तारका दृष्टिमण्डलं च यस्यास्तया ।
विशेषणसाम्यात्त्रिधा च । तरुणता प्रौढत्वं यौवनं च तथा दधे धृतं यथा गाढो रागस्य
लोहितत्वस्याभिध्वङ्गस्य च गरिमोद्गमो बाहुल्यं यस्य स वासरो दिवसो भृशं कृशत्वं
तनुत्वमाययौ प्राप्तः ॥

सर्ववासरनिवृष्टपद्मिनीकण्टकक्षतकरः प्रभाकरः ।

पातितोऽम्बरतलादनेहसा चक्षमे किमपि नावलम्बितुम् ॥ १२ ॥

सर्ववासरमशेषादिनं निवृष्टा दार्ढ्यापादनेन तीक्ष्णीकृता ये पद्मिनीकण्टकास्तैः क्षतः
करो रश्मिर्हस्तत्वेनाध्यवसितो यस्येति प्रतीयमानोत्प्रेक्षा । दिवाकरः सूर्यो विशेषणसाम्या-
त्पुरुषश्चानेहसा कालेनाम्बरतलादाकाशात्पातितः सन्किमप्यवलम्बितुमालम्बत्वेन कर्तुं न
चक्षमे न शक्तः ॥

शंसितुं विजयितामनेहसो न्यस्यता लहरिकोणमब्धिना ।

निर्ममेऽभ्युपनमन्मरीचिमद्विम्बताम्रपटहावघटनम् ॥ १३ ॥

लहरी एव कोणः पटहतादनदण्डस्तं न्यस्यताब्धिना समुद्रेणाभ्युपनमन्मरीचिमद्वि-
म्बमेव ताम्रपटहः शुल्बानकस्तस्य घटनं निर्ममे कृतम् । किं कर्तुम् । अनेहसः कालस्य
विजयितां शंसितुं प्रकाशयितुम् । निकटं प्राप्ते सूर्ये लहर्यौऽलग्नमित्यर्थः ॥

पद्मरागरुचिसंचयाद्धितावर्तगर्तशतबन्धुरेऽम्बुधौ ।

सांध्यरागसचिवं न मण्डलं पप्रथे विवलमानमुष्णगोः ॥ १४ ॥

पद्मरागाणां रुचिसंचयो दीप्तिप्रपञ्चस्तेनाञ्जिता व्याप्ता ये आवर्तो गङ्गारास्तेषां शतानि
तैर्बन्धुरे मनोज्ञेऽम्बुधौ समुद्रे ससंध्यारागं विवलमानं भ्रमदुष्णगोः सूर्यस्य मण्डलं न
पप्रये न प्रतीतम् । समानगुणत्वादावर्तभ्रान्तेः ॥

पश्चिमाद्रिवनदावपावके चण्डरोचिषि दधत्यदूरताम् ।

गर्भसोढवडवानलव्यथः सागरोऽथ बहिरप्यदह्यत ॥ १९ ॥

पश्चिमाद्रिरस्ताद्रिस्तस्य वनेषु दावपावके दावाम्नौ तापकत्वाच्चण्डरोचिषि सूर्येऽदूरतं
नैकत्वं दधति सति सागरो बहिरप्यदह्यत दग्धः । गर्भेऽभ्यन्तरे सोढा वडवाम्निव्यथा
येन सः । अन्तर्वडवाम्निरिव बहिरादित्योऽतापयदित्यर्थः ॥

क्षोभिते प्रविशता विवस्वता वारिधावधिकमा रसातलात् ।

रत्नशारिततदीयपङ्कवत्प्रोद्ययौ तरुणतारकं तमः ॥ १६ ॥

समुद्रं विशता विवस्वता सूर्येण रसातलं यावत्समुद्रे क्षोभिते सति रत्नैः शारितं
शबलं कृतं यत्तदीयपङ्कं समुद्रसंबन्धी कर्दमस्तदिव तरुणतारकं तमस्तिमिरं प्रोद्ययौ-
बुधतम् । उपमोपक्रमोत्प्रेक्षेयम् ॥

सत्यमुष्णरुचिराययौ तदा संमुखत्वमनले विविक्षया ।

तद्विमानशुक्चक्षुरोचिषामञ्जनादिव भृशं शुशोण यत् ॥ १७ ॥

विविक्षया प्रवेशेच्छयोष्णरुचिः सूर्योऽनलेऽग्नौ संमुखत्वं सत्यं ध्रुवमाययौ । पूर्ववाक्या-
र्थस्य साध्यस्य हेतुर्यत्सूर्यः शुशोण शोणोऽभवत् । तस्याग्नेयं विमानशुकास्तेषां चक्ष्वो
मुखाप्राणि तेषां रोचिषि दीप्तयस्तेषामञ्जनात्संक्रमणात् । अत्र साध्यस्य वद्वौ प्रवेशस्य
साधनभूतं शोणत्वं तस्य वह्निकृतचक्षुप्रभापातः संभावितो निमित्तान्तरम् । अमितापेन
हि वस्तु रक्तं भवति । अत्रोत्प्रेक्षा ॥

सायमर्चनविधिं वितेनिरे खेचरा नियतमुष्णरश्मये ।

सांध्यरागहरिचन्दनाञ्चितैर्भेर्भोऽर्धकणवद्यदात्रभौ ॥ १८ ॥

नियतं निश्चयेन खेचरा देवाः सायं दिनावसाने सूर्याय पूजां चक्रुः । यत्रभो व्यो-
मार्धकणवत्सार्धमात्रभौ शुशुभे । भैस्तारकैः । सांध्यराग एव हरिचन्दनं तेनाञ्चितैः
शोभितैः । पूजायां चन्दनाञ्चितेनार्घेण भाव्यम् । अर्धकणवदिति वतिप्रत्ययो व्याख्येयः ।
स औपम्ये वाच्य उत्प्रेक्षायां पर्यवसनीयः ॥

किं नु कालगणनापतेर्मषीभाण्डमर्यमवपुर्हिरण्मयम् ।

तत्र यद्विपरिवर्तितानने लिम्पति स्म धरणिं तमोमषी ॥ १९ ॥

कालः सर्वभूतानामधिष्ठाता स एव कलनीयानां भूतानां संख्यानाधिकारित्वाद्गणना-
पतिस्तस्य मपोभाण्डं कज्जलरसपात्रमर्थमवपुः सूर्यविम्बं कर्तुं किं न्वभवत् । यत्तस्मि-

नसूर्यविम्बमधीभाण्डे विपरिवर्तितानने समुद्रमध्य उत्तानं ब्रुडति सति तम एव मलिन-
त्वान्मधी धरणि भूमिमलिपत् । मधीभाण्डे च विपरिवर्तिते मधी पतति ॥

द्वत्तमान्मथवरूथिनीभटस्पष्टकृष्टकरवालरोचिषाम् ।

बन्धवोऽन्धतमसोर्मियोऽभवन्वल्हभाभिसरणाय सुभ्रुवाम् ॥ २० ॥

दृष्टा भुवनजयेन सदर्पा या मान्मथी कामसंघन्धिनी वरूथिनी तस्यां भटा योधास्तैः
स्पष्टमच्छन्नं कृत्वा कृष्टा निष्कोपीकृता ये करवालाः खड्गास्तेषां रोचीषि प्रभास्तासां
बन्धवैः सदृशा अन्धतमस्य गाढान्धकारस्योर्मयस्तरङ्गाः सुभ्रुवां स्त्रीणां वल्हभाभिस-
रणाय प्रियान्तिकगमनायाभवन् । कार्यसंपादनसंनिवेशाभ्यां खड्गेन तमसः साम्यम् । 'क्रि-
यया चोद्देश्यः' इति चतुर्थी । अन्धकारे निबिडे सति सुखेनाभिसारिकाः प्रियसमीपम-
गमनित्यर्थः ॥ •

शाम्यतोऽर्कमणिजातवेदसो जृम्भमाण इव धूमडम्बरः ।

अन्धकारनिकरो विनिर्ममे चक्रवाकदृशि बाष्पदुर्दिनम् ॥ २१ ॥

दिवसावसाने शमे प्राप्तवतोऽर्कमणिजातवेदसः सूर्यकान्ताग्नेः संघन्धी जृम्भमाणः
स्फुरन्धूमप्रपञ्च इवान्धकारश्चक्रवाकनेत्रेषु बाष्पदुर्दिनमश्रुप्रवाहं विनिर्ममे जनयामास ।
चक्रवाकाणां विरहहेतुत्वात् ॥

ताम्यतामधिकसांध्यनर्तने शंभुकङ्कणफणाभृतामिव ।

श्वासधूमविसरेण मांसलं तत्तमिस्त्रमतुदद्वियोगिनः ॥ २२ ॥

तुत्तमिस्त्रमन्धकारो वियोगिनो विरहिणोऽतुददव्यययत् । यतो मांसलं घनीकृतम् ।
अत उदप्रेक्ष्यते—शंभोरीश्वरस्य कङ्कणा ये फणभृतः सर्पास्तेषां संघन्धिना श्वासधूमवि-
सरेणैव यतोऽधिकम् । यत्संध्यानर्तने संध्याताण्डवे ताम्यतां खिद्यमानानाम् । इवशब्दो
भिन्नक्रमो विसरेणेत्यतोऽनन्तरं द्रष्टव्यः ॥

सांध्यताण्डवविलाससंसरच्चन्द्रशेखरशिरःसरिजलैः ।

पूर्यमाण इव नीरधिर्दधे वृद्धिमिन्दुदृढपदम्बुभिः सह ॥ २३ ॥

इन्दुदृढपदां चन्द्रकान्तानामम्बूनि जलानि तैः सहाम्बुभिः समुद्रो वृद्धिं दधौ ववृधे ।
चन्द्रोदयादिति भावः । अतः संभाव्यते—सांध्याः संध्याभवा ये ताण्डवविलासा नाट्य-
लीलास्ताभिः संसरन्तीतस्ततः पतन्ति यानि चन्द्रशेखरशिरःसरिजलानि गङ्गाम्बूनि तैः
पूर्यमाणो भ्रियमाण इव ॥

दीपिका रजनिकेलिकुङ्कुमस्थासकप्रतिभुवो मरीचिभिः ।

जर्जरत्वमुपनीय सान्द्रतां निन्युरञ्जनरजोभरैस्तमः ॥ २४ ॥

रजनेत्र स्त्रीत्वाभायिकात्वप्रतीतिः । रजने रात्रेः केलये क्रीडायै कुङ्कुमसमा ये स्था-
सकास्तिलकास्तेषां प्रतिभुवः सदृशाः । प्रतिभूहि सदृश उचितः । मरीचिभिर्दीप्तिभिः क-

रणभूताभिस्तगोऽन्धकारं जर्जरत्वं हानिमुपनीय नीत्वाञ्जनस्य दीपिकासंबन्धिन एव
कञ्जलस्य रजोभरेः करणैर्दीपिकास्तमः सान्द्रतो घनत्वं निन्युः ॥

केलिसौधशिखरे ततोऽधिका दीपिकाः प्रतिगृहं चकाशिरे ।

उल्लसन्त्य इव दग्धुमध्वगप्रेयसीजनमनभ्रविद्युतः ॥ २९ ॥

गृहे गृहे क्रीडासौधाग्रे ततोऽनन्तरं दीपिका दिदीपिरे । अध्वगानां पथिकानां प्रे-
यसीजनः प्रियालोकस्तं दग्धुं भस्मीकृतमुल्लसन्त्योऽनभ्रविद्युतः । अभ्रं विना विद्युतोद्यो-
तते ता अनभ्रविद्युतः ॥

उन्मयूखमनुसंदधन्पुरः प्राणनाथवदनेन्दुमण्डलम् ।

अस्खलत्पथि तामिस्त्रानिःसहे नो कथंचिदभिसारिकाञ्जनः ॥ २६ ॥

तमिषेण तमसा करणेन निःसहेऽगम्ये पथि अभिसारिकाञ्जनः स्वैरिणीगणः कथं-
चिन्नो अस्खलत्स्खलितवान् । यतः प्राणनाथानां प्रियाणां वदनेन्दुमण्डलं पुरोऽनुसंधदा-
कलयन् । तत्प्राप्तिलाभात्सावधान इत्यर्थः । चन्द्रे सति स्खलनाभावः प्रसिद्धः । इह च
तद्रूपरूपितस्य प्रियमुखस्यानुसंधानमात्रादस्खलनमिति चित्रम् ॥

तन्त्रमद्भुतमहो मनोभुवो यन्मते तिमिरमेव योषिताम् ।

चित्तनाथमभिसर्तुमञ्जसा जायते स्म पथि हस्तदीपिका ॥ ३७ ॥

मनोभुवस्तन्त्रमद्भुतं यस्य कामस्य मते तिमिरमेव मार्गे हस्तदीपिका प्रकाशको जा-
तम् । चित्तनाथं प्रियमभिसर्तुं प्राप्तुमभिसारिकाणां सत्यपि तिमिरे कामवशान्मार्गप्रका-
शनमिव संपन्नमित्यर्थः ॥

संकटावटपथेऽपि चास्खलन्मांसले तमसि नाभिसारिकाः ।

जगमुरम्बरपथेन निश्चितं ता विमानमधिरुह्य मान्मथम् ॥ २८ ॥

संकटः संकीर्णो योऽवटपथः श्वभ्रमार्गस्तत्रापि घनेऽप्यन्धकारेऽभिसारिका नास्व-
लन् । ता अभिसारिका नूनं मान्मथं कामसंधन्धि विमानमारुह्याम्बरपथेन जग्मुः ।
अन्यथा कथं न स्खलेयुरिति भावः ॥

शीलितोष्णकरधामभिश्चिरं रात्रिमारुतजडीकृतैरिव ।

व्यक्तिसीत्कृतमलिस्वनैस्तदा संकुचत्तनुभिरासि नीरजैः ॥ २९ ॥

कोपमध्ये रसलोभाद्गुह्यानां पूर्वसंस्कारवशादुपरिभ्रमतां वा भ्रमराणां स्वनैर्व्यक्तानि
सीत्कृतानि सीत्कारा यत्रैवं नीरजैः पद्मैः संकुचत्तनुभिरास्युपविष्टम् । अतः संभाव्यते—
रात्रिमारुतेन जडीकृतैः शैत्यमापादितैरिव । यतः शीलितमभ्यस्तमुष्णकरधाम वैरिति
शीतमसाल्यं सूचितम् । असात्म्येन शीतेन जडीकृतः पुरुषश्च ससीत्कारं संकुचत्तनुरुप-
विशति । आसीति लुङि भावे रूपम् ॥

सैन्यरेणुरुदगाञ्जिगीषतो रोदसी रतिपतेर्ध्रुवं तमः ।

स्वापकैतवमुपेत्य जन्तुभिर्ध्रुव्यादिव निमीलिता दशः ॥ ३० ॥

रोदसी वावापृथिव्यौ जिगीषतो जेतुकामस्य कामस्य नूनं सेनारजस्तम उत्थितम् । तमसि संभावितस्य रेणुत्वस्य साधनं विवक्षुराह—स्वापकैतवं निद्राकपटं प्राप्य यद्भया-
द्रेणुभीतेः प्राणिभिर्दृशो मीलिताः । अत्र वाक्यार्थसमय एव यद्भयस्य हेतोरतात्त्विक-
त्वावगतेरिवशब्दस्तप्तमोजनवत् । दृष्ट्वालीने निद्रा न निमित्तम्, किं तु रजःपात इत्यर्थः ।
अत्रारौपविषयस्य स्वापस्य निषेधेऽन्यस्य विषयिणो रजतोऽभिधानम् । कैतवशब्दाच्च
प्रकरणादिवशाद्विषयप्रतीतिरित्यर्थोऽपह्नवः ॥

पानतः खरमयूखरोचिपामात्ततापमिव तत्क्षणं तमः ।

निर्ममेऽङ्गवलनान्यलिब्रजव्याजतो विकचकैरवोदरे ॥ ३१ ॥

भ्रमरव्याजात्फुल्लपलमध्ये तमोऽङ्गवलनानि गात्रप्रसारणानि चकार । संभाव्यते—
खरमयूखस्य रोचिषां सूर्यरश्मीनां पानतो निगारणादात्ततापमिव । तापशमनार्थं च
शीतलस्याने गात्रप्रसारणानि क्रियन्ते । आतपस्यावसानं पानमत्र ॥

कुत्र नो सरसि तत्यजे रजःसन्नदानपतिता सरोरुहैः ।

कैरवाणि जगृहुः शनैः शनैश्चक्षरीकनवरङ्गपीठताम् ॥ ३२ ॥

रजो मकरन्दस्तदेव सध्रमविच्छिन्नं दानं तत्र दानपतिता दातृत्वं पद्मेः कुत्र नो
त्यक्तम् । उत्पलानि चक्षरीकाणां भ्रमराणां नवरङ्गपीठतां नृत्तस्थानभावं शनैः शनैः प्रापुः ।
पद्मानि त्यक्त्वा भ्रमरा उत्पलेषु नृत्तुरित्यर्थः ॥

उद्यतोऽथ रजनीविलासिनो भासि कन्दलितनिर्मलश्रिये ।

क्षुब्धदम्बुधिविमुक्तमौक्तिकद्योतसख्यमधितेव शक्रदिक् ॥ ३३ ॥

उद्यतो लब्धोदयकालस्य रात्रिराजस्य भासि दीप्तौ कन्दलिता प्राप्ता निर्मला श्री-
र्यया तस्यां सत्यां शक्रदिक् पूर्वदिक् क्षुब्धश्चन्द्रोदयवशाद्योऽर्णवस्तस्माद्विमुक्तानि बहिः-
पतितानि मौक्तिकानि मुक्ताफलानि तेषां द्योतो दीप्तिस्तसख्यमधिताधादिव ॥

पूर्वपर्वतशिखाधिशान्धिभिर्ग्रावभिः शशिमयूखपाण्डुरैः ।

भाविनाशभयतस्ततो दधावस्थिशेषमिव विग्रहं तमः ॥ ३४ ॥

पूर्वपर्वतस्योदयाद्रेः शिखाग्रं तामाश्रयद्विस्तृता शशिमयूखैः पाण्डुरैः शुभ्रीभूतग्रा-
वभिः पाषाणैर्हेतुभिरस्यिशेषमिव शरीरं तमः कटं दधावधारयत् । कुतः । चन्द्रोदये भावी
भविष्यन्त्यो नाशस्ततो भयं तस्मात् । ज्योत्स्नया शुभ्रा नेमे पाषाणाः, किं तु तिमिरस्य
कीकसशेषो देहो भयाज्जात इत्यर्थः ॥

गाढरागमभिगच्छतश्चिरादुन्नतप्रसरदंशुबाहुभिः ।

इष्यते स्म परिरम्भणं पुरः कर्तुमोषधिभिरोषधीपतेः ॥ ३५ ॥

गाढो राग उदयकृतं लौहित्यं यत्रैवं कृत्वा पुरः पूर्वदिशोऽभिगच्छत औषधीपते-
श्चन्द्रस्य परिरम्भणमालिङ्गनं कर्तुमोषधिभिः कर्त्रीभिरुन्नताः प्रसरन्तोंऽशव इव बाह-
वस्तैः करणैरिष्यते स्म योग्यता प्राप्ता । उन्नतप्रसरदंशुबाहुभिरिति विशेषणत्वेन वा यो-
ज्यम् । नायिकाभिश्च चिरागतस्य प्रियस्य परिरम्भणं बाहुभिः क्रियते ॥

गन्धसारमृगनाभिपङ्कयोः संकरं प्रतिदिशं दिशन्निव ।

स क्षणो विहितसंधिविग्रहश्चन्द्रिकातिमिरयोरजायत ॥ ३६ ॥

स क्षणोऽवसरश्चन्द्रिकातिमिरयोर्योत्स्नान्धकारयोर्विहितसंधिविग्रहो जातः । संधिः
मिलित्वावस्थानं विग्रहो ज्योत्स्नान्धकारस्य पराभवः । अतः संभाव्यते—गन्धसारमृ-
गनाभिपङ्कयोश्चन्दनकस्तूर्योः संकरं संसर्गं प्रतिदिशं दिशन्निव । प्रतिदिशमिति 'अव्य-
यीभावे शरत्पशुतिभ्यः' इत्यकारः समासान्तः ॥

दिकतटान्कचन चन्द्रिकाक्षितान्क्राप्यनुज्झिततमिस्रविप्रुपः ।

उत्थितो जलनिधेर्विधुर्व्यधात्कीर्णमौक्तिकहरिन्मणीनिव ॥ ३७ ॥

विधुश्चन्द्रो दिकतटान्कीर्णो मौक्तिकहरिन्मणयो मुक्तेन्द्रनीला येषु तानिवाकरोत् ।
यतो जलनिधे रत्नाकरादुत्थितः । कचन क्वापि चन्द्रिकया ज्योत्स्नयाक्षिताऽशोभितान् ।
क्राप्यनुज्झितास्त्यक्तास्तमिस्रविप्रुपोऽन्धकारकणा यैस्तान् ॥

रात्रिवल्लभमरीचिशारितध्वान्तसंततिपरिच्छदे पथि ।

तत्क्षणे किल सितासितांशुकैः सख्यमैच्छदभिसारिकाजनः ॥ ३८ ॥

तत्क्षणे तस्मिन्नवसरे शुभ्रकृष्णवर्णैः परिचयं मार्गेऽभिसारिकालोक ऐच्छत् । तमः-
स्थाने कृष्णवस्त्राणि ज्योत्स्नास्थाने श्वेतवस्त्राणि स्वगोपनार्थमैच्छदित्यर्थः । यतो रात्रि-
वल्लभस्य मरीचिभिः शारिता शबलिता या ध्वान्तसंततिस्तमःपूरः स परिच्छदो यस्य ॥

कोऽप्यराजत नभस्तले तदा रोहिणीरमणविम्बदर्पणः ।

यत्र विश्ववरवामचक्षुषामेकतः परिणता मुखद्युतिः ॥ ३९ ॥

कोऽपि रोहिणीवल्लभस्य चन्द्रस्य विम्बं मण्डलमेव दर्पण आदर्शोऽराजत शुशुभे ।
यत्र चन्द्रादर्श एकत एकस्मिन्भागे विश्ववरवामचक्षुषामित्यत्र वरग्रहणसामर्थ्याभिष्क-
लङ्गे वरस्त्रीणां परिणता प्रौढा मुखकान्तिरभूत् । अथवा स्त्रीणां मुखकान्तिः परिणता
तद्भावमापन्ना । परिणामात्पूर्वावस्थायां मुखकान्तिचन्द्रयोराधाराधेयभावः । सर्व-
स्त्रीणां दर्पणे मुखप्रतिविम्बादिहेतुतद्भावप्राप्तेश्चित्रत्वम् ॥

भूतलेऽन्धतमसेन सेविते कुत्रचित्कचन धामभिर्विधोः ।

देहयुग्ममिव शौरिशर्वयोराससाद तिलतण्डुलायितम् ॥ ४० ॥

कुत्रचिदन्धकारेण क्वापि विधोश्चन्द्रस्य धामभिरंशुभिः सेविते भूतले शौरिशर्वयो-
हैरिहरयोः संबन्धि देहद्वयमिदं तिलतण्डुलायितं तिलतण्डुलवन्मिश्रीभावेनालिङ्गनमास-
त्सद प्रापत् ॥

पूर्वाद्भिनिर्झरजलान्मृदुभिः समीरै-

रुछास्यमान इव नूतनफेनपिण्डः ।

बिम्बः शनैरथ निशीथवतीप्रियस्य

प्रावेशिकीमधिनभोजनमाततान ॥ ४१ ॥

निशीथवतीप्रियस्य चन्द्रस्य बिम्बोऽधिनभोजनमाकाशाङ्गने प्रावेशिकीं प्रवेशो-
चितं संरम्भमाततान चक्रे । अतः संभाव्यते—मृदुभिः कोमलैः समीरैः पूर्वपर्वत-
निर्झरजलादुछास्यमान ऊर्ध्वं नीयमानो नवः फेनपिण्ड इव । मृदुग्रहणाच्छनैरुदयसूचनेन
वसन्तः ख्यापितः ॥

उन्मुद्रतामुदयनक्षण एव देवः

सारङ्गकेतुरनयत्क न कैरवाणि ।

न्यासीकृतमुषसि भानुमिया स्वभासं

तत्कुञ्जलेभ्य इव मङ्गु पुनर्जिपृक्षुः ॥ ४२ ॥

उदयकाल एव सारङ्गकेतुश्चन्द्रः कैरवाणुन्मुद्रतां विकासं मङ्गुतूर्णं क नानयत् । अतः
संभाव्यते—प्रातः सूर्यभयेन तेषु न्यासीकृतां निःक्षिप्तां स्वभासं जिपृक्षुर्ग्रहीतुकाम इव
तत्कुञ्जलेभ्यः कैरवमुकुलेभ्यः । अथ च देवो राजोदयकाले संकुचितान्स्वभृत्यान्विका-
सयति ॥

या प्रागैर्विज्वलनदवधुच्छेदनेच्छोपयुक्त-

श्रीखण्डाम्भःपरिकरभुरामम्बुराशौ चुचुम्ब ।

सा पूर्वाद्रौ वनकरिरदोदक्षदंशुव्यवस्थां

प्राप्य ज्योत्स्नालभत नभसः कैरवोत्तंसमुद्राम् ॥ ४३ ॥

या ज्योत्स्ना प्राक्प्रथमं समुद्रे वाडवतापस्य च्छेदनेच्छा परिजिहीर्षा तया हेतुभूतयो-
पयुक्तं संक्रमितं यच्छ्रीखण्डाम्भश्चन्द्रनरसस्तस्य परिकरः सामग्री तस्य धूः साम्यं
तामिवाहरोह । सा ज्योत्स्ना पूर्वेपर्वते वनहस्तिनां रदेभ्यो दन्तेभ्य उदञ्चन्तांऽशवस्तेषां
व्यवस्थौ संनिधेः । व्याप्य नभसो व्योम्नः कैरववृत्तंसमुद्रा भूषणभङ्गिस्तामलभत । चन्द्रो
व्योम प्रापदित्यर्थः ॥

अङ्गारूढघुणायमानहरिणप्रोत्कीर्यमाणोदर-

श्रीखण्डद्गुमखण्डपाण्डुशशभृच्छर्णाधकीर्णा इव ।

ज्योत्स्ना सा विदधे दिशो दश पटुः पान्याङ्गनाघटन-

व्यग्रानङ्गनिशाचराट्टहसिताशङ्कासमुद्रङ्कने ॥ ४४ ॥

अङ्गारुढौ मध्यवर्ती पुणायमानो दारुक्रिमिसमो यो हरिणो मृगपोतकस्तेन प्रोत्की-
र्यमाणं ग्रास्यमानमुदरं यस्य स श्रीखण्डद्रुमखण्डपाण्डुश्चन्दनवृक्षक्षेतो यः शशभृच्चन्द्र-
स्तस्य चूर्णधः सूक्ष्मशल्कं तेन कीर्णा भृता इव दश दिशः सा ज्योत्स्ना चक्रे । पान्या-
ङ्गनानां विरहिणीनां घटनं हृद्भङ्गस्तत्र व्यग्रः संरब्धो योऽनङ्गनिशाचरः कामराक्षसस्त-
स्याट्टहसितं तस्याशङ्का भ्रान्तिस्तस्या उदङ्कने संपादने पटुः प्रगल्भा । कामराक्षसस्यायं
हास इति ज्योत्स्नायां संभावनम् । सुगदारुक्रिमिणा चन्दनवृक्षस्तक्षितस्तत्तूर्णमेवा
ज्योत्स्ना भविष्यतीति संभावनम् ॥

अभ्युद्धृतो रजनिवल्लभविम्बभङ्गचा

रात्र्या तदा ध्रुवमनङ्गनिधानकुम्भः ।

यत्तत्र मण्डलितविग्रहकालरक्षा-

सर्पद्युतिर्विरहिणीरदशत्कलङ्कः ॥ ४५ ॥

रजनिवल्लभस्य चन्द्रस्य विम्बं तस्य भङ्गचा व्याजेन रात्र्यानङ्गनिधानकुम्भः कामशै-
वधिध्रुवमुद्धृतः । अत्र साध्यस्य साधनमाह—मण्डलितः कुण्डलितो विग्रहः शरीरं
यस्य स कालोऽसितो यो निधानरक्षासर्पस्तत्समः स कलङ्को विरहिणीर्यददशदंशंति स्म ।
विरहोदीपनेन वषाध इत्यर्थः । निधानकुम्भोद्वारणवेलणां कुपितो रक्षासर्पः यं कंचन
दशति । कामस्याभीष्टसाधकत्वाच्चन्द्रस्य निधिरूपणम् ॥

कूलाङ्केषु मृणालशेवललताभङ्गान्तराङ्गो मुग्धा-

त्पर्यस्ताञ्शिरोपचाररचनाहेतोरिवाग्रे वहन् ।

सावश्यायपयःकणोत्करवलत्पक्षावलीलीलया

दध्रे गाढवियोगतापविधुरः सान्द्रां जलाद्रामिव ॥ ४६ ॥

कूलानामङ्केषु मध्येषु विषये रथाङ्गश्चक्रवाकः सावश्यायपयःकणोत्करा सनीहारा
वलन्ती कम्पमाना या पक्षावली पक्षततिस्तलीलया व्याजेन सान्द्रां घनां जलाद्रां जल-
कृतं वासो बल्लमिव दध्रे बभार । यतो गाढेन तीव्रेण विरहतापेन विधुरो दीनः । अत
एव मुखाच्चयोः सकाशादुःखवशेन पतितान्मृणालशेवललताभङ्गान्विसशेवालच्छेदानग्रे शि-
शिरोपचाररचनाहेतोः शीतलोपचरणमिसत्तादिवाग्रे वहन् । ज्योत्स्ना दृष्ट्वा विरहभया-
न्मुखमध्यादपि चक्रवाकस्य प्राप्ताः पतिता इत्यर्थः ॥

विहितपरिसमूहनः पुरस्ताच्छशिमणिवारिभराद्रितैः कराग्रैः ।

विरहहुतवहे जुहाव कोकाञ्जिगमिपुराशु दिवं द्विजाधिराजः ॥ ४७ ॥

शशिमणीनां चन्द्रकान्तानां वारिमरो जलप्रवाहस्तेनार्द्रितैः काम्यै रंदिमिहैस्तैश्च
विहितं परिसमूहनं संस्कारविशेषो येन स द्विजाधिराजश्चन्द्रो ब्राह्मणवरश्च विरहामौ को-
कीश्वक्राबुद्धाव चिक्षेप । दिवं स्वर्गमाकाशं च जिगमिषुर्गन्तुकामः ॥

राज्ञो दर्शितमण्डलाग्रमहसः सोढप्रहारार्थिरं

प्रेङ्खत्वङ्गरुचस्तामिस्रनिचया ये जीवितं तत्सजुः ।

ते सद्योऽगुरुभूषधूमकलया जन्मान्तरं लेभिरे

राज्ञे नाकिवभूजनार्द्रचिकुरोत्सङ्गोपभोगोचितम् ॥ ४८ ॥

प्रेङ्खन्त्युलसन्ती खङ्गरुचखङ्गवद्दीप्तिः खङ्गाभिलाषश्च येषाम् । तथा दर्शितं प्रकाशितं
मण्डलाग्रमहो विम्बतेजः खङ्गतेजश्च येन तस्य राज्ञश्चन्द्रस्य पार्थिवस्य च संबन्धी सो-
ढोऽभिमुष्टः प्रहारो हननं यैस्ते तमिस्रनिचयास्तमोराशयो जीवितं तत्सजुर्नेषुस्ते सद्यो-
ऽचिरादगुरुभूषस्य यो धूमस्तस्य कलया व्याजेन जन्मान्तरं लेभिरे । कीदृशम् । नाकिव-
भूनामप्सरसामार्द्रा ये चिकुराः केशास्तेषामुत्सङ्गो मध्यं तस्योपभोगस्तत्रोचितं योग्यम् ।
आर्द्राणां केशानामगुरुभूष्यमानत्वात् । ये च सयुद्धाभिलाषाः पार्थिवेन खङ्गेन हतास्ते
स्वर्गस्त्रीभोगयोग्यं जन्मान्तरं लभन्ते ॥

यः सान्द्रोदयरागयोगसुभगः सिन्दूरमुद्रालिपिं

प्रागध्यास्त समस्तमान्मथवृहत्कोषप्रतिष्ठातिथिः ।

राज्ञे स क्रमशो निरङ्कुशरतक्षुभ्यत्सुरप्रेयसी-

कर्णाग्रच्युतदन्तपत्रतुलनामल्लस्तमीवल्लभः ॥ ४९ ॥

सान्द्रो घनो य उदयरागस्तस्य योगेन सुभगो मनोहरो यश्चन्द्रः प्राक्प्रथमं सिन्दूरेण
मुद्रा मुद्रणं तेन लिपिं भङ्गिमध्यास्त प्रापयत समस्तोऽखण्डितो मान्मथो मन्मथसंबन्धी
वृहद्यः कोषो गजस्तस्य प्रतिष्ठातिथिः । प्रतिष्ठापक इत्यर्थः । कोषे हि सिन्दूरमुद्रणेन
भाव्यम् । चन्द्रकामकोषे नायमुदयरागः, किं तु सिन्दूरमुद्रेत्यर्थः । क्रमशः क्रमेण स
तमीवल्लभो रात्रिहाजो निरङ्कुशं निर्यन्त्रणं रते क्रीडायां क्षुभ्यन्तः संरब्धा याः सुरप्रेयस्यो-
ऽप्सरसस्तासां कर्णाग्रेभ्यश्च्युतं सुरतसंरम्भात्पतितं यदन्तपत्रं दन्तिदन्तकृतो भूषणविशे-
षस्तस्य तुलनानुकारस्तत्र मल्लः समर्थो जज्ञे जातः । प्रापेति तात्पर्यम् ॥

आतृव्यं दिव्यनारीजनवदनरुचां कुर्वदाचार्यचर्या-

गम्भोषेः स्थूलकूलंकषजललहरीलास्यलीलारहस्ये ।

बिम्बं कौटुम्ब्यचुम्बि स्मरमदकरटिश्रोत्रशङ्खप्रधानां

चार्द्रं द्रागेव लीढाम्बरतलमलुनाद्विश्वचक्षुर्विषादम् ॥ ५० ॥

दिव्यनारीजनस्याप्सरसां वदनरुचां मुखकान्तीनां सपत्नम् । सपत्नेन च सदृशेन

भवितव्यमिति लक्षणया सममित्यर्थः । 'आतुर्व्यस्तपत्ने' इति रूपम् । तथाम्बुधेः समुद्रस्य स्थूला महत्यः कूलकषास्तटव्यापिन्यो या जललहर्यस्तासां लास्यलीला व्योमन्युत्थानं तद्रहस्य आचार्यचर्यामुपदेशं कुर्वत् । चन्द्रोदयं दृष्ट्वा समुद्र ऊर्ध्वमुदतिष्ठित्यर्थः । तथा स्मर एव मदकरटी गन्धगजस्तस्य श्रोत्रे कर्णे शङ्खः कम्बुः तस्य प्रधानां प्रकाशानां कौटुम्भ्यं बन्धुत्वोपलक्षितं सादृश्यं चुम्बति स्पृशति । तथा लीढं स्पृष्टमम्बरतलमाकाशो येन । तच्चन्द्रबिम्बं द्रागेव तूर्णं विश्वस्य विश्वानि वा चक्षुषि दृष्टयस्तेषां विषादो निरालोकत्वमलुनादवारयत् ॥

हृदयनिवसत्कंदर्पेषुप्रसूनजसौरभ-

प्रणयिमधुकृत्पङ्क्या छायाछलादनुधाविताः ।

घनहिमकरालोके लोके विपाण्डुरमण्डना-

श्रतुरचतुरं कान्तोपान्तं ययुर्वरयोपितः ॥ ९१ ॥

छायाछलात्स्वच्छायाव्याजाद्भृदये चित्ते निवसन्यः कामस्तस्यैषवः शरा ये प्रसूनानि पुष्पाणि तेभ्यो जातं यत्सौरभं गन्धस्तत्र प्रणयिनी लुब्धा मधुकृत्पङ्क्तिर्भ्रमरमाला तथानुधाविता अनुसृताः । अपरिहार्ये छायामात्रमेव कृष्णं दधुरित्यर्थः । घनो हिमकरालो-कश्चन्द्रप्रकाशो यस्मिंल्लोके भुवने सति विपाण्डुरमण्डनाः परिज्ञानाभावार्थं शुभ्रभूषणधारिण्योऽभिसारिकाश्चतुरचतुरमुत्कण्ठया, न तु भयात्तूर्णं कान्तोपान्तं प्रियनिकटं जग्मुः ॥

देवः शिखामणिरयुग्मविलोचनस्य

ज्योत्स्नानिचोलनिहिताखिलजीवलोकः ।

तत्कालकान्तविरहार्तपुरांध्रिवर्ग-

दृष्ट्वागमात्रशरणं विदधेऽन्धकारम् ॥ ९२ ॥

ज्योत्स्नेवाच्छादकत्वान्निचोलः प्रसेवकस्तत्र निहितस्तदाच्छादित्वस्वरूपत्वात्क्षिप्तोऽखिलो जीवलोकः प्राणिवर्गो येन सोऽयुग्मलोचनस्य त्रिनेत्रस्य शिखामणिश्चन्द्रारत्नं देवश्चन्द्रस्तत्काले चन्द्रोदयसमये कान्तविरहेणातं व्यथितो यः पुरांध्रिवर्गः स्त्रीणां तस्य दृष्ट्वागः स एव केवलः शरणमाश्रयो यस्य तमन्धकारमादधे । अन्यतो निवृत्तो विरहिणीदशमेव विरहान्ध्यलक्षणोऽन्धकारो लभ्योऽभूदित्यर्थः ॥

असकृदुदयद्धानस्वोतःकणोत्करविभ्रमं

सरसि सरसि व्यातन्वानैर्निलीनमलिब्रजम् ।

जलगजघटोदस्तैर्दन्ताङ्कुरैरिव सर्वतः

कुमुदमुकुलैर्द्रागस्फोटि स्फुटेन्दुकरोदये ॥ ९३ ॥

स्फुटो य इन्दुकरोदयस्तस्मिन्सति सरसि कुमुदमुकुलैः कैरवकोरकैर्द्रागाश्चस्फोटि

विकसितम् । अतः संभाव्यते—जलगजानां घटा पङ्क्तिस्तयोदस्तैर्जलमध्याद्धूर्वाकृतैर्दन्ताङ्गुरैरिव । ज्योत्स्नया हि हस्तिनां दन्ताः स्फुटन्ति । अत एवालित्रजं भ्रमरभरमस-कृत्पुनरप्यन्निर्गच्छयद्दानस्रोतो मदजलं तस्य कणोत्करस्तत्समम् ॥

आमन्द्रोर्मिनिनादबृंहितरवैराघ्रातदिकुञ्जरः

स्वैरं वारिधिवारणस्तटगिरिप्रक्रान्तवप्रक्रियः ।

चञ्चन्द्रमरीचिभूतिरजसः सङ्गेन शृङ्गारितै-

रङ्गैर्व्योम तमालकाननहठास्कन्दाय दध्रे मदम् ॥ ५४ ॥

वारिधिः समुद्रः स एव वारणो हस्ती, व्योम खमेव तमालवनं तस्य दृष्टेन रमसे-नास्कन्द आक्रमणं तदर्थं मदं दर्प दानं च दध्रे । कीदृशः । आमन्द्रा मधुरा ये ऊमिनिनादास्तरङ्गशब्दास्त एव बृंहितरवा गलगर्जितशब्दास्तैराघ्राता गृहीतगन्धा दिकुञ्जरा दिग्गस्तनो येन । उर्मिश्चश्रुत्वाशागजशब्दस्तिरोहित इत्यर्थः । तथा तटगिरौ वेलापवैते प्रक्रान्ता रक्षा वप्रक्रिया परिणतिर्येन । चञ्चन्त्यो याश्चन्द्रमरीचयस्ता एव भूतिरजो भस्म तत्सङ्गेन शृङ्गारितैः कृतमण्डनैर्द्वैरुपलक्षितः ॥

व्याख्याता पृथुमान्मथोपनिषदां कल्याणमित्रं हठ-

प्राणेशाभिसृतिव्रते मृगदृशां हस्तप्रदीपो रतेः ।

ध्वान्तास्तुदकान्तिदन्तुरवपुः सीमन्तितस्वमुखो

देवोऽजायत यामिनीप्रियतमस्तृप्यच्चकोरप्रपा ॥ ५५ ॥

यामिनीप्रियतमो देवश्चन्द्रस्तृप्यतां पिपासितानां चकोराणां प्रपा जलवितरणस्थान-मजायत जातः । पृथवो या मान्मथ्य उपनिषदः सिद्धान्ताः सुरतक्रीडास्तासां कर्मभूतानां व्याख्याता प्रख्यापकः । मृगदृशां स्त्रीणां प्राणेशान्प्रभृत्यभिसृतिरभिसरणं सैवाव-श्यानुष्ठेयत्वाद्गतं तत्र कल्याणमित्रमनुगुणवस्तुपदेशकम् । रतेः संभोगनिवृत्तेः स्त्रीत्वान्ना-यिकात्वेन व्यवहृताया हस्तप्रदीपः स्फुटं प्रकाशकः । ध्वान्तस्य तमसोऽस्तुदाभिर्मर्म-च्छेदिकाभिः कान्तिभिर्हेतुभिर्दन्तुरं वपुर्गस्य । तथा सीमन्तितं मध्ये वर्तमानत्वाद्विधा कृतं स्वमुखमाकाशावनिपार्श्वे येन ॥

किं देवस्य कुमुद्वतीकुलपतेर्व्योमस्थलीशायिनः

संक्रान्तप्रतिकेलिवापि तरलोत्तालं बभौ मण्डलम् ।

पेष्टं गानवतीजनस्य मनसो मानं स्मरो निर्ममे

किं पानीयघरदृष्टङ्कनमिति भ्रान्तिर्न विश्राम्यति ॥ ५६ ॥

इति भ्रान्तिरयं भ्रमो न व्यपेति । कुमुद्वतीनां कुमुदिनीनां कुलं तस्य पतिश्चन्द्रस्य मण्डलं प्रतिकेलिवापि सर्वोऽसु क्रीडावापीषु संक्रान्तमत एव तरलं चपलं तयोत्ताल-

मुद्रटं किं वभी । म्मनिनीनां मनसः पेषुम् । अमानमिति वा क्रियाविशेषणम् । स्मरः पानीयघरदृश्यं बिम्बप्रतिबिम्बवशाद्भङ्गनं किं बिम्बे । किमेतच्चन्द्रमण्डलं किं मानिनीमनोदलनाय कामनिमित्तः पानीयघरदृ इति भ्रमो न चलतीत्यर्थः ॥

भूरैन्दवोपलमयी सलिलं ववर्ष

द्यौराप ताण्डवितचित्रशिखण्डिरूपम् ।

आस्तोदुपस्य रससीमि न रोधवृत्ति-

रिस्थं ससर्ज किल रात्रिरपूर्ववर्षाः ॥ ९७ ॥

ऐन्दवोपलाश्चन्द्रकान्तास्तन्मयी भूमिः सलिलं जलं ववर्ष । चन्द्रकान्ताः सुखवृत्तिरित्यर्थः । द्यौः खं ताण्डविताः स्फुरन्तश्चित्रशिखण्डिनः सप्तर्षयो यत्र द्रूपमाप । रससीमि शृङ्गारदशायां रोधवृत्तिरुदुपस्य चन्द्रस्य नास्त । भूमिर्जलं ववर्ष । द्यौर्वृत्तप्रवृत्तमयूररूपमाप । उदुपस्य शरणप्रवहणस्य रससीमि जलमध्ये रोधवृत्तिवर्तनं नास्त । एवं रात्रिरपूर्वाश्विना वर्षाः ससर्ज ॥

करैः शाम्यत्सूर्योपलदहनभस्मव्यतिकरा-

दिवापाण्डुच्छायैर्हृदयमुकुरं भङ्गुरदशाम् ।

समुत्सृज्याशेषं मलमतुलमानग्रहमयं

मृगाङ्गस्तत्कालप्रतिफलितकंदर्पमकरोत् ॥ ९८ ॥

मृगाङ्गश्चन्द्रो भङ्गुरदशं चतुरस्राक्षोणां हृदयादर्शं प्रतिफलितः संक्रान्तः कंदर्पः कामो यत्र तमकरोत् । किं कृत्वा । अतुलोऽसमो यो मानग्रहस्तन्मयं मलं समुत्सृज्य निवार्य । कैः । शाम्यन्त्यः-सूर्योपलदहनः सूर्यकान्ताभिस्तस्य भस्म तत्परिचयादिवापाण्डुच्छायैः शुभ्रैः करैः । भस्माङ्गैश्च करैरादर्शस्य च मलं निवार्य संक्रान्तपदार्थमादर्शं करोति ॥

आरक्तं हठरोदनारुणपतन्नेत्रान्तकान्त्युद्रमै-

निःश्वासैर्विरमन्निर्गमिशिशिरस्पर्शं कठोरोर्मिभिः ॥

चन्द्रं चण्डकरं वियोगजरुजासब्रह्मचारिकथ-

त्कोकीशोकजिहीर्षयेव सुचिरं पान्थप्रियाश्चक्रिरे ॥ ९९ ॥

हठेनानारक्तं यद्गोदनमश्रुमोक्षस्तेनारुणा लोहिताः पतन्तो ये नेत्रान्तास्तेषां कान्तिररुणत्वं तस्योद्गमाः स्फुरणानि तैरारक्तं लोहितम् । तथा कठोरोर्मिभिर्वेगवद्भिनिःश्वासैर्विरमन्निर्गमिशिशिरः स्वभावशीतलः स्पर्शो यस्य तं चन्द्रं पान्थप्रिया विरहिण्यश्चण्डकरं चक्रिरे । रक्तत्वोष्णत्वयोः सूर्यधर्मयोः प्रापणाच्चन्द्रः सूर्यः कृत इत्यर्थः । अतः संभाव्यते—वियोगरुजाया विरहव्ययायाः सत्रह्यचारिण्यः समानानुभवा अत एव क-

थन्त्यो दन्दद्वयमाणा याः कोक्यश्चक्रवाक्यस्तासां संबन्धिनः शोकस्य जिहीर्षया निवार-
णेच्छयेव । चक्रवाक्यो हि दिवा प्रिययोगं लभन्ते ॥

स्फूर्जत्किञ्जल्कहालाहलबहुलरसोद्गारतो मानिनीनां

•दत्तायासं विकासं कुवलयमुकुलान्याश्रयन्ति श्रेमेण ।

उद्यत्सायाह्वात्याकवलनकलितस्पन्दकंदर्पकाल-

व्यालव्यादीर्यमाणस्फुटफणफलकप्रौढिमानं विवव्रुः ॥ ६० ॥

कुवलयमुकुलान्युत्पलकलिका उद्यन्ती वान्ती या सायाह्वात्या संध्याकालवातत्रा-
तस्तस्य कवलनमदर्शनं तदर्थं तेन वा कलितस्पन्दः स्वीकृतकम्पो यः कंदर्पकालव्यालः
कामकृष्णसर्पस्तेन व्यादीर्यमाणा विकासिता ये फणास्त एव विपुलत्वात्फलकानि तेषां
प्रौढिमानं शोभां विवव्रुर्दधुः । अत एव स्फूर्जन्नुल्लसन्त्यः किञ्जल्कः स एव हालहाहलो
विषभेदस्तस्य बहुलो यो रसोद्गारस्तस्माद्दत्तायासो विरहदुःखं येन तं विकासमाश्रयन्ति
भजमानानि ॥

मल्लवनिभसज्जत्कज्जलः सान्द्रसांध्य-

द्युतिशिखिखचिताभ्रभ्राष्ट्रगश्चन्द्रबिम्बः ।

नवरजतकटाहः कल्पितो मन्मथेन

कथयितुमिव पान्थप्रेयसीमानमानि ॥ ६१ ॥

मन्मथेन चन्द्रबिम्बो विरहिणीनां चेतांसि कथितुं नवो रजतमयः कटाहः कथनभा-
ण्डमिव कल्पितः । सान्द्रा सांध्यो या द्युतिः सैव शिखी वक्षिस्तेन खचितं यदभ्रभ्राष्ट्र-
माकाशपावकस्थानं तत्रस्थः । मलं कलङ्कस्तस्य लवस्तन्निभेन तन्नाजिन सज्जलघ्नं क-
ज्जलं यस्य कथनभाण्डं च भ्राष्ट्रस्थं सकज्जलं च भवति । चन्द्रं दृष्ट्वा विरहिण्यो
दृष्टान्तं इत्यर्थ इति भद्रम् ॥

इति श्रीज्जेनराजकृतया टीकया समेतः श्रीराजानकविश्ववर्तमानैर्महाकवि-

राजराजानकश्रीमङ्गलकृतौ श्रीकण्ठचरिते महाकाव्ये

संख्यावर्णनं नाम दशमः सर्गः ।

एकादशः सर्गः ।

मण्डलेन शशिनो विनिविश्य व्योम्नि दीर्घकरदण्डसखेन ।

मारवज्रगुलकप्रतिमेन द्वागभज्यत वभूजनमानः ॥ १ ॥

दीर्घा ये कगास्त एव दण्डास्तसखेन चन्द्रस्य मण्डलेन व्योम्नि निविश्य स्थित्वा व-
भूजनमानो भग्नः । अतो मारस्य वज्रगुलकमायुधभेदस्तत्समेन ॥

यत्कला किल शृषाङ्गपुलिन्दस्पन्दमानवडिशम्रतमाधात् ।

मण्डलोऽमृतरुचोऽजनि चक्रं स क्रमेण रं सराजरथस्य ॥ २ ॥

यस्य चन्द्रबिम्बस्य कला शृषाङ्कः काम एव विरहिणीहिंस्रकत्वात्पुलिन्दः शबरस्तस्य संबन्धि स्पन्दमानं कम्पमानं यद्वडिशं मत्स्यवेधनवालकं तस्य व्रतं सादृश्यमधत् । कलामात्र एवोदित आसीदित्यर्थः ।

आवहन्ननर्वाधि परिवारं मण्डलं शशभृतोऽधिशायानः ।

चित्रमत्र कुसुमायुधदेवो मानिनीष्वधित संहतिमुद्राम् ॥ ३ ॥

असंख्यं परिवारं वसन्तादिमावहंस्तथा चन्द्रस्य मण्डलमाश्रयन्कामदेवो मानिनीषु विषये संहारटङ्कमधोत् । चित्रत्वं संहारापेक्षया परिवारं गणेशादिमसंख्यमावहन्मण्डलमिन्द्रोः सिन्दूरादिकृतमाश्रयन्संहारमुद्रां धत्ते । संहारो हि सूर्यमण्डलाधिष्ठानेनागमेषु प्रसिद्धः ॥

दूरतः परिणमद्विधुबिम्बं विरुद्धाः कुचतटं विरहिण्यः ।

बिभ्रति स्म हृदि दत्तपिधानं मन्मथेन पुटपाकधियेव ॥ ४ ॥

दूरत इति स्तनयोर्वैशद्यप्रतिपादनार्थम् । परिणमद्विम्बत्वं विधुबिम्बं यत्र तत्स्तनतटं विरहिण्यो दधुः । संभाव्यते—मन्मथेन दत्तं पिधानं छादनं यस्य तदिव । कया । हृदि पुटपाकः पिहितभाण्डपाकस्तद्वद्भा । तथा हि गाढपाको भवति । हृदित्यनेन कुचतटस्य पृथुत्वप्रतिपादनम् । ‘कुचतटे’ इति वा पाठः । दत्तपिधानमिति कर्मधारयोऽयम् । ‘दन्तपिधानम्’ इति वा पाठः । दन्तमयं पिधानमिति करणे ल्युट् । करणं च कर्त्रपेक्षम् । मन्मथेनेति क्रियापेक्षा कर्तरि तृतीया । ‘पिधानापेक्षया हृदीति सप्तमी ॥

अब्धिवारिवदवीवृधदिन्दुः कोष्णमम्बु दृशि मानवतीनाम् ।

येन सिक्तवपुषो रतिभर्तुः प्रत्युत प्रवृत्ते भुजकण्डूः ॥ ५ ॥

समुद्रजलमिव कोष्णं बाष्पं चन्द्रो मानवतीनां दृष्टववीवृधत् । येन सिक्तवपुषः कामस्य प्रत्युत शमने प्राप्ते भुजयोः कण्डूर्दपोवस्था ववृधे । कोष्णं ह्यम्बु कण्डूशमनम् ॥

प्रस्तुताखिलधृतिसतिदीक्षैर्मण्डलाञ्जनचणैः शशिपादैः ।

निर्ममे गुरुभिरध्वगयूनामश्रु नेत्रपटबन्धविधानम् ॥ ६ ॥

कृतसकलधैर्यनाशनियमैर्मण्डलस्याञ्जनं शोभनं तेन वित्तैर्गुरुभिर्महद्भिः शशिपादैः पान्थतरुणानामश्रु नेत्रपटलस्य बन्धनं निर्ममे कृतम् । गुरुभिराचार्यैश्च प्रस्तुतदीक्षैर्मण्डलस्य यागभवनस्याञ्जनचणैः शिष्याणां नेत्रपटो बध्यते ॥

मध्यलक्ष्यपृथुलाञ्छनमिन्द्रोर्मण्डलं ददृशुरध्वगवध्वः ।

उद्धृताररमिव स्फटिकाश्मद्वारमन्तकपुरीमधिरोढुम् ॥ ७ ॥

मध्ये लक्ष्यं पृथु लाञ्छनं कलङ्को यस्य तच्छन्द्रबिम्बं विरहिण्यो यमनगरोमारोदुं
दूरीकृतद्वारपुटं स्फटिकद्वारमिवापश्यन् ॥

मानिनीषु परुषो मरुदासीत्कुल्लकैरवरजःप्रकरेण ।

भस्मनेव विरहानलहेलादग्धपान्थहृदयप्रसृतेन ॥ ८ ॥

मरुन्मानिनीषु स्पर्शेन कायेण च परुष आसीत् । कैरवरजसा विरहामिदग्धविर-
हिहृदुस्थितेन भस्मनेव ॥

चूचुकोपमशशः शशिविम्बः कोऽप्यदर्शि स निशाकुचकुम्भः ।

पीडनं निबिडमग्रकरैर्यश्चित्रमातनुत कामिजनस्य ॥ ९ ॥

स्तनाग्रोपममृगैः शशिविम्बः कोऽपि निशास्तनकुम्भो दृष्टः । यः कामिनां कराग्रैः
पीडामकरोत् । चित्रत्वं पीडनीयस्य पीडकत्वात् ॥

चन्द्रहासपथदर्शनताम्यद्विप्रयोगभरजर्जरामे ।

सेतुबन्ध इव तत्समये स क्षोभसंभ्रममवाप पयोधिः ॥ १० ॥

चन्द्रस्य संबन्धी यो हासपथो रश्मिमार्गस्तद्दर्शनेन ताम्यन्त्यो ग्लान्यन्त्यो यतो
विप्रयोगभरजर्जरा विरहातो रामाः पान्थाङ्गना यत्र । एतत्कालपक्षे योजनम् । सेतुबन्ध-
पक्षे तु चन्द्रहासो रावणखड्गस्तद्दर्शनेन ताम्यन्सीताया विरहेणातो रामो दाशरथिर्यत्र ।
सेतुबन्ध इव तत्काले समुद्रः क्षोभव्याकुलतामाप । चन्द्रोदयकृतस्य शैलपातजातस्य च
क्षोभस्य चाध्यवसानम् ॥

मीलितासु नलिनीषु तदानीं किं रमा कुमुदिनीरधिशिष्ये ।

तासु यत्तदिभदानकणानां टङ्कमापुरलयो निपतन्तः ॥ ११ ॥

तद्वर्ग्ये गन्धमुत्ते नलिनीषु मीलितासु संकुचितासु सतीषु रमा लक्ष्मीः कुमुदिनीः
किमधिशिष्ये आशिष्रिये स्वित् । कमलाश्रया लक्ष्मीः प्रसिद्धा । आश्रयोपद्रवेणाश्रयान्तरं
कैरविणीर्लक्ष्मीः किं जगामेति संदेहः । अत्र साधनम्—तस्या रमाया यतो वाहनहस्ती
तद्दानकणानां टङ्कं भङ्गिमलयो यत्प्रापुः । तासु कुमुदिनीषु निपतन्तः । यदि न लक्ष्मीः
कैरविणीराश्रयेत्तत्कथं कुमुदिनीषु रमावाहहस्तिना मदजलकणा दृश्येरन्नित्यर्थः ॥

चन्द्रमाः स्मरचमूवरयौधो धामभिर्यददरत्कुमुदानि ।

विप्रयुक्तवनिताजनचेतोदारणे विरचयन्निव योग्याम् ॥ १२ ॥

स्मरस्य चमूवरः सेनापतिश्चासौ योधश्च चन्द्रमा धामभिरंशुभिः करणैः कुमुदानि
व्यददरत् । विप्रयुक्तो विरहो यो वनिताजनस्तस्य चेतो हृदयं तस्य दारणे विपाटने
योग्यां शिक्षां विरचयन्निव । 'लक्षणहेत्वोः क्रियायाः' इति हेतौ लट् । शत्रादेशः ॥

कमलरुचिनिमीलनैककार्यप्रविमृमराधिकसख्यरेखयेव ।

नवपरिणतभूर्तिरेणलक्ष्मा परिरभते रभसेन तेऽङ्घ्रियुग्मम् ॥ १३ ॥

नखेषु निर्मलत्वात्परिणता प्रतिबिम्बिता मूर्तिर्यस्य स एणलक्ष्मा चन्द्रो रभसेन तव पादद्वयमालिङ्गति । हेतुरुत्प्रेक्ष्यते—कमलानां रुचिः शोभा तस्या निमीलनं पराभवः तदेवैकं साधारणं कार्यं तेन प्रविष्टमरं प्रसरणशोलमधिकं यत्सख्यं सुहृद्रावस्तैरेख्येव । चन्द्रस्येव रामापादस्य संनिधौ पद्मस्य हि शोभाहानिरिति कार्यसाधारण्यम् । सम-
कार्योद्बुद्धेन च खेहवशादालिङ्गनमुचितम् ॥

तव चरणयुगं प्रिये नखेषु प्रतिफलता हरिणाङ्गमण्डलेन ।

चतुरमुखरनूपुरोपहृताविरलमरालसनाथतामिवैति ॥ १४ ॥

प्रिये इत्युचितमामन्त्रणम् । नखेषु प्रतिबिम्बभाज्जा हरिणाङ्गमण्डलेन चन्द्रबिम्बेन हेतुना तव चरणयुगं चतुरं निर्मलम् कृत्वा मुखरनूपुराभ्यां सशब्दाभ्यां मञ्जोराभ्या-
मुपहृताकारिता अविरला बहवो ये मरालास्तैः सनाथतां माहित्यमिवैति । नखेष्विति बहुवचनादुत्प्रेक्ष्यमाणेषु हंसेष्वविरलवचनम् ॥

घनजघनतटे निलीयतेऽसौ तव तरुणि प्रतिमाहिमांशुबिम्बः । .

दधदधिगतनित्यसंनिधानस्मरन्पराजतपादपीठगोष्ठीम् ॥ १५ ॥

तरुणीति संभावनाङ्गमामन्त्रणम् । तव घनजघनतटे प्रतिमाचन्द्रो निलीयते निलो-
नतामेति । अधिगतं प्राप्तं नित्यं शश्वत्संनिधानं येन स स्मर एव महत्वाच्चपो राजतं
रौप्यमयं यत्पादपीठं तस्य गोष्ठीं विच्छित्या वर्तनं दृश्यते ॥

परिणतिमुपजमुषां तुषारद्युतिवपुषोदरसीरुयखण्डितेन ।

अनुहरसि हरेः पुरंभ्रिमूर्तिं पिहितहठोद्गतनाभिपुण्डरीकाम् ॥ १६ ॥

उदरेऽखण्डितेन परिणतिं प्रतिबिम्बमुपगतेन तुषारद्युतिवपुषा चन्द्रबिम्बेन हेतुना त्वं
हरेः पुरंभ्रिमूर्तिं विशोकारूपामनुहरसि स्पर्धसे । कोदशोम् । पिहितमाच्छादितमुपि परि-
ज्ञानाभावार्थं हठेनोद्गतं नाभिपुण्डरीकं नाभिस्थं सिताम्भोजं यस्याः । गतिताच्छील्यानु-
विवक्षयानुहरसीत्यत्र सिप्रत्ययः ॥

तव वरललेने वलीविभङ्गप्रतिफलनप्रविभक्तमूर्तिरिन्दुः ।

श्रयति लिपिमकृत्रिमप्ररोहन्नवरशनाश्रयस्त्नकिङ्किणीनाम् ॥ १७ ॥

वरललेने इति रशनायां रत्नकिङ्किणीवत्त्वस्य साधारणमामन्त्रणम् । तव वलीविभङ्गेषु
प्रतिफलनं प्रतिबिम्बस्तेन प्रविभक्तानेकरूपा संपन्ना मूर्तिर्यस्य स इन्दुरकृत्रिमं स्वभावेन
प्ररोहन्त्यो नवा रशनाश्रया मेखलावर्तिन्यो या रत्नकिङ्किण्यस्तासां लिपिं विच्छिन्ति
श्रयति । वलिसंपन्नेषु चन्द्रप्रतिबिम्बेषु मणिकिङ्किणीसंभावनम् ॥

प्रहरति हरिणाङ्गे तवेदं कुचयुगमन्तिकविम्बिते लसन्त्याः ।

रुचिसहचरकोकपक्षपातादिव चलहारलताविवल्गनेन ॥ १८ ॥

अन्तिके समीपे बिम्बिते जातप्रतिबिम्बे हरिणाङ्गे चन्द्रे कुचद्वयं प्रहरति । कर्मा-

त्राधिकरणत्वेन विवक्षितम् । चला लीलावशात्तरला या हारलता तस्या विवल्गनेन ।
संभाव्यते—रुचेः स्वकान्तेः संहवगः । सदृशा इत्यर्थः । कोकाश्चक्रास्तेषु पक्षणा-
दिव । रात्रिराजो हि चक्रवाकाणां वैरी । वर्तुलत्वाद्व्यरूपत्वावस्थानाच्च रुचिसाहचर्यम् ॥

विलसति कलकण्ठि कण्ठ एष प्रतिफलता तव चन्द्रमण्डलेन ।

मुररिपुकरकम्बुनेव शोभाहरणरुपा हठकिंकरीकृतेन ॥ १९ ॥

हे कलकण्ठि, तवैष कण्ठः प्रतिविम्बितेन चन्द्रेण विलसति । संभाव्यते—शोभाया
हरणं स्पर्धा तेन रुषा हेनुभूतया दृष्टेन बलात्किंकरीकृतेन दासीकृतेन मुररिपुकरकम्बु-
नेव पाञ्चजन्येनेव । कण्ठस्य शङ्खमात्रं न सदृशमिति हरिशङ्खः सादृश्येन संभाव्यमान-
स्त्वरस्कृतत्वेन बासीकृतः ॥

परिणतवपुरेप रात्रिराजस्तव सविधेऽधरपल्लवस्य मुग्धे ।

प्रभवति रचनामनुग्रहीतुं प्रतिदिनपुञ्जितविभ्रमस्मितस्य ॥ २० ॥

मुग्धे इत्यामन्त्रणं विलासोक्त्यनुगुणम् । तवौष्ठपल्लवस्य सविधे निकटे परिणतं प्रति-
विम्बितं वर्गुर्विम्बं यस्य स चन्द्रः प्रतिदिनं दिने दिने पुञ्जितं राशीभूतं यद्विभ्रमस्मितं
विलासहासस्तस्य रचना संनिवेशस्तामनुग्रहीतुं सादृश्येन कृतार्थयितुं प्रभवति । हास-
दृशः संभाव्यत इत्यर्थः ॥

प्रतिमितमधिगण्डमण्डलं ते रजनिपतेः परिपूर्तिमच्छरीरम् ।

उपनयति नताङ्गि पौनरुक्त्यं पृथुतरमौक्तिककुण्डलप्रतिष्ठा ॥ २१ ॥

परिपूर्तिमत्पूर्णं गण्डमण्डले प्रतिमितं चन्द्रविम्बं पृथुतरं बृहद्यन्मौक्तिककुण्डलं तस्य
प्रतिष्ठा तां पौनरुक्त्यं द्विर्भावमुपनयति । गण्डतटे चन्द्रप्रतिविम्बं द्वितीयं मुक्ताकुण्डलं
संभाव्यत इत्यर्थः ॥

श्रवणपरिसरे तुषारधामा तव घटितप्रतियातनश्चकास्ति ।

युवतिकुलगुरोर्मुखादधीतं किमपि हरस्यमिवोपदेष्टुकामः ॥ २२ ॥

तव श्रवणस्य परिसरे निकटे घटिता लग्ना प्रतियातना प्रतिविम्ब यस्य स चन्द्रश्च-
कास्ति । अतः संभाव्यते—युवतीनां कुलगुरुः कामस्तस्य मुखादधीतं शिक्षितं किम-
प्यन्यस्यावाच्यं रहस्यमुपदिदिक्षुरिव । रहस्योपदेशो हि कर्णेनिकटे क्रियते ॥

अलिकफलकसीम्नि तेऽब्जवक्त्रे शिशिरकरप्रतिविम्बपङ्क्तिरास्ते ।

निखिलयुवतिमण्डलाधिराज्ये कृत इव पञ्चशरेण मौलिबन्धः ॥ २३ ॥

अलिकं ललाटं तदेव विपुलत्वात्फलकं तस्य सीम्नि शिशिरकिरणस्य चन्द्रस्य प्रति-
विम्बपङ्क्तिरास्ते । ललाटस्य विपुलत्वाच्चन्द्रस्य प्रतिविम्बपङ्क्त्युक्तिः । अतः संभाव्यते—
समस्तस्त्रीमण्डलसाम्राज्ये मौलिबन्ध उचितः ॥

निरुपममहिमस्पृशां शशाङ्कप्रतितनुभिर्निखिलाङ्गसङ्गिनीभिः ।

अघटि चटुचमूरिति प्रियेण प्रमृतिदृशामनुरागकिंकरेण ॥ २४ ॥

निखिलाङ्गेषु समस्तावयवेषु सङ्गिनीभिर्लम्बाभिः शशाङ्कप्रतितनुभिश्चन्द्रप्रतिबिम्बै-
निरुपमोऽतुलो यो महिमा तं स्पृशन्ति तासां प्रमृतिदृशां निकुञ्जपाणिदृष्टीनां चटुचमू-
श्चादुपपन्नः प्रियेणाघटि कृतः । यतोऽनुरागेणानुषङ्गेण किंकरो दासः ॥ चन्द्रबिम्ब-
कुलकम् ॥

जहि नीलदुकूलसंविधानं वपुषस्त्वं शरकाण्डपाण्डुरस्य ।

क्षतिमेतु कुरङ्गकेतुमूर्तेर्जलदातङ्ककलामयः कलङ्कः ॥ २५ ॥

शरकाण्डवत्पाण्डुरस्य गौरस्य वपुषो नीलदुकूलस्य संविधानं घटनं जहि परिहर ।
कुरङ्गो मृगः केतुलोच्छ्रयं यस्य स चन्द्रस्तस्य मूर्तेर्जलदातङ्को मेघकृतो बाधस्तस्य
च्छादनवैदग्ध्यं तन्मयः कलङ्कः स्वीयकलङ्कविलक्षणः क्षतिमेत्वपैतु । वाक्यार्थरूपकम् ॥

सकृदेव विलोचनद्वयीयं कृतवत्येणमदावधीरणं ते ।

घटनामधुना तु गण्डलेखाप्यनुयात्वेणमदावधीरणाय ॥ २६ ॥

ते तव संबन्धिनी या विलोचनद्वयी नेत्रद्वयमेणानां मृगाणां मदो नेत्रसौन्दर्यदर्पस्त-
स्यावधीरणं पराभवं सकृदेवैकवारमेव कृतवती तथा मृगाणां दृष्टिदर्पखण्डनं स्वया कृतं
यथा पुनः कदाचिदपि मृगास्त्वदृशां साम्यं मनसापि नाकुर्वन्ति सकृद्ब्रह्मण्यर्थः ।
द्विः शरानभिसेधानं हि धन्विगुणः । एवं पूर्वं मृगदर्पं दृष्टिरहार्षित् । अधुना तु तव
गण्डलेखा एणमदस्य कस्तूरिकाया अवधीरणाय त्यागाय घटनामेतु । कस्तूरिकारहिता
संपाद्यतामित्यर्थः । अवयवत्वेन दृष्टिगण्डयोस्तुल्यत्वादेणमदस्य चाध्यवसानादुक्तिसंगतिः ।
लेखाशब्दः प्रशंसार्थः ॥

विमृज स्रजमुत्पलच्छदानां हठकेशग्रहसाहसैकधृष्णम् ।

क्रियते तव पैशुनं कदाचिद्यदमीभिर्नयनैकवैरकारैः ॥ २७ ॥

केशानां ग्रहो भूषणत्वेन ग्रहणम्, कलहकृतः कचग्रहश्च स एव दुष्करत्वात्साहसं त-
न्नेका धृष्णुः प्रगल्भा तामुत्पलपत्राणां मालां त्यज । यतोऽमीभिरुत्पलपत्रैस्तव पैशुनं कु-
ष्णीकरणगन्धालिशब्दैः सूचनं कदाचित्क्रियते । यद्यपि सितनीरङ्गिकाद्याच्छादनं तथाप्य-
न्याशङ्कया कदाचिद्ब्रह्मणम् । यतो नयनयोरेकवैरकारैः सदृशैः । पुष्टैरित्यर्थः । धृष्टेभ्यो
वैरिभ्यश्च पैशुनशङ्कोचिता ॥

द्वुतमुच्चकुचद्वयं दरिद्रं कुरु कालागुरुमञ्जरीभरेण ।

मुखरभ्रमरोपहृतिचञ्चुर्यदनर्थान्तरमप्ययं प्रसूते ॥ २८ ॥

कृष्णागुरुणा मञ्जरी मञ्जर्याकारा रचनाविशेषाः कालागुरोर्बहुलतास्तासां भरेण द-
रिद्रं रहितमुच्चकुचद्वयं त्वं कुरु । यद्यतोऽयं कृष्णगुरनर्थान्तरं कृष्णीकरणाद्वितीयमनर्थं

दोषगमात् । यावत्स्वयेवान्तरीयं ध्रुवं गुणान्तरमन्यो गुणोऽप्यमोभिर्भित्तकङ्कणाद्यैः कर-
णभूतैर्यदवाप्तम् । कुतः । कंदर्पेण कामेन दाहलहरी तस्या हरणं तस्मात् । मृणालाद्यैस्त्व
न केवलमेवाकारगोपनम्, अपि तु कामदाहहरणमपि कृतमित्यर्थः ॥

कल्लोलिताप्युदयतो यदतिग्मरश्मे-

र्यद्वाहसे च झषकेतुविवलितानि ।

शुभ्राभिसारपरिपाण्डुरवेपचन्धु-

स्तद्भासि दुग्धजलधेरधिदेवता त्वम् ॥ ३४ ॥

अतिग्मरश्मेश्चन्द्रस्योदयान्वं कल्लोलिता तरलिता सतरङ्गा [च] यदसि, यच्च झषकेतुः
कामः समुद्रश्च तद्विवलितानि तदुद्भासान्गाहस आलाडयसि, शुभ्राभिसारं ज्योत्स्ना-
गमेन परिपाण्डुरवेपस्य बन्धुर्यदसि, ततो हेतोस्त्वं क्षीरसमुद्रस्याधिदेवता प्रतिभासि ।
तस्यास्तथाविधत्वात् ॥

संपादयेन्दुवदने त्वमकाण्ड एव

श्रीखण्डकाण्डरसपङ्किलमङ्गमङ्गम् ।

येनात्र केतकशरो विचरन्पदानि

नोद्धर्तुमर्हति जेवन रतिद्वितीयः ॥ ३५ ॥

हे इन्दुवदने, त्वमङ्गमङ्गं श्रीखण्डस्य काण्डं नालं तद्रसेन पङ्किलं चन्दनपङ्कगुक्तं कुरु,
येन यतोऽत्राग्रे रतिद्वितीयो विचरन्तरत्या सह विचरन्पङ्किलत्वात्पदानि तूर्णमुद्धर्तुं नार्हति ।
कामस्त्वदङ्गे वसतीति प्रकाशितम् । चन्द्रोदये स्वयमेव तापोपशमादनुलपेन भावि-
लम्बत्वाद्वाकाण्डेऽकाल इत्युक्तम् ॥

चूर्णालकव्यतिकरे ननु किं मुधैव

शेफालिकामुकुलशेखरकल्पनाभिः ।

अस्मिच्छलाटफलके प्रतिबिम्बितस्ते

तत्कर्मनर्म कुरुते हि तमीकुटुम्बः ॥ ३६ ॥

चूर्णालकानां व्यतिकरः समूहस्तत्र शेफालिका मल्लिका तस्या मुकुलानि तैः शेखरो
मौलिभूषणं तत्कल्पनाभिः किम् । न किञ्चिदित्यर्थः । यतो मुधैव निष्फलाभिः । ते
तवास्मिच्छलाटमेव विस्तीर्णत्वात्फलकं तत्र प्रतिबिम्बितस्तमीकुटुम्बश्चन्द्रस्तत्कर्म शेखर-
कर्मैव नर्म परिहासस्तत्तनुते । ललाटे प्रतिबिम्बवशान्मुकुटभूषणं सिद्ध्यति किं मल्लि-
काभिः । विलम्बकारित्वादित्याशयः ॥

चन्द्रातपाभिसरणे मणिनूपुराभ्यां

पादौ परं परिचर त्वमधीरतारे ।

तन्मञ्जुशिक्षितशतैरुपहूयमानं

यन्निह्वाय तव केलिमरालयूथम् ॥ ३७ ॥

चन्द्रातपे ज्योत्स्नायामभिसरणे प्रियनिकटगमने तदा सशब्दत्वात्पशुनाभ्यामपि रत्ननूपुराभ्यां चरणौ परं परिचर शोभय । अधीरतारे, इति प्रकृतानुगुणमामन्त्रणम् । यतस्तयोर्नूपुरयोर्मञ्जुनि मधुराणि शिक्षितानि शब्दास्तैरुपहूयमानमाकार्यमाणं क्रीडाहं-सकुलं निह्वाय, अर्थान्नूपुरशब्दानां छादनाय भवति । अथवा शुभ्रवेशाया गौराङ्गयाश्च तव निह्वायेति योज्यम् ॥

खेलैः पदैर्दयितमानससंचरिण्णु-

स्त्वं प्रस्थिता मदनविभ्रमराजहंसि ।

व्यालोलचीनसिचयाञ्चलपक्षपालि-

स्तूर्णं किमुडयनकर्म विनिर्मिमीषे ॥ ३८ ॥

हे मदनस्य विभ्रमार्थे राजहंसि । विनोदकत्वात् । दयितस्य मानसे चित्ते संचरिण्णुः खेलैर्मन्यरैः पदैः प्रस्थिता त्वमुडयनमेव कर्म किं विनिर्मिमीषे । यतश्चीनसिचयस्य चीन-देशवत्प्रत्याञ्चल एव पक्षपालिः पक्षतिर्व्यालोलो यस्याः । प्रथमं शनैः प्रस्थिता, इदानी-मुडयस इवेति परिहासद्योतनम् । अथ त्वं खेलैः पदैः प्रियचित्ते संचरन्त्यसि, इह तु प्रस्थिता तदुडयनमेव कर्म किं करोषि । राजहंसी च खेलैर्मानससरसि संचरन्त्युडयते ॥

ज्योत्स्नास्थितावभिसरन्त्यभिकं शरीरे

भूषां वृथैव कृतवत्ससि चन्द्रकान्तैः ।

एषां यदिन्दुकरताण्डवितैः पयोभि-

रार्द्राकृते पथि पदानि तव स्खलन्ति ॥ ३९ ॥

ज्योत्स्नास्थितौ सत्यामभिकं कामुकमभिसरन्ती चन्द्रकान्तैर्भूषां वृथैवाकरोः । यदेषां चन्द्रकान्तानां संबन्धिभिर्भृशं चन्द्रस्त्रावितैर्जलैरार्द्राकृते पथि तव पदानि स्खलन्ति । अत्र संभाविताद्रूषणत्वोपकाराद्विरुद्धस्य पदस्खलनस्योक्तिः ॥

रक्षायताक्षि सितवेषविशेषमेव

चिन्ता प्रियं प्रति न संप्रति युज्यते ते ।

तजन्मभिः श्रमजलैर्हि कदाचिदेष

तुल्यत्युदारघनसारमयोऽङ्गरागः ॥ ४० ॥

आयताक्षि इत्यामन्त्रणं साकूतम् । चिन्त्यमानक्रीडानां प्रियेणैव कारयिष्यमाणत्वात् । त्वं सितं वेषं ॥ चिन्तानां परिहारादित्याशयः । प्रियं प्रति तव चिन्ता न युज्यते ।

यतस्तया चिन्तया जन्म येषां तैः श्रमजलैः कर्पूराङ्गरागो गलति । प्रियस्मरणेन धर्मज-
लोत्पत्त्या कर्पूरागो नश्यतीति प्रियस्मरणं किमर्थम् ॥

दाक्षायणीप्रियतमे विहिताभिसारे
ज्योत्स्नासितांशुकविनिहुतया रजन्या ।

आपाण्डुभूषणजुषामभिसारिकाणा-

मित्थं मिथोऽकथि पथिष्वनुगत्वरीभिः ॥ ४१ ॥

ज्योत्स्नैव च्छादकत्वासितांशुकं तेन च्छादितया रजन्या दाक्षायणीनां ताराणां प्रिय-
तमे चन्द्रे विहिताभिसारे कृताभिसरणे सति शुभ्रवेषधारिणीनामभिसारिकाणामनुचरी-
भिश्चेटीभिर्मिथोऽकथि, एवं कथितम् । 'वा नामधेयस्य' इति दक्षशब्दस्य वृद्धसंज्ञायाम्
'उदीचां वृद्धात्-' इति फिञि रूपम् ॥ ज्योत्स्नाभिसारिकाकुलकम् ॥

वक्त्रश्रिया सततदक्षिणयोपनीतः

प्रीतिं शिरस्ययमितो निदधत्कराग्रम् ।

भूयाः समग्रललनाकुलमौलिरत्नं

दत्ते तवाशिपमितीव पतिर्द्विजानाम् ॥ ४२ ॥

सततं दक्षिण्या समानधर्मत्वादनुकूलया मुखलक्ष्म्या प्रीतिं सादृश्यजनितां नीतः
प्रापितो द्विजानां पतिश्चन्द्रस्तवेमामाशिपं दत्ते ददातीव । त्वं समस्तरमणीगणस्य मौ-
लिरत्नं प्रधानं भूया इति । कराग्रं रश्म्यग्रं शिरसि निदधत् । द्विजानां पतिर्ब्राह्मणश्च
दक्षिण्या प्रीणितः शिरसि हस्तं स्थापयन्नाशीर्वादं करोति ॥

सौभाग्यविभ्रमविशेषकराण्ययं ते

मन्ये लिलेखिषति दिव्यशुभाक्षराणि ।

संध्यावशेषघुसृणेन विसृत्वरीभि-

र्भालस्थले हिमकरः करलेखनीभिः ॥ ४३ ॥

चन्द्रसंबन्धिभिस्त्वललाटे रश्मिभिरहं मन्ये । अयं चन्द्रस्तव ललाटे दिव्यशुभाक्ष-
राणि लिलेखिषति लेखितुमिच्छति । कामिः । संध्याया अवशेषो निवृत्तिमदवस्थानं स
एव घुसृणं कुङ्कुमं तेन विसृत्वरीभिः प्रसरणशीलाभिः करलेखनीभिरंशुकलमैः सौभाग्य-
विभ्रमयोर्विशेषकारीणि । 'नव्य-' इति वा पाठः । चन्द्ररश्मियोगादधिकसुभगा विला-
सवती च त्वं जातेत्यर्थः ॥

कर्पूरपांसुलहरीलटभा घटन्ते

मिथ्या तवाधरदले शशिनो मयूखाः ।

अस्मिन्सुहृन्दि रतिकान्तयशश्छटाना-

मेषां ननु स्थितिमपद्भुवते स्मितानि ॥ ४४ ॥

कर्पूरपांसोर्लहरी तद्वल्लभाः प्रौढाः । कर्पूरभ्रान्तिजनका इत्यर्थः । महान्तो हि कर्पूरभोगिनः । चन्द्रप्रभास्तवोष्ठे मिथ्या घटन्ते कृथा पतन्ति । ननु यतः कामयशसां सुहृन्दि सदृशानि स्मितानि हासा एषां चन्द्रांशूनां स्थितिमपद्भुवते छादयन्ति । हासो-
ल्लासद्वशाच्चन्द्रकरा न विभाव्यन्त इत्युक्त्या प्रेममूचनम् । 'निपाताश्चोपसर्गाश्च धात-
वश्चेति ते त्रयः । अनेकार्थाः स्मृताः [हेते निर्देशश्चोपलक्षणम्]' ॥

दन्तच्छदं हृतमदं नवविद्वमाणां

• चान्द्रास्तव स्तवकयन्ति कराग्रभागाः ।

एषाममुष्यकिरणैररुणीकृतानां

भूयोऽप्यसावुदयराग इवाभ्युदेति ॥ ४५ ॥

नवा विद्वमाः प्रवालास्तेषां हृतो मदो लौहित्यदर्पे येन । विद्वमाधिकगुणमित्यर्थः । दन्तच्छदमधरं चान्द्राः कराग्रभागाश्चन्द्रांशवः स्तवकवन्तं कुर्वन्ति । विद्वमाणां च स्तवका भवन्ति । अमुष्यौष्ठस्य रश्मिभिररुणीकृतानां चन्द्रांशूनां पुनरप्युदयागम इवा-
भ्युपैति स्फुरति ॥

दूरप्रसारितकरस्य पुरः सुदूर-

माक्रामता तरलहारलताकराग्रैः ।

मुग्धे नियुद्धघटना शशिमण्डलस्य

किं वर्तते सह तव स्तनमण्डलेन ॥ ४६ ॥

मुग्धे इत्यामन्त्रणं साकूतम् । तदङ्गस्यापि चन्द्रमण्डलस्य चन्द्रेण सह बाहुयुद्धश्चैः । परैर्बध्यमानत्वात् । तव स्तनमण्डलेन सह शशिमण्डलस्य नियुद्धघटना भुजयुद्धारम्भः । किं वर्तते । द्वयोर्षण्डलत्वेन सजातीयत्वागुद्बोक्तिसंगतिः । यतो दूरं प्रसारिताः करा रश्मयः पाणयश्च येन । तरला तुङ्गत्वेन विषमत्वाच्चपला या हारलता तस्याः कराग्राणि प्रभा हस्ताश्च तैश्च दूरमाक्रामता ॥

एणाङ्गरश्मिलहरीभिरधीतसख्यः

पुष्पाति ते श्रियमसावुदरप्रदेशः ।

काश्येक्रमवजितवज्रतयार्जितस्य

व्यञ्जन्निवाच्छमहसो यशसस्तरङ्गान् ॥ ४७ ॥

असौ तवोदरप्रदेशः श्रियं धत्ते । यतश्चन्द्ररश्मिभिः प्राप्तयोगः । अतः संभाव्यते—
काश्येन कारणेन क्रमेणावजितो वज्रो येन तद्भावेनार्जितस्याच्छमहसो निर्मलतेजसो ।

यशस्स्तरङ्गान्वञ्जप्रकाशयन्निव । वज्रो मध्ये कृशस्ततोऽप्युदरं क्रशोय इत्यतः कीर्तिरे-
वासौ, नेन्दुरश्मय इत्यर्थः । भल(?)जयाशङ्कानिरासार्थं क्रमवचनम् ॥

स्रोतः शशाङ्कमहसां सहसा गभीर-

नाभीपथं शिशुमृगाक्षि तवाधिशेते ।

अत्रास्य निर्जरतरङ्गवतीसपङ्के

रोमावलीयमुनया घटतां प्रयागः ॥ ४८ ॥

हे शिशुमृगाक्षि बालहरिणनेत्रे, शशाङ्कमहसां स्रोतः प्रवाहस्तव गभीरं निम्नं नाभो-
पथमधिशेते श्रयति । चन्द्ररश्मिप्रवाहस्य बहुत्वयोतनार्थं महसां वचनम् । अल्पस्य निम्ने
तूर्णं प्रवेशाभावात् । निर्जरा देवास्तेषां तरङ्गवती गङ्गा तस्याः सदृशस्य नाभीपथे रोमा-
वल्केव वर्णसंनिवेशाभ्यां यमुना तथा सह प्रयागो घटतां संपद्यताम् ॥

रम्भोरु संभृततमोऽत्र तवातिदूरा-

दूरद्वयीं स्पृशति चन्द्रमसः प्रकाशः ।

एषा किलैतदुदयात्कदलीविशेषा-

न्कान्त्येव शैत्यकलयापि तिरस्करोतु ॥ ४९ ॥

हे रम्भोरु कदलीस्तम्भोरु, चन्द्रप्रकाशस्तवोरुद्वयीं दूरात्स्पृशति । संभृततरोः घनतरः ।
एषोरुद्वयी कदलीविशेषान् रम्भास्तिरस्करोतु विजयताम् । कया । कान्त्येव शैत्यकलयापि ।
कुतः । एतस्य चन्द्रप्रकाशस्योदयात् । कदल्यस्तदूर्वोः समाना आसन्, अधुना चन्द्रां-
शुसंपर्कात्कान्त्या शैशिर्येण चोरुभ्यां कदल्यो जीयन्ताम् ॥

एते करा हिमकरस्य चलाचलाक्षि

लाक्षाजुषोश्चरणयोस्तव संस्तवेन ।

जन्मानवासचरफुल्लसहस्रपत्र-

सौहार्दसौख्यघटनां चिरमामुवन्तु ॥ ५० ॥

हे चलाचलाक्षि चञ्चलनयने । 'चरिचलिपति-' इति रूपम् । लाक्षाजुषोरलक्तक-
भाजोः पादयोः परिचयेन हेतुना चन्द्रांशवो जन्मनि जन्ममध्येऽनवाप्तचरम्, चन्द्रोदये
पद्मानां संकोचात्तैरलब्धपूर्वं यत्फुल्लसहस्रपत्रसौहार्दं प्रफुल्लपद्मपरिचयस्तेन सौख्यं सुखं
तद्वटनां चिरमामुवन्तु । प्रफुल्लपद्मसदृशी तव पादावित्यर्थः ॥

उत्तुङ्गसौधपदबन्धरता नताङ्गचः

प्रत्यङ्गसंगतकुरङ्गभृदंशुरेखाः ।

इत्थं क्रमेण रमणैर्मणिपीठपृष्ठ-

प्रधैरवर्णिषत चाटुमयैर्वचोभिः ॥ ५१ ॥

मणिपीठपृष्ठे प्रष्टाः प्रधानभूतास्तै रमणैर्नताङ्गेष्वश्रादुभयैः स्तुतिप्रकृतिभिर्वचोभिरेवं
क्रमेणार्वाण्यत वाणिताः । प्रत्यङ्गं संगताः कुरङ्गभृतश्चन्द्रस्यांशुरेखा यासां ताः । तथोचुक्ते
सौधे यः पदबन्धः स्थितिस्तत्र रताः ॥ चन्द्रकरकुलकम् ॥

आलि कल्पय पुरः करदीपं चन्द्रमण्डलमिति प्रथितेन ।

नन्वनेन पिहितं मम चक्षुर्मह्नु पाण्डुरतमोगुलकेन ॥ ९२ ॥

हे आलि सखि, त्वं करदीपं हस्तसंचार्य प्रदीपं कल्पय । नन्विति हेतौ । चन्द्रमण्ड-
लमिति प्रसिद्धेनानेन पाण्डुरतमोगुलकेन शुभ्रान्धकारपिण्डेन मम चक्षुर्दृष्टिः पिहितम् ।
दीपस्यासन्नत्वसूचनार्थं करग्रहणम् । अन्यथा तमसाल्यथैमन्धीकरणमनुक्तं स्यात् । नेदं
चन्द्रमण्डलम्, अपि तु पाण्डुरं तमोगुलकम् । ततो मम दृष्टितरोपायकम् ॥

कोटरे तिमिरमेष कलङ्कच्छद्मना वहति हन्त शशाङ्कः ।

यत्कणैरिव विलुम्पति दृष्टि मादृशां दयितदीपवियोगे ॥ ९३ ॥

हन्त कटे । कलङ्कव्याजैष चन्द्रः कोटरे मध्ये तिमिरं तमो धत्ते । यत्कणैस्तिमिर-
कणैरिव मादृशां विरहिणीनां दृष्टिमयं लुम्पति पिदधाति । कदा । दयित एव प्रकाशक-
त्वादीपस्तस्य वियोगे । चन्द्रोदयस्य कामोद्दीपकत्वात्तदा विरहिणीनां सतो दृष्टिलोपस्य
निमित्तत्वेन कलङ्कान्धकारकणाः संभाव्यन्ते ॥

कालकूटमिह निन्दति लोको येन शंभुरजरामर एव ।

अन्तकं विरहिणीषु सुधांशुं स्तौत्यमुं तु विरलो हि विवेकः ॥ ९४ ॥

येन कालकूटेन शंभुरीश्वरोऽजरामर एव तं कालकूटमिह जनो निन्दति । एवेति
नियमेनोपकारित्वं प्रतिपादितम् । विरहिणीषु विषये यमममुं चन्द्रं लोकः सुधांशुं
स्तौति सद्भाषं वर्णयति । विवेको हि विरलोऽल्पः । सर्व एव गतानुगतिका इत्यर्थः ।
विषयभक्ष्यञ्चन्दो दुःसह इति तात्पर्यम् ॥

घोरकर्म विरहिष्वहह त्वं कर्तुमिच्छसि तवोचितमेतत् ।

मूर्ध्नि रात्रिकर तिष्ठसि शश्वद्विश्वसंभ्रतकृतो हि हरस्य ॥ ९५ ॥

संहारलक्षणं घोरं कर्म विरहिषु विषये त्वं कर्तुं यदिच्छसि तत्तव युक्तम् । विश्वसंहा-
रकारिणो हरस्य मूर्ध्नि शिरसि, लोकोक्त्या धुरि च तिष्ठसि । हरस्येति प्रकृतानुगुणम् ॥

कालकूटमधुनापि निहन्तुं हन्त नो वहसि लाञ्छनभङ्गचा ।

यद्गयादिव निगीर्णमपि त्वामाशु मुञ्चति सुधाकर राहुः ॥ ९६ ॥

हन्त कटे । नोऽस्माकं निहन्तुं त्वं कलङ्कव्याजेनाद्यापि कालकूटं वहसि । मधनात्पूर्वं
कालकूटसहवासोदधुनापीत्यपिशब्दोपन्यासः । नायं कलङ्कः, अपि तु कालकूट इति वर्ण-
कृत्याभ्यां संभावनम् । यद्गयात्कालकूटभयं प्राप्येव राहुस्त्वां निगीर्णं कण्ठावतीर्णमपि
तूर्णं मुञ्चति धमति ॥

अंशवस्तव निशाकर नूनं कल्पितास्तरुणकेतकखण्डैः ।

येन पाण्डुरतरद्युतयो नः कण्टकैरिव तुदन्ति शरीरम् ॥ ५७ ॥

विधिना तव प्रभाः केतकखण्डैर्नूनं कल्पिताः । येनेति हेतौ । एतैः शवो नः शरीरं कण्टकैरिव तुदन्ति । पाण्डुरतरा द्युतिर्येषाम् । केतकानि सकण्टकानि सिताभि च भवन्ति । निशाकरेति साकूतमामन्त्रणम् ॥

अम्बुधेरुदगमाद्विधुभङ्ग्या नूनमौर्वशिखिभास्मनपिण्डः ।

यत्किलास्य घटते नहि तृप्तिः खण्डिताजनदृग्गम्बुसरिद्रिः ॥ ५८ ॥

नूनं वितर्कं । चन्द्रव्याजेन समुद्रादौर्वभिर्भास्मनो भस्ममयः पिण्ड उदगमद्युत्थितः । नायं चन्द्रविम्बः, किं तु वड्वाभिभस्मपिण्डः । यद्वेतौ । अस्य चन्द्रशब्दव्यपदेश्यस्य भस्मपिण्डस्य तृप्तिर्न घटते । काभिः । खण्डिताजनस्य विरहिणीवर्गस्य दृग्गम्बु शष्पं तन्नादीभिः । अत्यर्थं रोदयतीत्यर्थः । भस्म च जलेन न तृप्यति ॥

रात्रिराज सुकुमारशरीरः कः सहेत तव नाम मयूखान् ।

स्पर्शमाप्य सहसैव यदीयं चन्द्रकान्तदृषदोऽपि गलन्ति ॥ ५९ ॥

कः सुकुमारशरीरस्तव रश्मीन्सहेत नाम । समर्थनायां लिङ् । यदीयं तद्भस्मसम्बन्धिनं स्पर्शं प्राप्य चन्द्रकान्तशिला अपि गलन्ति द्रवन्ति । दण्डापूपिकान्नायेन सुकुमाराणां गलनं सिद्धम् ॥

युक्तमाह दयितो मम वक्त्रं पङ्कजं रहसि चाटुकथासु ।

संस्तवं रुचिभिरस्य हिमांशोः प्राप्य कामपि रुजं यदुपैर् ॥ ६० ॥

तद्युक्तमुपपन्नम् । दयितो मम मुखं पद्मं श्लाघावसरे यदाह । 'वर्तमानसा गीप्ये वर्तमानवद्वा' इति लट् । यद्यतो हिमांशोरप्यस्य संस्तवं योगं प्राप्यैव मम मुखं कामपि रुजं व्यथां प्राप्नोति । पद्मस्यैव हि संकोचकारी चन्द्रमाः ॥

पद्मनाभ करुणां कुरु भूयोविग्रहेण परिपूरय राहुम् ।

येन तज्जठरकोटरशायी जात्वयं विधुरयेन्न विधुर्नः ॥ ६१ ॥

हे पद्मनाभ नारायण, त्वं करुणां कुरु । भूयोविग्रहेण पुनः शरीरेण राहुं परिपूरय । भूयःशब्दो विग्रहशब्दसंबद्धः । येनेति हेतौ । तस्य राहोर्जठरमुदरं तदेव कोटरं तत्र श्वेत एवविधश्चन्द्रो नोऽस्माज्जातु न विधुरयेद्वाधेत । कुर्विति प्रार्थने लोट् । विधुरशब्दात्तत्कारोतीति णिजन्तालिङ् ॥

तापयद्वपुरुदश्रुदुकूलाः कल्पयन्त्य इव सान्द्रजलाद्रम् ।

खण्डिता निबिडदैन्यवतीभिर्वाग्भिरित्यसकृदिन्दुमनिन्दन् ॥ ६२ ॥

खण्डिताः कृतसंकेतमह्नाश्चन्द्रमनिन्दन्कुत्सयन् । काभिः । निबिडमत्यर्थं दैन्यवती-

भिदीनाभिर्वाग्भिः । यत उदश्रु बाष्पमुतं दुकूलं यांसाम् । अतः संभाव्यते—वयुः सान्द्रं जलार्द्रं जलकृतं वक्षं यस्य तत्कल्पयन्त्य इव । यतस्तापवस्त्विरहतापम् ॥ चन्द्रनिन्दा-कुलकम् ॥

मुधैव बाधं कुसुमायुधस्य क्रुद्धः शरीरे व्यधित त्रिनेत्रः ।

त्वया हि मित्रेण सुधाकरेण नीतः स भूयोऽप्यजरामरत्वम् ॥ ६३ ॥

कुसुमायुधस्य कामस्य शरीरे, न तु तदधिष्ठातरि, हरो बाधं मुधैव इयैव कृतवान् । यतस्त्वया सुधाकरेण मित्रेण स कामो भूयोऽप्यजरामरत्वं नीतः । क्रुद्धः क्रोधवशाद्दूर-दृष्ट्वा ॥

त्वन्मण्डलं नूनमतिगमरश्मे चेतोभुवः संगमनीयरत्नम् ।

यस्य प्रभावात्सहसैव भङ्गं यात्यङ्गनानां प्रियविप्रयोगः ॥ ६४ ॥

हे अतिगमरश्मे चन्द्र, नूनं तव मण्डलं चेतोभुवः कामस्य संगमनीयरत्नं समागमहे-तुमणिर्भवति । 'कृत्यल्युटो बहुलम्' इति कर्तयनीयम् । यस्य संगमनीयरत्नस्य प्रभावा-त्प्रियविप्रयोगो दयितविरहः सहसैव भङ्गं याति । दूरस्था अपि पुरुषास्त्वन्महिम्नैवैव्य धनिताभिर्युज्यन्त इत्यर्थः ॥

यदर्धनारीश्वरमूर्तिरीशः सदैव गौरीविरहानभिज्ञः ।

शृङ्गारबन्धो भजतः शिरोऽग्रं शशाङ्क शङ्के स तव प्रभावः ॥ ६५ ॥

हे शृङ्गारबन्धो शशाङ्क, शृङ्गाररसस्योपोद्वलकत्वाद्वन्धो, अहं शङ्के स तव प्रभावः । यच्छिरोप्रमीश्वरस्य रक्षामणिस्थानं भजतोऽर्धनारीश्वररूपो भगवान्प्रत्यमेव गौरीविरह-स्थानभिज्ञो यद्वदति । शृङ्गारबन्धो इति प्रकृतानुगुणमामन्त्रणम् ॥

लब्ध्वा विधो कान्तभुजोपधानं क्षमाधूलिशय्यामधितस्थुषीणाम् ।

संकेतभूमावभिसारिकाणां भवस्ययत्नेन रतिप्रदीपः ॥ ६६ ॥

कान्तेभुजं एवोपधानं शय्यान्तगण्डकं लब्ध्वा क्षमायां भूमौ धूलिशय्यामधितस्थुषी-णामभिसारिकाणामयत्नेन दशादिसंप्रहङ्केशेन विना त्वं मुरतप्रदीपः संकेतभूमौ भवसि । अधितस्थुषीणामिति 'स्यादिष्वभ्यासेन—' इति षत्वम् । लब्ध्वेति पूर्वकालविवक्षा न प्रधानम् ॥

अन्योन्यमेणाङ्क न संघटय्य विलासिनोर्देहकवाटयुग्मम् ।

सुरक्षितं त्वं दृढबाहुबन्धात्कारोषि कंदर्परहस्यकोषम् ॥ ६७ ॥

विलासिनोर्देहावेव कवाटयुग्मं मिथः संघटय्य, दृढं बाहुभ्यामर्गलास्थानीयाभ्यां बन्ध-मृतस्मात्कंदर्परहस्यमेव कोषं सुरक्षितं करोषि । चन्द्रोदयस्य कामोदीपकत्वादालिङ्ग-नेन कामरहस्यं मानभोगरूपं रक्षितं भवतीत्यर्थः ॥

धुर्योऽसि सौभाग्यभूतां मुयांशो यस्मिन्पुरो गोचरताधिरूढे ।

मुखे स्मितं विप्रति कैरविष्यश्चिरेण निद्रन्ति च पङ्कजिन्यः ॥ ६८ ॥

हे सुधांशो, त्वं सौभाग्यभृतां सुभगानां धुर्योऽप्रणीरसि । यस्मिंस्त्वयि गोचरताधि-
रूढे दृष्टिविषयतां गते सति पुरोऽग्रे कैरविष्यो मुखे स्मिते विकासं विभ्रति । पङ्कजिन्यो
निद्रन्ति संकुचन्ति । सुभगदर्शनेन च काश्चिदनुरागवशाद्भवन्ति, काश्चन सुखवशान्मु-
कुलितदृशो भवति ॥

किं कौतुकं तत्स्ववपुःसखानि धिनोषि यद्दामट्ठां मुखानि ।

भवान्निसर्गेण तमीभुजंग वहत्यनङ्गेऽपि हि पक्षपातम् ॥ ६९ ॥

स्वमकृत्रिमं यद्वपुः । वपुःशब्देन सौभाग्यं लक्ष्यते । तेन सखानि समानि वामदृशं
मुखानि यद्विनोषि सुखवशाद्वासयसि तत्किं कौतुकम्, नाश्चर्यम् । हे तमीभुजंग निशार-
मण, भवाननङ्गे मनोभुवि, अनिष्टेऽपि निसर्गेण फलनिरपेक्षं पक्षपातम्पुनःकुल्यं वहति ॥

न नूतनं तत्प्रमदाश्रुदृष्टिं दृष्टौ यदासादितवल्लभानाम् ।

तनोषि चन्द्र प्रथमस्त्वमत्रेरानन्दजन्मा हि दृग्गम्बुबिन्दुः ॥ ७० ॥

प्राप्तप्रियाणां स्त्रीणां दृष्टवानन्दाश्रुप्रवाहं यत्करोषि तन्न नूतनं नाश्चर्यम् ।
यतस्त्वमत्रेः प्रथमो हर्षाश्रुबिन्दुः । अथवा कारणानुगुणत्वात्कार्यस्य तन्नाश्चर्यम् । अस्यां
व्याख्यायां प्रथम इति पूर्ववाक्येन योज्यम् ॥

मृगावचूलोदित एव सद्यः कर्णान्तरे संचितविभ्रमाणि ।

करोषि नेत्राणि विलासिनीनामुत्सङ्गसारङ्गकशिक्षयेव ॥ ७१ ॥

मृगावचूलेति वक्ष्यमाणोत्प्रेक्षानुगुणमामन्त्रणम् । उदितः कृतोदय एव संस्त्वं विला-
सिनीनां नेत्राणि संचितविभ्रमाणि प्राप्तविलासानि कर्णाञ्चलीकरोषि विकासयसि । अतः
संभाव्यते—उत्सङ्गेऽर्थाच्चन्द्रस्यैतदीयः सारङ्गकस्तस्माच्छिक्षोपदेशस्तयेव । चन्द्रोदये
कामोदीपनत्वात्स्त्रीणां दृष्टिविकसति । तत्र मृगोपदेशो निमित्तं संभाव्यते ॥

राशीनशेषाञ्जहता सहेलं क्रमादुदारेण विधो युवानः ।

त्वयातुलत्वं गमितेऽनुरागे नान्योन्यमानग्रहमुत्सहन्ते ॥ ७२ ॥

हे विधो चन्द्र, अशेषान् राशीन्मेषादीन्क्रमाज्जहतातिक्रामतोदारेण संपूर्णेन त्वयानुरागे-
ऽतुलत्वं धाराधिरूढत्वं गमिते सति युवानोऽन्योन्यं मानग्रहं नोत्सहन्ते । संयुक्ता एव
तिष्ठन्तीत्यर्थः । राशयो हेमादिकूटा अपि, अतुलत्वं तुलोन्मेयत्वाभावोऽपि, मानग्रहः
परिमाणस्वीकारोऽपीति लेशतः सूचितम् ॥

अदृष्टतापव्यसनाः स्तनाग्रं प्राणेश्वरे हार इवाधिरूढे ।

वाक्यैरिति प्रीतिरसोत्तरङ्गैस्तन्व्यः स्तुवन्ति स्म सुधागभस्तिम् ॥ ७३ ॥

हार इव प्राणनाथे स्तनाग्रमधिरूढे सत्यदृष्टतापदुःखास्तन्व्यः प्रतिरससोच्छासै-
र्वचनैश्चन्द्रमस्तुवन् । सुधागभस्तिरिति प्रीत्यनुगुणमभिधानम् ॥ चन्द्रप्रशंसाकुलकम् ॥

शृङ्गारद्विरदो हृदम्बुजवनं यूनां श्लिङ्गित्युत्वन-
म्रित्यासीदवचूलचामरधुरारूढेन्दुबिम्बोन्मदः ।

आसेदुः कुमुदामि सामिविकसन्मूर्तीनि यस्योदर-

त्वङ्गदृङ्ग रवाणि सन्ध्रमरणदुर्वर्णघण्टालिपिम् ॥ ७४ ॥

शृङ्गार एव द्विरदो हस्ती यूनां हृत्कमलवनं तूर्णमेव पूर्वोक्तप्रकारेणोत्सन्नभासीत् ।
अवचूलं भूषणं यच्चामरं तद्दुरामारूढं यदिन्दुबिम्बं तेनोन्मद उद्भिन्नमदः । यस्य शृङ्गा-
रद्विरदस्य कुमुदामि दुर्वर्णघण्टालिपि रौप्यकिङ्किणीभङ्गि प्रापुः । चन्द्रोदयस्य नवत्वात्सामि
किञ्चित्फुल्लानि स्फुरद्भ्रमरशब्दानि । शृङ्गारवा घण्टानुनादस्थानीयाः ॥

त्रैलोक्याशक्यवीरव्रतविवृतिरतानङ्गकोदण्डविद्या-

तुष्यद्रीर्वाणवर्गप्रहितपिपतिषत्पुष्पवृष्टिप्रतिष्ठां ।

आक्रामद्भिर्महद्भिर्निबिडितमुदुभिव्योम सोमांशुपुञ्जै-

रित्यं शृङ्गारकल्पद्रुमघनमुमनोगुच्छसख्यं पुपोष ॥ ७५ ॥

त्रैलोक्येऽशक्यं यद्वीरव्रतं तस्य विवृतौ प्रकाशने रतो योऽनङ्गस्तस्य कोदण्डविद्या
तया तुष्यन्त्यो गीर्वाणवर्गस्तेन प्रहिता पिपतिषन्ती पतिष्यतीत्याशङ्क्यमाना या पुष्पवृ-
ष्टिस्तस्याः प्रतिष्ठां टङ्गमाक्रामद्भिः प्राप्नुवद्भिर्नैक्षत्रैर्निबिडं संवार्धं कृतं व्योमाकाशः
सोमांशुपुञ्जैर्हेतुभिः शृङ्गारकल्पद्रुमस्य सुमनोगुच्छानां सख्यं पुपोष । चन्द्ररश्मयः शृङ्गा-
रकल्पद्रुमगुच्छसमा आसन्नित्यर्थः । आक्रामद्भिरित्युद्गमनाभावात्कमेराद्पूर्वाल्लटः श-
त्रादेश इति भद्रम् ॥

इति श्रीजोनराजकृतया टीकया समेतः श्रीराजानकविश्ववर्तसूनोर्महाकवि-

राजारजानकश्रीमङ्गकस्य कृतौ श्रीकण्ठचरिते महाकाव्ये

चन्द्रवर्णनं नामैकादशः सर्गः ।

द्वादशः सर्गः ।

तद्वपुष्युपहितं धिरराज क्रीडया कदलिपञ्चतनुत्रम् ।

नीलिमाद्वयनयान्न कथंचित्तत्र यस्य घटते परभागः ॥ १ ॥

तत्कदलिपञ्चभयं तनुत्रं वर्मं राजा । क्रीडया, न तु भयेन, वपुष्युपहितं प्रावरणीकृ-
तम् । यस्य कदलिपञ्चतनुत्रस्य तत्र कामवपुषि परभागो विच्छिन्ननिर्भूत् । कुतः । नी-
लिम्बो नीलत्वस्याद्वयनयात् । वपुस्तनुत्रस्य चाद्वयनयो द्वयोरपि नीलत्वात् । कामो हि
श्यामः, कदलीपत्राणि च सरस्वाच्छयामान्येव, अतः परिहितमपि कदलीपत्रकक्षुकं न
विभावितमित्यर्थः ॥

कामिसंततिहृदन्तरवासक्रान्तरागलहरीसमरीतिः ।

पाटलापटलमध्युदगच्छद्वीरपट्टघटनाधिलंलाटम् ॥ २ ॥

पाटलाः पुष्पविशेषास्तासां पटलं समूहस्तन्मयी वीरपट्टस्य घटना ललाटे उदग-
च्छत् । कामिसंतते रागिजनस्य हृदन्तरे हृदयमध्ये वासो निवसनं तेन क्रान्ताः सन्-
क्रान्ता या रागलहरीऽनुरागोद्धासास्तासां समा रीतिर्भङ्गिर्यस्याः । उपमोपक्रमोत्प्रेक्ष-
यम् । रागशब्दोऽध्यवसितः ॥

माधवग्रथितया कृतरोधं गोधया विकचचम्पकमध्या ।

उज्जितेऽपि वलये कृतकेलिस्वर्णकङ्कणमिवास्त भुजाग्रम् ॥ ३ ॥

समरसमये संनहनेवशात्कलिकङ्कणे त्यक्तेऽपि भुजाग्रं केलये लीलायै स्वर्णकङ्कणे धृतं
येनेव । यतो माधवेन पुष्पसमयेन ग्रथितया विकचचम्पकमध्या फुलचम्पकपुष्पनिमि-
तया [गोधया] मूर्वीघातरक्षकेण प्रकोष्ठत्राणेन कृतरोधमाच्छादितम् ॥

चापमाप करपङ्कुरुहाङ्गं पाटलं दलदशोककुलेन ।

सर्वतः परिणताधररागं चुम्बन्नादिव जगज्जयलक्ष्म्याः ॥ ४ ॥

दलन्ति विकसन्ति यान्यशोकानि तेषां कुलेनारुणं चापं धनुः कर्तुं करपङ्कुरुहाङ्गं
हस्तपद्ममध्यमाप । कामेन हस्ते चापं गृहीतमित्यर्थः । जगतां जयलक्ष्मीस्तत्कर्तृकास्त-
वैतश्चुम्बनात्परिणतः सक्रान्तोऽधररागो यस्य तदिव । अत्यन्तरागद्योतनार्थं सर्वतोवच-
नम् । जयलक्ष्म्याः स्त्रीलिङ्गत्वेन नायिकाव्यवहारः ॥

तद्धनुर्गुणलताग्रनिषण्णैः क्षोभयन्निजगदप्यलिशवैः ।

साञ्जनैर्विरहिणीनयनाम्भसीकरैरिव करालितमासीत् ॥ ५ ॥

गुणलतार्थात्पुष्पमयी तस्या अग्रं तत्र निषण्णैर्निविष्टैरलिशवैर्भ्रमरपोतकैर्हेतुभिस्त-
द्धनुरञ्जनसहितैर्विरहिणीबाष्पकणैरिव करालितं भास्वरितमासीत् । यत्त्रिजगदपि कर्म-
भूतं क्षोभयत् ॥

सोऽस्त्रपुष्पनिवहैर्भूतगर्भः पृष्ठवर्त्मनि ररङ्ग निषङ्गः ।

यत्र सौरभहतभ्रमरौघे मज्जति स्म शिथिलः कचभारः ॥ ६ ॥

अस्त्राणि च तानि पुष्पाणि तेषां निवहैः समूहैर्भूतः प्रीतितो गर्भो मध्यं यस्य स नि-
षङ्गस्तूषीरं पृष्ठवर्त्मनि ररङ्गं शुशुभे । अत एव सौरभेण हतः स्वसमीपं नीतो भ्रमरौ-
घोऽलिमाला घेन तास्मिन् । यत्र निषङ्गे कचभारो वेणी मज्जति स्म । विभागाभावा-
ददृशोऽभूत् । त्रिजगतस्तृणवद्गणनीयत्वद्योतनार्थं शिथिल इति वचनम् ॥

अन्वरोधि दधता गुरु रंहः सैहलेन रथता पवनेन ।

सौरभादुपनतैरलिचक्रैर्योऽग्रसंगतरथाङ्ग इवासीत् ॥ ७ ॥

युग गौरववद्रो वेगं दधता सैहलेन सिंहलदेशादागतेन पञ्चनेन रथतान्वरोधि-
प्राप्ता । मूलयमारुतेन जगदजैषीदित्यर्थः । सौरभात्सौगन्ध्यादुपनतैरागतैरलिचक्रैर्हेतु-
मिषो वायुरग्रे संगतरथाङ्गः पुरोलम्बचक्र इवासीत् ॥

आतपत्रपदवीमधिशिश्ये मण्डलो रजनिभर्तुरखण्डः ।

चित्रमध्वगंसरोजमुखीनां योऽन्तरातपविशेषमपुण्यत् ॥ ८ ॥

अखण्डः संपूर्णो रजनिभर्तुर्मण्डलश्चन्द्रविम्बश्छत्रभावमधिशिश्ये श्रयति स्म । यश्च-
न्द्रमण्डलोऽध्वगसरोजमुखीनां पान्यर्क्षणांमन्तश्चेतस्यातपविशेषं संतापाधिक्यमपुण्यद-
जयत् । छत्रस्यातपजननाच्चित्रत्वम् ॥

आकुल्यान्कलकलाननुबध्नन्नग्रतः परभृतोऽजनि बन्दी ।

यः पृष्त्कसहकारपरागैरप्यनीयत परं परितोषम् ॥ ९ ॥

अपिशब्दो भिन्नक्रमः परभृतशब्दात्पुरो ज्ञेयः । स च समुच्चयार्थः । आकुलानन-
न्तरान्कलकलान्कलान्यनुबध्नन्मुहुर्मुहुः कुर्वन्परभृतोऽपि कोकिलश्च बन्दी गुणपाठको
जातः । 'दीपजन-' इति कर्तरि चिण् । पृष्त्कभूतानि शरभूतानि यानि सहकाराणि-
तेषां परागै रजोमिथः कोकिलः परं परितोषमनीयतानीतः । चतुरस्रपानकषायकण्ठः
कोकिलः कामोद्दीपकोऽभूदित्यर्थः । बन्दी च धनादिना तोष्यते ॥

आवहन्प्रविशानुद्धतमानन्यकृति युवतिहृद्वनेषु ।

ः दृप्ततां दधदधिप्रतिहारं पञ्चमोऽप्युपययौ प्रथमत्वम् ॥ १० ॥

युवतीनां हृन्दि तान्येव भवनानि राजगृहाणि तेषु प्रविशत्यत उद्धतः साह्वकारो
यो मानस्तैस्य न्यकृति पराभवमावहन्कुर्वन्, तथा दर्पं दधत्, अधिप्रतिहारं प्रती-
हारेषु पञ्चमो रागराजः प्रथमत्वं प्रधानत्वमगमत् । पञ्चमोऽपि प्रथम इति विरोधोऽपि-
शब्देन द्योतितः ॥

उन्नतस्यं झगिति स्वयमग्रं केतनस्य तिमिरध्यशयिष्ठ ।

वाहिनीर्विरहिणीक्षणवार्भिर्यः प्रपञ्चयति वासधियेव ॥ ११ ॥

उन्नतस्य गुणाधिकस्य केतनस्य ध्वजस्याग्रं स्वयमप्रेक्षितस्तिमिर्मनः श्रयति स्म ।
यस्तिमिरिहोनीर्भीक्षणवारी बाष्पजलानि तैर्वीहिनीर्नदीः प्रपञ्चयति कल्पयति ।
विरहिणी रोदयतीत्यर्थः । अत्र संभाव्यते—वासधियेवाश्रयबुद्धेः । जलवासी हि
मत्स्यः ॥

कौतुकादिति जगन्नयलक्ष्मीमुद्यतो रतिपतिः परिणेतुम् ।

संननाहं दयितार्थितनेत्रप्रान्तकान्तिपुनरुक्ततनुत्रः ॥ १२ ॥

कुतूहलाज्जगैर्जजलक्ष्मीं नायिकास्थानीयां परिणेतुं बौद्धमुद्यतः प्रवृत्तो रतिपतिः
कायः संननाहं समनद्यत् । अत एव सेष्यत्वाद्दयितया रत्यापितं क्षिप्तं वनेत्रप्रान्तं तस्य

कान्त्या पुनरुक्तं द्विर्भूतं तनुञ्च वर्म यस्य । सेष्यत्वं रतिपतिपदेन ध्वनितम् ॥ काम-
संगहनकुलकम् ॥

प्रियं खण्डयितुं वियोगिनीः कतरस्तेऽयमिगान्परिश्रमः ।

अबलादलनात्क वाद्यते वद वीरव्रतकीर्तिङ्गिष्ठम् ॥ १३ ॥

हे प्रिय, वियोगिनीः प्रोषितभर्तृकाः खण्डयितुं दलयितुमियानपरिमितोऽयं परि-
श्रमः कतरः कः । कतरशब्दो रूढ्या किशब्दार्थोऽपि दृश्यते । अत्र हेतु त्वमेव वद ।
अबलानां दलनान्मारणाद्वीरव्रतेन कीर्तिरेव ङिष्ठम् क वाद्यते । न कृपीत्यर्थः ॥

स्वयमेव कथं प्रवर्तसे त्रिजगज्जेतुमुपोदकङ्कटः ।

घटते मधुचेन्दुनाथवा न तदेकेन पदातिनापि ते ॥ १४ ॥

उपोदं बद्धं कङ्कटं कवचं येन स त्वं त्रिजगज्जेतुं स्वयमेव कथं किमर्थं प्रतिष्ठसे ।
यतस्तज्जम्बज्जयलक्षणं वस्तु न घटते । काका संपद्यत एवेत्यर्थः । केन । मधुनाथवे-
न्दुना भवत्पत्तिना । पत्तिमात्रसाध्ये कार्यं स्वयं प्रवृत्तिर्न यशस्करीत्यतस्त्वया न प्र-
स्थातव्यमित्यर्थः । प्रस्थानमात्रमपि नोचितम्, प्रवृत्तेस्तु वार्तव्यं केति प्रतिष्ठसे इति प्रयुक्तम् ॥

स निहत्य बभूव राघवः स्त्रियमेकामपि दुर्यशोनिधिः ।

तव नाथ कथं नु कीर्तनं त्रिजगत्स्त्रैणवधात्प्रवत्स्यति ॥ १५ ॥

एकामपि स्त्रियमबलां निहत्य स राघवो रामो दुर्यशोऽप्यशो निधिः स्नानं ब-
भूव । हे नाथ, त्रिजगतः स्त्रैण स्त्रीवर्गस्तस्य वधात्कीर्तनं स्तुतिस्तव कथं प्रवत्स्यति
वृद्धिं गमिष्यति । दण्डापूर्विकयापकीर्तिरेव भाविनोत्यर्थः । प्रवत्स्यतीति 'वृद्धयः स्यसंनोः'
इति परस्मैपदम् ॥

शमिनामथ धैर्यलुप्तये यतसे बिभ्रदुदाशुगं धनुः ।

अधिकं वद किं त्वयेप्सितं स्वशरीरव्ययतोऽपि सत्फलम् ॥ १६ ॥

अथेयाक्षेपे । अथेति पक्षान्तरग्रहणेन स्वमतनिरासाशङ्कया कोपे । उदाशुगमुद्यतशरं
धनुर्दधत्वं शमिनां मुनीनां धैर्यस्य लुप्तये नाशाय यतसे उद्यच्छसे । त्वं वद, तस्य य-
त्नस्य फलं स्वशरीरनाशादप्यधिकं किमीप्सितं प्राप्तुमिष्टम् । शमिक्षोभेत्पादनात्त्वया
शरीरस्यापि नाशः प्राप्तः, अतः परं कस्याप्राप्तस्य प्राप्तये यत्नः क्रियते । पुनरपि शरी-
रनाश एव प्राप्यत इत्यर्थः ॥

एतदेव स्फुटयति—

तव दुर्मदता कियत्त्वहो हरनेत्राग्रिशिखाङ्कुरैः शितैः ।

घटनादधुनापि यस्य नो भुजकण्डूरुपशान्तिमश्नुते ॥ १७ ॥

दृष्टः स्वाश्रयविनाशायोत्तिष्ठन्मदो यस्य तद्भावस्तवाहो कियती । अपरिच्छेदेत्यर्थः ।

यस्य तव हरनेत्राग्नेः शिखा ज्वालास्ता एव तीक्ष्णत्वादङ्कुरास्तैर्घटना तद्योगादधुनापि
भुजकण्डूतिरुपशान्तिं नाश्रुते नीपशाम्यति । परमिव सत्यपि मानिनो यशोरक्षार्थं तः
त्काले दर्पमभिनीय क्रमेण दर्पं न्यग्भावयन्ति । भवांस्तु पराभवकालवदद्यापि दर्पमेव
बिभर्तीति दुर्मेदभावः । यद्वा विजितस्यापि मदी दुर्मेदत्वम् ॥

विजहीहि मुधा तपोधनानवजेतुं स्मर चापचापलम् ।

पुरतः पुनरप्यहं सहे नहि वैधव्यविषादविक्रियाम् ॥ १८ ॥

स्मरेति पूर्वोक्तार्थस्मारकमामन्त्रणम् । तपोधनान्मुनीञ्जेतुं त्वं मुधा चापचापलं
मिथ्या धनुःक्षोभं विजहीहि त्यज । पूर्वोक्तमेवोत्तरार्थेनावष्टम्भयति—यतः पुनरपि पु-
रतः स्मरणात्पूर्वं वैधव्यं प्रियमरणं तेन विषादो दुःखं तेन विक्रियां न सहे । अथवा त्वं
मृत एवेति मयात्र निश्चितम्, अतोऽहमपि सह म्रिये इति पुरतोवचनम् । सह इति शब्दं
व्युत्पाद्य पश्चात्पुरतःशब्देन संबन्धः ॥

शमिनां तर्जनमात्रार्थं मया गम्यते, न त्ववजयार्थम् । एतन्निरसितुमाह—

शमिषु त्यज तर्जनोद्यमं सफञ्जानुग्रहनिग्रहा हि ते ।

ननु निश्चितनिष्फलश्रमो व्यवसायोऽयमनर्थसंश्रयः ॥ १९ ॥

शमिविशयं तर्जनार्थमुद्यमं त्यज मा कार्षीः । शमिविषयतर्जनोद्योगनिषेधे हेतुमाह—
ननु निश्चये । अयं व्यवसायो मुनिविषयभङ्गोद्यमोऽनर्थसंश्रयो भवति । यत्रानर्थो बहुलः
संभाव्यतेऽर्थश्च दुर्लभः । निश्चितं कृत्वा निष्फलः [श्रमो] यत्र । हिर्यस्मर्दये । शमिनः
सफलप्रसादकोपाः । ‘अनर्थसंश्रये’ इति वा पाठः ॥

न मम प्रस्थानं शमिविषये, न च स्त्रीणां वधार्थम्, किं तु तासां मानभङ्गाथेमित्याश-
ङ्क्याह—

त्रिजगद्विजये स्म संभृतं ललना एव तवैकसाधनम् ।

कतरेण पथाथ जेप्यसि प्रथमं ता यदि हंस्यनागसः ॥ २० ॥

रामा एव त्रिलोकजयार्थमयत्नोपनतमेकमसाधारणं साधनं तवास्ति । आरोप्यमा-
णरूपकाविवक्षयास्तीत्येकवज्जनप्रयोगः । तुंशब्दो भिन्नक्रमस्ता इत्येतस्मात्परो बोद्धव्यः ।
स चावधारणार्थः । अनागसो निरपराधास्ता ललना एव पूर्वं यदि हंसि हताः कुरुषे
तत्त्वं कतरेण पथा केन साधनेन जेप्यसि । मानवत्वादुपभोगं क्षणं निषेधयन्त्यो ललना
रागं विवर्धयन्ति ॥

भवतोऽज्जित एव विग्रहः सुमनोमार्गणपूरणैषिणा ।

तव नाथ तथाप्ययं कथं परबाधाय मुधैव दुर्ग्रहः ॥ २१ ॥

सुमनोमार्गणा विद्वद्याचकाः पुष्पशराश्च तेषां पूरणमिच्छता भवता विग्रहो विरोधः

शरीरं चोज्झतस्त्यक्तः । तथापि परेषामन्येषां बाधाय दुर्ग्रहो दुर्हवाकः कथं भवति । न
शुक्त इत्यर्थः । यतो मुखेव निष्फलः ॥

अधुनाप्यनुभूयते त्वया स्मर शापात्फलमब्जजन्मनः ।

किमयं क्रियते तदप्यहो बहुमुन्यन्तरशापसंग्रहः ॥ २२ ॥

स्मरेति प्रकृतानुगुणमामन्त्रणम् । त्वयाब्जजन्मनो ब्रह्मणः शापात्फलमधुनाद्याप्यनुभू-
यते । तथापि त्वयि बहूनां मुन्यन्तराणां शापास्तेषां संग्रहः संचयः किं क्रियते । एक-
स्यापि फलं न निर्वाह्यम् । बहुभिः किं प्रयोजनमित्यर्थः ॥

कुसुमैर्निहताः कथं व्यथामुपयान्तीति वृथैव मन्यसे ।

मणिमन्त्रपथातिवर्तिनां विषमेषां हि पुरोऽमृतायते ॥ २३ ॥

पुष्पाणि मे शरास्तैस्ताडिता व्यथां कथं यान्ति । न यान्तीत्यर्थः । इति वृथैवास्यं
मन्यसे । हियेस्मादर्थः । एषां कुसुमानां पुरोऽग्रे विषममृतायते । वरं विषम्, न त्वेतानी-
त्यर्थः । यतो मणिमन्त्राणां पन्थास्तमतिवर्तन्ते उल्लङ्घयन्ति । विप्रदोषहरणोपायेर्मणि-
भिर्मन्त्रैर्वासाध्यत्वात् ॥

सनयैः सभयैश्च विस्तरैर्वचसामित्यरुणत्स्मरं रतिः ।

स तु तत्करतोऽशुकाञ्चलं द्रुतमाळप्य मदेन निर्ययौ ॥ २४ ॥

नयमयसंभृतैर्वचिस्तरै रतिः काममरुणद्रोहं प्रवृत्तासीत् । स कामः पुनस्तस्या रतेः
करतो हस्तदंशुकाञ्चलं वस्त्रान्तं तूर्णं मदेनाळप्य निर्ययौ । स तु तत्करत इति प्री-
दोक्ता स्मरप्रकाशितम् (?) ॥ रतिप्रणयवाक्यकुलकम् ॥

विलोचनाम्भःसरितो व्यनक्ति सा मुखेन मीनाङ्कपथानुवन्धिनीः ।

हृदेषु यासां प्रतिबिम्बिताश्चिरं व्रजन्ति सख्यो जलमानुषीलिपिम् ॥ २५ ॥

मीनाङ्कः कामः समुद्रश्च तत्पथमनुवध्नन्ति यान्ति । केन । मुखेनारम्भेण, न त्ववसा-
नेन । अन्या नयः समास्या समुद्रं यान्ति । सा विलोचनाम्भसोऽश्रुणः सरितो नदी-
व्यनक्ति प्रकटयति । यासामभुनदीनां हृदेषु प्रतिबिम्बिता जातप्रतिबिम्बाः सख्यो जल-
मानुषीणां लिपिं भङ्गि स्पृशन्ति ॥

भुजंग तस्या विरहापचारितः प्रवर्धमानोऽभ्यधिकं मधावपि ।

त्वदासिसंकल्पचमत्क्रियौषधैर्निशीथिनीनां श्वयथुर्विलुप्यते ॥ २६ ॥

भुजंग क्लमुक, विरह एवापचारो विरुद्धाहारविहारदिसेवनं तस्माद्धेतोर्मधावपि व-
सन्तेऽपि प्रवर्धमानो वृद्धिं गच्छन् श्वयथुर्वृद्धिगदभेदश्च त्वदासये संकल्पा मनोरथास्तैश्च-
मत्क्रिया चमत्कार एवौषधानि तैर्विलुप्यते निवार्यते । त्वामेव स्मरन्त्यास्तस्या निशा
यातीत्यर्थः ॥

* ससौरभश्वासद्वतैर्मधुव्रतैः स्मरोत्तहालहलबीजबन्धुभिः ।

निप्रत्य तस्याः पुरतोऽश्रुसारणीभृतो हलोच्छेखरुजेव जन्यते ॥ २७ ॥

निप्रत्य पतित्वा मधुव्रतैश्चैस्त्वस्यास्त्वत्प्रियाया हलेन सीरेणोल्लेख उत्कर्षणं तेन रुजां ध्वंशेन जन्यते । ससौरभोः सुगन्धयो ये श्वासास्तैर्हृताः । तथा स्मरेणोत्तं यद्वा-
लाहलबीजं तस्य बन्धुभिः सदृशैः । अश्रुणः सारणी कुल्या तां, विभर्ति । विरहेऽपि
श्वासानां सौरभोक्तिर्नैसर्गिकगुणख्यापनार्थः । सित्ते हलोर्लिखिते च बीजोक्तिः ॥

कुचस्थले सा विसकाण्डतन्तुभिर्विवृण्वती हारलतापरिग्रहम् ।

व्यनक्ति लब्धुं मदनादवध्यतां धृतोपवीतामिव देहकन्दलीम् ॥ २८ ॥

विरहतापशमनाय स्तनस्थले मृणालसूत्रैर्हारलताग्रहणं विवृण्वती प्रकाशयन्ती सा
भूयोऽपि त्वत्प्राप्त्याशया कामादवध्यतामहन्तव्यतां लब्धुं देह एव तनुत्वात्कन्दली लता
तां धृतोपवीतां धृतयज्ञसूत्रामिव धत्ते । सापराधस्यापि ब्राह्मणस्य शास्त्रे वध्यत्वाभा-
वश्रवणात् ॥

अनल्पसंकल्पवशेन मन्यते दिशस्त्वदाकारकृतावगूहनाः ।

तप्तश्च सा तामु मुहुर्विमुग्धधीर्विमुखतीर्ष्याकलुषे विलोचने ॥ २९ ॥

अनल्पा बहवो ये संकल्पास्त्वद्भयानानि तद्वशेन तत्संस्कारेण सा दिशस्त्वदाकारस्य
भवच्छरीरस्य कृतमवगूहनमालिङ्गनं याभिस्ता मन्यते । भावनाबलात्सर्वत्रैव त्वामेव
पश्यतीत्यर्थः । ततः सत्यतया प्रतीतेः स मुग्धा तामु दिक्षु स्त्रीत्याश्रयिकात्वव्यवहा-
र्यासु विलोचने ईर्ष्याकलुषे विमुञ्चति क्षिपति । मन्त्रायक्रमेताः कथमालिङ्गन्तीती-
र्थोचित्यम् ॥

शशाङ्ककान्तोपलकुट्टिमेषु सा विभाति संक्रान्तवपुः प्रतिक्षपम् ।

रसातले कर्तुमिवोद्यता शशिच्छविच्छटासङ्गभयेन मजनम् ॥ ३० ॥

शशाङ्ककान्ताश्चन्द्रकान्ता ये उपलाः पाषाणास्तन्मयेषु कुट्टिमेषु प्रतिक्षपं रात्रौ
रात्रौ संक्रान्तवपुः प्रतिबिम्बितां सा शशिच्छविच्छटाया ज्योत्स्नापालेस्ततो भयेन
पाताले बुडनं कर्तुमिवोद्यता । पाताले चन्द्रस्य प्रवेशाभावात् । पाताले बुडनस्तस्या
ज्योत्स्नास्पर्शो दुःसह इत्याशयः ॥

वियोगवत्याः शबले कुचस्थले सकज्जलप्रोच्छलदश्रुचक्रकैः ।

* कथंचनोच्छ्वासयुतोर्विभाव्यते निवेश्यमानाम्बुजिनीदलावालः ॥ ३१ ॥

विरहतापशमनार्थं कुचस्थले सखीभिर्निवेश्यमाना नलिनीपत्रपङ्क्तिस्ताभिरेव कथं-
चन विभाव्यते विभक्ततया लक्ष्यते । यतः सकज्जलैः साङ्गैः प्रोच्छलद्भिरश्रुचक्रकै-
श्चक्राकारैः कणैः शबले कल्पावे । कुतस्तर्हि विभाव्यत इत्याह—उच्छ्वासैर्निःश्वासेधुतेः

कम्पात् । निःश्वासकृतकम्पस्याश्रुकणैर्ध्वसंभवात् । निवेश्यमानेति वर्तमानप्रयोगोऽति-
सादृश्यप्रतिपादनार्थः । तस्य च फलमश्रुबिन्दूनां पृथुत्वख्यापनम् ॥

व्यनक्त्युपान्ते श्रवसोर्वलत्तनुः सकज्जलां सा नम्रान्मुपद्धतिम् ।

स्वकां स्वसारं रविजेन निम्नगां पुरो विमृष्टामिव दूत्यसिद्धये ॥३२॥

व्यथावशाच्छय्यायां वलन्ती तनुर्यस्याः श्रवसोः कर्णयोरुपान्ते साज्जनां बाष्पपद्धतिं
प्रकाशयति । अतः संभाव्यते—रविजेन यमेन, दूत्यसिद्धये दूतत्वाय पूर्वं, विमृष्टां
स्वकां स्वसारं यमुनामिव । दूतश्च महतां निदेशं कर्णे ब्रूते । 'दूत्यं तद्भावकर्मणि'.
इति कोशः ॥

स्तनाग्ररम्भादलङ्घ्यरेषु सा पतद्भिरात्ताञ्जनमश्रुणः कणैः ।

यियासतां दूरमनङ्गशासिनाल्लिखत्यसूनां पथि पट्टकानिव ॥ ३३ ॥

स्तनाग्रे रम्भादलानि तेषां ढम्बरेष्वात्ताञ्जनं सकज्जलं कृत्वा पतद्भिरश्रुकणैर्हेतु-
भिरसूनां प्राणानां पथि पट्टकान्मार्गे निनिरोधं गमनार्थं, लेख्यानि लिखतीति । अन्त-
र्भावितपथ्यर्थो वा लिखिः । यतः कामनिदेशायियासतां यास्यन्तीत्याशङ्क्यमानानाम् ।
श्वो मुमुषेतीतिवदाशङ्कायां सन् ॥

ततः किमन्यद्बहुनाधुनापि चेदुपैषि चातुर्यवशंवदैः पदैः ।

न जायते ते तदकीर्तिकल्मषप्ररोहकल्माषनिवेशनं यशः ॥ ३४ ॥

बहुनाप्युक्तेन पूर्वोक्तादन्यत्किम् । सा म्रियतं इति निश्चयः । चातुर्यस्य त्वराया
वशंवदैः सत्वरैः पदैः क्रमैर्यदि त्वमुपैषि तत्तव यशोऽकीर्तिरेव कल्मषं पापं तेन क-
ल्माषं शबलं निवेशनमवस्थितिर्यस्य तन्न जायते न संपद्यते । तूर्णं यदि तत्समीपं ग-
च्छसि तदा सा यदि जीवेदित्यर्थः । अकीर्तिकल्माषमिति वा द्वन्द्वः ॥

निपीय दूतीवदनात्तज्जन्मनः क्षणं श्रुतिभ्यामिव वाक्यविप्रुषः ।

जवाद्युवानो दधन्नः पदात्पदं ययुः प्रियाणां नयनोच्चुलुम्प्यताम् ॥ ३५ ॥

दूतीवदनादात्तज्जन्मनो गृहीतोत्पत्तेः । वदनग्रहणं साक्षाच्छ्रवणप्रतीत्यर्थम् । अन्यथा
पारम्पर्येणापि श्रवणसंभावना स्यात् । वाक्यविप्रुषो वचनानि श्रुतिभ्यां निपीय सानु-
रागे श्रुत्वा पदादनन्तरं पदं जवाद्दत्तस्तूर्णं कामन्तो युवानः प्रियाणां नयनाभ्यामुच्चु-
लुम्प्यः पेयस्तद्भावं ययुः । प्रियासमीपं तरुणा अगच्छन्नित्यर्थः । धातुपाठेऽपठितस्यापि
चुलुम्पेः 'कास्यनेकाजग्रहणं चुलुम्प्यर्थम्' इति धातुत्वम् ॥ दूतीवाक्यकुलकम् ॥

अभ्रंलिहोहोलकुले कुचेषु क्षिप्रं क्षिपत्यक्षतमौक्तिकालीः ।

बभूव वैमानिककामिनीनामयत्नतो हारलतानिवेशः ॥ ३६ ॥

विमानेन संचरन्ति वैमानिकाः । तेषां संबन्धिनीनां कामिनीनां कुचेष्वभ्रंलिहमाका-

शय्यापि यदुल्लेखकुलं तरङ्गसमूहस्तस्मिन्नक्षता अविद्धा मौक्तिकपर्णीः क्षिपति सत्य-
तनो हारविषयं यत्नं विना हारलतानिवेशः स्थितिर्बभूव ॥

इन्दौ सुदूरोच्छलदूर्मिमुक्तैर्मुक्ताफलैरात्तनवावगूहे ।

दक्षस्य कन्याश्वकुपुः प्रसङ्गमाशङ्क्य तस्येतरतारकाभिः ॥ ३७ ॥

वेगवशात्सुदूरमुच्छलन्त उत्तिष्ठन्तो ये ऊर्मिभङ्गास्तैरिन्दावात्तो गृहीतो नवोऽपूर्वोऽव-
गूह आलिङ्गनं तस्मिन्सतीतराभिस्तारकाभिः सह प्रसङ्गं सक्तिमाशङ्क्य दक्षस्य कन्या
रोहिण्यादयस्ताराश्वकुपुः कोपं चक्रुः । ऊर्मिवेगेन तारासमानि मुक्ताफलान्याकाशं प्रापु-
रित्यर्थः ॥

तुङ्गोर्मिभङ्गेषु सुरर्षिलोकः प्रसङ्गतोऽप्यग्रमवाप्तवत्सु ।

आचान्तये प्रोद्धतसीधुशेषभयेन पस्पृश न तत्पयांसि ॥ ३८ ॥

तुङ्गा ये ऊर्मिभङ्गा जलानि तेषु प्रसङ्गेनाप्यग्रे प्राप्तेषु सत्स्वमृतमथने प्रोद्धताच्छेषो यः
सीधुर्मदिरा तद्भयेन देवर्षिगणः समुद्रस्य पयांस्याचमनार्थं नास्पृशत् । जलानि सप्त-
र्षिसमीपं प्रापुरित्यर्थः ॥

छन्द्रेऽम्बरेऽनर्गलवीचिचक्रादुत्थाय मीनैर्मकरैरनेकैः ।

मौहूर्तिकानां त्रयभूव दृष्टिर्न राशिसंचारविनिश्चयेषु ॥ ३९ ॥

अनर्गलं निनिरोधं यद्वीचिचक्रं तत् उत्थायानेकैर्मनीर्मकरैर्जलजन्तुभिरम्बरे व्योम्नि
छन्द्रे सति राशीनां यः संचारस्तस्य विनिश्चयास्तेषु मौहूर्तिकानां कालविदां दृष्टिर्न प्रबभूव
पटुर्नसीत् । उदयाद्रावस्ताद्री नभोमध्ये च मकरमीनादिदर्शनाद्राशिसंचारौत्ताजानन् ।
मीनमकरादयो राशयो हि मीनमकरादिसमाकाराः ॥

दूरेच्छलच्छोहितकांशुजालैरालम्बमाना नवमङ्गरागम् ।

खे सौम्यकाव्याङ्गिरसादयोऽपि न कस्य भौमभ्रममेव चक्रुः ॥ ४० ॥

खे नभसि दूरमुच्छलन्तो ये लोहितकाः पद्मरागमणयस्तेषामंशुजालैर्नवमङ्गेषु रागमा-
लम्बमाना गृह्णन्तः काव्यसौम्याङ्गिरसादयः शुक्रबुधजीवादयोऽपि भौम इति भ्रमं कस्य
न चक्रुः । भौमोऽपि रक्तवर्णः । शुक्रादयोऽपि पद्मरागरश्मियोगवशाद्रक्ताः संपन्नाः ।
अतो भौमभ्रान्तिर्जाता । अपिशब्दः शुक्रादीनां शुभ्रत्वगुणातिशयेन भौमात्तथा भेदप्र-
तिपादकः ॥

अन्तःशयानाच्युतनाभिपद्मगन्धानुसंधिं दिवि तन्वतीषु ।

संत्यज्य संतानकवीरुधोऽपि वीचीषु नाकभ्रमरा मिषेदुः ॥ ४१ ॥

संतानकलता अपि त्यक्त्वा लहरोषु स्वर्गभ्रमरा निषेदुर्निषण्णाः । यतः, अन्तःशयानः
समुद्रशाय्यच्युतो हरिस्तस्य नाभिपद्मं तस्य गन्धस्तस्यानुसंधानं प्रसरणमाकाशे वि-
स्तारयन्तीषु ॥

पत्यौ चिराद्रुहति वाहिनीनां प्रस्थानलीलामधिनाकवीथि ।

कल्लोलवात्यामुखरान्तरालाः शङ्खाः शुभायेव पुरो विनेदुः ॥ ४२ ॥

वाहिनीनां नदीनां पत्यौ समुद्रेऽधिनाकवीथि स्वर्गमार्गे चिरात्प्रस्थानलीलां रुहति सति कल्लोलवात्याभिलेहरीवातवातैर्मुखरमन्तरालं मध्यं येषां ते शङ्खाः पुरोऽग्रे विनेदुः शब्दमकुर्वन् । अतः संभाव्यते—शुभायेव मङ्गलार्थमिव । वाहिनीनां पत्यौ सेनानायके च प्रतिष्ठमाने शुभार्थं शङ्खशब्दः क्रियते ॥

निद्राणनारायणकेलितल्पप्रान्तस्थं दीपोज्ज्वलमल्लिकानाम् ।

तरङ्गदण्डा लिपिमौर्विवह्निज्वालाजटालाग्नतंयाधिजग्मुः ॥ ४३ ॥

और्विकह्निर्वह्निज्वालास्तस्य ज्वालास्ताभिर्जटालमाकर्णमग्रं यस्य तरङ्गदण्डा निद्राणः समुद्रमध्ये शयानो यो नारायणस्तस्य केलितल्पं लोलाशय्या तस्य प्रान्तस्थाः समीपवर्तिन्यो दीपोज्ज्वलां या मल्लिका दीपिकादण्डिकास्तासां लिपिं भङ्गिमधिजग्मुः प्राप्ताः । तथा समुद्रक्षेत्रे भवत्यथा वडवाग्निज्वालावलिता अपि लहयो दृष्टा इत्यर्थः ॥

पीनत्वदैर्घ्यादिगुणोऽध्यशाये तथा निकामोच्छलितैस्तरङ्गैः ।

तेभ्यो यथा वारिगजाः सुदूरमालानदण्डभ्रमतोऽपसस्रुः ॥ ४४ ॥

निकाममुच्छलितैस्तरपतितैस्तरङ्गैर्लहरीभिः पीनत्वं परिणाशो दैर्घ्यमायामस्तदादि-
गुणस्तथाध्यशाये प्राप्तः, वारिगजा जलहस्तिनस्तेभ्यस्तरङ्गैर्भ्यो यथापसस्रुर्दूरं नेतुः ।
कुतः । आत्मनदण्डो हस्तिबन्धनस्तम्भ इति भ्रमो भ्रान्तिस्ततः ॥

दूरोज्जिहानौर्विशिखाविलीनप्रौढेन्दुबिम्बप्रसृतामृतौघैः ।

आपूर्यमाणोऽथ सुधोदधित्वमवाप तूर्णं लवणार्णवोऽपि ॥ ४५ ॥

दूरमुज्जिहान ऊर्ध्वं गच्छन्त्य और्वो वाडवस्तस्य शिखाभिर्ज्वलाभिर्विलीनो विग-
लितः प्रौढः पूर्णो य इन्दुबिम्बस्तस्मात्प्रसृताः पतिता येऽमृतौघास्तौ आपूर्यमाण आ-
ध्रियमाणो लवणार्णवः क्षारसमुद्रोऽपि सुधार्णवत्वं क्षीरसमुद्रत्वमाप प्राप्तः । तथा ल-
हरीवेगवशाद्बडवाग्निर्दूरमुदतिष्ठत्यथा तत्तापवशाद्विलीनस्य चन्द्रस्यामृतपूरैः समुद्रः पू-
रित इत्यर्थः ॥

तटीरजोभिर्लहरीसमीरयुतैः पयोभिश्च सवाडवोलकैः ।

आलिङ्ग्यमाने गगने चिरेण जज्ञे महाभूतसमाजतभ्रम् ॥ ४६ ॥

लहरीसमीरेण धृतैरुत्थापितैस्तटीरजोभिर्वाडवज्वालासहितैः पयोभिश्च गगने आ-
लिङ्ग्यमाने व्याप्यमाने सति महाभूतानां पृथिव्यादीनां समाजः समूह एकत्रावस्थानं
तत्तन्त्रं चिरेण जज्ञे जातम् । समाजतभ्रं च सीगतप्रसिद्धं गीतवादोपयोगीति लं-
शेन प्रकाशितम् ॥

क्षोभोन्मदिष्णुमृगुणारूणाश्मरश्मिच्छटापाटलितोऽम्बुपूरः ।

सर्वमौर्वीग्रिशिखावलीभिरशेषतो लीढ इवावभासे ॥ ४७ ॥

क्षोभिणोन्मदिष्णवो निर्मलीभूताः प्रगुणः सुजातयो येऽहणाश्मानः पद्मसगास्तेषां
रश्मिच्छटाभिः पाटलितोऽम्बुपूरो वारिराशिरौर्वीमेवैवस्य शिखावलीभिर्ज्वालाप्रक्षिभिः
सर्वैः कृत्वाशेषतः सर्वत्र लीढो ग्रस्त इवावभासे ॥

भूलेन पातालमथो तरङ्गैराक्रामदाकाशतलं तदम्भः ।

विश्वभरासारसन्नुयमानं पुपोष लोकत्रयसामरस्यम् ॥ ४८ ॥

भूलेन स्वसंवन्धिना पातालमाक्रामद्व्याप्रवत्, अथो तरङ्गैराकाशतलमाक्रामत्,
तथा विश्वभराया भूमेः सारसनायमानं रशनासदृशं तदम्भो लोकत्रयस्य सामरस्यं
जलैकायनत्वं पुपोष ॥

व्यालोलकल्लोलकुलप्रतिष्ठामासेदुषीभिर्जलमानुषीभिः ।

विलासदोलावलनारहस्यमज्ञायि कान्तैः सममश्रमेण ॥ ४९ ॥

जलमानुषीभिर्विलासदोलायां वलना पतनोत्पतने तस्यां रहस्यं प्रियैः सममश्रमेण
दोलाविषयेनायासेन विनाज्ञायि ज्ञातम् । अतः, व्यालोले क्षोभवशाच्चपले कल्लोलकुले तर-
ङ्गसमूहे प्रतिष्ठां स्थितिमासेदुषीभिः प्राप्तवतीभिः । जलमानुष्यः स्वात्मानमालम्बितुं
नाशकमित्यर्थः ॥

मव्यज्यमानोदरशैलशृङ्गदीप्तौषधीदीपितिधोरणीभिः ।

अपां हठोद्रेकशमाय नूनमाजग्मुरौर्वज्वलनान्द्वराणि ॥ ५० ॥

प्रव्यज्यमानाः समुद्रजले ऊर्ध्वं गते प्रकटोभूता ये उदरशैला मध्यवासिनो मैना-
काद्याः पर्वतास्तेषां शृङ्गेषु दीप्ता ज्वलन्त्यो या ओषध्यस्तासां दीपितिधोरण्यो ज्वाला-
मालास्ताभिर्हेतुभिर्नूनमौर्वज्वलनान्तराण्यन्येऽपि वद्वामयोऽपां समुद्रजलानां दृष्टेर्नैवम-
गणयित्वोद्रेकः स्फारस्तस्य शमाय शान्त्यर्थमाजग्मः ॥

क्व न प्रचिक्षेप पयोधिरन्तः प्रोतेषु पोतेषु तरङ्गमङ्गान् ।

सांयात्रिकस्त्रोवदन्नेष्वनेकशशिभ्रमेणेव कृताभियोगः ॥ ५१ ॥

अन्तर्मध्ये प्रोतेषु स्थितेषु पोतेषु प्रवहणेषु समुद्रस्तरङ्गान्क्व न प्रचिक्षेप । स सर्वत्रा-
क्षिणादित्यर्थः । अतः संभाव्यते—सांयात्रिकाणां पोतवणिजां स्त्रियस्तासां मुखेष्वनेक-
चन्द्रभ्रान्त्येव कृताभियोगो विरचितोद्योगः । 'सांयात्रिकः पोतवणिक्' इति कोषः ॥

आन्दोलितानां लहरीभरणे ते विदुमाणां किरणाः प्रसस्तुः ।

अकृन्मो यत्प्रणयान्मुखेऽभूत्सिन्दूरपूरो जलकुञ्जराग्राम् ॥ ५२ ॥

लहरीभरेणान्दोलितानां भुभितानां विदुमाणो प्रवालानां ते किरणाः प्रसल्लुल्लेसुः,
येषां किरणानां प्रणयात्संप्रोज्जलहस्तिनां मुखे सहजः सिन्दूरपूरोऽभूत् । विदुमकिरणा
जलहस्तिमुखे सिन्दूरः संभावित इत्यर्थः । आन्दोलिधानुलौकिकः ॥

तीरप्ररोहद्वनसारवच्छिद्योषोद्धवं सौरभमौर्विवहेः ।

संस्कारसिद्धयै कवरीभराणां सिधेविरै खेचरचन्द्रमुख्यः ॥ १३ ॥

और्विवहेर्हृतोस्तोरप्ररोहद्वनसारप्लोषस्तटजायमानकपूरलतादाहस्तस्मादुद्भवो जन्म*
यस्य तसौरभं खेचराणां देवानां चन्द्रमुख्यो नायिकाः सिधेविरै । केशसंस्कारार्थम् ॥

गर्भस्थविश्वंभरनाभिपद्मसदप्रसक्तेश्चतुराननस्य ।

तमीकुटुम्बप्रतिबिम्बभङ्ग्या विगाह्यमानो रथराजहंसैः ॥ १४ ॥

ऋध्यन्निवागस्यनिवासदानादृचां ताडयन्नुच्चतरङ्गदण्डैः ।

सौहार्दमासाद्य विभाभिरिन्दोरित्थं प्रचुसोभ सरिदुजंगः ॥ १५ ॥ (गुग्मम्)

गर्भस्थोऽभ्यन्तरवर्ती यो विश्वंभरो हरिस्तस्य नाभिपद्मं तत्र प्रसक्तिनिवासो यस्य
तस्य चतुराननस्य ब्रह्मणो रथराजहंसैर्विगाह्यमानः । कया । तमीकुटुम्बश्चन्द्रस्तस्य प्रति-
बिम्बानि तेषां भङ्गिलिपिस्तया । तयोच्चा ये तरङ्गदण्डास्तैर्या ताडयन् । अतः संभा-
व्यते—अगस्त्यनिवासदानादाश्रयदानात्कुध्यन्कुप्यन्निव । अगस्त्येन समुद्रः पीतः, अतो-
ऽगस्त्येन समुद्रस्य विरोधः ॥ समुद्रक्षोभकुलकम् ॥

सक्तप्राच्याब्धिवेलागिरितगररजोविभ्रमेणेव शुभ्रा

विभ्राणाः सान्द्रमङ्गेष्विव विरहवतीवक्त्रलुप्तस्मितौघम् ।

छिष्टाः निर्मोकपट्टोर्मिभिरुदयगुहापन्नगानामिवेन्दो-

र्भासो हासायमाना रजनिमृगदृशः सन्तु तान्तिच्छिदे वः ॥ १६ ॥

इन्दोर्भासश्चन्द्ररश्मयस्तान्तिच्छिदे ग्लानिनिवारणाय सन्तु । तान्तिच्छेदोक्ति-
श्चन्द्ररश्मीनामुचिता । रजनिरेव मृगदृक्कामिनी तस्या हासायमानाः । उपमोपक्रमोत्प्रे-
क्ष्यम् । अतः संभाव्यते—प्राच्यां पूर्वस्यां योऽब्धिः समुद्रस्तस्य वेलागिरिस्तत्र तगराणि
पुष्पविशेषास्तेषां रजः परागः । सक्तं यद्रजस्तस्य विभ्रमेण प्रसरणेनेव शुभ्राः । पूर्वसमु-
द्रादेव हि चन्द्रस्योदयो भवति । तथा विरहिणीनां वक्त्रेभ्यो लुप्तश्छिन्नो यः स्मितौघो
हासोल्लासस्तमङ्गेषु सान्द्रं निविष्टं मग्नं विभ्राणा इव । तयोदयः पूर्वपर्वतस्तस्य गुह्यमु
पन्नगानां सर्पाणां निर्मोकपट्टास्त्वच एवोर्मयस्ताभिः छिष्टा आलिङ्गिता इव । वास्तवं
शुभ्रत्वं परागादिकृतं संभाव्यते । व्यभिचाराभावात् । वक्त्रस्य स्मितविशेषणत्वमसंगत-
मिति 'वर्ग' इति पाठः साधुः । अथवा सद्य एव स्मितलोपद्योतनार्थं वक्त्रग्रहणम् ॥

सद्यः संकोचनैच्छामृदितकमलिनीखण्डनालप्रकाण्ड-

द्राघीयः कण्टकाग्रप्रकटघटनयेवोन्मिषद्रक्तधाराः ।

पादा ह्लादातिथेयीमुदयपरिणमच्छोणिमानः क्रियासु-

श्रान्द्रास्ते वस्त्रियामामुखघुसृणपृषत्पञ्चभङ्गान्तरङ्गाः ॥ ५७ ॥

उदय उद्गमे परिणमन्स्फुरञ्छोणिमा रक्तत्वं येषां ते चान्द्राः पादा रश्मयोऽपि ह्लाद-
रूपमतिथिविषयं परिचूर्णं क्रियासुः । संभाव्यते—सद्य उदयसमकालं संकोचनेच्छा तथा
हेतुभूतया सपदि मथिता ये कमलिनोखण्डास्तेषां नालप्रकण्डानि श्रेष्ठवृन्तानि तेषु
द्राघोयांसि दीर्घतराणि कण्टकाग्राणि तेषां प्रकटा या घटना संपर्केस्तयेवोन्मिषन्त्यो
निर्गच्छन्त्यो रक्तधारा येषां ते । तथा त्रियामा रात्रिः स्त्रीलिङ्गत्वान्नायिकात्वेन व्यव-
हता तस्या मुखं प्रारम्भो वदनं च तस्य घुसृणपृषन्मयाः कुङ्कुमबिन्दुप्रकृतयः पञ्चभङ्गा-
स्तैषामन्तरङ्गाः सदृशाः । उपमोपक्रमोत्प्रेक्षेयम् ॥

चन्द्रादासप्रसूतिर्दिशि दिशि दधती पद्मरागान्तवृत्ति-

प्रत्यासत्तिं स्पृशन्ती निविडतरमहानीललक्ष्माञ्चितृत्वम् ।

नैर्मल्यं गाहमाना नभसि च निकषग्रावपट्टायमाने

भूषा व्योमाधिदेव्यास्तिरयतु चतुरं दीनतां कौमुदी वः ॥ ५८ ॥

कौमुदी ज्योत्स्ना वश्चतुरं तूर्णं दीनतां दैन्यं तिरयत्वाच्छादयतु । व्योमाधिदेव्या
गगनदेवतायां भूषा भूषणम् । कीदृशी । चन्द्रादिन्दोरासप्रसूतिर्जीता । दिशि दिशि प्रति-
दिशं पद्माभां रागस्यान्तवृत्तिर्विनाशस्तस्य प्रत्यासत्तिर्नैककृत्यं दधती । निविडतरमहा-
बहुतेजाः । नीलमतिशयां यलक्ष्म कलङ्कस्तेनाञ्चितृत्वं शोभां स्पृशन्ती । तथा निकषः
कषणं तदर्थं ग्रावपट्टं तद्वदाचरति नभसि नैर्मल्यं गाहमाना भजन्ती । इति कौमुदीपक्षे
योजना । भूषापक्षे तु—चन्द्रात्सुवर्णाज्जाता । तथा पद्मरागाणां रत्नविशेषाणामन्ते-
ऽवसाने वृत्तिं दधती । तथा महानीललक्ष्म इन्द्रनीलचिह्नं स्पृशन्ती । कषपट्टिकायां
नैर्मल्यं भजन्ती । तिरःशब्दात् 'तत्करोति-' इति णिचि टिलोपे तिरयत्विति रूपम् ।
रूपपक्षे चन्द्रादासप्रसूतिरिति विशेषणस्यार्थवत्त्वाद्भूषापक्षेऽप्यदोषः ॥

रोलम्बैर्मौल्यमानाखिलकमलवनक्रान्तसौगन्ध्यलुब्धै-

रन्तर्निर्वर्त्यमानास्पदमिव विहिताच्छादनं लाञ्छनेन ।

देवस्याम्भोधिबन्धोरुपदधदधिकामोपधीषु प्रसिद्धिं

तद्विम्बं निर्विलम्बं त्रिरविरहरुजामेपजत्वं क्रियाद्वः ॥ ५९ ॥

अम्भोधिबन्धोर्देवस्य विम्बं चिरं या विरहरुजा तस्या भेषजत्वमोषधभावं वः क्रि-
यात् । विरहव्यथा निवारयत्वित्यर्थः । यतः, ओषधिष्वधिकं प्रसिद्धिं दधत् । ओषधिष-
तित्वात् । तथा लाञ्छनेन विहिताच्छादनम् । अतः संभाव्यते—मील्यमानानि संको-
च्यमानान्यखिलानि कमलवनानि तेभ्यः क्रान्तं संक्रान्तं यत्सौगन्ध्यं तत्र लुब्धैर्मपटै
रोलम्बैर्भ्रमरैरन्तर्मध्ये निर्वर्त्यमानं क्रियमाणमास्पदं प्रतिष्ठा यस्य तदिव ॥

दर्शो दर्शो निषङ्गादिव दिवसकृतः क्रान्ततत्स्यन्दनाश्च-

श्रेणीकान्त्यंशमङ्गे शिशुशशकलया संततं यद्विभर्ति ।

प्राच्याः सीमन्तमुक्तामणिरिव कविभिः स्वैरमुत्प्रेक्ष्यमाणं

स्वाच्छन्द्येनैन्दवं तद्विदलयतु विपन्मण्डलं मण्डलं वः ॥ ६० ॥

तदैन्दवं चन्द्रसंबन्धि बिम्बं विपन्मण्डलमापत्समूहं विदलयतु नाशयतात् । प्राच्याः पूर्वदिशः सीमन्ते केशेषु मुक्तामणिरयमिति कविभिः संभाव्यमानम् । यच्चन्द्रमण्डलम-
मात्रास्थयां रविमण्डलप्रवेशात्क्रान्तः संक्रान्तो यस्तत्स्यन्दनाश्चश्रेणीकान्त्यंशो रविरथ-
वाजिप्रभालेशस्तर्भिवाङ्गे वदति । कथा । शिशुशशकलया बालाङ्गमुग्न्याजैन ॥

मध्ये रन्ध्रायमाणप्रविभूतहरिणं द्यौरभिद्योतयद्य-

न्मुक्तामङ्गीररीति दिशति मृगदृशां शोभया लोभमक्ष्णोः ।

तद्विम्बं पार्श्वरोहद्वहगणगुणितायत्नरत्नोपचारं

ताराणामीशितुर्वो निभूतमभिमतावाप्तये बोधवीतु ॥ ६१ ॥

तत्ताराणामीशितुर्वोयस्य बिम्बमभिमतासयेऽभोष्टलाभाय बोधवीत्यर्थं भवतु ।
यत्त्रोष्णमक्ष्णोः शोभया लोभं दिशति । यतो द्योदिवो नायिकात्वेन व्यवहार्याया मुक्ता-
मयं यन्मङ्गीरं तस्य रीतिं शोभामभिद्योतयत् । यतो मध्ये रन्ध्रायमाणं श्यामच्छिद्रवदा-
चरन्प्रविभूतो हरिणो यस्य । तथा पार्श्वे निकटे रोहन्त्यो ग्रहगणस्तेन गुणितः कृतोऽयत्नेन
रत्नोपचारो रत्नपरिकरत्वं यस्य । मङ्गीरं ह्यन्तःशून्यं परिकररत्नं च भवति । बोधवी-
त्त्विति भवतेयेऽन्तस्य लोटि रूपम् ॥

पूर्वक्षमाभृन्निकुञ्जभ्रमणपरिणतानर्गलापूर्वदूर्वा-

सच्छायं लाञ्छनं तत्कुमुदकुलपतेनिवृत्तिं नो धिनोतु ।

रात्रिष्वश्रान्तसत्ताञ्जननयनजलोत्पीडतो गण्डलेखा

यत्कान्त्येवोच्छलन्त्या विरहिमृगदृशां श्यामतामाप्नुवन्ति ॥ ६२ ॥

पूर्वक्षमाभृत उदयाद्रेयं निकुञ्जा गह्वराणि तेषु भ्रमणं तेन परिणता संक्रान्तानर्ग-
लापूर्वा या दूर्वा शतपत्रिका तस्याः सच्छायं समानम् । उपमोपक्रमोऽपेक्षेयम् । तत्कु-
मुदकुलपतेश्चन्द्रस्य लाञ्छनं कलङ्का निवृत्तिं सुखं धिनोतु वर्धयतु । रात्रिष्वश्रान्तं
कृत्वा सत्ताञ्जनः साञ्जनो यो नयनजलोत्पीडो बाष्पभरस्ततो विरहिणीनां गण्डलेखाः
श्यामतामाप्नुवन्ति । अतः संभाव्यते—उच्छलन्त्या स्फुरन्त्या यत्कान्त्येव कलङ्कशो-
भयेव ॥

तच्चाब्धं लक्ष्म लक्ष्मीं चिरमुपचिनुतादग्रतो वल्गमानं

मध्येबिम्बं कुटुम्बं लटभचटुलङ्कशेपाशप्रधानाम् ।

दूरोदञ्चदीयद्युतिततिमिषतः स प्रियो यामिनीनां

विस्वम्भाद्यामुनाम्भोभरमहरधिपस्पर्धयेव प्रसूते ॥ ६३ ॥

तच्चान्द्रं चन्द्रसंबन्धि लक्ष्म कलङ्कोऽप्रतः पुरो लक्ष्मीमुपचिनुताद्वयतात् । मध्ये-
विम्बं ललाटमध्ये क्लृप्तमानं स्फुरत् । क्लृप्तानशन्तः । लटभाः प्रगल्भा या चटुले-
दृशो रामास्तासीं केशपाशास्तत्पथानां कुटुम्बं सदृशम् । तत्किम् । विस्वम्भाद्विमुदञ्चन्त्यु-
दञ्चन्ती यदीया कलङ्कसंबन्धिनी युतिततिस्तस्या मिषतो व्याजेन स यामिनीनां
प्रियश्चन्द्रो यामुनो यमुनासंबन्धो योऽम्भोभरस्तमिवाहरधिपस्य भानोः स्पर्धया प्रसूते ।
‘नायको यामिनीनाम्’ इति पाठः समञ्जसः ॥

राकेन्दोः सिन्धुवारस्तवकसहचरद्योतसौहार्दभाजो

राजन्नव्याजमव्यान्मधुकरचिकरप्रक्रियातस्करो वः ।

भाघ्रातोद्रेकमुद्राम्बुनिधिविमृमराभ्रंलिहोछोलदण्ड-

प्रान्तक्रान्तेन्द्रनीलोपलशकललिपिं विभ्रदङ्के कलङ्कः ॥ ६४ ॥

कलङ्को व्रोऽव्याजमव्यादक्षतात् । सिन्धुवारस्य ये स्तवका गुच्छास्तेषां सहचरः
सदृशो यो द्यौस्तो युतिस्तस्य सौहार्दं परिचयं भजतो राकेन्दोः पूर्णचन्द्रस्य मधुकरनिक-
रप्रक्रियायां भ्रमरसमूहशोभायास्तस्करः सदृशत्वाच्चौरः । तथाघ्राता स्वीकृतोद्रेकमुद्रा
क्षीमदङ्को येन तथाविधो योऽम्भोनिधिः समुद्रस्तस्माद्विमृमरा विसरणशीलः । अभ्रंलिहा
अकांशव्यापिनो ये उछोलदण्डास्तरङ्गदण्डास्तत्प्रान्तेभ्यः क्रान्तं यदिन्द्रनीलोपलशकलं
तस्य लिपिं भङ्गिं विभ्रद्वारयत् । समुद्रात्संक्रान्तमिदमिन्द्रनीलखण्डमिति संभावित-
इत्यर्थः ॥

कृष्णाङ्गं विभ्रदङ्कं जननमनुसरन्गाढमार्तण्डगर्भं

भित्त्वा तन्वन्विलासिष्कविरलपुलकोत्कम्पपात्रं शरीरम् ।

क्षुब्धक्षीणपक्षाक्रमणपरिणतेरन्तरिक्षान्तरालं

वध्याद्वाजा द्विजानामविरतविरहक्ष्वेडपीडाभरं वः ॥ ६५ ॥

द्विजानां राजा चन्द्रो विरह एव क्ष्वेडो विपस्तेनाविरतो यः पीडाभरस्तं वध्याभि-
वारयतु । कोदंशः । अङ्गमुत्सङ्गं कृष्णाङ्गं श्यामकलङ्कं विभ्रत् । तथा गाढो यो मार्तण्ड-
गर्भो भास्वन्मण्डलाभ्यन्तरं तं भित्त्वा जङ्घनमुपसरन्नन्म प्राप्नुवन् । तथा विलासिषु
अश्लारिषु शरीरमविरलौ यौ पुलकोत्कम्पौ रोमाञ्चकम्पौ तयोः पात्रं स्थानम् । तथाक्षी-
णपक्षः शुक्लपक्षस्तस्याक्रमणं तेन परिणतिविशिष्टरूपतापत्तिस्ततोऽन्तरिक्षान्तरालमाका-
शमध्यं क्षुब्धगच्छन् । इति चन्द्रपक्षे योजना । गरुडपक्षे तु—द्विजानां राजा गरुडश्च
क्ष्वेडपीडां हन्ति । अङ्गं पृष्ठं कृष्णौ नारायणोऽङ्गश्चिह्नं यस्य स तं विभ्रत् । तथा गाढं

कृत्वार्तं सुकुमारं यद्वण्डं तस्य गर्भं भित्त्वा जायमानः । तथा बिले आसत्तै सर्पास्तेषु भय-
कृत्तौ पुलककम्पी तन्वन् । तथाक्षीणा बलवन्तो ये पक्षाः पञ्चाणि तदाक्रमणेन परिण-
तेराकाशमध्यं गच्छन् ॥

और्वीमिद्योतशेषं दधदिव जलधेरुज्जिहानोऽशुभं वः ।

संध्यारागानुबन्धारुणरुचिरचिराद्रात्रिराजस्तृणेदु ।

अभ्यङ्गाद्यत्प्रभागामसमपरिणमच्छोणिमानो मुहूर्तं

वर्तन्ते कैरविण्योऽप्यखिलकमलिनीमण्डलस्पर्धयेव ॥ ६६ ॥

जलधेरुज्जिहान उदयव्रतः संध्यारागस्यानुबन्धोऽतिसङ्गस्तेनारुणरुचिर्लोहितांशु-
रात्रिराजश्चन्द्रोऽशुभं तृणेदु हिनस्तु । अतः संभाव्यते—और्वीमिद्योतस्तस्य शेषं दध-
दिव । [अथवा] जलनिधेरुज्जिहान इत्यौर्वीमिद्योतशेषधारणे हेतुः । समुद्रमध्ये सम्य-
ग्वाडवज्वालां व्याप्त आसीदतः शेषवचनम् । 'लेशम्' इति वा पाठः । यस्य प्रभागाम-
भ्यङ्गादसमः परिणमन्संक्रामञ्छोणिमा रक्तत्वं यासां ताः कैरविण्योऽपि सकल यत्क-
मलिनीमण्डलं तस्पर्धयेव वर्तन्ते । रक्तत्वात्कुमुदानि पद्मिनीसमाना भवन्तीत्यर्थः ॥

कंदर्पस्येव शाणोपलफलकमिषूञ्जशाततामाशु नेतुं

तद्वर्षश्यामिकाभं बहुदुरपथे विभ्रमं लाञ्छनस्य ।

फेनावर्तीयमानं गगनजलनिधेरन्तरालेऽसकृद्धो

व्यञ्जन्निबन्धं कदम्बं दिशतु कुमुदिनीजीवबन्धुः सुखानाम् ॥ ६७ ॥

कुमुदिनीनां जीवबन्धुः प्राणनाथ इन्दुः सुखानां कदम्ब समूहमसकृद्दिशतु । किं
कुर्वन् । गगनमेव विशालत्वाज्जलनिधिस्तस्याभ्यन्तरे फेनयुक्तो य आवर्तस्तत्तुर्यं विभ्रं
व्यञ्जन् । संभाव्यते—कंदर्पस्य शाणोपलफलकमिव घर्षणादमपटमिव । किं कर्तुम् ।
इषूञ्जशाततां तैक्ष्ण्यं नेतुम् । वस्तुतश्चन्द्रस्य स्मरोपकर्तृत्वात् । यतो लाञ्छनस्य
विभ्रमं कलङ्कस्य टङ्कं तद्वर्षश्यामिकाभं शरघर्षसक्तश्यामिकासदृशम्, उदरपथे मध्यभागे,
दधत् ॥

गङ्गामप्येष लीलोऽज्ञितचरयमुनावारिपूरः किमर्को

निर्मुञ्चत्यद्य यस्मिन्प्रतिपदि विशदं मण्डलादुज्जिहाने ।

लोकोऽनल्पान्विकल्पानिति वहति प्रतिर्यामिनीनां स विघ्नं

नेयाद्रः शान्तिमाभिर्भवदसमशरक्रीडितोपक्रमेषु ॥ ६८ ॥

स यामिनीनां पतिश्चन्द्र आविर्भवन्प्रसन्नः संपद्यमानो योऽसमशरः कामस्तस्-
क्रीडितानि क्रीडास्तेषामुपक्रमा आरम्भास्तेषु विघ्नं वः शान्तिं नेयात् । यामिनीनां
प्रतिरिति रतलीलाविघ्नशमनानुगुणमभिधानम् । लीलया हेलयोऽज्ञितचरो मुक्तप-

यमुनावरिपूरो येन सोऽकोऽथ गङ्गा किं निर्मुञ्चत्युत्पन्नतीति विकल्पान्ब्रून्नो बंहति ।
यस्मिन्प्रतिपदि पक्षतां विशदं सम्यगुज्जिह्वाने निर्गच्छति सति । नैममिन्दुम्, किं ताहं,
यमुनावद्गङ्गाः सूर्यः स्रजतीति यस्मिन्नकैषिम्बाग्निर्गच्छति सति जनो विकल्पान्कुरुते ।
चन्द्रलेखायास्तदाकारत्वात् । स विघ्नान्हन्यादित्यर्थः ॥

सिन्दूरक्षोदरज्यद्दिनकरिकरटाघाटङ्कऽनुदर्श

यच्छेत्वा लौहितीकाङ्कुश इव विशति स्वैरमुष्णांशुबिम्बे ।

देवः सारङ्गलक्ष्मा मलयजमकरीरीतिभृद्वात्रिवक्त्रे

स स्ताद्विस्तीर्णतत्तत्स्मररसलहरीगाहनप्रीतये वः ॥ ६९ ॥

रात्रेः स्त्रीलिङ्गत्वाद्यायिकात्वेन व्यवहार्याया वक्त्रे मुखे मलयजं चन्दनं तेन मकरा-
कारा रचनां तस्या रीतिं टङ्कं भिन्नसारङ्गलक्ष्मा शशाङ्को देवस्ताश्च ताः स्मररसलहरीः
शृङ्गारवीचयस्तासां गाहनमवगाहस्तेन प्रीतिस्तदर्थं भवतु । दिनमेव महत्त्वात्करी गज-
स्तस्य करटाघाटः कटसंनिवेशस्तद्वटङ्कः शोभा यस्य तस्मिन्सूर्यमण्डले यच्छेत्वा चन्द्रकला
लौहितीकाङ्कुशः स्फटिकमयोऽङ्कुश इव स्वैरमनुदर्शं प्रतिपर्व विशति ॥

शैत्यं यस्याश्रयन्ते दिशि दिशि रुचयस्ताः पयोराशिगर्व-

च्छेदस्वाच्छन्द्यभाजोऽनवरतकमलोन्मीलनव्यग्रमूर्तिः ।

चन्द्रश्चण्डद्युतिर्वा कुमुदवनसमुच्छासनाकुण्ठशक्ति-

युष्माकं सोऽप्रमेयोदयमयसमंयोत्पत्तिमेव व्यनक्तु ॥ ७० ॥

पयोराशिर्दुग्धपूरस्तस्य श्वेतत्वाद्गर्वस्तस्य च्छेदो निवारणं तत्र स्वाच्छन्द्यभाजः पर-
निरपेक्षस्य । तथानवरतं नित्यं कमलाया लक्ष्म्याः कमलस्य मृगस्य वोन्मीलनं स्फारस्तेन
व्यग्रा मूर्तिर्यस्य । [तथा यस्य] रुचयः शैत्यं शीततामाश्रयन्ते स चन्द्रः कुमुदवनस्य
समुच्छासने, विकासोऽकुण्ठशक्तियुष्माकमप्रमेयोऽपरिच्छेद्यो य उदयस्तन्मयस्य समयस्यो-
त्पत्तिं व्यनक्तु । इति चन्द्रपक्षे योजना । अर्को वा चण्डद्युतिः । वाशब्द इवार्थः ।
यस्य चण्डद्युते रुचयः शैत्यं शीततां तीक्ष्णत्वमाश्रयन्ते । पयोराशिः समुद्रस्तस्य गर्वः
क्षोभस्तच्छेदोऽस्वतन्त्रस्य । रात्रावेव समुद्रक्षोभसंभवात् । कमलानां पद्मानामुन्मीलनं
विकासस्तत्र व्यग्रमूर्तिः । स चण्डद्युतिः कोभूमेयो मुत्प्रीतिस्तस्या अवनं रक्षणं तत्राकुण्ठ-
शक्तिर्न उदयं व्यनक्तु । चन्द्रस्य श्वेतं न केवलमात्मन उदयाभिव्यक्तियौवशुष्माकमपि
भूयादित्यर्थः ॥

यो राजापि द्विजानामनुदिनमयते वारुणीसङ्गर्भाङ्गं

द्राघीयोमण्डलाग्रः प्रथयति तमसि ध्वंस एवोद्यमं यः ।

यः पद्मायासतन्त्रं दिशति च हरिणाध्यास्यमानोऽपि चित्रं

चारित्रं निर्ममाणः स शिशिरकिरणस्तादशस्तिच्छिदे वः ॥ ७१ ॥

द्विजानां नक्षत्राणां राजा योऽनुदिनं सदैव वारुण्याः पश्चिमदिशः सङ्गो योगस्तद्भङ्गि-
मयते गच्छति । तथा द्राघीयो दीर्घतरं मण्डलाग्रं यस्य सः । यस्तमसि तमोविषये ध्वंसो
नाशस्तत्रोद्यममुदयं प्रथयति धत्ते । तथा हरिणेन मृगेणाध्यास्यमान आश्रितो यः । पद्मा-
नामायासतन्त्रं सकोचं दिशति । स शिशिरकिरणश्चित्रं चारित्रमाश्चर्य्यदृष्टिं निर्मिमाणो-
ऽशस्तेरप्राशस्त्यस्य च्छिदे वारणाय स्तात् । अपिशब्दो विरोधद्योतकैः । द्विजानां राजा
सद्वाद्वाणो वारुण्या मदिरायाः सङ्गमयते । तथा द्राघीयान्मण्डलाग्रः खड्गो यस्य सः ।
असिध्वंसे खड्गनाशे तमुद्यमं प्रथयते । तथा हरिणा विष्णुनाध्यास्यमानो यः पद्माया
लक्ष्म्या आयासतन्त्रं क्लेशं दिशतीति विरोधः ॥

बालालीलागवाक्षोदरपथविसरद्धूपधूमप्रबन्ध-

व्याजादालिङ्ग्यमानाकृतिरिव निशया मूर्तिमत्पानुरक्तेः ।

निर्यन्त्रीरन्ध्रधर्मोदककणसचिवेन्दीरबिन्दुः स शश्व-

द्रात्रिप्राणेश्वरो वो वितरतु विततानन्दसंदोहमैत्रीम् ॥ ७२ ॥

बालानां लीलागवाक्षः क्रीडाप्रभोवस्तस्योदरपथस्तस्माद्विसरन्निर्गच्छन्त्यो धूपधूम-
स्तस्य प्रबन्धोऽनुबन्धस्तद्वाजादनुरक्तेरनुरागाद्धेतोनिशयालिङ्ग्यमानाकृतिः परिरन्ध्र इव ।
अत एव निर्यन्तो नीरन्ध्रा अनन्तरा धर्मोदककणसचिवा धर्मजलसदृशा इन्दीरबिन्द-
वोऽवश्यायजलकणा यस्य स रात्रिप्राणेश्वरश्चन्द्रो विततो य आनन्दसंदोहस्तस्य मैत्रीं प-
रिचये वितरतु दयात् ॥

निर्यान्तीनामवामुं रहसि रतिरसावाप्तये मुक्तशङ्कं

प्रेयःसंकेतकेलिप्रमदवनलतामण्डपं कामिनीनाम् ।

तत्र प्रत्यङ्गमित्थं वपुषि समपुपन्सान्द्रोमाञ्चराशी-

नाशीर्वादैः शशाङ्काभ्युदयनसमयोपक्रमैर्द्विधवध्वः ॥ ७३ ॥

रतिरसस्य शृङ्गारमस्यावाप्तये प्राप्त्यर्थं तत्र कैलासशैले रहसि विजने प्रेयसां प्रियत-
मानां संकेतो यत्र तत्केलिप्रमदवनं क्रीडोद्यानं तत्र लतामण्डपमवामुं स्वर्गहात्रियन्तीनां
निर्गच्छन्तीनां कामिनीनां प्रत्यङ्गमङ्गेऽङ्गे सान्द्रा ये रोमाञ्चराशयो रोमाञ्चपुञ्जास्तान्द्वि-
धवध्वः समपुषवर्धयन् । कैः । शशाङ्कस्याभ्युदयनसमय उदयकालस्तदुपक्रमैस्तन्मूलैरा-
शीर्वादैः । शृङ्गारध्वानजतो रोमाञ्चः कार्यसिद्धिफलेनाशीर्वादेन पोषित इत्यर्थः ॥
चन्द्राशीर्वादकुलकम् ॥

गगनमहीरुहसितकुसुमं जयति स रजनिभुजंगः ।

मधुकरनिकरविलासमयं प्रथयति यस्य कुरङ्गः ॥ ७४ ॥

गगनमेव महीरुहो वृक्षस्तस्य श्वेतपुष्पम् । वर्णसंनिवेशभूषकत्वेन रूपणम् । स रज-
निभुजंगश्चन्द्रो जयति । यस्य चन्द्रपुष्पस्यायं कुरङ्गो मधुकरनिकरविलासं भ्रमरसमूह-

टङ्कं प्रथयति । मृगस्य श्यामत्वात् । पुष्पे हि भ्रमरैर्भाव्यम् । एतेन पुष्पस्य सौरभादयो गुणाः सूचिताः ॥

के तव तस्य चरित्रगुणं रजनिकरानुहरन्ते ।

त्रिजगति यो मुदमातनुते लोचनयोरहरन्ते ॥ ७५ ॥

अहरन्ते दिवसावसाने । अपिशब्दोऽध्याहार्यः । प्रदोषेऽपि त्रिजगति मध्याह्निके वा नेत्रयोस्तुष्टिं यः करोति तस्य तव चरित्रगुणं केऽनुहरन्तेऽनुसरन्ति ॥

कोऽस्ति भवानिव शिशिररुचे घनलीलारसमुद्रः ।

रजनिषु विभ्रमकन्दुकतां प्रथयति यस्य समुद्रः ॥ ७६ ॥

भवानिव को घनासु लीलासु रसं मुद्रयति संघटयत्येवंविधोऽस्ति । यस्य भवतो विभ्रमार्थं कन्दुकभावं समुद्रो रजनिषु प्रथयति । भवदुदयात्तथा समुद्रः क्षुभ्यति यथा निकटव्रतित्वात्कन्दुकत्वं प्रकाशयतीत्यर्थः ॥

प्रतिपादि कस्य न नाम मनो हरसि सुधाकर बालः ।

रतिकमितुस्त्रिजगद्विजये सितकुटिलः करवालः ॥ ७७ ॥

प्रतिपादि पक्षारम्भे बालः कलामात्रोऽतो रतिकमितुः कामस्य त्रिजगद्विजये निमित्ते सितकुटिलः करवालः खड्गस्त्वं कस्य न मनो हरसि । कल्पितरूपम् । रतिकमितुरिति नाम्ना खड्गस्यैव गुणाः सूचिताः ॥

जयसि सुधानिधिरिह हि भवे त्वं तारापतिरेकः ।

यस्मिन्मुदयति कोऽपि भवेज्झषकेतोरतिरेकः ॥ ७८ ॥

यस्मिन्स्त्वय्युदिते सति कोऽप्यपूर्वोऽतिरेकः स्फारो झषकेतोः समुद्रस्य कामस्य च भवेत्, स त्वं तारापतिश्चन्द्र एक इह भवे त्रिजगति जयसि ॥

जानाम्या हृदयादयिताममृतमयूख निशां ते ।

प्रकटीकुरुते कुमुदमुखं या खरधामनि शान्ते ॥ ७९ ॥

खरधामनि तिग्मांशौ शान्ते भुवनान्तरं गते सति या निशा कुमुदमेव मुखं प्रकटीकुरुते प्रकाशयति तां निशां ते तवा हृदयात्तत्त्वतो दयितां जानामि । अमृतमयूखेत्यामन्त्रणं साभिप्रायम् । परपुरुषे च समीपस्थे तत्त्वतः प्रिया मुखं न प्रकाशयति ॥

तं गिरिशस्य शिखाभरणं स्तौति न रजनिकरं कः ।

स्कन्धे यत्सुधया स पुरः स्फुरदमुरजनि करङ्कः ॥ ८० ॥

यत्सुधया चन्द्रसंघन्धिनामृतेन हेतुना स्कन्धेऽस्ते, अर्थोद्विरशस्य, करङ्कः शवास्थि-पञ्जरं स्फुरदसुर्जीवन्नजनि जातस्तं गिरिशस्य मौलिभूषणं रजनिकरं चन्द्रं को न स्तौति । प्रमोतानां यो जीवयति तं जीवन्को न स्तौतीत्यर्थः ॥

यो ललनाजनमानतरोः परशुः प्रकृतिनिशातः ।

तस्य नमामो धाम विधोरधिगतमहिम निशातः ॥ ८१ ॥

ललनानां संबन्धी यो मानः स एव दुःखेयत्वात्तद्वृक्षस्तस्य यश्चन्द्रः प्रकृतिनिशातः स्वभावतीक्ष्णः परशुः कुठारविशेषो भवति । छेदक इत्यर्थः । निशातो रात्रेः सकौशादधिगतः प्राप्नो महिमा येन तस्य विधोर्धाम चान्द्रं तेजो नमामः प्रणमामः ॥

बन्धो सकलचकोरदृशां रजनिकराय नमस्ते ।

मां त्वा द्राक्ष्म कदापि विधो जगिति कृतायनमस्ते ॥ ८२ ॥

सकलानां चकोरदृशां रामाणां बन्धो । शृङ्गारोद्दीपकत्वात् । चन्द्रस्य चकोरदृश-
न्धुत्वोत्तेरीचिलम् । तेषां ज्योत्स्नापायित्वात् । ते तुभ्यं रजनिकराय नमः । वयं त्वा
जगिति तूर्णमेवास्तेऽस्तपर्वते कृतायनं कृतगमनं कदापि मा स्म द्राक्ष्म मा पश्यामः ।
द्राक्ष्मेति दृशेमांस्मयोगेन लुङि रूपम् ॥

कस्य च दिशति न नाम मुदं विधुरुकुलपरिवारः ।

विकिरति यो जलध्वर्गगनादपि सहसोपरि वारः ॥ ८३ ॥

उडुकुलं तारकागणः परिवारः परिच्छदो यस्य स विधुश्चन्द्रः कस्य न मुदं दिशति ।
सर्वस्यैव प्रीतिं ददातीत्यर्थः । यो विधुर्जलध्वर्गः समुद्रस्य जलानि गगनादप्युपर्याकाशः
दप्यूर्ध्वं विकिरति क्षिपति । चन्द्रोदये समुद्रस्य क्षोभोत्पत्तेः । किरतिरन्तर्भावितव्येषां वा
व्याख्येयः ॥

विजयन्ते तव तुहिनरुचे किरणा गुरुमहिमानः ।

यूनां कचन यदभ्युदये रोहति हृदि नहि मानः ॥ ८४ ॥

हे तुहिनरुचे हिमकर, गुरुमहिमा येषां ते तव किरणा विजयन्ते । येषां किरणानाम-
भ्युदये सति यूनां हृदि मानो न रोहति न जायते । चन्द्रोदयस्य कामोद्दीपकत्वात् ॥

अभिषिञ्चतु सा वपुरसकृत्तावककान्तिनदी नः ।

आस्थां यत्र दधन्मदनः कचिदपि भवति न दीनः ॥ ८५ ॥

तावकी त्वत्संबन्धिनी या कान्तिः सैवाविच्छिन्नत्वान्नदी नोऽस्माकं वपुरभिषिञ्चतु ।
यत्र त्वत्कान्तावास्थामाशां दधन्मदनो दीनः कचिदप्यज्येऽपि न भवति । सर्वमेव
जयतीत्यर्थः ॥

इत्थं नृत्यन्मधुरगिरो दृशि निहितामृतविन्दुम् ।

अधिगतदयिततया वनितास्तुष्टास्तुष्टुगुरिन्दुम् ॥ ८६ ॥

अधिगतः प्राप्नो दयितः प्रियो येन तद्भावेन तुष्टाः । अत एव नृत्यन्ती स्फुरन्ती मधु-
रानन्दकारिणी गीर्यास्ता वनिता इन्दुं चन्द्रं तुष्टुगुरिन्दुम् । दृशि दृष्टी निहिताः

क्षिता अमृतविन्दवः सुधाकणा येन । चन्द्रं दृष्ट्वामृतवर्षणेन हृष्टा इत्यर्थः ॥ चन्द्रचातु-
कुलकम् ॥

मत्कार्यसिद्धयै तव हन्त यान्त्या मागपुराऽभूत्परुषः समीरः ।

यद्वाहबेऽयं लुलितालकत्वं पर्यस्तबन्धः कबरीनिवेशः ॥ ८७ ॥

हन्त कष्टे । मम कार्यं रमणायनलक्षणं प्रयोजनं तस्य सिद्धिः साधनं तदर्थं यान्त्या
गच्छन्त्यास्तव मागं पुरोऽग्रे समीरो वायुः परुषो दुःसहोऽभूत् । शैत्यात्कामजननाच्च ।
पर्यस्तः शिथिलो बन्धो यस्य स कबरीनिवेशः केशवेशाभोगो लुलिता विप्रकीर्णा
अलका यस्य तद्भावं गाहते सेवते । अत्र कान्तानयनार्थं विसृष्टया दूत्या स्वयं कृतस्य
निगूढस्य सतः कान्तोपभोगस्य प्रतिभेदः स्वामिन्या कबरीबन्धशैथिल्यकथनद्वारेण
कृतः । एवमुच्चरन्नापि ज्ञेयम् ॥

संस्पृश्य तं दुःश्रितैकचञ्चुं सखि त्वया किं विहितोऽवगाहः ।

आर्द्राणि गात्राणि तवासते यद्धत्से च यन्निस्तिलकं ललाटम् ॥ ८८ ॥

दुःश्रितेन दुष्टश्चेन्नैकं चञ्चुं वित्तं ते मद्भतीरं संस्पृश्य त्वयावगाहः स्नानं किं कृतः ।
अथ दूत्युपभोगाख्यदुःश्रितकारी त्वया संस्पृष्टः । तथा गात्राण्यार्द्राण्यासते, त्वं ललाटं
निस्तिलकं नष्टविशेषकं धत्से यच्च धारयसि । अङ्गानां स्वेदाद्रित्वेन निस्तिलकत्वेन च प्र-
तिभेदः ॥

केन क्रमेण स्विदधाद्वितीया तेनाधिकं सुन्दरि भायिताभूः ।

येच्छाम्यति व्याकुलितेक्षणाया नाद्यापि ते कम्पकलानुबन्धः ॥ ८९ ॥

अथेताक्षणे । स्विद्वितर्के । सुन्दरीति प्रकृतानुगुणमामन्त्रणम् । अद्वितीयैकाकिनी
त्वं केन क्रमेण स्विद्भायिता भयं प्रापिताभूः । भयाकुलिते ईक्षणे यस्यास्ते कम्पस्य
भयजातस्य कला भङ्गिस्तदनुबन्धो नाद्यापि शाम्यति निवर्तते । केन क्रमेण कस्य भी-
षणस्य रूपग्रहणेनेत्यर्थः ॥

स एव कस्तूरिकपङ्कजन्मा दोषं ध्रुवं ते व्यधिताङ्गरागः ।

विर्भाषि यत्सौरभसङ्गिभृङ्गदंशव्रणैर्भङ्गुरमङ्गमङ्गम् ॥ ९० ॥

कस्तूरिकपङ्कात्कस्तूरीकंदमाज्जन्म यस्य सऽङ्गरागो नूनं ते दोषमर्थमकरोत् ।
सौरभेण हेतुना सङ्गिनः सत्ता ये भृङ्गास्तदंशव्रणैर्भङ्गुरं साभिघातमङ्गमङ्गं यद्विर्भाषि ।
पूर्वश्लोके सुन्दरीत्वेन त्वमुपभुक्तेति सूचितम् । इह तु त्वमिदं तदुपभोगं संकलय्य
गतेति कस्तूर्यङ्गरागप्रत्युक्त्या सूचितम् ॥

अनत्ययं शैत्यमुपेत्य सत्यमबाधत त्वां सखि गन्धवाहः ।

अद्यापि यत्ते विवल्यभम्रोमाञ्चसंचारसत्वं शरीरम् ॥ ९१ ॥

अनत्ययं दुर्गारं शैत्यं शीततां शिततां च प्राप्य त्वां गन्धवहो वायुरबाधत बाधित-

वान् । अभग्रास्तुङ्गा ये रोमाञ्चाः शीतकृताः कामकृताश्च तेषां संचारस्य सखं परिचितं शरीरमद्यपि यद्विवलति कम्पते । अत्र कम्परोमाञ्चाभ्यां प्रतिभेदः ॥

नखानखि प्रस्तुत आस्त तस्य केनापि साकं किमु संप्रहारः ।

यद्वारणार्थं सहसा विशन्ती त्व तन्नखोल्लेखपथं गतपि ॥ ९२ ॥

किमु वितर्के । तस्य नखानखि संप्रहारो द्वन्द्वयुद्धं केनापि साकं प्रस्तुत आरब्धः किमु आस्ताभूत् । यस्य नखानखियुद्धस्य वारणार्थं सहसा निविमर्शं विशन्ती त्वं तस्य नखैरुल्लेखः पाटनं तत्पथं गतासि । बहुव्रीहिसमासात्मकं तृतीयार्थवृत्तीजनितं नखानखी-
त्यव्ययम् ॥

दूतीस्तदानीं दयितोपभोगलक्ष्माकुलाङ्गीरपलप्य कोपम् ।

स्वभ्रूलतावक्रिममार्गशिष्यैरिति त्रुण्यो वचनैरधुनवन् ॥ ९३ ॥

कान्तोपभोगजनितं दूतीषु कोपमपलप्य निहुत्य तरुण्यो दूतीरधुनवन्नकम्पयन् । कैः । स्वभ्रूलतानां वक्रिममार्गे वक्रत्वे शिष्यैः । वक्रैरित्यर्थः । वचनैर्निजभ्रूलतागतं कौटिल्यं शिक्षितमिति शिष्यपदम् । दयितस्योपभोगस्तस्य लक्ष्माणि नखक्षतादीनि तैराकुलाङ्गीः । अत्र प्रियोपभोगस्य दूतीकृतस्य लुलितालकायुक्त्या प्रतिभेदादुद्वेदांलकारः । आद्यश्लो-
केष्वनभिधेयत्वेन व्यङ्ग्यस्याप्युद्वेदस्य चरमश्लोकवाच्यसिद्ध्युत्पत्तेन ध्वनिः ॥ प्रतिभिन्नदू-
तीवाक्यकुलकम् ॥

इत्थं मान्मथसंप्रदायगुरुणा यूनां हिमज्योतिषा

न्यस्यानभ्रनभोग्रकुन्तलतले नक्षत्रपुष्पाञ्जलिम् ।

अन्वग्राहि विभावरी मुकुलिताम्भोजेक्षणा छिन्दता

बन्धं कैरवमण्डलस्य दधतः पादग्रहण्यग्रताम् ॥ ९४ ॥

अनभ्रं यन्नभोग्रं तदेव श्यामत्वात्कुन्तलाः केशास्तेषां तले नक्षत्राण्येव वर्णसंनिवे-
शाभ्यां पुष्पाञ्जलिस्तं न्यस्य निधाय हिमज्योतिषा चन्द्रेण विभावरी रीत्रिरन्वग्राह्यानु-
गृहीता । ज्योत्स्नया प्रसादं नीता । यूनां मान्मथसंप्रदाये कामपारम्पर्योपदेशे गुरुणोपदे-
शकेन । तथा पादानां रश्मीनां ग्रहे ग्रहणे व्यग्रतां दधतः कुमुदकुलस्य बन्धं संकोचं
छिन्दता वारयता । मुकुलितमम्भोजेक्षणं यस्या रात्रेः । अथ च संप्रदायगुरुणा कस्या-
श्चिदनुप्राह्याया मस्तके पुष्पाञ्जलिं न्यस्य तदीयसत्रद्वयचारिवर्गस्य गृहीताचार्यचरणद्वयस्य
संसारबन्धच्छेदपूर्वं समाहितत्वेन संकुचितनेत्रा सानुगृह्यते । हिमज्योतिषेयाचार्यानु-
गुणम् ॥

दूरं सीकरधोरणीरिव किरत्तारावतारात्मना

भर्गुष्टमनोभवोद्धृतिधिया चन्द्रेण गाङ्गं पयः ।

शङ्कि भूमितले व्यसार्थतः घनज्योत्स्नाछलादन्वभू-

द्यत्कान्तांगृहधूपधूमलहरीयोगात्प्रयागश्रियम् ॥ ९५ ॥

अहमिति शङ्कि—भर्गेण हरेण मुष्टो दग्धो यो मनोभवः कामस्तस्योद्धृतिरुद्धरणं तद् दृष्ट्वा हेतुभूतया चन्द्रेण कर्त्री घनज्योत्स्नायाश्छलाद्वाक् पयो भूमितले व्यकीर्यतावतारितम् । ताराणामवतारः प्रकाशनं तस्यात्मना रूपेण सीकरधोरणीः कणपङ्कीरिव किरत् । यद्वाक् पयः कान्तांगृहेषु यो धूपधूमस्तयोगात्प्रयागश्रियमन्वभूत् । प्रयागो गङ्गायमुनासंगमः । अथ च मुष्टशब्दोऽधोगतोपलक्षणार्थः । अधोगतश्च गङ्गाजलेनास्थिस्पर्शद्वारेणोद्भूयते ॥

वातक्षिप्ते सविधलतिकापल्लवेऽप्यात्तशङ्काः

संतन्वन्त्यो निभृतचकितं लोचनाकुञ्चनानि ।

संकेतोर्व्यां तमसि तरुणे भीरुभावैकभाजो-

ऽप्येकाकिन्यः क्व न युवंतयस्तस्थिरे वल्लभेभ्यः ॥ ९६ ॥

सविधलतिकानां पल्लवेऽपि वातक्षिप्ते वायुकम्पिते सत्यात्ता गृहीता शङ्का 'पश्येत्कश्चित्' इति बुद्धिर्यामिस्ताः । अत एव निभृतं चकितं च कृत्वा लोचनाकुञ्चनानि दृष्टिमोलनानि तन्वन्त्यः कुर्वन्त्यो युवतयस्तमसि तरुणे सति संकेतभूमौ वल्लभेभ्यः क्व न तस्थिरे । स्वात्मानं प्रकाशयामासुः । भीरुभावैकभाजो भीता अप्येकाकिन्यः केवलाः । प्रतिभेदभावात् । 'प्रकाशनस्येयम्' इति तिष्ठतेरात्मनेपदम् । 'श्लाघाबुद्ध्या' इति वल्लभशब्दाच्चतुर्थी ॥

त्यक्त्वासंध्याभ्ररक्तांशुकमथ विधृतध्वान्तकस्तूरिकाम्भः-

संभारालेपकेलौ वपुषि धृतवती चन्द्रिकाचीनचेलम् ।

द्यौः सद्यो नूतनोद्यद्विचकिलकलिकाकारनक्षत्रमाला-

मालिन्याकल्पलीलामिव चिरमचिनोदर्पणाभेन्दुबिम्बम् ॥ ९७ ॥

संध्याभ्रमेव रक्तांशुकं रक्तवर्त्तं परिहृत्य शरीरे चन्द्रिकैव चीनचेलं चीनवर्त्तं धृतवती परिहितवती । ध्वान्तमेव कस्तूरिकाम्भः संभारस्तेनालेपकेलिरङ्गरागलोला विधृता येन । नूतनं नवं कृतोद्यन्तः कृतोद्यया विचकिलकलिकाकारा विचकिलमुकुलसमा नक्षत्रमाला मलति धारयति । एवंविधा द्यौः स्त्रोत्वान्नायिकात्वेन व्यवहार्यौ आकल्पलोलां वेषशोभामिवचिन्देधारयत् । दर्पणाभो मुकुरसम इन्दुबिम्बो यत्र, एवं कृत्वा । एतेन वक्ष्यमाणार्थोपक्षेप इति भद्रम् ॥

इति श्रीजोनराजकृतया टीकया समेतः श्रीराजानकविश्ववर्तमूनोर्महाकावि-

राजराजानकश्रीमङ्गकस्य कृतौ श्रीकण्ठचरिते महाकाव्ये

चन्द्रवर्णनं नाम द्वादशः सर्गः ।

त्रयोदशः सर्गः ।

अथ संभ्रमं नयनसंवननप्रथमौषधाय मदनाध्वंजुषः ।

सुरलोककोकनदपञ्चदशः परिकर्मनर्मविधये विदधुः ॥ १ ॥

नयनसंवनने दृष्टिवशीकरणे प्रथमाय प्रधानादौषधाय परिकर्म विषस्तदेव नर्म तस्य विधानाय सुरलोके नाके याः कोकनदपञ्चदशः पदाक्षयः संभ्रमं चक्रुः । यतो मदनाध्व-
जुषः काममार्गसंविन्यः ॥

अथ काचिदङ्गपथमाच्छुरयद्भुसृणेन काञ्चनसवर्णतनुः ।

स्फटिकाश्मचन्दनाविलेपनवत्स मनाविशेषमपुषन्न विधिः ॥ २ ॥

काञ्चनस्य सवर्णा समानवर्णा गौरी तनुर्यस्याः सा काचन धुसृणेन कुङ्कुमेनाङ्गपथमा-
च्छुरयद्विलिखती स विधिः कुङ्कुमवर्णायां तन्मौ कुङ्कुमरागलक्षणो विशेषः परभागं नापु-
ष्यत् । किंवत् । स्फटिकाश्मनि चन्दनविलेपनमिव । तयोरपि समवर्णत्वात् ॥

अपरा वपुर्विपुलदृग्विसरन्मृगनाभिपङ्कपटलापिहितम् ।

स्थिरभाविवारशरपातभिया धृतलोहकङ्कटमिवोदवहत् ॥ ३ ॥

विपुलदृग्दीर्घाक्षी दीर्घदांशिनी च वपुः कर्मभूतं विसरता मृगनाभिपङ्कपटलेन कस्तूर-
ङ्गरागेण पिहितमकरोत् । अतः संभाव्यते—स्थिरं कृत्वा भावी भविष्यन्मारशरपातः
कामबाणपतनं तस्माद्भिया भीत्या धृतं लोहमयं कङ्कटं येन तदिव । सवर्णत्वात्संभावनो-
त्थानम् । मार इति साकृतम् ॥

स्मरगन्धसिन्धुरशरीरधुतिच्युतभूतिविभ्रममुपोदवता ।

इतरा तरुण्यकृत पाण्डुरितं घनसाररेणुविसरेण वपुः ॥ ४ ॥

स्मर एव गन्धसिन्धुरो गन्धः स्ती तस्य शरीरान्मदकृतया धुत्या कम्पेन च्युता या
भूतिः शुक्रोऽङ्गरागस्तस्या विभ्रमं दधता घनसाररेणुविसरेण कर्पूराङ्गरागेण काचिद्वपुः
पाण्डुरितं पाण्डु अकृताकरोत् । अत्र घनसारस्य वर्णोत्पादकत्वाभ्यां सादृश्यं भूत्या
ज्ञेयम् ॥

लसता चतुःसमरसेन वपुः पुनरुक्तसौरभमधीरदृशाम् ।

घटमानषट्पदभरादवृणोदितरैणानाभिरसलेपमिव ॥ ५ ॥

इतरा वपुरेणानाभिरसेन लेपो यस्य तदिवावृणोत्प्रकाशितवती । कुतः । घटमानः सं-
युज्यमानो यः षट्पदभरस्ततः । यतो लसता चतुःसमरसेन कुङ्कुमादिसमाहारेण सु-
गन्धिः । अधीरदृशमिति निर्धारणपृष्टी । अथवाधीरदृशां वपुः कर्तुं इतरो य एणनाभि-
रसलेपस्तमिवावृणोदिति योज्यम् ॥

मृगचक्षुषालिकतले तिलकं यदलिख्यतागुरुरसेन सकृत् ।

अजनिष्ट तेन शशिनः शनकैः सशरीररात्रिपरिरम्भविधिः ॥ ६ ॥

अगूरसेन करणभूतेन मृगचक्षुषा भालतले तिलकं यदलिख्यत तेन लिखनेन चन्द्रस्य शनकैः सरसत्कौत्सशरीराया मूर्तीया रात्रेः परिरम्भविधिरालिङ्गनमज्ञानं जातः । सकृदिति कौशल्यद्योतनम् ॥

कुसुमास्त्रकेलिसदने वदने विनिवेश्यमानवपुरन्वभवत् ।

रतिविभ्रमस्फटिकदर्पणतां घनसारविन्दुररविन्ददृशः ॥ ७ ॥

कुसुमास्त्रस्य कामस्य केलिसदने नर्मगृहे पद्माक्ष्या मुखे विनिवेश्यमानवपुर्लिखितो घनसारविन्दुः कैपूरतिलको रतिविभ्रमस्फटिकदर्पणतां लीलादर्शत्वमन्वभवत् । स्फटिकादर्शनेन तेन रतिरतुष्यदित्यर्थः ॥

परयैणनाभिपयसा तिलकं यदसजि वृत्तमधिभालतलम् ।

मदनप्रसादविभवादुदितं ददृशे तृतीयमिव तन्नयनम् ॥ ८ ॥

अधिभालतलं ललाटे वृत्तं तिलकं कस्तूर्या यदसजि लिखितं तत्तिलकं कामप्रसादादुत्पन्नं तृतीयं नेत्रमिव दृष्टम् ॥

अपरा ललाटफले घुमृणद्रवचित्रकं व्यधित मुग्धमुग्धौ ।

हरकोपलुप्तवपुषो निमित्तो मदनस्य जीव इव यो रुरुचे ॥ ९ ॥

मुग्धं मनोज्ञं मुखं यस्याः सापरा घुमृणद्रवेण चित्रकं तिलकं व्यधिताकरोत् । यो घुमृणचित्रको मदनस्य जीव इव रुरुचे दिदीपे । हरकोपेण लुप्तवपुषो दग्धशरीरस्य निमित्तो निश्चलः । कल्पितोपमेयम् । कामस्य प्राणसम इत्यर्थः ॥

कञ्जरीभरं व्यधित कापि लसन्नवसिन्धुवारसुमनःसचिवम् ।

मुखशीतगोरजानि येन समं सितकृष्णपक्षपरिरम्भविधिः ॥ १० ॥

कापि कञ्जरीभरं वेणीं लसन्तीभिः सिन्धुवारसुमनोभिः सिन्धुवारपुष्पैः सहितैः व्यधिताकरोत् । येन हेतुभूतेन मुखचन्द्रस्य युगपत्सममेव शुक्लकृष्णपक्षस्पर्शो जातः ॥

अधिरोपिते चिकुरशेखरतामतिमुक्तके त्रिदिक्कामदशाम् ।

अगमन्नजङ्गममधुव्रततां मुकुटेन्द्रनीलमणिदीधितयः ॥ ११ ॥

दिव्यस्त्रीणां चिकुरस्य केशभरस्य शेखरतां भूषणत्वमधिरोपिते प्रापितेऽतिमुक्तकपुष्पे सति तासामेव मुकुटेन्द्रनीलरश्मयोऽजङ्गममधुव्रततामलोलभ्रमरभावमगमन् । अजङ्गमेत्यतिमुक्तस्य सौगन्ध्यं सूचितम् ॥

श्रवणेषु लोहितमणीन्रमणीनिवहो मुहुर्निरवधीन्निदधे ।

घनयत्प्रभाभ्रणयतो द्विगुणामगमन्नपाङ्गरुचयोऽरुणताम् ॥ १२ ॥

असंख्याल्लोहितमणीन्पद्मरागान्स्त्रीजनः कर्णेषु निहितवान् । येषां लोहितमणीनां प्रभा-
परिचयात्काक्षकान्तयो द्विगुणां शोणतामगच्छन् । न केवलं वर्ण एव पद्मरागैर्भूषितो
यावदपाङ्गा अपीत्यर्थः ॥

अधिगण्डमण्डलमलेखि चिरात्स्वभुजिष्यया वरतनोमेकरी ।

मृगनाभिमय्यपि विलासहसदच्युतिभिः कृतेव घनसारमयी ॥ १३ ॥

स्वभुजिष्यया निजदास्या निपुणं कृत्वा लेखनाच्चिरेण गण्डमण्डले मकरी मन्दरा-
कारा रचना लिखिता कस्तूरीप्रकृतिरपि विलासहसकान्तिभिः कर्पूरमयीव कृतौ ॥

मणिकुण्डलं व्यधित कापि वधूः श्रवणे कपोलफलकप्रणयात् ।

व्यतिषक्तमौक्तिककुलच्छलतो बहुलोल्लसत्पुलकजालमिव ॥ १४ ॥

कापि वधूः कर्णे रत्नकुण्डलमकरोत् । व्यतिषक्तं लम्बं यन्मौक्तिककुलं तद्व्याजाद्बहु-
लमुल्लसत्पुलकजालं यस्य तदिव । पुलकजालं कुतो जातमित्याह—कपोलफलकप्रणयाद्ग-
ण्डसंपर्कात् । न केवलं श्रवणमेव भूषितम्, यावत्कपोलोऽपीति भावः ॥

परिवर्तुलोऽगुरुमयस्तिलको वरयोषितोऽलिकतले लिखितः ।

मुखकान्तिसंततिसरिद्विसरत्तनुपद्मिनीदलविलासमधात् ॥ १५ ॥

ललाटे वरस्त्रिया लिखितो वर्तुलोऽगुरुतिलको मुखकान्तिसंततिरेवाविच्छिन्नत्वात्स-
रित्तस्यां विसरत्तनु यत्पद्मिनीपत्रं तस्य विलासमधात् । एतेन मुखकान्तेरगाधत्वं सू-
चितम् । अगाध एव नलिनीदलोत्पत्तेः ॥

मणिकुण्डलं द्युसदधीरदृशो विमले कपोलफलकस्य तले ।

विचुचुम्बं बिम्बितमनङ्गतरोस्तरुणालवालवलयैकलिपिम् ॥ १६ ॥

निर्मले दिव्यनार्या गण्डतले प्रतिबिम्बितं रत्नकुण्डलं कामवृक्षस्यालवालशोभाभापत् ।
कामस्तस्मादाप्यायमवापदित्यर्थः ॥

दयितेऽप्रवर्तिनि मुधैव दधौ मुकुरं करे सुरपुरंभ्रिजनः ।

न तद्दीक्षणानि हि तदाननतः प्रतिवर्तितुं कचन चक्षमिरे ॥ १७ ॥

प्रिये पुरः स्थिते सति दिव्यस्त्रीजनो हस्ते दर्पणं मिथ्याधारयत् । यतस्तदाननतः
प्रियमुखात्प्रतिवर्तितुं प्रत्यागन्तुं तदीक्षणानि स्त्रीजननेत्राणि न चक्षमिरे न शक्ताः ।
रागवशात्प्रियमुखमेवैक्षिष्ट, न तु दर्पणे स्वं मुखमित्यर्थः ॥

घटमानदन्तबलया विबभुः सुरसुभ्रुवां मृदुलबाहुलताः ।

निजकान्तिचौर्यरचनैकरुषा कृतवेष्टना इव मृणालदलैः ॥ १८ ॥

घटमाना दन्तबलया यासां ता दिव्यस्त्रीणां कोमला बाहुलता विबभुः । अतः सं-

व्यते—निजकान्तेऽर्थैरचनं मोषणं तेनैका रुदं तथा हेतुभूतया मृणालदलैः . कृतं वेष्टनं परितोऽप्रथनं यासां ता इव ॥

नवमौक्तिकावलिरमर्त्यवधूनिवहस्य दृष्टघनसंघटनम् ।

स्तनमण्डलान्यथ निजप्रभवद्विपकुम्भभक्तित इवाभ्यसरत् ॥ १९ ॥

दृष्टा घना संघटना यत्राभिसरणे एवं कृत्वा दिव्यस्त्रीजनस्य स्तनमण्डलानि नवमौक्तिकपङ्क्तिरभ्यसरत् । अतः संभाव्यते—निजस्य मौक्तिकानां प्रभवः कारणं ये द्विपकुम्भमास्तेषु भक्तित इव, तेषां भक्तितः शोभातो वा । एतेन स्त्रियो तादृश्यं सूचितम् ॥

मुखवाससौरभद्वतभ्रमरप्रततेप्सितस्थिति कपोलतलम् ।

पुरुषायितेषु पटिमस्पृहया धृतकूर्चलेखमिव काप्यवहत् ॥ २० ॥

कापि कपोलतलं मुखवासस्य कर्पूरादेः सौरभेण हता आकृष्टा ये भ्रमरास्तैः प्रतते कृत्वेप्सिता काङ्क्षिता स्थितिर्यत्र तदवहत् । अतः संभाव्यते—पुरुषायितेषु पुरुषोचितेषु कर्मसु पटिमस्पृहया पौरुषाभिलाषेण धृता कूर्चलेखा इमथूद्भेदो येन तदिव ॥

नवपद्मरागलतया सविधं तरुणीजनोऽलमकरोत्कुचयोः ।

यदभीशुभिः सकलमेव वपुर्धूमृणाङ्गरागनिरपेक्षमभूत् ॥ २१ ॥

श्लोकः स्तनयोनिगतं नवया पद्मरागलतया लमकरोदभूषयत् । यस्याः पद्मरागलतिकाया रश्मिभिर्हेतुभिः सकलमेव शरीरं कुङ्कुमाङ्गरागनिःस्पृहमभूत् ॥

असितः शिखामणिरथेतरया विनिचिक्षिपेऽलिकसमीपमुवि ।

प्रियपाणिकर्षणमवापि मुधा यदभीशुभिः कचभरभ्रमतः ॥ २२ ॥

इतरयालिकस्य ललाटस्य निकटे नीलं चूडारत्नं बद्धम् । यस्य शिखामणे रश्मिभिः प्रियपाणिना कर्षणं ग्रहणं मुधायुक्तमवापि प्राप्तम् । कुतः । कचभर इत्यर्थोत्प्रियस्य भ्रमो भ्रान्तिस्ततः । भ्रमयोगादेव मुधात्वम् ॥

निबन्ध काचन चिराय वधूररुणीपलाङ्गदमनङ्गवती ।

प्रकटीबन्धु यदभीशुनिभाङ्गजवल्लीकिसलयाभ्युदयः ॥ २३ ॥

चिरायानङ्गवती संकल्पितोपभोगा काचन पद्मरागबाहुपटं निबन्ध । यस्याङ्गदस्य रश्मिव्याङ्गजवल्लीर्बोर्बाहुलतयोः किसलयाभ्युदयः पल्लवोद्भेदः प्रकटीबन्धु । तद्वदभ्युदयात्समस्तोऽपि भूषितोऽभूदित्यर्थः ॥

भणिकाञ्चिरञ्चितविलोचनया रभसादवध्यत ततोऽपरया ।

न यदंशुनिहुतनितम्बतया भवति द्वियो रतिषु सा विषयः ॥ २४ ॥

अञ्चितेभ्युरतावसरे लज्जाविषयत्वाभावादानन्देन विस्तीर्णे लोचने यस्यस्तया मणि-

काश्चिर्बध्यत् बद्धा । यस्याः काञ्चनांशुभिर्निहृतं छादितं नितम्बं गुह्यस्थानं यस्य तद्भा-
वेन हेतुना सुरतेषु लज्जाया विषयः स्थानं सा न भवति ॥

लटभाललाटफलकं सकलद्विजराजकान्तिहठलुण्ठनकृत् ।

पुरतः प्रलम्बकुरलच्छलतस्त्रपयां करोन्मुखपटग्रहणम् ॥ २९ ॥

लटभाया विदग्धायां ललाटफलकं भालपटं मुखपटस्वीकारमकरोत् । कुतः । प्रलम्बं
दीर्घकेशत्वाल्लम्बमानं यत्कुरलसलकरचनाविशेषस्तद्भाजात् । अत्र प्रतीयमानहेतुत्वेक्ष्यम् ।
त्रपया यतः पुरतोऽग्रे सकलः पूर्णः सकलाः समस्ताश्च, द्विजराजश्चन्द्रो ब्राह्मणाश्च, तः
त्कान्तिहेतेन लण्ठनं करोति ॥

ऋजुतूलिकाग्रविनिवेशिगलद्वहलाञ्जनव्यतिकरक्रमतः ।

प्रकटीविधातुमिव केलिपथं पपिरे तमांसि नयनैः सुदृशाम् ॥ २६ ॥

ऋजुरकुटिला या तूलिका शलाका तदग्रे विनिवेश्यनन्तरं गलद्वहुलं यदञ्जनं तस्य
व्यतिकरः संसर्गस्तत्कामावयनैस्तमांसीव पपिरे । केलिपथमभिसरणमार्गं प्रकटीकट्टम् ।
नेदमञ्जनं किं त तमांसीव नयनैः पीतानीत्यर्थः ॥

घटितप्रलम्बतरहारलतं मणिमेखलाकिरणजालसखि ।

उदरं द्वयोरपि दिशोः सुदृशां श्रमतो विनान्वभवदाभरणम् ॥ २७ ॥

उपरिष्ठाद्वदितं प्रलम्बतरां हारलता यस्य तथाधस्तान्मणिमेखलायाः किरणजालस्य
सखि परिचितं द्वयोरपि दिशोरुपर्यधश्चोदरं श्रमतो भूषाविषयादायासाद्विनाभरणम-
न्वभूत् ॥

स्तनभारहारबहुवर्णमणिस्त्रगभीशुवर्तिभिरधीरदृशाम् ।

रतिकान्तचित्रलदुरःफलेके व्यतनोदिव स्वमतचित्रलिपिम् ॥ २८ ॥

स्तनभारे हारस्तत्र बहुवर्णा या मणिस्त्रजस्तासामभीशव एव वतैयस्तूलिकास्ताभिः
स्त्रीणामुरःपटे स्मरचित्रकरः स्वमतां चित्रां लिप्तिमिवोलिखत् ॥

अपरा ससौरभवतंसघनस्तवकात्तसंस्तवकलैरलिभिः ।

कुलबालिका प्यधित वक्त्रपथं सहसेव नीलपटजालिकया ॥ २९ ॥

ससौरभा वतंसभूता ये स्तवकास्तेष्वप्यस्ता गृहीता संस्तवकला परिचयविच्छित्तिर्यैस्तै-
रलिभिर्हेतुभिः परा कुलबालिका नीलपट एव जालिका जालसदृशमच्छं वक्त्रं तथा
मुखमार्गं प्यधिताच्छादयत् ॥

उररीचकार मुरवारवभूचिकुरोत्कुरानंगुरुधूमभरः ।

घटनात्तर्द्धिमधुपायिततेरनुबध्यमानविनिवेश इव ॥ ३० ॥

अगुरुधूमभरो दिव्यस्त्रीकचान्स्वीकार्यत्वेनाङ्गीकृतवान् । तस्यागुरुधूमस्याग्निः स्पृह-

यालयोऽये मधुपाशिनो भ्रमरास्तेषां ततेः पङ्केर्घटनात्संसर्गोदनुबन्धमानोऽनुबन्धेनाश्रीय-
माणो विनिवेशोऽर्थादगुरुधूमस्यैव संस्थानमिव ॥

वरयोषितः कुचतटे दयितो विहितप्रयत्नमकरोन्मकरीः ।

सहसा तद्ग्रकरसङ्गभवं विममार्ज तास्तु घनघर्मपयः ॥ ३१ ॥

दिव्यस्त्रियः स्तनतटे बहुप्रयत्नं कृत्वा प्रियो मकरीरलिखत् । तस्य दयितस्याग्रकरस्त-
त्सङ्गेन सात्त्विकभावरूपतयोत्पन्नं घनघर्मजलं ता मकरीविममाजोदपुसयत् ॥

दयिते विलोकयति कापि कुचौ द्वियमेत्य कञ्चुलिकया पिदधौ ।

अमृतं ववर्ष तु तदुन्नतितस्तुटिमेल्य सापि बत तस्य दृशोः ॥ ३२ ॥

प्रियो पश्यन्नि स्ति लज्जां प्राप्य कापि कञ्चुलिकया स्तनाच्छादकवस्त्रविशेषेण स्तना-
वपिदधावाच्छादयत् । अथ तयोः स्तनयोरुन्नतित औन्नत्याद्भुतिं ग्रन्थिच्छेदमेत्य सा
कञ्चुलिका प्रियदृशोरमृतमवर्षयत् । एकरूपतयि द्विरेत्यशब्दो विस्मयाय च बतशब्दः
प्रयुक्तः ॥

इतरा निसर्गहठगौरतनूर्मृगनाभिपङ्कममुचत्कुचयोः ।

भयतश्चचालः मुहुरक्षियुगं दयितस्य गाढविनिमग्नमिव ॥ ३३ ॥

नसर्गेण हठेन गौरी तनूर्मृगनाभिपङ्कममुचत् । यतः
कुचसकाशादक्षियुगं च चचाल । अतः संभाव्यते—गाढं विनिमग्नमिव । पङ्किलत्वात् ॥

अपरामराग्र्यसुतनोः श्रमतो विहितोऽपि भूषणविशेषविधिः ।

कृतनिह्ववो निजशरीरहठप्रसृतप्रभाभरवशादभवत् ॥ ३४ ॥

अपराया अमराग्र्यसुतनुर्देवस्त्री तस्याः प्रयत्नेन कृतोऽपि भूषणविधिर्निजमयीद्वेस्त्रियो-
यच्छरीरं तस्माद्दृढेन प्रसृतः स्फुरज्ज्यः प्रभाभरस्तद्वशात्कृतनिह्ववोऽभूत् ॥

रशनां च नूपुरयुगं च पुरा परिहृत्य भूषणमुखे मुखरम् ।

स्फुटतां निनाय दयिताभिसृतिप्रणयस्पृहामधिविदग्धसखि ॥ ३५ ॥

भूषणारम्भे रशनां नूपुरद्वयं च वर्जयित्वा दयितस्य कर्मभूतस्य याभिसृतिरभिसरणं
तस्य प्रणयस्तत्र स्पृहामभिलाषं स्फुटत्वं निनाय प्रकटीचकार । अधिविदग्धसखि विद-
ग्धसख्याम् । यतो मुखं सशब्दम् । रशनानूपुरपरिहारवशाद्विदग्धसख्या ज्ञातमियम-
भिसरणप्रवृत्तेति ॥

करणेषु यात्सु हठविक्रवतामवधानतः प्रचलिते मनसि ।

दयितेऽभ्युपेयुषि न वेषविधिश्चलचक्षुषां किमपि सिद्धिमंगात् ॥ ३६ ॥

कान्तेऽभ्युपेयुषि प्राप्तवति सति करणेषु चक्षुरादिषु हठेनात्यर्थं विक्रवतां स्वविषय-
ग्रहणाक्षमत्वं यात्सु गच्छत्सु सत्सु तथा समाहितत्वान्मनसि चलिते सति चले प्रियागम-
नास्त्वभावश्च चक्षुषां यासां तासां वेषविधिः सिद्धिं नागात्रमसिध्यत् ॥

विबुधावरोधनमुखैरमलस्फटिकात्मदर्शकृतसंक्रमणैः ।

विदधे परस्परमथो बहुशः पारिरम्भणं कमलचन्द्रमसोः ॥ ३७ ॥

अमलः स्फटिकमयो य आत्मदर्शो दर्पणस्तत्र कृतं संक्रमणं प्रतिबिम्बनं यैस्तैर्दिव्यस्त्री-
मुखैः पद्मचन्द्रयोरालिङ्गनं विदधे कारितम् । स्फटिकादर्शश्चन्द्रसगः स्त्रीमुखप्रतिबिम्बं
पद्मसममित्यर्थः । 'अथो' इत्यस्य स्थाने 'अहो' इति पठनीयम् । पद्मचन्द्रयोर्ह्यन्योन्यमा-
लिङ्गनमाश्चर्यम् ॥

गुरुसंभ्रमा प्रियतमागमनादपहाय काप्यलमलत्तरसम् ।

प्रसरद्बुचोर्व्यधित पादयुगं मृदुपद्मरागमणिनूपुरयोः ॥ ३८ ॥

प्रियतमस्यागमनात्संभ्रमवती । अतोऽलत्तरसं परिवर्ज्य स्फुरत्कान्त्योः कोमलपद्म-
रागमञ्जीरयोर्विषये पादद्वयं निहितवती । नूपुरयुतिभिरेवालत्तककार्यकरणात् । मृद्विति
पादयुगविशेषणं वा ॥

युवधैर्यकुट्टनगृहीतरसस्मरकीर्यमाणकरकौघरुचा ।

त्रिदिवारविन्दवदनानिवहः समयुक्ल मौक्तिकभरेण कुचौ ॥ ३९ ॥

यूनां धैर्यं मानस्तस्य कुट्टनं ताडनं तत्र गृहीतरसः प्रवृत्तो यः स्मरस्तेन कीर्यमाणो
यः करकौघो वषोपलास्तद्वद्गुणस्य तेन मुक्तादात्रा दिव्यस्त्रीवर्गः स्तनौ संयोजितवान् ॥

कनकं निमज्जति शरीररुचाविति कापि गौरतनुरीक्ष्य चिरम् ।

परभागलाभकृतसंवननैः स्वमभूषयन्मरकताभरणैः ॥ ४० ॥

कनकं गौरत्वाच्छरीरकान्तौ निमज्जति परभागं न लभत इति विचार्य कापि गौ-
राङ्गी मरकतभूषणैः स्वात्मानमभूषयत् । यतो गौरतनुत्वात्परभागलाभेन कृतं संवननं
वशीकरणं यैस्तैः ॥

लटभाजनस्य पटुहारलताविनिवेशनाधिगतकान्तिधनम् ।

प्रतिबिम्बितोऽधितरलं रमणो द्विगुणं व्यमण्डयदशेषमुदः ॥ ४१ ॥

तरलो हारमध्यगो मणिस्तत्र प्रतिबिम्बितो रमणः स्त्रीजनस्य वक्षो द्विगुणं व्यमण्डयद-
भूषयत् । पटुर्या हरलता तस्यां विनिवेशनमाभरणोत्तरं तेन हेतुनाधिगतं प्राप्तं कान्ति-
रेव धनं येन । तरलवद्भूषितोऽपि प्रतिबिम्बितो वक्षोऽभूषयदित्यर्थः ॥

लावण्यदुग्धजलधेरधरप्रवाल-

सख्यस्पृशो दशनमौक्तिकपङ्क्तिबन्धोः ।

व्यक्तेव सीकरततिर्वदनेन्दुयोगा-

त्सीमन्तवंशजलता रुरुचेऽङ्गनानाम् ॥ ४२ ॥

अङ्गनानां सीमन्तेषु केशेषु वंशजलता मौक्तिकसीमा रुरुचैः । संभाव्यते—लावण्य-

मेव दुग्धजलधिः क्षीरसमुद्रस्तस्य कणमालेव । अथस्यारुणत्वात्प्रवालो विद्रुमस्तस्य सख्यं
परिचयं स्पृशति, तथा दशना एव मौक्तिकानि तेषां पङ्क्तिस्तस्या बन्धोः संयोगभाजः ।
मुखचन्द्रात्प्रकटीभूता । नेयं मुक्तालता किं तु लावण्यसमुद्रस्य विन्दुपङ्क्तिरित्यर्थः ॥

पर्युच्छ्वसन्मकरकेतुरसा निसर्गा-

दुद्यत्पयोधरभरा च तनुर्वधूनाम् ।

आसाद्य कङ्कणविशेषमहो चकार

प्रेयोजनस्य नयनद्वयमुत्पिपासम् ॥ ४३ ॥

निसर्गात्पर्युच्छ्वसन्स्फुरन्मकरकेतुरसः कामरसो यस्याः सा, उद्यंस्तुङ्गः पयोधरभरः
स्तनभरो यस्य सा, वधूनां तनुः कङ्कणानां वलयानां विशेषमासाद्य प्रेयोजनस्य प्रियव-
र्गस्य नयनद्वयमुत्पिपासं दर्शनलम्पटं चकार । अहो आश्चर्ययोतकम् । मकरकेतोः समु-
द्रस्य रसः स्फुरन्त्यस्याः, तथोद्यन्पयोधरभरो मेघाढम्बरो यस्याः कामो जलस्य कणानां
विशेषमासाद्योत्पिपासमुद्रतदृष्णं करोति ॥

इत्थं तत्क्षणकल्प्यमानविविधाकल्पाश्वितैरङ्गकैः

काञ्चीकङ्कणनूपुरादिरणिनान्येणीदृशस्तेनिरे ।

तत्कोलाहलमाकुलत्वमनयन्नादोऽलिनां चाधिक-

क्रीडासंभ्रमलोलेकुन्तलवसद्धासन्तिकावन्दिनाम् ॥ ४४ ॥

एवं तत्क्षणकल्प्यमानः परिधीयमानो विविधो य आकल्पो नेपथ्यं तेनाश्वितैः पूजितैर-
ङ्गकैरनुकम्पनीयैरङ्गैः काञ्ची च नूपुरं च कङ्कणानि च तदीयं शब्दं स्त्रियश्चक्रुः । अधिकः
क्रीडाविषयो यः संभ्रमस्तेन लोला ये कुन्तलाः केशास्तेषु वसन्त्यो या वासस्तिकास्तासां
वन्दिनां सौरभख्यापकानामलिनां नादस्तेषां काञ्च्यादीनां कोलाहलमाकुलत्वमनयन्नु-
कुलीकृतवान् ॥

घनसहजशरीरद्योतकलमापभूषा-

मणिकिरणतरङ्गैरावहन्मांसलत्वम् ।

तनुतरमपि वासो नाङ्गकान्यङ्गनानां

दयितदृशि कथंचिद्व्यक्ततामानिनाय ॥ ४५ ॥

तनुतरमच्छमपि वासः कर्ण अङ्गनानामङ्गकानि दयितदृशि कान्तदृष्टौ व्यक्ततां न
निनाय । दर्शनलुब्धा अपि कान्ताः कान्ताङ्गं तनुवस्त्रावृतमपि नापश्यन्नित्यर्थः । यतो
मांसलत्वं पीनतामावहत् । कैः । घनः सहजो यः शरीरद्योतः कान्तिस्तेन कलमापश्रित्वा
ये भूषामणिकिरणतरङ्गास्तैः ॥

अन्योन्यमच्छमणिभूषणमालिकासु

मध्येसभं प्रतिफलद्वपुषः पुरंध्रीः ।

औत्सुक्यतश्च तुरमेत्य तदा न नाम*

सप्रत्यभिज्ञमविदन्दयिताः प्रतिस्वम् ॥ ४६ ॥

तदीत्सुक्यतोऽर्थात्पुरंध्रिष्वेवोत्कण्ठया द्रुतमेत्य कान्ताः प्रतिस्व स्वस्वसंबन्धिनीः पु-
रंध्रीः प्रत्यभिज्ञानेन सह नाविदन्नाज्ञानम् । इयं मे प्रियेति नाज्ञासिधुरित्यर्थः । यतो मध्ये-
सम् स्थिताः, अत एवान्योन्यं प्रतिफलद्वयपुर्यासां ताः । अन्यासां भूषणरत्नेष्वन्याः प्रति-
बिम्बिता इति यथास्वं स्त्रियो दयिता न प्रत्यभिज्ञासिधुरित्यर्थः ॥

कासांचित्समभून्नवीनमगमत्कासांचन व्यक्तता-

मन्यासां वदधे विनिहुतमभूत्कासांचनाकृत्रिमम् ।

नात्यैवाधममध्यमोत्तमतया सौन्दर्यलेखालिपे-

राकल्पेन शरीररूपलहरीतत्त्वं चकोरीदृशम् ॥ ४७ ॥

चकोरीदृशां रामीणां शरीरस्य रूपं लावण्यादि तस्य लहयं उल्लासास्तस्य तत्त्वं स्मरं
कासांचित्स्त्रीणां नवोत्तमभूत्वं जातम् । केन । आकल्पेन वेषेण । कान्तिरहितानां
वेषेण कान्तिर्जातित्यर्थः । कासांचिज्जक्ततां प्रकटत्वं रूपं वेषेणागमत् । अन्यासां वेषेण
रूपं वदधे वृद्धिं गतम् । कासांचनाकृत्रिमं सहजं रूपं वेषेणापहृतमभूत् । कया । ज्यैष्ठ्यैव
निसर्गेणैव सौन्दर्यस्य सौभाग्यस्य लेखा तस्या लिपिर्विच्छित्तिस्तस्या अधममध्यमोत्तमः
तया । अधमप्रकृतीनां नवं सौभाग्यं वेषेण जातम्, मध्यमप्रकृतीनां सौभाग्यं वृद्धिं ग-
तम्, उत्तमप्रकृतीनां नवं सौभाग्यं वेषेणाच्छादितमित्यर्थः ॥

इत्थं तत्र विचित्रमण्डनविधिं निर्वर्त्य वामभ्रुवः

स्वाकारार्पणभङ्गचनुग्रहपदं द्वाग्दर्पणं तत्पुजुः ।

साफल्यं प्रसरत्सु वृत्तगतिषु स्वच्छत्वबन्धुष्वथो

संक्रान्त्या प्रियमानसेषु तु निजाकल्पश्रियं निन्यरे ॥ ४८ ॥

तत्र कैलासे विचित्रो यो मण्डनविधिर्भूषणविधानमेवं निर्वर्त्य संपाद्य स्वाकारस्य
निजशरीरस्यार्पणभङ्गः प्रतिबिम्बमुखेन प्रतिपादनं सेवानुग्रहः प्रसादस्तस्य पदं स्थानं
दर्पणं तत्पुजुः । दर्पणे स्वं रूपं दृष्ट्वा तं तत्पुजुः । प्रसरन्ती सुवृत्ता सानुरागा दर्पणस्था-
नीयत्वाद्गुला च गतिर्येषाम्, तथा स्वच्छत्वस्य बन्धुषु प्रियचित्तेषु संक्रान्त्यावेशेन प्र-
तिबिम्बनेन वेषश्रियं सफलतां निन्यरे । वेषभूषिताः प्रियाणां चित्तमविशन्नित्यर्थः ॥

तत्राकल्पमनल्पमादृततया संतन्वतीनां स्मर-

स्वाराज्याद्भुतविभ्रमप्रतिभुवां नाकेसदेणीदृशम् ।

तासां केलिकलाविलोलकवरीभाराग्रवासन्तिका-

सौगन्ध्यातिथिभिः शुभं शुभमितीवावादि मत्तालिभिः ॥ ४९ ॥

आहततया सादरं महान्तं वेषं कुर्वतीनाम्, अत एव स्मरस्य स्वाराज्ये स्वर्गराज्य-
विषयेष्वद्भुतेष्वपूर्वेषु विभ्रमेषु क्रीडासु प्रसिद्धां लप्रकानां देवस्त्रीणां संयन्धी क्रीडावि-
च्छिन्ना विलोली यः क्वचरीभारस्तदग्रे वसन्त्यो या वासन्तिका लताभेदास्तासां सौग-
न्द्येऽतिथिभिरर्थिभिर्मत्तालिभिः समदैर्घ्यमरैः शुभं शुभमितीषादि कथितम् ॥

काचित्तत्र विमुद्रपङ्कजमुखी सौभाग्यभाग्यावधि-

विभ्राणं हठकष्टरक्षितनिजाकल्पैकपात्रं वपुः ।

प्रेमव्याकुलकान्तकेलिकलहप्रोन्मृज्यमानाखिल-

क्रीडामण्डनडम्बरा व्यजयतायत्नात्सपत्नीजनम् ॥ ९० ॥

सौभाग्यभाग्यानामवधिः । अतिसौभाग्यभाग्येत्यर्थः । अत एव प्रेम्णा रागेण व्या-
कुलो यः कान्तस्तस्य केलिकलहो रतरणस्तेन प्रोन्मृज्यमानो गलितः क्रीडामण्डनड-
म्बरोऽङ्गरागादिर्यस्याः सा काचित्सपत्नीवर्गं व्यजयत पराभवत् । यतो हटेन कठेन र-
क्षितो गुप्तो निजो य आकल्पस्तस्यैकपात्रं वपुर्विभ्राणम् । सौभाग्याभाग्यमात्रमित्यर्थः ॥

निर्वर्त्येत्यं प्रथममुद्दं मान्मथप्रक्रियाणां

तास्तन्वङ्ग्यो विविधमधुरोल्लेखतो वेषशेषम् ।

हेलाखेलत्प्रियकरतलन्यस्तहस्तारविन्दाः

क्रीडोद्यानावनितिलकतां कौतुकादध्यरुक्षन् ॥ ९१ ॥

तास्तन्वङ्ग्यः क्रीडोद्यानावनौ तिलकतां भूषणत्वमाश्रयन् । हेलया खेलन्तः क्रीडन्तो
ये प्रियास्तेषां करतले न्यस्तं हस्तारविन्दं यामिस्ता मान्मथप्रक्रियाणां कामप्रकाराणा-
माद्यं मुद्दं वेषशेषं निर्वर्त्य संपाद्य विविधो मधुरो य उल्लेखस्तस्मात् । 'हेलाखेद' इति
वा पाठः ॥

विभ्राणा घनरागयोगलहरीं भृङ्गावलिप्रीणन-

प्रौढाकृत्रिमसंसरत्परिमला गीर्वाणवामभ्रुवाम् ।

व्यालोलप्रथमाननेत्रचपकैरापीयमाना चिरं

तत्र स्वस्वाविलासिनां समजनि प्रीत्यै प्रसन्ना तनुः ॥ ९२ ॥

दिव्यस्त्रीणां तनुः स्वशृङ्गारिणां प्रीत्यै हर्षाय समजनि जाता । यतो घना यो रागः कु-
ङ्कुमादिकृतोऽभिष्वङ्गो वा तद्योगं विभ्राणा । तथा भृङ्गावलेः कामुकपदैर्भ्रमरमालायाश्च
प्रीणने तोषणं प्रौढः प्रगल्भोऽकृत्रिमः संसर्पन्परिमलो यस्याः । तथा व्यालोलः प्रथमाना
ये नेत्राण्येव चषकास्तैरापीयमाना प्रसन्ना प्रसादवती, अथ च प्रसन्ना सुरा प्रीत्यै जातौ ।
तत्पक्षे रागः स्वाभाविकः । भृङ्गा रागिणो भ्रमराश्च । सा चषकैः पीयमाना । मुख्येऽर्थे

तनुविशेष्या प्रसन्ना विशेषणम् । अन्यन् विपर्ययः । एतेन वक्ष्यमाणार्थोपक्षेपः कृत इति भद्रम् ॥

इति श्रीजोनराजकृतया टीकया समेतः श्रीराजानकविश्ववृत्तसूत्रोर्महाकवि-
राजराजानकश्रीमङ्गकस्य कृतौ श्रीकण्ठचरिते महाकाव्ये
प्रसाधनवर्णनं नाम त्रयोदशः सर्गः ।

चतुर्दशः सर्गः ।

अधिवल्लिमण्डपमखण्डमान्मथप्रथमोपदेशगुरु भङ्गुरभ्रुवः ।

अथ वल्लभैः सममभग्नविभ्रमा मधु कर्तुमीपुरधरामृतातिथिम् ॥ १ ॥

वल्लिमण्डपे लतामण्डपे वल्लभैः समं मधु मयमधरामृतस्यौष्ठामृतस्यातिथिमर्धिनं कर्तुं
भङ्गुरभ्रुवो वक्रभ्रुव ईपुरेच्छन् । मधु यद्योष्ठामृतादूनं तर्हि पानेनेत्याह—अखण्डा मा-
न्मथाः प्रथमे प्रधानानि ये उपदेशास्तेषु गुरु उपदेशकम् । मदवशाद्भज्जापगमे कामाति-
शयात् । अभग्नविभ्रमाः स्फुरद्विलासाः । ईपुरितीच्छतेर्लिङि रूपम् ॥

पटुगन्धलुब्धमधुपायिधोरणीपारिरम्भणेन बहुला हलिप्रिया ।

मणिकुन्तलेषु ववृतेऽतिलोभतो निजवाससा हलभृतेव गोपिता ॥ २ ॥

रत्नचपकेषु स्थिता हलिप्रिया मदिरा हलभृता हलधरेण स्ववस्त्रेणार्थीकोलेन करणेन
गोपिता रक्षिता पिहितेव ववृतेऽभूत् । केन । पटुगन्धे लुब्धा या मधुपायिधोरणी भ्रम-
रपङ्क्तिस्तस्याः परिरम्भेण निवेशेन । मेनां कश्चिद्द्वार्थीदिति हलधरेण स्ववस्त्रेणाच्छादि-
तेव । उत्प्रेक्षयैतया हलधरेणापि तथाविधा मदिरा न पीतेति प्रकाशितम् । हलिप्रियेति
नाम प्रकृतानुगुणम् ॥

प्रसरत्प्रभादलतयाग्रदौकिता नवपद्मरागचपकाः सिपेविरे ।

निपतिष्यदासवरसावलेहनस्पृहया प्रसारितरसज्ञतामिव ॥ ३ ॥

अग्रे दौकिताः प्रापिता नवाः पद्मरागमया ये चपकाः पानपात्राणि प्रसरन्त्यः प्रभा
एवारुणत्वादलानि पल्लवा यस्य तद्भावेन हेतुना प्रसारिताः कपिता रसज्ञा जिह्वा यैस्त-
द्भावमिव सिपेविरे । कया । निपतिष्यन्, अर्थोच्चपकेषु, य आसवरसस्तस्मै स्पृहा ग्रभृता
तया । अचेतनंरपि चपकैर्मधुस्वादलोभादंशुव्याजेन जिह्वाः कपिता इवेत्युत्प्रेक्षया स्वा-
दिष्टता सूचिता । दीर्घत्वं रक्तत्वं च जिह्वोत्प्रेक्षणे प्रभाणां हेतुः ॥

पृथुभाण्डतोऽन्यलघुभाजनोदरे विनिवेश्यमानविसरः पुरःसरैः ।

अविदूरनिर्जरपुरं धिनुम्बनप्रमदादिवोदनददासवद्रवः ॥ ४ ॥

पुरःसरैरप्रवर्तिभिरनुजीविभिः पृथुभाण्डतो घटादेरन्यास्मिन्नपुनि सूक्ष्मे भाजनोदरे
करिकादौ विनिवेश्यमानः पात्यमानो विसरो यस्य स आसवद्रवो मधुप्रवाह उदनदश-

व्दायत । अतः संभाव्यते—अविद्वेऽचिरेण यत्पुरंध्रिभिश्चम्बनं तेन प्रमदात्तोषादिव ।
द्रवशब्दस्य गुलिङ्गत्वात्पुण्यव्यवहारयोग्यं जुम्बनादि संभाव्यते ॥

परिबभ्रमुर्मभुरगन्धगृध्रवो बहुहारहूरकभृतासु पारिषु ।

अलिमण्डला विपिनदेवतार्पितप्रकटेन्द्रनीलचपकानुकारिणः ॥ ९ ॥

बहु यद्धारहूरकं मधु तेन भृतासु पारिषु पानपात्रेष्वलिमण्डलाः परिबभ्रमुर्मभ्रम् ।
यतो मधुरे गन्धे गृध्रवोऽल्लप्ताः । संभाव्यते—वनदेवीभिरार्पिता ये प्रकटा इन्द्रनीलमया-
श्वषकाः पानपात्राणि ताननुकुर्वन्ति । उपमोपक्रमोत्प्रेक्षेयम् ॥

पृथुशातकौम्भकरिकास्ततस्तदा पुरतस्तरङ्गितदृशामलिस्वनैः ।

उदरस्थितासवतयेव मत्ततामधिगम्य किञ्चिदल्पन्निवास्फुटम् ॥ ६ ॥

स्त्रीणामग्रे पृथ्वः शातकौम्भ्यः सौवर्ण्यो याः करिका भ्रमररुतैर्हेतुभिः किञ्चिदवि-
स्फुटं झिल्लमलपन्निव । उदरे मध्ये जठरे च स्थित आसवो यस्य तद्भावेन मत्ततां
मदमधिगम्य । मत्तश्चास्फुटं प्रलपति ॥

मदिरा चिराय चपकेषु दिद्युते दधती विमुग्धपरिपाटलं महः ।

अविलम्बमम्बुनिधिसंभवक्षणे सकलप्रवालशकलैरिवार्पितम् ॥ ७ ॥

चपकेषु मदिरा दिद्युते । अतः संभाव्यते—अम्बुधेः समुद्रसकाशात्संभवो निर्गमस्त-
त्क्षणे सकलैः प्रवालशकलैरविलम्बमकालक्षेपमार्पितं दत्तं विमुग्धं पाटलं च तेजश्चिराय
दधतीव । वास्तवं लौहित्यं कृत्रिमतया संभाव्यते । समुद्रान्तःसारभूतत्वसूचनार्थम् ॥

प्रतिपादितस्वकतनूरुक्त्रिमप्रमदोदयैकविधये शरीरिणाम् ।

शतशः सुरा बहुजनानुरागभूः क्व न पुष्पवृष्टिचटनोचिताभवत् ॥ ८ ॥

अकृत्रिममदजानन्दकरणाय प्रतिपादिता स्वका आत्मीया तनुर्थया । अत एव बहु
कृत्वा जनानुरागस्य भूः स्थानं सुरा शतशः शरीरिणां संबन्धिन्या पुष्पवृष्टेर्घटने योजने-
उचितं क्व नाभवत् । अत्र च विशेषणमाम्याद्धोषित्ववचनार्थं गम्यते । तत्पक्षे च परार्थं
शरीरसमर्पणं जनानुरागास्पदत्वं पुष्पवृष्टिविषयत्वं च योजनीयम् । 'नयूतश्च' इति कृप-
मनित्यं केचिदाहुः ॥

दृढमानतन्तुकरपत्रप्रक्रिया नयनद्वयाकृतकलास्यदेशिकः ।

सदसद्भिर्भागकलनामलिम्लुचो मृगचक्षुषामजनि सीधुसंस्तवः ॥ ९ ॥

सुरीणां दृढो यो मानतन्तुस्तस्य करपत्रप्रकारः । तन्तुर्थया करपत्रेण च्छिद्यते तथा
मानस्तेनेत्यर्थः । नयनद्वयस्याकृतकलास्ये सहजघूर्णने देशिक उपदेष्टा । सदसतोर्युक्तायु-
क्तयोर्था विभागकला विभजनबुद्धिस्तस्या मलिम्लुचोऽपहारकः । सीधुसंस्तवो मधुपरि-
चयो मृगचक्षुषां जातः । मानं त्यक्त्वा रामा मदनलीलारता अभवन्नित्यर्थः ॥

मधुडम्बरेण सुमनःशिलीमुखप्रणयोद्धतेन घनरागयोगिना ।

हृदयप्रवेशकलनैकचक्षुना ललनाजनोऽधरद्वलेष्वचुम्ब्यत ॥ १० ॥

सुमनःसु. पुष्पेषु शिलीमुखा भ्रमरास्तेषां प्रणयस्तेन हेतुनोद्धतेन । घनरागस्य बहुशो-
णत्वस्य योगिना । तथा हृदये उदरे प्रवेशरचना पानद्वारेण (?) तथैकचक्षुर्वितस्तेन मधु-
डम्बरेणौष्ठपल्लवेषु स्त्रीजनोऽचुम्ब्यत स्पृष्टः । अत्र समासोक्त्या कामिभावावगतिः ।
तत्पक्षे सुमनःशिलीमुखः पुष्पेषुः कामः । रागोऽभिष्वङ्गः । हृदयं मनः ॥

मणिकुट्टिमप्रतिमितं पुरोऽपरा शशिमण्डलं हरिणशारितोदरम् ।

मधुपानकेलितरला धृतोत्पलस्फटिकाश्मकुन्तलधिया व्यलोकयत् ॥ ११ ॥

पुरोऽग्रे मणिकुट्टिमे रत्नभूभागे प्रतिमितम्, तथा हरिणेनाङ्गमृगेण शारितं शबलितमु-
दरं मध्यं यस्य तच्छशिविम्बमपरा धृतोत्पलः स्फटिकाश्मकुन्तल इति धोस्तया व्य-
लोकयत् । इदं सोत्पलं स्फटिकपानपात्रमित्यपश्यत् । यतो मधुपानकेली तरला ल-
म्पटा । मधुपानकेल्या तरला घूर्णिता विचाररहिता वा ॥

रसना सुपर्वसुदृशां प्रयत्नतो रसमासवस्य शनकैरनुच्यत ।

ननु नासिकापरिमलोच्चुलुम्पनादजनिष्ट तत्प्रथमभोगभागिनी ॥ १२ ॥

सुपर्वेषां देवानां संबन्धिनीनां सुदृशां स्त्रीणां रसना जिह्वा चिराद्यन्तेन मयस्वादम-
जानात् । आसवस्य परिमलो विमदोत्थगन्धस्तस्योच्चुलुम्पनादाघ्राणान्नासिका तस्यास-
वस्य प्रथमं रसनेन्द्रियात्पूर्वमेव भोगभागिनी जाता ॥

निपतन्विलासमणिभाण्डमण्डले नवकापिशायनरसोऽन्ववर्तत ।

घटिताङ्गरागरतिनाथपार्थिवप्रथमाभिषेकसलिलच्छटालिपिम् ॥ १३ ॥

विलासार्थं मणिमयं यद्भाण्डमण्डलं तत्र निपतन्नवो यः कापिशायनरसो मयं घटिता-
ङ्गरागस्य रतिनाथपार्थिवस्य कामचक्रवर्तिनः प्रथमं यदभिषेकजलं तद्भङ्गिमवापत् । सर्व-
एव कामाज्ञामग्रहीपुरित्यर्थः ॥

किमपीन्द्रजालमहह प्रसन्नया विदधे तया सदसि वामचक्षुषाम् ।

विनिपत्य सानवरतं हि कुम्भकाच्चपकान्तरे व्यधित वर्षविभ्रमम् ॥ १४ ॥

प्रसन्नया सुरया स्त्रीसभायां किमपीन्द्रजालं कृतम् । कुम्भकाद्धटादविच्छिन्नं चषक-
स्यान्तः पतित्वा वृष्टिभ्रमं व्यधात् । अथ च कालांशरूपस्य चषकस्य मध्ये वर्षस्य सं-
वत्सरस्य विभ्रममकरोदिति विरोधच्छाया ॥

अतिदीर्घया सरलया च दूरतो मधुधारयाधिमणिकेलिकुन्तलम् ।

भ्रमतः स्ववर्त्मनि दधेऽङ्गनागुरोरवलम्बविद्धमविलासयष्टिता ॥ १५ ॥

मणिमये लीलाचषके द्राघीयस्या सरलया मधुधारया दूरतः पतित्वा स्वगैमार्गे संच-

रतः कामस्यालम्ब्यार्थमाधारार्थं विद्रुममयी प्रवालप्रकृतिर्विलासयष्टिस्तद्भावः कृतः । मधु-
घाराबलेन कामः सर्वत्र सुखमचरिष्यत्यर्थः । गुरुशब्देन भ्रमणासामर्थ्यं सूचितम् ॥

मदिरारसस्य किमतः परं वयं प्रथयामहे प्रकटचाटुकक्रमम् ।

अपि योऽन्वमोदि मुदशामविश्रुतद्विजमध्यजन्ममुददा रसज्ञया ॥ १६ ॥

अतः परमस्मादप्यन्यं प्रकटचाटुकक्रमं व्यक्तां स्तुतिं वयं किं प्रथयामहे वर्णयामः ।
अविश्रुता निर्दोषा दुराचाररहिताश्च ये द्विजा दन्ता ब्राह्मणाश्च तन्मध्ये जन्मोत्पत्तिस्त-
त्सुहृदा । जातयेत्यर्थः । रसज्ञया जिह्वा । अक्षरप्रक्षेपेणारसज्ञया स्वादानभिज्ञया चान्व-
मोदि चार्चितः । अपिर्विरोधयुक्तः । 'नयम्' इति पाठे प्रतिपत्तिगौरवं स्यात् ॥

मुखपङ्कजस्य सविधेऽधिकाधिकप्रसवाङ्कितं किमपि कापिशायनम् ।

स्पृशतां बधूसदसि पुष्पपायिनां वत तत्क्षणं शुभपरम्पराभवत् ॥ १७ ॥

मधुपायिनां भ्रमराणाम् । वताश्चर्ये । तत्क्षणाच्छुभपरम्परा मङ्गलपङ्क्तिः किमप्यचि-
न्त्यतयाभवत् । यतो मुखपद्मस्य निकटेऽधिकतरपुष्पैः शोभितं मयं स्पृशतम् । पद्मपु-
ष्पमदिरादिपरिमलस्वादलाभाच्छुभपरम्पराप्राप्तिः ॥

दयिताः स्तनस्तवकशालिनीः शनैरवलम्ब्य मञ्जुतरगीतिकेलिषु ।

मधुपत्वमाचरितवत्सु पप्रथे तरुणेषु भृङ्ग इति सार्थकं वचः ॥ १८ ॥

स्तना एव भ्रमरानुगुण्यास्तनवकास्तैः शोभिता दयिता अवलम्ब्य मधुरगीतिकेलिषु
लीलासु । तथा मधु मयं पुष्परसश्च तत्पिबति तद्भावं कुर्वत्सु तरुणेषु भृङ्ग इति वचः
सार्थकं सकलेष्वर्थेषु पप्रथे प्रसिद्धिमगमत् । भृङ्गशब्दस्य हि द्वावर्थौ प्रसिद्धौ, कामी भ्रम-
रश्च । तत्र कामित्वात्तरुणानां भृङ्गनामासीत् । तदा तु मधुपत्वादिधर्मित्वात्सर्वार्थप्रतिपा-
दको भृङ्गशब्द आसीत् । सार्थकमिति 'अव्ययं विभक्तिः' इत्यव्ययीभावः ॥

परिपीयमानमदिरोर्मिलीलया द्रुतसान्द्रमानरजसो मृगीदृशाम् ।

वदनाध्वना विविशुरन्तरं भरात्सशरीररागरसनिर्झरा इव ॥ १९ ॥

सशरीरा मूर्ता रागरसप्रवाहा इव मृगीदृशामुदरं मुखमार्गेण विविशुः । परिपीयमाना
ये मदिरोर्मयस्तद्भाजेन । यतो द्रुतं विगलितं सान्द्रं मान एव रजो यैः । मद्यपानेन माने
नष्टे स्त्रियः सरागा जाता इत्यर्थः ॥

नतशातकुम्भकलशीमुवाच्युतं वलमानमग्रकरभाञ्जि कुन्तले ।

सुतोर्मुखाभूतरुचेरुपेयुषो व्यधित प्रदक्षिणमिवान्तिके मधु ॥ २० ॥

पानार्थमुपेयुषः स्त्रीमुखेन्दोर्मधु प्रदक्षिणमिव चक्रे । यतो नतहेमकरिकाप्राप्त्यतिवृत्तम् ।
चपके आवर्तमानम् । महतः प्रदक्षिणं युक्तम् ॥

ललनाननाम्रकृतसङ्गलद्धनहारहूरकमनोहरस्थितिः ।

चपकान्तरागतवती तदा तुलां बकुलेन बालसहकारसंहतिः ॥ २१ ॥

ललनानां स्त्रीणामाननाप्रे कृतसङ्गं प्रविष्टम्, तदनु मदवशात्संगलभिपतद्धनं महावीर्यं
यद्भारहूरकं [मयं] तेन मनोहरा चषकान्तः पात्रमध्ये स्थितिर्यस्याः सा नवसहकारप-
ङ्क्तिर्षुकुलेन सदृश्यमेवत् । बकुलस्य हि स्त्रीगण्डूषेण सौगन्ध्यं चषके नैव जायते । 'सर्व-
पश्चात्' इति भाष्यकारवचनादव्ययेन समासप्रतिषेधाभावः ॥

कटचीनपिष्टघटनाविपाटलस्मरगन्धसिन्धुरमदच्छटामिव ।

मदिरां समेत्य बहुभृङ्गसंहतिर्निपपौ स्फुरन्मधुरगीतनिकणम् ॥ २२ ॥

समेत्य संयुज्य भृङ्गसंहतिर्भ्रमरमाला कामिपङ्क्तिश्च स्फुरन्मधुरो गीतनिकणो यत्रैवं
कृत्वा मदिरां पपौ । अतः सभाव्यते—कटे गण्डे चीनपिष्टं मिन्दूरं तस्य घटना तथा
विपाटलो यो मदनमदहस्ती तस्य यो मदस्तस्य च्छटा प्रवाहस्तामिव ॥

चषकः सपीतिसमये द्युयोपितां बहिरप्युपोढमधुमीकरोऽरुचत् ।

मृदुतत्कराग्रपरिमर्शवैकृतप्रथमानघर्मकणसङ्गवानिव ॥ २३ ॥

सपीतिः संभूय पानं तत्समये बहिरपि करिकातो निपतनसमये परिकीर्णकणत्वाद्व-
र्द्धितमधुकणश्चषकोऽभूत् । मृदु यत्कराग्रं द्युयोपित्पाणिस्तस्य परिमर्शस्तेन वैकृतं प्रकृ-
तिप्रच्यावस्तेन प्रथमानो घर्मकणसङ्गो विद्यते यस्य स इव ॥

वदनं विशन्मृगदृशां सुराभरः शुशुभेऽग्रसङ्गिधनभृङ्गसंहतिः ।

अधरामृतासवरसाद्भुतेक्षणत्रपया पुरो मुखपटं वहन्निव ॥ २४ ॥

अग्रसङ्गिनी पुरोवर्तिनी घना भृङ्गसंहतिर्नैवं स्त्रीणामास्यं विशन्सुराभरो मुखप्रवेशाव-
सरेऽधरामृतमेवासवरसाद्भुतमपूर्वमचरसस्तस्येक्षणं तेन त्रपया पुरो मुखपटं वक्ताच्छाद-
नपटं वहन्निव शुशुभे । अधरामृतमित्यध्यवसानम् । अमृतमिवेत्यमृतमिति बोधमानाद्-
दोषः । न्यूनगुणेनाप्यासवेनाधरामृतस्य रूपणं सजातीयत्वप्रतिपत्त्यर्थम् । सजातीयार्थि-
कगुणदर्शनाल्लज्जमानः परश्च तमधिकगुणमुखपटलं वहति प्रविशति (?) ॥

परिपीतसर्वमदिरारसोऽप्यहो गणमुग्धया कनककेलिकुन्तलः ।

परिपूर्ण इत्यविरमन्निजाधरद्युतिसंस्तवो न सुचिरं व्यमुच्यत ॥ २५ ॥

परिपोतो निपीतः सर्वः समस्तो मदिरारसः सोधुरसो यस्मात्सोऽपि कनकमयः के-
लिकुन्तलः क्रीडाचपकोऽयमर्थान्मदिरया परिपूर्ण इत्यतो गणमुग्धया सुचिरं न व्यमु-
च्यत । यतोऽविरमन्ननिवर्त्यमानो निजाधरद्युतिसंस्तवो यस्य । ओष्ठप्रभासङ्गान्मदिरा-
भ्रान्त्या मुग्धया चषको न त्यक्त इत्यर्थः ॥

प्रतिबिम्ब्य यत्प्रथममापदुत्पलं प्रतिमल्लतां मधुनि लोचनद्वयम् ।

मुदृशां तदेव घटमानशोणिम क्रमशोऽथ तत्र शपथैरबुध्यत ॥ २६ ॥

मध्ये प्रतिबिम्बितं यत्रैत्रद्वयं प्रथममर्थान्मध्ये निवेशितस्योत्पलस्य स्पर्धामापत् । अथ

मद्यपानात्क्रमेण घटमानः शोणिमा लौहित्यं [यस्य] तच्छपथैर्देयितैर्दुद्रम् । मदनशार्द्रत्तं
नेत्रं रक्तवर्णं मये परमागामावाचिरेण ज्ञातमित्यर्थः ॥

मुखरद्विरेफरणिताभिमन्त्रितं दृढमानखण्डननिरर्गलस्थिति ।

मदनस्य वारुणमिवास्त्रमावभौ हृदयं विशन्मधु विमुग्धचक्षुषाम् ॥ २७ ॥

स्त्रीणामुदरं प्रविशन्मधु कामस्य वारुणं वरुणदैवतमस्त्रमिवावभौ । यतो मुखरा द्विरे-
फास्तेषां रणितं रुतं तेनाभिमन्त्रितं कृतसंस्कारम् । तथा दृढमानस्य खण्डने निरर्गला
स्थितिर्यस्य । मानहरमित्यर्थः । मये पीते मानत्यागात्तापशान्तौ वारुणास्त्रत्वेनोत्प्रेक्षितम् ।
अस्त्रं च मन्त्रितं भवति ॥

नवहालया सुतनवोऽगमन्समां प्रतिकामिनीषु च सखीषु च स्थितिम् ।

तदनुग्रहेण घटते हि देहिनां क्व न सामरस्यमयसंविदुद्रमः ॥ २८ ॥

नवा यां हाला मदिरा तथा हेतुभूतया स्त्रियः सपत्नीषु सखीषु च समां स्थितिमग-
मन् । सखीवत्सपत्नीरपश्यन्नित्यर्थः । तदनुग्रहेण मदिराप्रसादेन सामरस्यं पानकरस-
वदनेकस्यैक्यं तन्मयी संविदद्वितीयप्रथा तदुद्रमो देहिनां क्व न भवति ॥

प्रथमं यतो दधुरपत्रपिण्णुतां चरमं च मोहपथमग्रतामिव ।

रुरुचे मदस्य बहुविभ्रमैकभूरिति मध्यमैव गतिरेणचक्षुषाम् ॥ २९ ॥

प्रथमं किञ्चिन्मद्यपाने स्त्रियोऽपत्रपिण्णुतां लज्जां यतो यदधुः, चरममतिमद्यपाने च
मोहपथे मग्रतामिव यदधुः, अत एणचक्षुषां मदस्य संबन्धिनी मध्यमैव नात्यल्पा न
चातिबहुर्गती रुरुचे । यतो बहुविलासैक्यास्पदम् ॥

अधिकुन्तलं तिलैकितं द्युसद्वनां मधु मालतीमुकुलकैरलक्षयत ।

प्रतिमाशशाङ्कपरिरम्भलोभतः कृतसंनिधानमिव तारकाकुलैः ॥ ३० ॥

मालतीकुञ्जलैस्तिलकवत्कृतं कुन्तलस्थितं मधु जनेन प्रतिबिम्बचन्द्रालिङ्गनलो-
भात्ताराङ्गणैः कृतसंनिधानमिव लक्षितम् । एतेन मधुनस्तनुत्वं सूचितम् ॥

प्रसरच्चमत्कृतिविशेषपोषतः पुटयोर्मनाब्जुकुलतां विवृण्वती ।

अनिमेषपक्षमलदृशां दृशौ हठात्सनिमेषतामिव हलिप्रियाययत् ॥ ३१ ॥

हलिप्रिया मदिरानिमेषपक्षमलदृशां नाकिस्त्रीणां संबन्धिन्यौ -दृशौ सनिमेषतामिव
हठादनयत् । यतः, प्रसरतः सोल्लासस्य चमत्कृतिविशेषस्य पोषतो वर्धनादृष्टिपुटयोः
किञ्चिन्मुकुलभावं संपादयन्ती । मदपूर्णता अभवन्नित्यर्थः । निनिमेषस्य निमेषवत्स्वर-
णाद्धठशब्दप्रयोगः ॥

प्रियया मुखासवविलासघट्टनादधिरोपितो बकुलवन्मुदः पदम् ।

चिरमाचकाङ्क्ष तरुणस्तदन्तिकात्तदनन्तरं कुरवकस्य दोहदम् ॥ ३२ ॥

मुखासवेन गण्डूषरूपेण विलासैर्हेतुभिर्धम्नं तस्मात्प्रियया-बकुलवृक्षवदानन्दं प्रापित-
स्तरुणस्तदनन्तरं तदन्तिकाल्प्रियानिकटात्कुरबकस्य दोहदं स्तनालिङ्गनरूपं काङ्क्षि-
तवान् ॥

शशिनः कलां परिणतां सुरीसुरा पुरतः प्रसारंकुसुमा तदावहत् ।

अधिरोप्यमाणविशिखां धनुर्लतां गमितां स्फुटत्वमिव पुष्पपत्रिणः ॥ ३३ ॥

सुरीणां देवस्त्रीणां सुरा पुरतोऽग्रे प्रसारितकुसुमं सपुष्पां चन्द्रकलां कामेन प्रक-
टत्वं प्रापितां संधीयमानशरां धनुर्लतामिवावहत् । संनिवेशकार्यकरणाभ्यामुपेक्षोत्था-
नम् । पुष्पपत्रिण इति नाम प्रकृतानुगुणम् ॥

मदनप्रतापतपनोष्मविष्ठवद्भुतविश्वपाटलमणिद्रवद्रुहि ।

जघटे परिस्त्रुतिनवीनमालतीमुकुलैर्विडम्बितविशुद्धमौक्तिकैः ॥ ३४ ॥

मदनस्य प्रतापः स एव तपनोऽर्कस्तस्योष्मविप्लवः संतापोपद्रवस्तेन द्रुता द्रवीभूता
विश्वे सर्वे ये पाटलमणयः पद्मरागास्तेषां द्रवाय प्रवाहाय द्रुह्यति । पद्मरागसमायामि-
त्यर्थः । परिस्त्रुति मदिरायां नवैर्मालतीकुञ्जलैर्घटितम् । विडम्बितानि शुद्धानि मौक्तिकानि
यैः । पद्मरागेषु मौक्तिकैर्भाव्यमित्युक्तिसंगतिः ॥

वदनप्रभालवजितस्य शीतगोरबलाः कलां विचकरुः परिस्त्रुति ।

नियतं तदा मृदुलमालतीमिषादनतत्सुधासवनिवेशसिद्धये ॥ ३५ ॥

मुखजितस्य चन्द्रस्य कलां मालतीव्याजात्स्त्रियो नूनं चिक्षिपुः । तस्य चन्द्रस्य
सुधारसस्तस्यार्थान्मदिरायां निवेशस्तत्सिद्धये । मालतीयोगान्मदिराया रसः सुधासमो-
ऽमूदित्यर्थः ॥

सदसद्विकल्पकलनापहारिणो मधुनः स्मरोपनिषदेकशालिनः ।

घटमानचाटुवचसः कलस्वरैरलयः प्रदक्षिणमिव प्रणिन्यरे ॥ ३६ ॥

सदसती हिताहिते तद्रूपां विकल्पकलनां विचारग्रहणमपहरतः तथा स्मरस्योप-
निषद्विजयरहस्यं तत्र तथा वैक्या शालते तस्य मधुनः प्रदक्षिणमिव भ्रमराश्चक्रुः । मधु-
रशब्दैः स्तुतिकराः । युक्तायुक्तरूपनिवारणे ज्ञातोपनिषदो गुरोश्च शिष्याः स्तुतिपूर्वं
प्रदक्षिणं कुर्वन्ति ॥

चरितं व्यजेष्टु बत पानगोष्ठिका सुचिरप्ररूढमपि पद्मसद्वनः ।

ललनाननाम्बुजकदम्बके तदा व्यतनिष्ट यन्नवमधूदयोत्सवम् ॥ ३७ ॥

चिररूढमपि ब्रह्मणश्चरितमापानगोष्ठी जितवती । यस्त्रीणां मुखपद्मेण नवं मधु मयं
मकरन्दश्च तदुदयोत्सवमकाशीत् । ब्रह्मणा पद्मेणैव मधूदयः कृतः, न तु मुखपद्मेण ।
आपानगोष्ठ्या पुनर्मुखपद्मेण मधूदयः कृत इति निर्माणजयः । केवलाम्बुजपक्षे मधु
मकरन्दः । अन्ननाम्बुजपक्षे मधु मयम् ॥

स्वकरोटकुन्तलमुपान्तवर्तिनं स्मरये प्रियं प्रति विलोलचक्षुषः ।

प्रतिबिम्बिता मधुनि दन्तमण्डली नवमालतीमुकुलभङ्गिमग्रहीत् ॥ ३८ ॥

स्वकरोणोद्यो धृतश्रपको यत्रैवं कृत्वा समीपस्थं प्रियं प्रति लीलया विधेयत्वदर्शनेन वा स्मरये हासे सति मधुनि प्रतिमिता दशनपङ्क्तिमालतीमुकुलविच्छित्तिं प्रापत् ॥

अधिमद्यमध्यमुरुपुष्पसंहतिभ्रमरावली कलकलाकुला दधे ।

हरभीतिभङ्गरमतेर्मनोभुवो जलदुर्गगतसैन्यविभ्रमम् ॥ ३९ ॥

मद्यमध्ये उरुधना या पुष्पपङ्क्तिस्तस्यां भ्रमरपङ्क्तिरत एव सकलकला सूती हरभीत्या भङ्गुरा भग्ना मतिः साहसबुद्धिर्यस्य तस्य मनोभुवः कामस्य संबन्धिनो जलदुर्गगताः सैन्यास्तेषां विच्छित्तिं दधौ । नात्र नेत्राग्निना त्रिनेत्रः संदग्धुं शक्नोतीति जलदुर्गं प्रवि-
ष्टस्य कामकटकस्य भ्रान्तिं मद्यान्तर्गतपुष्पवासिनो भ्रमराश्चक्रुः ॥

विनिमज्ज्य सीधुसरिति ध्रुवं स्मरो हरहव्यवाहदवधुव्यथां जहौ ।

च्यवमानशान्तरुचितस्फुलिङ्गता तदुपान्तवर्त्मनि यदापि पटपदैः ॥ ४० ॥

मद्यनथां निमज्जनं कृत्वा कामो हरनेत्राग्निदाहव्यथां त्यक्तवान् । तस्याः सीधुस-
रितः समीपमार्गे भ्रमरश्च्यवमाना आर्द्राः शान्तरुचयः कृष्णवर्णा ये तस्फुलिङ्गा हरान-
लाङ्घास्तद्भावो यदापि प्राप्तः । दृष्टमानेन यत्र मज्ज्यते तत्राङ्गारैर्भाव्यम् ॥

परिपाटले मधुनि मालतीकुलैर्धवले विवल्गदसितालिशालिनि ।

तपनीयकुन्तलमयूखदन्तुरे स्मरचित्रभित्तिरिति पप्रथे भ्रमः ॥ ४१ ॥

परिपाटलेऽरुणवर्णे, तथा तपनीयकुन्तलस्य सुवर्णचषकस्य मयूखदन्तुरे व्याप्ते, तथा-
सितैर्भोगवशादतिशयैरलिभिः शालिनि, तथा मालतीमुकुलैः श्वेते मधुनि कामचित्र-
भित्तिरिति भ्रान्तिर्जाता । 'अमित' इति वा पाठः ॥

कनकालुकामुपरि कापि पाणिना दधती स्ववक्त्रपतदासवस्तुतिम् ।

अतनोदस्तण्डशिशिविम्बकीटरप्रसरत्सुपुष्पमपरार्कमण्डलम् ॥ ४२ ॥

वक्त्रपतन्यासवस्तुतिर्मयधारा यस्याः सकाशात् कनकालुकां सुवर्णकरिकां पाणिना
करोणोपरि दधती । स्वहस्तेन करिकां गृहीत्वा पिवन्तीत्यर्थः । काप्यखण्डे पूर्णे यच्छ-
शिमण्डलं तदन्तरे पसरन्ती विशन्ती सुपुष्पा यस्मादकंमण्डलं व्यधात् । सुपुष्पां क्षी-
णश्चन्द्रो विशतीत्यागमः । काचित्तु पूर्णचन्द्रे सुपुष्पायाः प्रवेशमकरोत् । 'अपरार्कम-
ण्डलम्' इत्येकपदं वा योज्यम् । अपरं भिन्नगुणम् । भिन्नगुणत्वं पूर्णचन्द्रे सुपुष्पायाः
प्रवेशनात् । सुवर्णकरिका सूर्यस्य कल्पितोपमानम् । मुखं चन्द्रस्य । मयधारा सुपु-
ष्पायाः ॥

प्रतियातना शशिनि मेचकोत्पलच्छदपङ्क्तिभिर्विनिहिताभिरादधे ।

मधुभाजनेध्वमरवारयोषितां नवसंसरद्बहुकलङ्कसंकरः ॥ ४३ ॥

सुरक्षिता मयचषके न्यस्ताभिर्नीलोत्पलपद्मपङ्क्तिभिः प्रतिविम्बेचन्द्रे नवाः संसरन्तः
सर्पन्तो बहवो ये कलङ्कास्तेषां संकरो योगः कृतः । उत्पलपद्मपङ्क्तयः कलङ्काहुल्येना-
ध्यवसिताः ॥

नवपानकेलिकिलकिञ्चिताक्षिता भृतमासवेन सुरवामलोचना ।

पृथुनेत्रनीलनालिनं विनिर्ममे मुखमेव कापि दयितस्य कुन्तलम् ॥ ४४ ॥

नवा या पानकेलस्तस्यां किलकिञ्चितेन विभ्रमविशेषेण शोभिता स्त्री स्वं मुखमेव
चषकमकरोत् । यतो मयेन भृतं पूर्णम् । तथा विस्तीर्णनेत्रोत्पलम् । भर्तारं रागवशान्म-
धुगण्डूषं पायितवतीत्यर्थः ॥

अवहट्टपुः कुवलयग्रकेसरैश्चपकोदरे विवृतरागसंगमः ।

परिचुम्बनात्सुरविलोचक्षुषां दशनक्षतैरिव सनाथमासवः ॥ ४५ ॥

रूढराग उत्पलकेसरव्याजेन स्त्रीकर्तृकान्चुम्बनादासवो वपुर्दन्तक्षतैः सहितमिव दधौ ॥

मणिभाजनाग्रजवनिप्यतत्सुरारसविप्रुषः पुष्पपुरेणचक्षुषाम् ।

कटचीनपिष्टपरिपाटलस्मरद्विपकीर्यमाणकरसीकरभ्रमम् ॥ ४६ ॥

रत्नचषके सातिजवं पततः सुरारसस्य कणाः कपोलसिन्दूरारुणा ये कामदन्तिकर-
कणास्तेषां विभ्रमं दधुः । रत्नांशुभिररुणत्वसूचनार्थं मणिग्रहणम् ॥

पुरतोऽलिजालपिहितां हलिप्रियां विबुधावरोधललना व्यलोकयत् ।

हठलुप्यमानविभवामनर्गलं हलिमत्सरादिव कलिन्दकन्यया ॥ ४७ ॥

सुरान्तःपुराङ्गना भ्रमराच्छादितां मदिरां यमुनया हलिना हेतुना मत्सराद्वटेन लुप्य-
मानो विभवो यस्यास्तामिव व्यलोकयदज्ञासीत् । नायं भ्रमरभरः, किं तु यमुनाप्रवाह
एवेत्यर्थः । हली हि यमुनां दारितवान् । अतस्तत्प्रियाया यमुनया विभवलोपोक्तिसंगतिः ।
अथवा हलधरस्य मदिरा यमुना च प्रिया, अतो यमुनाया हलिनि मत्सरः । हलिप्रियेति
साकूतम् । अवरोधललनेति च साभिप्रायम् । स्वच्छन्दा हि सपत्नीषु द्वेषं न संभावयन्ति ॥

स ममैष शेवधिविशेष इत्यलं मदिराममंस्त नियतं मनोभवः ।

कुटिलालिपङ्क्तिकलयः सितेतरैरुगै रिरक्षिषुभिरावृतेव यत् ॥ ४८ ॥

स एवं मम शेवधिविशेषो निधिभेद इत्येवं नूनं कामो मदिराममंस्त । कुटिलभ्रमर-
पङ्क्तिव्याजेन कृष्णसर्पैरिव रक्षितुकामैर्मदिरा यदावृता । निधानस्य सर्पै रक्षेत्पुरैरित्युक्तम् ॥

मुखसौरभभ्रमदलिप्रभावतो दशनच्छदोऽभजदिवाञ्जनार्जनम् ।

मधुनारुणे मृगदृशां विलोचने ययतुश्च सान्द्रमदनार्द्रतामिव ॥ ४९ ॥

मुखसौरभेण भ्रमतामलोनां प्रभावाद्दशनच्छदोऽधरोऽञ्जनार्जनमिव प्रापत् । मधुपा-
नेन रक्तो नेत्रे धनं मदनेन रागद्रव्यविशेषेणाद्रतामिव प्रापतुः ॥

अतिताम्रज्यैर्मधुमदेन गण्डयोः प्रक्लिप्यमान परभागविभ्रमम् ।

अवरोप्य लौहितैककुण्डलं व्यधात्मुदशः श्रुतौ कनककर्णिकां प्रियः ॥ ३० ॥

ततो मधुपानमदनारुणयोः कपोलयोर्विषये गतपरभागं पद्मरागकुण्डलं कर्णाभिवार्य
त्रियः कर्णे सुवर्णकर्णिकामर्यात्परभागार्थं रमणोऽकरोत् ॥

हठचुम्ब्यमानवदना विलासिभिर्ललनास्तदा मदनहृष्टदृष्टयः ।

मधुमध्यविम्बितनिपीतशीतरुक्तनुशैत्ययोगत इवाचकम्परे ॥ ३१ ॥

दृष्टेन किञ्चिच्छृज्जावशाच्चुम्बितमुख्योऽत एव कामयोगीकृतदृशो रामाः सात्विक-
भावाच्चकम्परे । अतः संभाव्यते—मधुमध्ये पूर्वं विम्बितो निपीतो यः शीतरुक्चन्द्र-
स्तस्य तनुर्मूर्तिस्तच्छैत्ययोगादिव । तनु सुक्ष्मं वा व्याख्येयम् ॥

तरुणाः पुरः परिचिता नवोच्छ्वसन्मदवूर्णनाकुलितकेलिवाससाम् ।

अपि यन्मनोरथगतेरगोचरं तदवापुरीक्षितुमधीरचक्षुषाम् ॥ ३२ ॥

पुरो वर्तमानास्तरुणाः परिचिता वल्लभाः स्त्रीणां संवन्धि तदीक्षितुमापुः । तदपश्य-
त्रित्यर्थः । यन्मनोरथगतेरगोचरम् । मनोरथा अपि यत्र प्राप्नुवन्तीत्यर्थः । यतो नवमु-
च्छ्वसतोऽसता मदेन वर्णनं भ्रमणं तेनाकुलितानि स्वस्थानाच्चलितानि वासांसि यासाम् ॥

कादम्बरी कुहरसङ्गिकुरङ्गभङ्गि-

भृङ्गा कुरङ्गकदशां मणिकुन्तलेषु ।

कामप्रतापदहनद्रुतसांध्यचन्द्र-

बिम्बोपमाधित सुधारससामरस्यम् ॥ ३३ ॥

मृगदृशां रत्नचपकेषु कादम्बरी मदिगा सुधारसस्य सामरस्यं साम्यमधिताधारयत् ।
कामस्य प्रतापदहनेन द्रुतो विलीनो यः सांध्यः सांध्यकालभवश्चन्द्रबिम्बस्तेनोपमा
यस्याः नयेयं मदिगा, किं तु प्रतापान्नगलितश्चन्द्रः । यतोऽत्र भ्रमरव्याजेनाङ्गमुगोऽस्ति ।
अत एव सुधास्वादित्यर्थः ॥

देवी स्वयं भगवती युवसु प्रसन्ना

तत्राजनिष्ट नियतं झटिति प्रसन्ना ।

यद्वैभवाद्दृढमपि प्रविमुच्य मानं

तान्मुभुवोऽनुजगृह्णतुम्बनेन ॥ ३४ ॥

नूनं प्रसन्ना सुरा भगवती तरुणेषु स्वयमप्रार्थनया प्रसन्ना जाता । यस्या वैभवात्प्रसा-
दमाहात्म्याद्दृढमपि मानं [प्रविमुच्य] त्रियो हठचुम्बनेन तान्यूनोऽनुजगृह्णतुम्बनेन वत्यः ।
यदिति भिन्नं वा पदम् ॥

चक्रे गतौ च गिरि च स्खलनं पदानां
 दृष्टौ च चेतसि च रागभरं पुषोष ।
 मार्द्वीकमुत्पलदृशामुपनीयमानं
 प्रेयोधरामृतरसस्य पुरःसरत्वम् ॥ ९९ ॥

मार्द्वीकं गोस्तनीसंबन्धि मयं कर्तुं स्त्रीणां गतौ चङ्क्रमणे गिरि वाचि च पदानां चरणानां
 शब्दानां च स्खलनं चक्रे । स्त्रीणां दृष्टौ चित्ते च रागस्य लौहित्यस्य स्नेहस्य च भरं
 पुषोष । प्रेयसामधररसस्य पुरःसरत्वमप्रवर्तित्वमुपनीयमानम् । मयपानस्य पश्चादधरा-
 मृतस्य पानात् । अधरामृतपानेन वाच्येव स्खलनान्मनस्येव रागदर्शनाच्च ॥

निर्व्याजगद्गगिरो वदनं वहन्त्या
 भ्राम्यद्गु पाटलविलोचनगण्डलेखम् ।
 कोपं विपक्षमधुपायनजायमानं

क्षैव्यस्पृशो मृगदृशो न मुवा विवेद ॥ १०० ॥

विपक्षः सपत्नी मधु पिबतः प्रयोजनं मधुपायनं तेन जायमानं रामायाः कोपं तरुणो
 नाजानात् । अतः क्षैव्यस्पृशः क्षीवायाः, निर्व्याजमकृत्रिमं गद्गगिरोऽस्पृश्याचः, मुखं
 भ्राम्यद्गु, तथा पाटला विलोचनगण्डलेखा यस्य तद्वहन्त्याः । कोपपक्षे द्वयोर्धर्मिणो-
 र्गद्गद्वचनादीनां धर्माणां साधारणत्वात् ॥

रुष्टा काप्यगमत्प्रसादपदवीमप्रार्थितापि प्रिये
 निर्हेतु प्रथमानमन्तुरपरा कान्तं प्रकुप्यादुनोत् ।
 तस्थौ काचन सामरस्यसरणौ निस्तोपरोपा वधू-
 रित्थं भावविभागमाविरकरोत्तासां मदोपक्रमः ॥ १०१ ॥

मयपानात्पूर्वं रुष्टापि तदन्वप्राथिताप्रसादितापि काचित्प्रिये प्रसादमगमत् । अपरा
 हेतुं विना प्रकुप्य कुपित्वा कान्तमदुनीदतापयत् । कान्तेन सह कलहमकार्षीदित्यर्थः ।
 प्रथमानः प्रसिद्धो मन्तू रोपो यस्याः । काचन रोपतोपरहिता प्रियविषयायां सामरस्यस-
 रणौ समरसत्वमार्गे तस्थौ । एवं तासां मदोपक्रमः क्षीवत्वारम्भो भावानां कोपादीनां
 विभागं विभजनमाविरकरोत् ॥

रक्तत्वं विजहौ कपोलफलकं गृह्णच्छनैः पाण्डुतां
 मीलन्त्यां दृशि चास्तमापदवशां चाञ्जल्यचर्चाक्रमः ।
 व्यक्तत्वं न जगाम गद्गदपदन्यासश्च मौनाद्विरा-
 मित्यासीदतिवृद्धितो मृगदृशां विशिस्तलक्ष्मा मदः ॥ १०२ ॥

द्विजानां नैक्षत्राणां च त्वमधीश्वरो मम त्वषकं परिहर । इतो दूरं गच्छेत्पर्यः । प-
रिणतं संक्रान्तं मधुसौरभं यस्य तस्मिंस्त्वयि देवर्षयो जुगुप्सां निन्दां यथा न कुर्वन्ति ॥

तास्तन्वङ्गच्यः परिसरलसत्प्राणनाथाङ्कपाली-

लीलालोलालसतरवपुर्लेखमुल्लेखवत्यः ।

क्षैव्यव्यावल्गनतरलितापाङ्गरङ्गकटाक्षा

मध्येसीधु प्रतिमितमिति स्वैरमेणाङ्कमूचुः ॥ ६३ ॥

परिसरे निकटे लसन्तो ये प्राणनाथाः प्रियास्तेषामङ्कपाली आलिङ्गनं तत्र लीलान्य-
त्रालसतरा वपुर्लेखा यत्रैवं कृत्वा स्वैरं निःसंकोचं मध्यमध्ये प्रतिबिम्बितं चन्द्रं ताः
स्त्रिय एवमूचुः । उल्लेख उहनं विद्यते यासाम् । तथा क्षैव्येण व्यावल्गनं भ्रमणं तेन
तरलिताश्रपलाः कृता येऽपाङ्गा दगन्तास्तेषु रङ्गन्तः स्फुरन्तः कटाक्षा यासाम् ॥ प-
ञ्चभिः कुलकम् ॥

निरवधिमधुगोष्ठीगौरैवाद्ध्यगच्छ-

न्निति कति न तरुण्यः शोणतामाननेषु ।

अलभत परभागं येन तासां स रज्य-

व्रवणकुवलयेभ्योऽप्याशु नेत्रत्रिभागः ॥ ६४ ॥

इत्येवं निरवधि यन्मधुगोष्ठीसौष्ठवं पानक्रीडाहयत्वं तस्माद्धेतोः कति न सर्वास्त-
रुण्यो मुखेषु रागं प्रापुः । रज्यन्तः संपद्यमानस्तासां कटाक्षः कर्णोत्पलेभ्यः सकाशात्प-
रभागं येनालभत यथा प्राप्तवान् । येन रज्यन्निति वा योजना ॥

ये नागरङ्गफलखण्डपुटैरपीप्य-

न्मुग्धाननां मधु किलासरसाद्युवानः ।

तस्याः किलाधररसस्य विविच्यमानं

ते प्रत्युदाहरणमग्रत एव चक्रुः ॥ ६५ ॥

विलासे रसाद्धेतोर्नागरङ्गफलानां खण्डान्येव पुटानि चपकास्तेः कर्णैर्धुवानो मुग्धा-
ननां रामां मध्वपीप्यन्निपवन्तीं प्रयुक्तवन्तः । तद्विचार्यमाणं स्त्रियोऽधररसस्य प्रत्युदाह-
रणं प्रागेव चक्रुः । अधररसापेक्षया नागरङ्गदलमधुनो न्यूनगुणत्वात् । एकाङ्गविकलं हि
प्रत्युदाहरणं भवति । स्वादोऽत्रैकाङ्गम् ॥

काप्यास्त स्तिमितैव तत्र कृतकक्षैव्यक्षणासूत्रणा-

त्तत्कान्तोऽपि परां चुचुम्ब विगलन्निःशेषशङ्कालवम् ।

तामाविर्भवदुद्धतक्रुधमथ क्षीवासि नो वेत्यहं

त्वय्येवं कृतवान्परीक्षणमिति द्राक्सोऽपमन्तुं व्यधात् ॥ ६६ ॥

कृतकमभिनीतं यत्क्षेत्र्यं तस्य क्षणमासृज्जणमुदङ्कनं तस्मात्कापि स्तिमिता निःस्पन्दे-
वासीत् । विगलन्नपगतो निःशेषशङ्कालवोऽर्थोत्तस्या भयं यत्रैवं कृत्वा क्षीबत्वेन तस्या
निश्चेतनत्वावगमात्तत्कान्तोऽपि परामनुम्बत् । अथ क्षीबत्वस्यातात्त्विकत्वादाविर्भवन्त्यु-
द्भूता क्रुध्यस्यास्तां स तत्कान्तोऽपमन्तुं विगतेर्धोमेवं व्यधात्—अहं त्वयि परीक्षणमेव-
मनया युक्त्या कृतवांस्त्वं क्षीवासि नो वेति ॥

इत्थं तासां विलासालसवलितकरोत्सङ्गसंसङ्गिपात्रं

प्राणेशान्पाययित्वा समभरदलप्रान्तदंशावदंशैः ।

पायं पायं निपीते मधुनि मधुरता याङ्गकेष्वाविरासी-

त्तां वक्तुं पौष्पचापे सदसि न कतरोऽप्येति पाण्डित्यमुद्राम् ॥ ६७ ॥

विलासिर्हनुमिरलसं कृत्वा वलितान्युत्थापितानि करोत्सङ्गसङ्गीनि हृस्वमध्यस्थानि
पात्राणि चंपका यत्रैवं कृत्वाभरदलप्रान्तस्य दंशाश्चुम्बनान्येवावदंशास्तैः समं प्राणेशा-
न्मधु पाययित्वा मधुनि पीत्वा पीत्वा निपीते सति तासां तनुषु गात्रेषु या मधुरता का-
न्तिराविरासीत्तां कांतिं वक्तुं पौष्पचापे सदसि कामसभायां मध्यात्कतरोऽपि पाण्डित्य-
मुद्रां वक्तृत्वमुदङ्क नैति । वागरोचरा शोभा तासामजायतेत्यर्थः ॥

पुष्पेपुष्पेषु सक्तिं विवृतनिग्वधिव्यक्तरागानुपङ्गः

सीधुस्तासां प्रविश्य त्रिदशमृगदृशामाशयं विभ्रमेण ।

प्रत्यङ्गं लब्धसङ्गः पटुपुलकभृतो मीलदालोलनेत्रा-

स्ताश्वक्रे प्रागवाप्ताधरदलघटनो निर्धृतेरन्तरङ्गाः ॥ ६८ ॥

पुष्पेषु पुष्पविषयां सक्तिं सङ्गं पुष्पन् । तथा विवृतः प्रकाशितो निरवधिरनन्तो
व्यक्तो रागस्यारुणत्वस्यानुपङ्गः प्रवृत्तिर्धनः । तासामाशयमुदरं प्रविश्य प्रत्यङ्गं लब्धसङ्गः ।
सर्वनाडीव्यापित्वात् । प्राक्पूर्वमेवावाप्ताधरदलघटना ओष्ठपल्लव योगो येन स सीधुः
पुरस्तादैव स्त्री रोमाञ्चधारिणीः संकुचचपलेनेत्रा निवृत्तेः सुखस्यान्तरङ्गाः प्रत्यासन्ना-
श्वक्रे । अत्र मधुनि समासोक्त्या कामुकव्यवहारावगतिः । तत्पक्षे पुष्पेयौ कामे सक्तिः ।
रागोऽभिष्वङ्गः । आशयोऽभिप्रायः । प्रत्यङ्गं लब्धसङ्गः सर्वाङ्गालिङ्गनात् । मीलनेत्रत्वं
रतश्रमवशात् । एतेन वक्ष्यमाणार्थोपक्षेपः कृत इति भद्रम् ॥

इति श्रीजोनराजकृतया टीकया समेतः श्रीराजानकविश्ववर्तमानोर्महाकवि-

राजराजानकश्रीमङ्गकस्य कृतौ श्रीकण्ठचरिते महाकाव्ये

पानकेलिवर्णनं नाम चतुर्दशः सर्गः ।

पञ्चदशः सर्गः ।

ता वारुणीपरिमलानुचरद्विरेफ-

कोलाहलाकुलितनूपुरमञ्जुशिखाः ।

स्वं वासवेश्म विविशुर्मदघूर्णमानाः

प्राणेशपाणिनिहिताग्रकरास्तरुण्यः ॥ १ ॥

मदेन घूर्णमाना उल्लसन्त्योऽतः प्राणेशैर्यान्निजेषु पाणिषु न्यस्ता अग्रकरा यासां ताः । दयितदत्तद्वस्ता इत्यर्थः । तास्तरुण्यः स्वं लीलागृहं विविशुः । अतो वारुण्याः सुरायाः परिमलेनानुचरा अनुलम्भा द्विरेफास्तेषां कोलाहलेनाकुलिताः संदिग्धीकृता, नूपुरमञ्जुशिखा मञ्जीरमधुरशब्दा यासां ताः । प्राणेशसंनिधावपि तरुणीनां कर्तृत्वं प्रस्तूयमाने वस्तुनि प्राधान्यात् । एवमुत्तरत्र सार्धं प्रियैरिति व्याख्येयम् ॥

सान्द्रोपकारकुसुमप्रकरान्तरङ्गं

कीर्णं शरैः प्रथममेव मनोभुवेव ।

सार्धं प्रियैर्युवतयः स्वविलासवास-

मासाद्य केलिशयनीयतले निषेदुः ॥ २ ॥

सान्द्रोऽविरलो य उपकारकुसुमप्रकर आस्तरणपुष्पसमूहस्तस्यान्तरङ्गं प्रत्यासन्नम् । अत एव प्रथमं तासां प्रवेशात्प्रमेव कामेन शरैः पूरितमिव निजलीलागृहं प्राप्य क्रीडाशय्यायां ताः प्रियैः साकं निषेदुः ॥

श्चिप्यत्फणामणिमनङ्गभुजंगमेन

क्षिप्तां दधन्ति नवनिल्वैयिनीमिवाग्रे ।

चीनोत्तरच्छदपटैरविदूरकेलि-

दीपैर्विलासशयनीयतलानि रेजुः ॥ ३ ॥

अविदूरे निकटे केल्यर्थं दीपा येषां तेश्चोन्नतवर्त्तमानाशय्या रेजुः । अतः समावृत्ते— सफणरत्नां कामसर्पेण मुक्तां नवकञ्चुकीमिव विभ्रतः । केलिदीपस्थानेयाः फणामणयः । चीनवस्त्रस्थानीयौ निर्माकः ॥

प्रक्रान्तचेलहरणेपु यदृच्छयैव

जज्ञे कुरङ्गकटशां रतिमन्दिरेषु ।

निर्दहमाबहुलागुरुधूमपुञ्जै-

स्तप्रासितांशुकन्तिरस्करिणीनिवेशः ॥ ४ ॥

लीलागृहे प्रक्रान्तमारब्धं चेलानामर्थात्स्त्रीसंबन्धिनं वस्त्राणां हरणं येषु तेषु लीलागृहेषु निर्द्वयमानागुरुधूमराशिभिरसितांशुकमय्यास्तिरस्करिण्या निवेशो जातः ॥

लीलागृहे विहितनिह्वयैणनाभि-

नासीरधूमलहरीभिरुदेत्य दूरम् ।

मूर्त्या मुहूर्तमपुष्पनिमिथुनानि केलि-

मुद्वेलमान्मथरसहृदमग्रयेव ॥ ५ ॥

कस्तूरीकर्पूरधूमतरङ्गैर्दूरमुत्थाय च्छादितयातो मन्मथरसहृदे ममयेव मूर्त्या मिथुनानि स्त्रीपुंसाः क्रीडामकुर्वन् ॥

अभ्यस्तसौरभसखालिरवैः सुवृक्ष-

गण्डोपधानपटलैरघटिष्ट तल्पम् ।

सजीभवेत्कुमुदचापरावशेषै-

श्रकैरिवोन्मुखरनेमिभिरङ्गनानाम् ॥ ६ ॥

अभ्यस्ताः सौरभसखानामलीनां रत्ना यैस्तैर्गण्डरूपैरुपधानैर्गण्डमसूरेति प्रसिद्धैर्मूर्धो-
पाश्र्वयभूतैस्तल्पं संयुयुजे । सज्जीभवन्नयार्थं कृतोद्योगस्य कामस्य रथस्तस्यावशेषैः स-
शब्दैश्चकैरिव ॥

प्रोताहिवल्लिदलवीटकनिर्विभागाः

सूच्यो विलेमुरुपधानपथेषु यूनाम् ।

द्राग्विद्धमेकसमये बहुलक्ष्यवर्ग-

मङ्गे वहन्त इव पञ्चशरस्य बाणाः ॥ ७ ॥

प्रोतानि स्यूतान्यहिवल्लिदलवीटकानि नागलतापर्णवीटकानि तैर्निर्विभागाः सूच्यो
वंशादिमय्य उपधानेषु रेजुः । त्वरया युगपद्विद्धं बहुलक्ष्यवर्गमनेकशरव्यगणमङ्गे विश्रान्तः
कामबाणा इव ॥

लीढोपकारविपुलोत्पलपल्लवाग्रा

मृत्तालयो भवनभूमिषु जाग्रति स्म ।

विश्राम्यतो रतिपतेरवजित्य विश्व-

मात्तासिधेनव इवाभिनवाङ्गरक्षाः ॥ ८ ॥

लीढान्यास्वादितान्युपकारोत्पलानां पल्लवाग्राणि यैस्ते मृत्तालयो लीलागृहेषु जाग्रति
स्म । जगज्जित्वा विश्राम्यतः कामस्य गृहीतकरवालाः प्राणरक्षा इव ॥

प्राणेश्वरद्विगुणबाहुलतोपधानं

लीलानिषण्णवपुषामुपरि प्रियाणाम् ।

अन्योत्तरीयघटना मदनाज्ञयेव

तेने वितानकमणिप्रमृतैर्मयूखैः ॥ ९ ॥

प्रियाणां द्विगुणा भुजलता एवोपधानं यत्र । लीलार्थं निषण्णानां स्त्रीणामुपरि विता-
नरत्नांशुभिरुत्तरीयान्तरच्छादनं कामाज्ञयेव कृतम् ॥

कान्तेषु कक्षुकविमोचनचक्षुरेषु

व्यक्ता बभौ कुचतटी चटुलेक्षणानाम् ।

तत्कालकृष्टधनुषे ददती दशार्ध-

बाणाय चम्पकशूरौघमिवांशुदण्डैः ॥ १० ॥

प्रियेषु वस्त्रहरणसक्तेषु व्यक्ता स्त्रीणां स्तनतटी बभौ । तत्कालकृष्टधनुषे कामाय
शरवातं रश्मिभिर्ददतीव । दशार्धबाणयेत्यभिधानं साभिप्रायम् । स्तनद्वयकान्ता कामो
विलासिनो जितवानित्यर्थः ॥

निष्पीडितस्तनतटं दृढबाहुबन्ध-

बन्धुं सहेलकृतकण्ठहठग्रहं च ।

निर्मुच्य कक्षुकमथाश्वितलोचनाभि-

स्तत्कर्मणः पदमकरुण्यत कान्तलोकः ॥ ११ ॥

निष्पीडितो मृदितः स्तनभरो येन तम् । तथा दृढस्य बाहुबन्धनस्यालिङ्गनस्य
बन्धुम् । तथा सहेलं कृतः कण्ठग्रहो येन तं कक्षुकं निवार्य स्त्रीभिस्तत्कर्मणः स्तनपी-
डनादेः स्थानं प्रियवर्गः कृतः । कक्षुके निवारिते स्तनमर्दादिकं प्रिया व्यधुरित्यर्थः ॥

चामीकराम्बुरुहकुञ्जलभूमिकामु

रूढं कुचद्वयमधीराविलोचनानाम् ।

अग्रादनङ्गरसनाटकनर्तनाय

द्राक्ष्यकं जवनिकाभमपाचकार ॥ १२ ॥

चामीकराणि सावर्णान्यम्बुरुहकुञ्जालानि कमलमुकुलानि तेषां भूमिकामु रूपप्र-
हणेषु रूढं विश्रान्तं स्त्रीणां स्तनद्वयं कामरस एव नाटकं तस्य नर्तनं नानाचेष्टन-
मपि (?) जवनिकासदृशं कक्षुकं पुरस्तादवापयत् । गृहीततत्तद्रूपिकस्य जवनिका-
पसारणमुचितम् ॥

केलिप्रदीपलतिकाप्रतियातनाभि-

निष्कक्षुकाः प्रतिभुवो बभुरङ्गनानाम् ।

कर्दपभूभुजि मनोभवनं प्रविष्टे ।

सीमन्तिता इव हिरण्यवेत्रदण्डाः ॥ १३ ॥

कञ्चुकरहिताः स्त्रीणां स्तनप्रदेशा नैर्मध्याह्नीलादीपप्रतिबिम्बैर्बभूवुः । अतः संभाव्यते—कामभूपतौ चित्तराजधानीं प्रविष्टे सति सुवर्णवेष्ट्रैः पार्श्वद्वयसंनिधानाद्विधा विभक्ता इव । राज्ञां च राजधानीप्रवेशावसरे पार्श्वद्वये वेत्रदण्डानां संनिधिरुचितः ॥

आच्छिद्य कञ्चुकमयं सिचयं निपीड्यः

नैबिड्यतो नखमुखैश्च विदारयद्भिः ।

नीरन्ध्रपीतनरसा कुचभूः पुरस्ता-

त्कोपारुणेव ददृशे युवभिर्वधूनाम् ॥ १४ ॥

नीरन्ध्रो घनः पीतनरसः कुङ्कुमाङ्गरागो यस्याः सा कुचभूः कोपारुणेव युद्धभिर्दृष्टा । गोपे क्लारणमाह—कञ्चुकवस्त्रं हत्वा नैबिड्यतो बलेन पीडयित्वा कुचभुवै नखाम्रैर्विदारयद्भिः पाटयद्भिः । यस्य च वस्त्रहरणादिकं क्रियते स रोपेण शोणो भवति ॥

सख्योऽथ पक्ष्मलदृशां तद्वेक्ष्य तत्र

स्मेराननापितकरं शनकैर्निरीयुः ।

तत्कर्पटाञ्चलसमीरविधूयमानो

दीपोऽपि निर्जिगमिषुत्वमिवाललम्बे ॥ १५ ॥

तत्तन्त्रं स्तनमर्दनादिकं दृष्ट्वा सख्यः परिचारिकाः स्मेरेषु सहासेष्वाननेष्वपितकरं लज्जाभयाद्वासगोपनार्थं न्यस्तहस्तं निर्जग्मुः । तासां सखीनां कर्पटाञ्चलस्य समीरेण विधूयमानः कम्प्यमानो दीपोऽपि निर्गन्तुकामत्वमिवाश्रयत् । तथा तभिः क्रीडारब्धा यथा निश्चेतनानामपि लज्जा जायत इति भावः । अपिशब्दान्न केवलं सख्यः, यावच्छृङ्गारोद्दीपनोपयोग्यो दीपोऽपि ॥

नर्माक्तिमन्त्रमुखरः परिवेष्टयन्तीं

कंदर्पशेवधिसनाभिनितम्बबिम्बम् ।

कृष्णारगीमिव ततो झटिति प्रियायाः

कश्चिन्मसाररशनास्त्रजमाचकर्प ॥ १६ ॥

कंदर्पस्य शेवधिर्हेमकुम्भस्तस्य सनाभिं सदृशं नितम्बं वेष्टयन्तीं मसाररशना मरकतमेखलैव स्रक्तां कश्चिदाचकर्पीकृष्टवान् । चिरं नर्माक्तिर्लीलाकथैव मन्त्रस्तेन मुखरः । दैर्घ्यवृणोर्भां कृष्णफणिनीमिव । अन्यश्च गार्हदमन्त्रं पठन्हेमघटस्थां फणिनीमाकर्षति ॥

काञ्चीहठापहरणाय करे प्रियेण

न्यस्ते न्यधत्त दयिता त्रपया निरोद्धुम् ।

यत्पाणिपङ्कजमभूत्स्मरधूर्तहस्त-

संज्ञाप्रवृत्तिरिव सैव परस्परस्य ॥ १७ ॥

काक्ष्या रशनाया हठेन बलेनापहरणार्थं प्रियेण हस्ते न्यस्ते सति काक्षी रोद्धुं स्त्री स्वं
हस्तपद्मं यध्यस्तवती सा करन्यसन्नं परस्परस्य स्मर एव धूर्तस्तस्य या हस्तसंज्ञा यये-
क्षितया गोपनीयोऽर्थः प्रकाश्यते तत्प्रवृत्तिरिवाभूत् । तेनैव काम उददीपीत्यर्थः ॥

वस्त्रं हरत्सु विजनेऽथ च चित्तचौर-

लोकेषु तूर्णमबलाजघनस्थलानाम् ।

वीक्ष्य प्रबोधसमयं रसपार्थिवस्य

काक्षी चिरं कलकलं कलमाततान् ॥ १८ ॥

ये चित्तस्य चौरा मनोहराः प्रियास्तेषु स्त्रीजनसंबन्धि वस्त्रं हरत्सु निवारयत्सु सत्सु
रसपार्थिवस्य कामदेवस्य प्रबोधमेकाग्रतां वीक्ष्य मेखला चिरं शब्दमकरोत् । चोरेषु च
वस्त्रं भयवशात्तूर्णं हरत्सु राज्ञः प्रत्यवेक्षां दृष्ट्वा पुत्कारः कस्यचिदुचितः ॥

प्राणेश्वरेण रभसापहतोत्तरीय-

मेणीदृशो जघनबिम्बमपत्रपिण्डोः ।

अग्रेऽमृजन्नवनवद्युतिसंस्तवेन

कस्याश्चन स्वयमिवावरणान्तराणि ॥ १९ ॥

प्रियेण त्वरापनीतवसनं स्त्रिया जघनं नवनवकान्तिपरिचयेनान्यानि वस्त्राणीव पर्य-
धात् । यतोऽपत्रपिण्डोः सलज्जायाः ॥

स्तम्भेन निर्दयनिपीडनविह्वलानि

प्रत्यग्रवेपथुविशेषविशृङ्खलानि ।

प्रेमाकुलं समवटन्त ततोऽङ्गकानि

यूनां कथंचन मिथः परिरम्भणेषु ॥ २० ॥

सन्नेहमालिङ्गनेषु यूनामङ्गकानि स्तम्भेन स्तब्धतास्थेन सार्विकेन भावेन हेतुना
कथंचन संयुजिरे । स्तब्धयोः संयोजेयितुमप्यशक्यत्वात् । रागवशान्निर्दयं निषिद्धं
निपीडनेन विह्वलानि निःसहानि । तथा प्रत्यग्रो नवो यो वेपथुविशेषः कम्पाधिक्यं तेन
विशृङ्खलानि विसंस्थुलानि ॥

शृङ्गारिणां युवतिभिः सह रागयोगा-

त्प्राक्सिद्ध एव मनसोरविभाग आसीत् ।

सुस्यूतयोः स्मरशरैरिव दृश्यते स्म

तस्मिन्क्षणे तु वपुषोरपि नो विभागः ॥ २१ ॥

कामुकानां रामाभिः सह मनसोरविभागौ द्वैताभावः प्रागालिङ्गनात्पूर्वमेव, अभिष्व-

क्वात्सिद्धो न तु साधित आसीत् । तस्मिन्क्षणे आलिङ्गनावसरे वपुषोर्विभागो भेदो नो दृष्टः । तथा निबिडमालिलिङ्गुर्यथा शरीरयोरैक्यमिवाभूत् । अतः संभाव्यते—कामशरैः सम्यक्स्यूतयोः । स्यूतयोर्हि न भवति भेदः ॥

रोमाञ्चकञ्चुकतनुत्रभृतो ययुस्ते

शृङ्गारिणः सुरतसंगरवीरगोष्ठीम् ।

येषां समं शिततरस्मरकङ्कपत्रै-

श्चक्रे पदं हृदि वधूकुचमण्डलाग्रैः ॥ २२ ॥

रोमाञ्चाः कञ्चुका इव तनुत्रमिव कवचमिव विश्रन्तस्ते कामुकाः सुरतयुद्धे वीरभागं ययुः । येषां कामुकानां हृदये तीक्ष्णैः कामशरैः समं स्त्रीस्तनानां मण्डलाग्रैः रागोप-पुरोभागैः (?) खड्गैश्च पदं चक्रे प्रवेशः कृतः । वीरस्य च युद्धगमने शराणां खड्गानां च वक्षसि प्रवेशः ॥

अन्योन्यगाढभुजबन्धनबन्धुरत्वं

यूनामगाहत तथा परिरम्भमार्गः ।

जज्ञे यथा प्रथुलहारलताफलानां

कंदर्पगन्धजभूतिरजःप्रतिष्ठा ॥ २३ ॥

यूनां तरुणानामालिङ्गनक्रमो मियो बाहुभ्यां बन्धनं तेन बन्धुरत्वं निर्विवरत्वं तथा प्रापयथा स्थूलानां हारमुक्ताफलानां कामगन्धहृस्तिभूतिरजो मण्डनधूलिस्तद्भङ्गिरभूत् । आलिङ्गनवशाच्चूर्णीभूतानि हारमुक्ताफलानि काममदापयन्तित्यर्थः ॥

एणीदृशां कुचतटी पटुयौवनोष्मा

हारावली च निबिडा जडिमप्रथाभिः ।

ताभ्यामुरःसु सममेव निपत्य यूनां

शीतातपक्लमशमोऽजनी मन्मथस्य ॥ २४ ॥

स्त्रीणां स्तनतटं बहुयौवनतापम् । मुक्ताहारलता च जाड्यातिशयनिर्भराभूत् । यूना-मुरःसु युगपत्पतित्वा ताभ्यां स्तनतटीहारावलीभ्यां कामस्य शीतातपाभ्यां क्लमस्य शान्तिर्जनिता । अजनीति जनेहेतुणिजन्तस्य लुङि कर्मणि रूपम् ॥

नीरन्ध्रमात्तपरिरम्भविजृम्भणस्य

रम्भोरुभिः सह विलासिजनस्य कामः ।

प्रोतं विधातुमिव चेतसि रागसूत्रं

रोमञ्चासूचिनिचयं प्रचुरीचकार ॥ २५ ॥

स्त्रीभिः सह निषिद्धं गृहीतालङ्घनविलासस्य तरुणलोकस्य चित्ते राग एव सूत्रं प्रोतं-
स्यूतमिव कर्तुं रोमाञ्च एव सूचयः स्नेवन्यस्तासां समूहं कामः प्रचुरीचकार । सूचीभिश्च
सूत्रं सीव्यते । रम्भाधिका ऊरवो यासामिति विग्रहः ॥

वामभ्रुवां निचिडतुङ्गपयोधराग्रे

सत्यं स्वयं वसति पुष्पशरप्रतापः ।

तस्मिन्नुरः परिचितं हि तदा युवानो

बभ्रुश्चिरं वपुरुपोढदृढश्रमाम्भः ॥ २६ ॥

स्त्रीणां पीनोन्नतस्तनकोटौ स्वयं कामप्रतापो निश्चितं वसति । हिर्यस्मादर्थे । तस्मि-
न्स्तनाग्रे तरुणानां वक्षोलग्रे सति तरुणाः शरीरं धैर्यविनाशिघर्मजलमधारयन् । त्रापेनैव
हि घर्मजलोत्पत्तिः ॥

प्रेमाकुलं युवजनो वनजेक्षणानां

तं वीप्सयाधररसासवमाचचाम ।

जीवाप्तये रतिपतेः पुनरुद्ववाम

यद्विभ्रमादमृतमाननपूर्णचन्द्रः ॥ २७ ॥

स्त्रीणामोष्ठरसमधु युवजनः प्रेमाकुलं स्नेहतिभरं कृत्वा मुहुराचचाम पपौ । यस्याधर-
रसस्य विभ्रमादमृतं मुखचन्द्रः कामस्य पुनर्जीविनायोदगिरत् । ओष्ठरसामृतपाने सति
कामः सजीव इव संपन्न इत्यर्थः ॥

कान्तावगूढवपुषस्तरुणीजनस्य

तानि क्रमान्मसृणतां मणितानि जग्मुः ।

लीलाशुका यदनुवादविधेरुच्छ्रूणा-

मग्रे प्रगे व्यधुरनङ्गरहस्यभेदम् ॥ २८ ॥

कान्तैः कामुकैरवगूढमालिङ्गितं वपुष्यस्य तस्य तरुणीजनस्य मणितानि रतिकूर्जितानि
मसृणतां श्रुतिप्रियत्वं प्रापुः । प्रातर्गुरूणां पुरो येषां मणितानामनुवादोऽनुभाषणं तद्विधेः
क्रीडाशुकाः कामरहस्यभेदं सुरततन्त्रप्रकाशनं चक्रुः । सुरतावसरे स्त्रियो रतिकूर्जितानि
पुनःपुनस्तथा चक्रुर्यथा शंकरप्यधीतानीत्यर्थः । प्रगे इत्यव्ययम् ॥

लीलारतोद्यदनुपाधिकसामरस्य-

लीनेष्वशेषकरणेषु हठोद्वतानि ।

यूनां ययुर्बधिरकर्णपुटोफजाप-

सापत्न्यमेव दयिताजनसीत्कृतानि ॥ २९ ॥

लीलापूर्वे रते सुरते उषदुद्रच्छदनुपाधिकमकुञ्चिमं यत्सामरस्यं तेन लीनेषु शान्त-
स्वव्यापारेषु करणेषु संस्तु दयिताजनस्य सीत्कृतानि बधिरस्य श्रुतिविकलस्य कर्णपुटे
उपजापो नीचैः कथनं तस्य सापत्न्यं साम्यं ययुः । अश्रूयमाणत्वात् । सुरतसुखावहितैः
कर्णैः सीत्कृतानि न श्रुतानीत्यर्थः । हठेनोद्गतानि निर्गतानि ॥

न्यस्तानि मन्मथरसालसमङ्गनाभि-

यूनां तनूषु बभुराद्रिखक्षतानि ।

गृङ्गारमत्तकरिणो गलिताः कवाट-

सिन्दूरराजय इवालुलिता मदेन ॥ ३० ॥

कम्परसेनालसं कृत्वा स्त्रीभिस्तदृशानां तनूषु लिखितानि सरसनखक्षतानि बभुः ।
अतः संभाव्यते—‘गृङ्गार’ एव मत्तगजस्तस्य कवाटे कटे याः सिन्दूररेखास्ता इव । यतो
मदेनालुलिता आर्द्राकृताः । मन्मथरसालसमित्यनेन तदृशानां सुकुमारतनुत्वं सूचितम् ॥

गीर्वाणपार्वणिनिशारमणाननानां

चेतोविलुण्ठनचणानि कुचस्थलानि ।

आदेशतो रतिपतिक्षितिपस्य सद्यः

प्रापुः कठोरकरजक्षतपीडनानि ॥ ३१ ॥

पार्वणि प्रतिपत्पौर्णमास्यन्तरे भवः पार्वणः । पूर्ण इत्यर्थः । ‘अन्’ इति प्रकृतिभावः ।
पार्वणिः पूर्णो यो निशारमणः । पार्वणिनिशारमणवत्पूर्णचन्द्रवदाननं मुखं यासाम् । पूर्ण-
चन्द्रमुख्यः स्त्रिय इति यावत् । देवस्त्रीणां, कुचस्थलानि कामराजाज्ञया कठोरैरमकुरैः
करणैर्नखैर्यानि क्षतानि ग्रणास्तैः पीडनानि प्रापुः । यतश्चेतोविलुण्ठनेन मनोहरणेन वि-
त्तानि । विलुण्ठकस्य च राजाज्ञया शासनं युक्तम् ॥

विश्वोपभोगभृतिपन्नकतां रसानां

राजा निनाय निभृतं सुदृशां कपोलान् ।

तेषु व्यलक्ष्यत नवप्रियपाणिजाङ्गै-

स्तस्य स्वहस्तमतकुङ्कुमवर्णपङ्क्तिः ॥ ३२ ॥

रसानां राजा कामः कपोलान्सुदृशां विश्वोपभोगो जगद्राज्यमेव, विश्वे ये उपभो-
गास्त एव वा श्रुतिवैतनं तत्र पन्नकं शासनपट्टं तद्भावमनैषीत् । हिर्यस्मादर्थे । तेषु नवै-
र्दयितनखक्षतैस्तस्य कामस्य संबन्धिनी स्वहस्तेन मतस्याभिप्रायस्य कुङ्कुममयी वर्णपङ्क्ति-
र्दृष्टा । जयसाधकतमानां भटानां राजा स्वहस्ताक्षरसहितानि शासनपट्टानि ददाति ॥

प्रत्यग्रपुष्पशरविभ्रमसामरस्यं

कान्ताजनः प्रणयकोपसनाभि चक्रे ।

यस्मिन्पुरः प्रियतमस्य रदच्छदाग्रं

दन्तैः प्रसह्य दशति स्म स ताण्डवधु ॥ ३३ ॥

स्त्रीलोकः प्रत्यग्रेषु नवेषु कामविलासेषु सामरस्यं प्रणयकोपस्य सनाभि समं चक्रे ।
यस्मिन्सामरस्ये सति पुरोऽग्रे स्थितस्य बल्लभस्यौष्ठं दन्तैः करणैः सपत्नीजनः सताण्डवे
भ्रुवौ यत्रैवं कृत्वा दशति स्म । प्रीतिकोपे च सञ्चुकुटिदन्तैश्च दशन्ति ॥

लज्जावती परिजहार रतिप्रसङ्ग-

प्रोद्धात एव मुखराभरणोपरोधम् ।

तस्यास्त्वशेषलटभागुणपैशुनाय

जज्ञे हठप्रविमृतः स्वककण्ठनादः ॥ ३४ ॥

रतिप्रसङ्गस्य प्रोद्धात आरम्भ एव काचिन्मुखराभरणानां रशनादीनामुपरोधं परिज-
हार तत्याज । यतो लज्जावती । मम सुरतप्रागल्भ्यं मा कश्चिज्ज्ञासीदिति कञ्चीकङ्क-
णादीनत्यजदित्यर्थः । तस्याः पुनः समस्तप्रागल्भ्यगुणानां सूचनार्थं निजः कण्ठनादो जातः ।
यतो हठेन प्रविमृतो निर्गतः । विदग्धस्त्रीणां संभोगकाले कण्ठकूजितस्यावश्यभावात् ॥

तन्वी तथा रतिपथातिरसाधिरूढा

व्यानञ्ज कापि पुरुषायितनैपुणानि ।

स्वस्तो यथा पृथुवैमर्दतया स्वजूट-

बन्धोऽपि तां चिरतरं किरति स्म पुष्पैः ॥ ३५ ॥

रतिपथेऽतिरसमधिरूढा कापि तन्वी पुरुषायिते विपरीतसुरते नैपुण्यानि वैदग्ध्य-
स्तथा व्यानञ्ज प्रकाशितवती यथा सुरतक्षोभवशाद्बहुमर्दभावेन शिथिलो निजजूटबन्धोऽपि
पुष्पैरकिरत् । अपिशब्दादनिष्टस्यापि सचेतनेभ्यः पुष्पस्य सिद्धिः ॥

काचित्तथा विबुधमुग्धमुखी गरीयो

धाष्टर्च्यं दधार विपरीतरतिक्रियासु ।

चेतोभुवो विवृतकामुककर्मतान्ते-

जज्ञे यथालकतर्तिनवतालवृन्तम् ॥ ३६ ॥

काचिदेवस्त्री विपरीतसुरतारम्भे तथा प्रागल्भ्यमावहयथा कामुककर्मणा धनुराकर्षणेन
तान्तिः खेदो विवृता प्रकाशिता येन तस्य चेतोभुवः कामस्यार्थात्तस्या अलकतर्तिनैवं
तालवृन्तं व्यजनं जज्ञे जाता । कम्पमानामलकमालां दृष्ट्वा तरुणान्तं कामश्चिरमदीपी-
त्यर्थः ॥

शृङ्गारिणोरथ मिथः परिचुम्बनानि

व्यातन्वतोर्विबभतुर्वदेन्दुविम्बे ।

अन्योन्यमात्तघटना मर्करध्वजस्य

सर्वस्वसंभृतिसमुद्रपुटद्वयीव ॥ ३७ ॥

परिचुम्बनानि मिथोऽन्योन्यस्य व्यातन्वतोः कुर्वतोर्विलासिनोर्मुखचन्द्रौ विषभतुः ।
मिथोऽन्योन्यस्माद्विषभतुरिति वा योज्यम् । अन्योन्यमात्ता गृहीता घटना संघट्टो यया
सा कामस्य सर्वस्वस्य संभृतिः संभारो यत्र तस्य समुद्रकस्य पुटद्वयीव । 'समुद्रपुटे इव
द्वे' इति निपुणः पाठः ॥

धौतासिपट्टरुचिरं प्रियकेशपाश-

माक्रष्टुमर्पितकराः पुरुषायितेषु ।

तस्थुस्तथा युवतयो गणिता यथात्म-

सैन्ये प्रधानमुभटा इति मन्मथेन ॥ ३८ ॥

'धौता' येऽसिपट्टस्तद्वर्णसन्निवेशाभ्यां रुचिरं प्रियकेशपाशं विपरीतरतेष्वाक्रष्टुं
न्यस्तहस्तास्तरुण्यस्तथा तस्थुर्यथा मन्मथेन स्वसैन्यमध्ये प्रधानयोधा इति गणिताः ।
स्त्रीभिः पुरुषाणां केशपाशाकर्षणसमये कामो दीप्तोऽभवदित्यर्थः । मुभटानां खड्गसंबन्धः ॥

काचिद्वभार पुरुषायितविह्ववाङ्गी

स्वेदोदकद्रवदलक्तकमङ्घ्रिमूलम् ।

आर्द्रव्रणाङ्गमिव शातझषावचूल-

बाणौघकीर्णपथसंसृतिसाहसेन ॥ ३९ ॥

पुरुषायितेन विह्ववानि निःसहान्यङ्गानि यस्याः सा काचित्पादमूले स्वेदोदकेन द्रवद-
लक्तकं यस्य तद्वभार । एतेन खेदानुरागौ द्योतितौ । अतः संभाव्यते— शातास्तीक्ष्णा
ये झषावचूलस्य कामस्य बाणौघास्तैः कीर्णो यः पन्थास्तत्र संद्यतिमार्गे चरणेनेव
साहसं तेनाद्रीः सरसा व्रणा अङ्गश्चिह्नं यस्य तद्वदिव ॥

मीलद्विलोचनपुटाः स्फुरिताधरौष्ठा-

स्तस्थुश्चिरं मृगदृशः सुरतावसाने ।

ध्यानं जपं च युगपत्प्रतिपद्य सम्य-

गाराधयन्त्य इव मान्मथमन्त्रतन्त्रम् ॥ ४० ॥

सुरतसमाप्तौ स्त्रियः संकुचनेत्राः कम्पमानौष्ठश्चिरं तस्थुः । अतः संभाव्यते—
तुल्यकालं ध्यानं जपं च प्राप्य कामसंबन्धमन्त्रतन्त्रमाराधयन्त्यः प्रसादयन्त्य इव ।
नेत्राणां मीलनं सुरतरसानुभवाङ्गानवशाच्च । अधराणां स्फुरणं दन्तक्षतव्यथया
जपेन च ॥

सुरतविरतौ मीलनीलोत्पलप्रतिमेषण-

क्षणपिशुनिता पूर्वावाच्यप्रपञ्चमत्कृति ।

क न नववनोदध्वर्द्धमच्छटाघटनान्मिथो

गलदिव हठप्रेम्णा युग्मं रराज विलासिनाम् ॥ ४१ ॥

संभोगान्ते रसानुभावात्संकुचन्ति नीलोत्पलतुल्यानि यानीक्षणानि नेत्राणि तैः
पिशुनिता सूचिता पूर्वादुतावाच्यप्रपञ्चा वक्तुमशक्या चमत्कृतिर्यस्य तद्विलासिनोमिश्रुनं
घना नवा उदध्वन्त्यो या धर्मच्छटास्तासां घटनाद्वेतोर्हेटेनात्यन्तं प्रेम्णा स्नेहेन गलदिव
क न बभौ । नेदं धर्माभ्यु, किं तर्हि, स्नेहरस एवेत्यर्थः ॥

तासामण्डलितावखण्डदयिताश्छेषप्रहर्षात्कुचौ

रेजाते जलजच्छदायतदृशां स्वेदाम्बुनो बिन्दुभिः ।

व्यावल्गन्मदनानुगतवररतिश्रोत्राग्रवेगस्खल-

न्मुक्तादन्तुरहेमकुण्डललिपेरारूढवन्तौ धुरम् ॥ ४२ ॥

अखण्डं निविडं दयितकर्तृतादाक्षेपान्मण्डलितौ मण्डलाकारी संपन्नौ तासां कुचौ
धर्मजलस्य कणैः शुशुभते । व्यावल्गन्क्रीडासंचारी यो मदनस्तस्यानुगतवर्त्यनुयायिनी
या रतिस्तस्याः श्रोत्राग्राद्वेगेन स्खलत्पतन्मुक्तादन्तुरं यद्वेमकुण्डलं तस्य लिपेष्टस्य
धुरमारूढवन्तौ । सुवर्णकुण्डलसदृशावित्यर्थः । उपमापक्रमोत्प्रेक्षेयम् ॥

मुकुलितदृशो धर्माभ्योभिर्विमृष्टविशेषका

वपुषि विधृतोत्कम्पे सान्द्रस्फुरत्पुलकोर्मयः ।

इति युवतयो मज्जं मज्जं रसे झपलक्ष्मण-

श्रिरमुषवहंछावण्यस्य क नानवाधिं विधिम् ॥ ४३ ॥

सुरतखेदवशान्मीलनेत्रा धर्मजलैरुत्पुंसिततिलकाः सकम्पे शरीरे कृत्वा(?) स्फुर-
त्पुलकोर्मो रोमाञ्चोद्भासो यासाम् । ता युवतयो झपलक्ष्मणः कामस्य रसे मज्जं मज्जं
निमज्ज्य निमज्ज्य लावण्यस्य विधिमियत्तारहितं क न बभुः । कामरसोऽत्र जलेना-
भेदेनाध्यवसितः । मज्जं मज्जमिति 'आभीक्ष्ण्ये णमुत्त्व' इति णमुल् ॥

तत्कालवृट्दच्छहारफलकैरव्यास्यमानं वधू-

केलीतल्पतले किमुच्छलिततां गण्डोपधानं दधौ ।

शृङ्गारैकमये पुषोप समये तस्मिन्नुपेत्य क्षितिं

तारान्तःपुरमुन्दरीभिरुत किं चन्द्रो रतिव्यत्ययम् ॥ ४४ ॥

वधूनां क्रीडाशयने गण्डोपधानं कपोलमसूरिकोच्छलिततां स्थानान्तरगमनं किं

दधौ । तत्कालं सुरतकलहे नृटन्त्यच्छानि हारफलकानि मुक्ताफलकानि तैरध्यास्यमानमुपर्याश्रीयमाणम् • । तस्मिन्श्चङ्कारप्रकृतौ काले भूमिमवरोह्य तारा एवान्तःपुराङ्गनास्ताभिः समं चन्द्रो विपरीतसुरतं किं दधौ ॥

वेणीदण्डो रतिरसहठक्षोभविस्वस्तबन्धः

पारेस्कन्धं व्यधित सशिरोरत्नखण्डः प्रतिष्ठाम् ।

तासामुद्यत्प्रसभसुरभिश्वासवातोपभोगे

भोगो लोभादुपनत इवानङ्गुष्ठणोरगस्य ॥ ४५ ॥

रतिरसेन हठेन क्षोभः कलहस्तेन विस्वस्तः शिथिलो बन्धो ग्रन्थिर्यस्य स वेण्येव दीर्घत्वाद्दण्डः स्कन्धस्यांसस्य पारे पश्चात्प्रतिष्ठां स्थितिमकरोत् । सह शिरोरत्नखण्डेन वर्तते यः सः । तासामुद्यन्निर्गच्छन्प्रसभमत्यर्थं सुरभिर्यः श्वासवातस्तस्योपभोगे लोभादागतः कामकृष्णाद्भोगः शरीरमिव । शिरोरत्नखण्डं फणारत्नस्थानीयम् ॥

ध्वंसं भेजेऽङ्गरागो निविडतरपरिष्वङ्गभङ्गिप्रसङ्गा-

त्तुत्रोटाशेषरत्नाभरणपरिकरो भूयसा संभ्रमेण ।

शीर्णत्वं केशपाशोऽगमदिति सफलीभूय कान्तोपभोगा-

दाकल्पोऽनङ्गलीलाविधिषु विधुरतामालिलिङ्गाङ्गनानाम् ॥ ४६ ॥

निविडमालिङ्गनादङ्गरागोऽनश्यत् । सर्वेषां रत्नभूषणानां सामग्री बहुला क्षोभेन चिच्छिदे । केशपाशः सखसे । एवं कामक्रीडामु प्रियेषूपयोगादुपयुज्यमानत्वात्कलितो भूत्वा वेधो विधुरतां स्वरूपनाशमालिलिङ्गावापत् ॥

कीर्णोऽपि श्रवणोत्पले रतिरसारम्भोल्लसद्वल्लभ-

प्रावारापहृतिद्विया जघटिरे ये नाम नाल्पायुपः ।

ते कंदर्पविलासतान्तिहतये धूतेऽपि चेलाञ्चले

कान्तानां सद्नेषु चित्रमगमन्दीपाः कथाशेषताम् ॥ ४७ ॥

रतिरसारम्भेणोल्लसन्तः । सरसा इत्यर्थः । ये वद्धभास्तैः प्रावारापहृतिर्विखहरणं तेन द्विया लज्जया हेतुभूतया शमनार्थं स्त्रीभिः कीर्णोत्पले क्षिप्ते दीपा अल्पायुषो न नाम जघटिरे न शान्तास्ते दीपाः कामविलासैर्यः तान्तिः खेदस्तस्य हतये निवारणार्थं वल्ला-
ल्लोऽपि कामपते विलासिनामावासेषु कथाशेषतामगमन् । अशाम्यन्निवर्त्यः । एतेन रात्रिसमाप्तिः सूचिता ॥

आलीषु क्रमशः प्रविश्य गलितालुक्ताङ्गिमुद्रासखे

न्यस्यन्तीषु दशं विलासशयने स्मेराननं वीप्सया ।

काचित्पादनखाञ्चलेन किमपि क्षमामालिखन्ती मुहुः

सव्रीडं च सविभ्रमं च कमितुश्चित्ते निखातामैव ॥ ४८ ॥

श्रमवशाद्गलितलैल्लक्तकयोरङ्गयोः पादयोर्मुद्रा संस्थानसंक्रातिस्तत्स्थे क्रीडाशयने
सहासं मुखं कृत्वा संखीषु पुनः पुनर्दृशं क्षिपन्तीषु सतीषु लज्जावशाच्चरणनखाग्रेण
किमपि सलज्जं सविलासं च भूमिं लिखन्ती काचित्प्रियस्य चित्ते निखाता रोपिता-
भवत् ॥

पौनःपुन्योपचितमुचिरानङ्गकेलिश्रमार्ता

निद्रान्ति स्म द्विगुणतरुणीबाहुगण्डोपधानम् ।

ये विस्वब्धं कचन जघटे प्रत्युषस्तूर्यघोष-

स्तेषां योषित्कुलगुरुनवोच्चाटनामूलमन्त्रः ॥ ४९ ॥

पौनःपुन्येन वीप्सयोपचिता वर्धिता यानङ्गकेलिस्तया श्रमस्तेनार्ताः सन्तो ये निद्रा-
न्ति स्म निद्राः । कथम् । द्विगुणांस्तरुणीबाहुगण्डा एवोपधान गण्डको यैत्र । तेषां
प्रभातपटहशब्दो योषित्कुलगुरोः कामस्य संबन्धो नव उच्चाटनामूलमन्त्रः कन संपन्नः ।
उच्चाटनामूलमन्त्रप्रशान्तिप्रहस्तत्र प्रधानभूतो मन्त्रः ॥

इत्थं गृङ्गारमङ्गीरसमयसमयाविष्कृतेः किं रजन्या

सार्धं नीहारधाम्ना स्फुटमघटि रतौ वैपरीत्यप्रयोगः ।

तस्मिन्नस्ताद्रिकेलीशयनतलवलद्विग्रहे ह्यग्रहीत्सा

पृष्ठारूढा विशीर्णे तिमिरकचभरे संकुचत्तारकत्वम् ॥ ५० ॥

एवं शृङ्गारमयप्रकाशनाद्रात्र्या समं चन्द्रेण विपरीतसुरतप्रयोगः किं कृतः । यतः
सा रात्रिः पृष्ठारूढा भूमेश्चलिता परिवर्तमाना च । संकुचन्त्यस्तारका नैक्षत्राणि कनी-
निका च यस्य तद्भावमग्रहीत् । तस्मिन्श्चन्द्रेऽस्ताद्रिरेव क्रीडाशयनं तत्र विषये बलत्क-
म्पमानः पुरुषायितेष्वधःस्थो विग्रहो यस्य तस्मिन्सति । एतेन राश्ववसानं प्रकाशि-
तम् । 'रजन्याः सार्धम्' इति पठन्ति केचित् । एवं च व्याचक्षते—शृङ्गारमङ्ग्या रसम-
यसमयस्याविष्कृतिर्यस्या इति विशेषणं तत्तु न सहृदयानां मतमिति भद्रम् ॥

इति श्रीजोनराजकृतया टीकया समेतः श्रीराजानकविश्ववर्तसूनेर्महाकविराज-

राजानकश्रीमङ्गकस्य कृतौ श्रीकण्ठचरिते महाकाव्ये

क्रीडावर्णनं नाम पञ्चदशः सर्गः ।

षोडशः सर्गः ।

शीतांशावथ शीर्यमाणमहसि क्रीडालतामण्डपे

भूयः शैलभुवा समं रतिपतावातन्वतोऽनुग्रहम् ।

इत्युत्ताण्डवभिन्नषड्जसचिवैर्वाचां प्रपञ्चैर्जगु-

श्रण्डीशानुचराश्चराचरगुरोः प्रत्यूषभोगावलिम् ॥ १ ॥

चण्डीशानुचरा वन्दिनः । तेषां तदेवतावत्त्वात् । भगवतः प्रत्यूषे प्रातर्भोगावलिं कालोचितं काव्यमूचुः । तैरुत्ताण्डव उद्भटो भिन्नषड्जः प्रभातोचितो रागस्तस्य सचिवैर्वाचां विस्तारैः श्रितांशी चन्द्रे प्रातः शीर्यमाणमहसि नश्यत्तेजसि सति क्रीडालतामण्डपे विषये भगवत्या समं कामै पुनः प्रसादं कुर्वतः ॥

निद्रां रुद्र दरिद्रतां नय दृशां ध्वान्ते प्रशान्ते श्रिताः

पश्यैताः परभागलाभमधुना त्वत्कण्ठपीठीरुचः ।

किं चान्यद्यदसौ मुधांशुरुदधावासूत्रितान्तर्जल-

स्त्वच्चूडाजडतेजसस्तदुपमाद्वैराज्यमुत्सृज्यते ॥ २ ॥

हे रुद्र, त्वं दृशां निद्रां संकोचं दरिद्रतां क्षीणत्वं नय । त्रिनेत्रत्वादृशामिति बहुवचनम् । यतस्त्वं पश्य । ध्वान्ते तमसि शान्ते सति त्वत्कण्ठ एव वर्तुलत्वात्पीठी तस्या रुचः परभागो विजातीयसंनिधानुत्कर्षः स एव लाभ उत्कृष्टवस्तुप्राप्तिर्न तु प्राप्तिमात्रं तं श्रिताः । इदानीं तमसो निवृत्त्या सति प्रकाशे श्यामाः कण्ठप्रभा उन्मज्जन्तीत्यर्थः । किं चान्यत् । न केवलं कण्ठप्रभा एव स्फुरन्ति यावदिदानीमयं चन्द्रः समुद्रे आसूत्रितं कुतमन्तर्जले ब्रुडनं येन स यद्भवति तत्तत्स्त्वच्चूडाजडतेजसो भवन्मेलीन्द्रोरुपमैव द्वैराज्यमुत्सृज्यते गलितम् । सादृश्ये हि सति द्वयोः स्पर्धित्वाद्वैराज्यम् । चन्द्रेऽस्तं गते सति त्वच्चूलाचन्द्र एव शोभत इत्यर्थः ॥

मध्येवारिधि मग्न एव शशभृङ्गिण्डीरपिण्डक्रमा-

न्नैवाद्यापि च रोचिषा तिलकिता प्राची कठोरत्विषः ।

तद्वित्रक्षणमांसलान्धतमसः प्रत्यागतौ प्रेयसा-

भावासादभिसारिकापृथुदृशां नन्वेष योग्यः क्षणः ॥ ३ ॥

दिण्डीरपिण्डः फेनगुलकस्तस्य क्रमश्चक्रेस्तमाश्रित्य । त्यन्लोपे पञ्चमोयम् । फेनगुलकवचन्द्रो मध्येसमुद्रं ब्रुडितः । कठोरत्विषः सूर्यस्य रोचिषा प्रभया प्राची पूर्वा दिङ् न तिलकिता भूषिता । चन्द्रोऽस्तं गतः सूर्यप्रभापि नोदितेत्यर्थः । तत्तस्माद्वेतोः प्रेयसाभावासात्संकेतस्थानात् [प्रति]गृहं प्रत्यागमने विषये एष क्षणः कालोऽभिसारिकासु मध्ये पृथुदृशां योग्यः । प्रकाशाभावेन तासामलक्ष्यत्वात् । यतो द्वित्राये क्षणाः कालकलास्तान्यावन्मांसलं घनमन्धतमसं गाढतमो यत्र । अत उर्ध्वं तमसो विनश्चरत्वात् । द्वित्रेति द्वौ वा त्रयो वेति विग्रहः । 'बहुव्रीहौ संख्येये-' इति वज्रन्तः । 'अभिसारिकाः मृगदृशम्' इत्यपपाठः । 'अभिसारिकापृथुदृशम्' इति सार्धकः पाठः । पृथुदृशो दीर्घनेत्रामाविर्दक्षिणश्च ॥

निर्यान्तीनां कथमपि गृहात्प्रेयसः सुन्दरीणां

चेतो दातुं पदमपि पुरो गाहते नाभिमुख्यम् ।

दर्शं दर्शं दयितवदनं भूय एवोत्सुकाना-

मूरुस्तम्भाकुलमथ तथैवेहते गात्रतन्त्रम् ॥ ४ ॥

प्रेयसो गृहात्संकेतस्थानान्निर्यान्तीनामभिसारिकाणां चेद्भः कर्तुं एकमपि पदं पुरोऽग्रे दातुं संमुखत्वं न गाहते । अनिवृत्तोत्कण्ठत्वात् । कान्तमुखं दर्शं दर्शं दृष्ट्वा दृष्ट्वा पुनरपि अर्थात्कान्तान्प्रयुत्सुकानां सोत्कण्ठानां तासां गात्रतन्त्रमङ्गमङ्गमथ तथैवेहते चेष्टते । पदमात्रमपि न ददातीत्यर्थः ॥

अम्भोधौ सलिलं निमीलति तमीनाथः पथि स्वःसदां

कोष्णश्वासमयो वियोगविगमात्कोकानने चानिलः ।

वह्निः पूषदृषत्सु पूर्वशिखरिण्युष्णांशुरुर्वीदिवा-

वक्ष्णोर्वर्मिनि चोन्मिषन्ति व्रत ते भिन्ना मिथो मूर्तयः ॥ ५ ॥

समुद्रे जलं निमीलति निस्तरङ्गं भवति । चन्द्रस्याल्पप्रभत्वात् । स्वःसदां देवानां पथि व्योम्नि तमीनाथश्चन्द्रो निमीलति निष्प्रभो भवति । कोकानां चक्राणाम् । विरह-वशादुष्णश्वासप्रकृतिर्वायुः । पूषदृषत्सु सूर्यकान्तेषु वह्निरुन्मिषति ज्वलति । पूर्वाद्रावुः ण्यांशुः स्फुरति । अक्ष्णोर्वर्मिनि नयनमार्गे उर्वीदिवावुन्मिषतः । दृग्गोचरे भवत इत्यर्थः । व्रताश्चर्ये । तव मूर्तयोऽन्योन्यस्माद्भिन्नाः । कासांचिन्निमीलनात्कासांचिदुन्मीलनात् ॥

दिश शिव दृशं स्थाने स्थानेऽवनावधुनाप्यसौ

रजनिपयसां स्तोमः स्तोमो मनागवशिष्यते ।

उपकमलिनीकूलं त्वद्गङ्गाङ्गकुलाङ्गना-

नयनसलिलं यस्यापुष्पात्कवोष्णदशां निशि ॥ ६ ॥

हे शिवं, त्वं दृशं दिश । पश्येयर्थः । अद्यापि स्थाने स्थानेऽवश्यायाम्भसां स्तोमो-ऽल्पः स्तोमः पुत्रो मनागवशिष्यते । पद्मिनीतटसमीपे त्वद्गङ्गाचक्रवाकीनयनसलिलमश्रु यस्य निशाम्बुस्तोमस्य कवोष्णदशामुष्णत्वमकरोत् । चक्रवाकीबाष्पयोगाच्छीतोऽप्यव-श्याय उष्णः संपन्न इत्यर्थः ॥

व्यञ्जनगूढमुदरे कमलं सराग-

पद्माकरापचितिदुर्ललिताग्रपादः ।

जाते प्रभातसमयेऽप्यगजाभुजंग

पश्य स्वपितृयमितो विधुरन्तरब्धेः ॥ ७ ॥

उदरे मध्ये कमलं मृगं प्ररूढं व्यञ्जन् । सरागा ये पद्माकराः पद्मसंरांसि तेषामप-
चितिः संकोचस्तत्र दुर्ललिता अप्रपादा यस्य स विधुश्चन्द्रः प्रभातसमये जाते समुद्र-
मध्ये स्वपिति । अस्तं गत इत्यर्थः । अथ च विधुर्विष्णुस्तत्पक्षे [कमला] पद्मा लक्ष्मी-
स्तस्याः करौ हस्तौ ताभ्यामपचितिः पूजा तत्र दुर्ललितावप्रपादा यस्य । अपिशब्देन
स्वापस्यासमय उक्तः ॥

म्लायल्लीलाभवनवलमीदीपकान्तौ भजन्ते

याः प्रत्युषे दयितमतनूकण्ठया कम्बुकण्ठ्यः ।

पार्श्वस्तम्भज्वलदभिनवोष्णांशुरत्नैरयत्ना-

त्तासां तत्र क न किल दिशः सप्रकाशा घटन्ते ॥ ८ ॥

म्लायन्ती क्रीडाभवनेषु दीपकान्तिर्यत्र तस्मिन्प्रत्युषे । अतनुः कामः । अतनुरनल्पा
वोष्ण्यता यता हेतुभूतया याः कम्बुकण्ठ्यः शङ्खगलाः प्रियं भजन्ते तासां पार्श्वस्तम्भेषु
ज्वलन्ति यान्युष्णांशुरत्नानि सूर्यकान्तास्तदिशो यत्नं विना सप्रकाशाः क न घटन्ते
जाताः । यावत्प्रियमालिङ्गस्तावत्प्रभातं जातमित्यर्थः ॥

अग्रे नीराजित इव नवावाप्तयैर्योऽर्यमाश्रम-

ज्वालाजालैरयमुदयते चक्रवर्ती ग्रहाणाम् ।

व्यक्तो योऽभ्युवतिवदनोल्लेखसर्वस्वचौरो

रात्रौ सोऽथ ब्रुडति जडगुर्भूमिभृत्कंदरासु ॥ ९ ॥

प्राप्तयैर्यः, सूर्यकान्तज्वालाजालैर्नीराजितः कृतशान्तिकोऽयं ग्रहाणां चक्रवर्ती सूर्यं
उदयते उदितः । अथ स जडगुः शीतांशुर्भूमिभृत्कंदरामु अस्तात्रिगुहामु ब्रुडति । यश्चन्द्रो
रात्रौ श्रीमुखशोभासर्वस्वचौरः । चक्रवर्ती कृतशान्तिक उदेति । चौरश्च भयान्त्रिलीयते ॥

चिरमचिनुत स्वर्लोकस्त्रीविसारितकौमुद-

प्रकरकरणि ताराचक्रं यदम्बरकुट्टिमे ।

सपदि समदायानक्लाम्यत्पतङ्गतुरंगम-

श्वसितपवनासङ्गेनेव स्यदात्तदपास्यते ॥ १० ॥

यत्ताराचक्रम्बरकुट्टिमे दिव्यस्त्रीविसारितपुष्पशोभामवहत् । समदायानेन क्लाम्यन्तः
स्विद्यमाना ये पतङ्गतुरंगमाः सूर्याश्चास्तेषां श्वसितपवनस्तदासङ्गेनेव स्यदाद्रयात्तारा-
चक्रमपास्यते निवार्यते । आयानमश्वातम्ब (?) इति केचित् । तदा समदेति पदम-
सङ्गतम् ॥

क स्तिष्ठिमुच्य गलतः स्वमणीन्प्रयातो

देवोऽधुना त्रिजगतीदयितः सुधांशुः

प्रस्तौति यद्विरहकालमवेत्य सूर्य-

कान्तोऽपि संप्रति हठादनलप्रवेशम् ॥ ११ ॥

गलतो जलं स्रवतो नश्यतश्च स्वमणीश्चन्द्रकान्तास्त्यक्त्वा चन्द्रस्त्रिजगत्या दयितः ।
आह्लादकत्वात् । कः स्विद्रतः कुत्र नु गतः । यस्य चन्द्रस्य विरहकालमवेत्य ज्ञात्वा सूर्य-
कान्तोऽनलप्रवेशं सूर्यसंबन्धाज्ज्वलनम्, दुःखवशादग्नौ शरीरत्यागं च प्रस्तौत्यारभते ।
अपिशब्देन विपक्षत्वं सूचितम् ॥

हृष्यत्पङ्कजसौख्यमुत्तिकदशावस्कन्दनासादित-

प्रौढामोदमदः स वाति सपदि प्रत्यूषवेलानिलः ।

योऽशेषक्षणदाक्षणाधिकधनुर्दण्डश्रमश्रेयसीं

कंदर्पस्य ललाटतः प्रतितुटि स्वेदोर्मिमाचामति ॥ १२ ॥

हृष्यन्ति प्रबुद्धानि यानि पङ्कजानि तेषां सौख्यमुत्तिकदशा । सुखमुत्तं स्वपनं पृच्छति ।
'पृच्छतौ सुखातादिभ्यः' इति ठक् । तस्य दशाया अवस्कन्दनमाक्रमणं तात्पर्येणानुक्-
ल्यभजनं तेन हेतुनासादितः प्रौढ आमोदो येन । प्रत्यूषवेलायाः प्रातःकालस्या-
निलो बहति यो वायुः कंदर्पस्य ललाटतः प्रतितुटि प्रतिक्षणं स्वेदोर्मिमाचामति निवार-
यति । अशेषः सकलो यः क्षणदाक्षणो रात्रिकालस्तदाधिकं धनुर्दण्डश्रमस्तेन श्रेयसीं
प्रभूताम् । प्राभातिकवायुरूपशोद्विलासिनां कामः पुनरपि प्ररोहतीत्यर्थः ॥

पश्यारोदुमयं त्विषां परिवृढः पूर्वोर्वरीभृच्छिखां

प्रस्तौत्यप्रतिवस्तुवेगमुहृदं प्रस्पन्दयन्स्पन्दनम् ।

यस्योत्तुङ्गरथाङ्गसङ्गविगलद्वावाग्रसंघट्टजं

श्रुत्वेव स्वनितं जवेन नलिनीखण्डोऽयमुद्बुध्यते ॥ १३ ॥

त्वं पश्य । अयं त्विषां परिवृढः प्रभापतिः पूर्वो य उर्वीभृत्पर्वतस्तस्य शिखामग्रमा-
रोदुं प्रस्तौत्यारभते । अप्रतिवस्तोरप्रतिनिधेवेगस्य मुहृदं सहचारिणं स्पन्दनं रथं स्पन्द-
यंश्चालयन् । यस्य रथस्योत्तुङ्गं यद्रथाङ्गं तत्सङ्गेन विग(द)लंश्चूर्णभिवन्यो प्रावाग्रसंघट्टः
शिलाकुलं तस्माज्जातं शब्दमिव श्रुत्वायं नलिनीखण्डः पद्मिनीगणो जवेनोद्बुध्यत
उन्मीलति ॥

नीरन्ध्रोदयरीगसीधुशशभृद्विम्बानुतर्षाक्षिता

तारालीकुसुमोपकारगहने व्योमाङ्गणे यामिनी ।

नक्तं नूनमभेवतासवरसक्रीडां प्रभातेऽरुण-

द्योतोद्यन्मदशोणिमा स्वलति यत्संप्रत्यशेषाध्वसु ॥ १४ ॥

नीरन्ध्र उदयराग एव लोहितत्वात्सोधु मयं यत्र स शशभृद्विम्ब एवानुतर्षः पाव-

पार्श्वं तेनाश्रिता यामिनौ नक्तं रात्रौ तारावल्केव कुमुभोपकारः पुष्पञ्चयनं तेन गहने
व्योमैवाङ्गणं तत्रासवरसक्रीडां नूनमसेवत । यद्यतः प्रभाते सा सर्वपथेषु स्खलति विवर्तते
पतति च । अरुणद्योत एवोन्मदशोणिमा मदरागो यस्याः ॥

तल्पे स्वल्पीकुरु परिचयं देवदेवोपकण्ठ-

क्रोडावापीपयसि कुहरेन्दिन्दिरस्यन्दिवाचः ।

यन्मीलन्त्यः सपदि कुमुदश्रेणयः प्रस्तुवन्ति

त्वत्स्तोत्रायाञ्जलिपुटमिवाविर्भवत्कुड्मलौघाः ॥ १५ ॥

स्वं तल्पे परिचयं स्वल्पीकुरु । शय्यां त्यजेत्यर्थः । यद्यतो मीलन्त्यो निकटजले कुमु-
दपङ्क्तयः कुड्मलौघैर्हेतुभिस्त्वत्स्तोत्रार्थमञ्जलिपुटमिव प्रस्तुवन्त्यारभन्ते । कुहरे गर्भे इन्दि-
न्दिराणां भ्रमराणां स्यन्दिनी विलसन्शीला वाग्यासाम् ॥

तनुषु तनुर्ते चन्द्रप्रावणां सिराव्रणरोपणं

झटिति हरते विश्वस्याग्रात्तिरस्करिणीं दृशोः ।

अपि च मिहिरोऽकूपारापस्मृतिक्षतिमान्त्रिको

हरिहरिदलंकारं सिंहासनीकुरुते गिरिम् ॥ १६ ॥

चन्द्रप्रावणां चन्द्रकान्तानां तनुषु सिराव्रणानां नाडीव्रणानाम् । अविच्छिन्नप्रवाह-
त्वात् । रोपणं रविस्तनुते । चन्द्रकान्तानां शोषणत्वात् । विश्वस्य दृशोरग्रात्तिरस्क-
रिणीं हरते । ध्वान्तरूपाम् । अपि च किं चाकूपारस्य समुद्रस्यापस्मृतिः क्षोभस्तस्य
क्षतौ निवारणे मान्त्रिकः । क्षोभनिवारक इत्यर्थः । मिहिरः सूर्यो हरिहरित इन्द्रदिशो-
ऽलंकारं भूषणं गिरिमुदयपर्वतं सिंहासनीकुरुते । आदित्य उदित इत्यर्थः ।

एता दिशस्त्रिदशनायकवल्लभायाः

प्राप्ते पयोधरधुरामुदयाद्रिशृङ्गे ।

देवावलोकय यविष्ठदिनेशरश्मि-

रेखा नवीनकरजाङ्गलिपिं पठन्ति ॥ १७ ॥

त्रिदशनायकस्येन्द्रस्य वल्लभाया ऐन्द्रा दिशः स्त्रीत्वान्नायिकात्वेन व्यवहार्यायाः पयो-
धरधुरां स्तनभङ्गि प्राप्ते उदयपर्वतशिखरे एता यविष्ठस्य बालस्य दिनेशस्य रश्मिरेखा
नवीनानां सरसानां करजाङ्गानां नखक्षतानां लिपिं टङ्कं पठन्ति । लिपेश्च वर्णविन्या-
सरूपायाः पठन्मुचितम् ॥

नियतमयमनेहा तापनस्येव रूढिं

द्रढयति भुवि धाम्नो वाङ्मयैकात्मनोऽपि ।

मुहुरिह हि कवीन्द्रा जैह्वक्षुःप्रबोधा-

त्करवदरमिवाग्रे विश्वमालोकयन्ति ॥ १८ ॥

तापनस्य सूर्यसंघन्धिनो धामस्तेजसो रुद्धिमयमनेहाः प्रातःकालो ऽयथा द्रवयति तथा वाङ्मयमेकमात्मा रूपं यस्य तस्य च धाम्नो रुद्धिमवश्यं द्रवयति । प्रातःकालो, रविसंघन्धि वाङ्मयरूपं च द्विविधं तेजः पृथिव्यां दृढीकुरुत इत्यर्थः । प्रातःमुहूर्तैस्त्वे सारस्वतक्षणत्वात् । द्विर्यस्मादर्थः । जैह्वं जिह्वासंघन्धि यच्चक्षुस्तस्य प्रबोधात्कवीन्द्रा विश्वं करुवदरमिव पुरः पश्यन्ति । धामद्रुद्धिर्नैव हि चक्षुषः प्रबोधः ॥

दिङ्मय्यो दश देवताः परिणतध्वान्ताद्वयेऽनेहसि

प्रध्वस्ता इव खण्डिता इव निरालम्बा इवैक्ष्यन्त याः ।

जीर्णोद्धारमिवाधुना विदधते तासाममी विष्टप-

त्रय्युन्मीलनधार्मिका भगवतो रात्रिद्रुहो रश्मयः ॥ १९ ॥

परिणतं संक्रान्तं ध्वान्ताद्वयमन्धकारैक्यं यच्च । सकलविभामास्तमयात् । अनेहसि काळे । रात्रावित्यर्थः । या दिङ्मय्यो दिग्भूपा दश देवताः । देवताशब्देनाद्वयप्रतिपक्षत्वमुक्तम् । प्रध्वस्ता नष्टा इव, खण्डिताः शकलिता इव, निरालम्बा निराश्रया इवैक्ष्यन्त तासामिव रात्रिद्रुहो भगवतः सूर्यस्य रश्मयो जीर्णोद्धारं विनष्टस्य पुनर्योजनं विदधते । यतो विष्टपत्रय्या भुवनत्रयस्योन्मीलनं धर्मे चरन्ति । ये च धार्मिकास्ते त्रयीमुन्मीलयन्तः प्रचारयन्तो देवतानां जीर्णोद्धारं कुर्वन्ति ॥

साहाय्याय निजप्रियस्य नियतं राजीविनीनां जनो

व्यादायाम्बुरुहाननानि झटिति प्रस्तौति पातु तमः ।

तस्यान्तर्घटिता विशङ्कटविशन्मत्तालिमालाछला-

छक्ष्यन्ते हि सहस्रशस्तत इतो निर्मुद्रतद्राशयः ॥ २० ॥

दिनपतेः साहाय्यकार्थं नूनं पद्मिनीवर्गः पद्मास्यानि व्यादाय विकास्य तमः पातु निरुगिरितुं प्रस्तौति । विशङ्कटं विशम्भ्यो या अलिमालास्तासां व्याजान्निर्मुद्रास्तद्राशयस्तमः पूरास्तस्य पद्मिनीवनस्यान्तर्लक्ष्यन्ते ॥

आसंसारदृढप्ररूढनलिनीरागस्य पश्याग्रतो

गौरीकान्त विवस्वतः कुमुदिनी मन्ये नवोढा वधूः ।

प्रक्रान्ताभिनवावगूहनविधौ तस्मिन्हि दीर्घैः करै-

रायाता मधुरालियोगमपि सा संक्रोचमेवाश्रुते ॥ २१ ॥

आ संसारं जन्मकालादारभ्य दृढप्ररूढं नलिनीनां रागो लौहित्यं यस्मात् । रागो-

ऽभिध्वङ्गश्च दृढं प्रकटो यस्य तस्य विवस्वतो भानोः कुमुदिनी नवोढा वधुर्भवतीत्यहं
मन्ये । हे गौरीकान्त, त्वमप्रतः पश्य । पद्मिनीपतिरिति सूर्यः प्रसिद्धः, अहं पुनरेवं
मन्ये कुमुदिनी तस्य नववधुरिति । हिर्यस्मादर्थे । दीर्घैः करै रश्मिभिस्तस्मिन्सूर्ये
प्रक्रान्त आरब्धोऽभिनवोऽचरमोऽवगूढनविधिरालिङ्गनं येन तस्मिन्सति मधुरभ्रमर-
युक्ता सा संकोचमेव प्राप्नोति । नवोढा च हस्तैर्भर्तयोलिङ्गति सति मधुराणामालीनां
योगं गतौपि संकुचति लज्जावती भवति ॥

तरलभजलविन्दूत्तंसितध्वान्तचक्र-

प्रकटपुटकपङ्क्तिं व्योमवेशान्तवीथ्याः ।

विततकरनिवेशादुद्धरन्नर्केदन्ती

नयति सरणिमग्रे चीनपिष्टारुणत्वम् ॥ २२ ॥

अर्क एव दन्ती गजोऽग्रे सरणिं पद्धतिं चीनपिष्टं मिन्दूरस्तद्वदरुणत्वं नयति । तर-
लानि प्रभातप्रभावाच्चपलानि भानि तारास्तान्येव । वर्णसंनिवेशाभ्यां जलविन्दवस्तैरुत्त-
सिता या ध्वान्तचक्रमेव प्रकटं पुटकपङ्क्तिर्नलिनीदलावलस्तामुद्धरन् । व्योमैव वेशन्तः
सरस्तन्मागीत् । कस्मात् । वितता ये कश्च रश्मयः करपुष्करं [च] तस्य निवेशात् ॥

कुर्वाणो निखिलं जगन्मुकुलितं मोहेन निद्रात्मना

ध्वान्ताडम्बरकालकूटगरलापीडोऽरुणद्यो दिशः ।

त्वन्मूर्त्यन्तरमर्थमा गिलति तं पश्याष्टमूर्ते यतो

विस्वस्ता कणिका इवाधिनलिनं भृङ्गा रुजन्त्यध्वगान् ॥ २३ ॥

निद्रारूपेण मोहेन संज्ञाभावेन जगत्संकुचितं कुर्वाणो यो ध्वान्ताडम्बर एव काल-
कूटाख्यो गरलापीडो विषपुञ्जो दिशोऽरुणद्रुद्धवांस्तमन्धकारकालकूटमर्थमा सूर्यो गि-
लति । त्वन्मूर्त्यन्तरं तव कालकूटप्रसितुरष्टमी मूर्तिः । यतस्तमोविषाद्विस्वस्ताः पतिताः
कणिका इव भ्रमराः पान्थान्वययन्ति । रुजोर्भावकर्तृकत्वाभावात्कर्मणि पृष्ठभावः ।
अथवा त्वं कालकूटप्रसिता तव मूर्त्यन्तरमष्टमी मूर्तिः सूर्यस्तमोविषं नूनं निगिरति ॥
भोजनावसरे कणाः पतन्ति । अष्टमूर्ते इति प्रकृतानुगुणमामन्त्रणम् ॥

हठकुस्यत्पङ्केरुहकुहरहेवाकविहर-

द्विरेफालीलिलामधुरतरगीतिश्रुतिधिया ।

हेतो मन्दं मन्दं वहनहरिणेनाधिनलिनो-

सनीडं प्रातस्त्यश्चरति मरुदुद्यत्परिमलः ॥ २४ ॥

हेतेन बुध्यन्ति पुष्पानि पङ्केऽह्वाणि तेषां कुहरे मध्ये विहरन्ती या द्विरेफाली तस्या
मधुरतरा या गीतिगीतं तस्याः श्रुतिधीः श्रवणेच्छा तया हेतुभूतया नलिनीसमीपे पद्मि-

नीलिकटे वाहृमृगेण मन्दं मन्दं हत इव मरुदुद्यन्संक्रमन्परिमलौ यस्य स वहति । मन्दो वहतीत्यर्थः । कालस्वभावसंपन्ने मन्दवहने मृगस्वभावाद्गीतलुब्धेन वाहृमृगेण मन्द-हरणमुत्प्रेक्षितम् । प्रतीयमानोत्प्रेक्षेयम् ॥

शान्ते मेदुरमेघमण्डलतुलाकारे तमोऽम्बरे

द्रागाद्रीकृतसान्द्रचन्द्रदृषदि ध्वस्तेऽप्यपां दुर्दिने ।

अस्तं चित्रशिखण्डिनामपि गते तेजस्यहो संप्रति

प्रस्तौति प्रतिसूर्यकान्तशिखरं नृत्तप्रसक्तिं शिखी ॥ २९ ॥

मेदुरं निबिडं यन्मेघमण्डलं तेन तुला यस्य स आकारो यस्य । मेघसमेऽन्धकारप्र-पञ्चे शान्ते सति । आद्रीकृताः सान्द्रा बृहत्यश्चान्द्रदृषदश्चन्द्रकान्तशिला येन तस्मि-न्नापां दुर्दिने जलप्रवाहे निवृत्तेऽपि । चित्रशिखण्डिनां सप्तर्षीणां विचित्राणां च तेजसि प्रकाशे दर्पे चास्तं गते सति । सर्वेषु सूर्यकान्तेषु शिखी अग्निर्मयूरश्च नृत्ते ज्वलने नाट्ये च प्रसक्तिं प्रस्तौति । अपिशब्दो विरोधद्योतकः । मेघालोको दुर्दिनमन्यमयूरनाट्यं च मयूरनृत्तहेतुः । तदभावेऽपि नाट्यमित्याश्चर्यम् ॥

इतस्तत्तस्तरुणसरोजसौरभस्पृहाभ्रमद्भ्रमरभरः समीरणः ।

वहत्यसौ दधदिव धूमधूम्रतां प्रबोधनाद्रविमणिजातवेदसः ॥ २६ ॥

तरुणः सरोजानां सौरभभरस्तद्विषयया स्पृहया भ्रमद्भ्रमरभरो यत्र स वायुरितस्ततो वहति । अतः संभाव्यते—सूर्यकान्तामेज्वलनादर्थोत्तस्य धूमेन धूम्रतां दधदिव । पद्मान्विकासयन्वायुर्वहतीत्यर्थः ॥

उमारमण निद्रया विजहिहि क्षतिं चक्षुषां

विकासमुखमश्रुतां सुचिरमत्र धामत्रयी ।

भवन्तमुपसेवितुं बहिरिहाञ्जलिर्व्यञ्जनं

पुरंदरपुरःसरः सुरजनो ननूदीक्षते ॥ २७ ॥

उमारमणेति प्रकृतानुगुणमामन्त्रणम् । निद्रया चक्षुषां क्षतिं संकोचं त्वं विजहिहि त्यज । अत्र नेत्रेषु धामत्रयी सूर्यसोमाग्निरूपा विकासेन सुखमश्रुतां भजताम् । त्वां सेवितुमञ्जलीनां व्यञ्जनं प्रकाशनमेव चिह्नं यत्र । एवं कृत्वा इन्द्रमुखो देवजनो बहिरदीक्षते ॥

त्रस्येद्यस्येक्षणदशशती वज्रनिष्पिप्यमाण-

श्लिष्यद्गर्वासुरवरशिखारत्नरेणुच्छटाभ्यः ।

युद्धे सिद्धानवधिविजयोन्मेष एषोऽनिमेष-

प्रष्टस्तिष्ठत्यवनतशिराः सोऽलमुग्र त्वदग्रे ॥ २८ ॥

श्लिष्यन्सक्तो द्रव्यं येषां तेऽसुरं वरास्तेषां शिखारत्नानि वज्रेण निष्पिण्ड्यमाणानि तेषां रेणुच्छटाभ्यो यस्य संबन्धिनी नेत्रदशशती त्रस्येद्भीतिं भजेत् । यावतामसुरार्णां पिष्टेभ्य-
श्चकारत्नेभ्य उत्थिताद्रजसः सदृशसंख्यान्यपि नेत्राणि भीतिं भजन्ति । तावन्तोऽसुरा येन
हता इत्यर्थः । युद्धे सिद्धोऽनवधिरियत्तारहितो विजयोन्मेषो जयोऽल्लसो यस्य सोऽनिमे-
षाणां देवानां अष्टोऽप्रणीस्त्वदग्रे नतशिरास्तिष्ठति । ब्रह्मादिसंनिधावपि प्रथममिन्द्रनिवे-
दनं प्रस्तूयमानवस्तुनि प्राधान्यात् ॥

सुरकरिमदस्त्रोतः प्रोतद्विरेफजटालता-

सुहृदि दिविषत्केशा यस्य श्रयन्ति पदद्वये ।

रुचिसखनखश्रेणीयोगाच्छिरोमणिशारता-

मिव स निवसन्नग्रे शक्रो मनागनुगृह्यताम् ॥ २९ ॥

सुरकरिणो मदस्त्रोतसि प्रोता अनुषक्ता ये द्विरेफा भ्रमरास्तैर्जटालता जटासहितता
तत्सुहृदि परिचिते यस्य पदद्वये रुचिसखा ये शक्रसंबन्धिनो नखास्तेषां श्रेणी तत्संयौ-
गाद्विषत्केशाः सुरमूर्धजाः शिरोमणिरिव शारतां दधति । त्यक्तमौलिमणीनां प्रणमतां
देवानां नखरश्मिव्याजात्सुनरपि मौलिमणियोग इव जायत इत्यर्थः । सोऽयं नमस्त्रिन्द्रो-
ऽनुपृष्यताम् । दृश्यतामित्यर्थः ॥

यस्याच्छमानसपथे विजिहीर्षयेव

याता विमानपदवीं कति नो मरालाः ।

आवासतामरसनालमृणालवल्ली-

मास्वाद्य वेतनमयाचितमाप्नुवन्ति ॥ ३० ॥

भक्त्यश्वितं च घटिताञ्जलिसंपुटं च

त्वां स्तौति स स्तवकितं भगवन्यशोभिः ।

वाचा त्रयीकविरयं तिरयन्मुहूर्तं

जीमूतगर्जितजिता रथराजहंसान् ॥ ३१ ॥ (युग्मम्)

यस्य ब्रह्मणः संबन्धि अच्छं निर्मलं मानसं चित्तं भरोभेदश्च तत्पथे विहर्तुमिच्छयेव
यस्य विमानपदवीं याताः कति नो मराला इहा आवासोऽर्थो ब्रह्मण आश्रयस्तामरसं
पथं तस्य नाले मृणालवल्लीमास्वाद्य चर्वयित्वायाचितमप्रापितं वेतनमर्थाद्ब्रह्मस्य भृति-
माप्नुवन्ति सोऽयं त्रयी वेदत्रयीकविता जीमूतानां मेघानां गर्जितं जयन्त्या वाचा त्वां
स्तौति । यतो भक्त्यश्वितं समत्तिकं कृताञ्जलिपुटं च । स्तनिततुल्यत्वादथराजहंसास्ति-
रयन्ततद्दिताम्कुर्वन् । यशोभिः स्तवकितं प्रसूतम् ॥

निःप्यन्दमानमुकुटेन्दुसुधोर्मिसेका-

त्संजायमाननवसंविदनुप्रवेशम् ।

चत्वार्यमुप्य भव पश्य किरीटतस्ते

पृच्छत्पदः किमपि पञ्चममुत्तमाङ्गम् ॥ ३२ ॥

भवेति प्रकृतानुगुणमामन्त्रणम् । त्वं पश्य । ते किरीटतो मुकुटादमुष्य ब्रह्मणः सं-
बन्धि अदः पञ्चममुत्तमाङ्गं शिरश्चत्वारि शिखांसि किमपि पृच्छति । यतो निःप्यन्दमानः
सुधास्त्रायो यो मुकुटेन्दुस्तस्य सुधोर्मिभिः सेकाद्देतोः संजायमानो नवः संविदश्चेतनाया
अनुप्रवेशो यस्य । ब्रह्मसंबन्धि पञ्चमशिरश्चित्वा हरेण स्वकिरीटे स्थापितमिति तस्य
निर्जावस्यामृतसेकात्पुनश्चेतना प्रविष्टेति तत्सगोत्रमुखचतुष्टयं वार्तो पृच्छतीति वाक्यार्थः ॥

यः पादादमुचत्स्वविग्रहमहःसंतानसीमन्तितां

प्रागेवात्तकलिन्दजाजलपरीरम्भादिव स्वर्धुनीम् ।

स त्रैलोक्यविलङ्घनैकनिरघश्चाघो मघोनः सखा

श्रीकण्ठ प्रणतिं चिरं चरणयोः पुष्पाति कृष्णस्तव ॥ ३३ ॥

हे श्रीकण्ठ, संसारस्य विलङ्घने बलिवन्धने एका निरघा निर्भलां श्लाघा लोकवादो
यस्य । यतो मघोनः सखा शक्रकार्यप्रवृत्तः, स कृष्णस्तव चरणयोः प्रणामं करोति । यः
कृष्णः स्वर्धुनीं गङ्गां पादादमुचदसृजत् । अत एव स्वविग्रहस्य निजशरीरस्य महः सं-
तानेनार्थात्कृष्णस्थेन सीमन्तितां विभक्ताम् । अतः प्रागेव प्रयागात्पूर्वमात्तः कलिन्द-
जाया यमुनाया जलेन परीरम्भः संघटनं यया ज्ञातमिव । स्वमहिमख्यापनार्थं यः पादान्न
स्ववयवान्तराद्गङ्गां क्षिप्तवान्स पादयोः प्रणमतीति भङ्ग्या कृष्णभक्त्यतिशयो द्योतितः ॥

येनाङ्गेषु जगद्गरं कृतवता नोत्सार्यते मत्स्यता

गृह्णानेन शुभान्तरङ्गपदवीं कूर्मीकृतो विग्रहः ।

सोऽयं कौतुककन्दलीजनयिता चन्द्रार्धमूर्धध्वज-

ध्वस्तारातिकुलोऽपि ते चरणयोर्नारायणो लीयते ॥ ३४ ॥

अङ्गेषु जगद्गरं कृतवता । कूर्मरूपत्वात् । येन मत्स्यता नोत्सार्यते मीनरूपत्वं न त्यज्यते ।
समुद्रान्तरे मत्स्यस्य तदापि भावात् । तथा शुभस्यान्तरङ्गा शुभकारिणी पदवी प्रकारस्तं
गृह्णानेन येन विग्रहस्तनुः कूर्मीकृतः कमठीकृतः । कौतुकमेवोद्भासयन्स्वभावात्कन्दली
तस्या जनयितोत्पादकः । विचित्ररूपग्रहणात् । ध्वस्तारातिकुलो जित्तरिवर्गोऽपि
नारायणस्तव चरणयोर्लीयते । अङ्गेषु जनपदभेदेषु । मत्स्यानां जनपदान्तराणां भावः ।
तथा शुभां तरङ्गपदवीं गृह्णानेन कूर्मिः कुत्सित उर्मिर्यस्य स विग्रहः कृत इति च कौटु-
कम् ॥

यः प्रोच्छ्रयति स्म तारकभुवं स्वर्वाहिनीनिर्गम-

प्रोच्चण्डेन निरर्गलेन च रणोच्छासेन शक्त्येकभूः ।

आरूढः स भुजंगवैरिणमयं त्वह्वारि पारिप्लवः

सेवावामिधिया स्थितिं विवृणुते स्कन्दो मुकुन्दो यथा ॥ ३९ ॥

यः स्कन्दस्तारकस्यासुरविशेषस्य भुवं स्थानं प्रोल्लङ्घयत् । केन । स्वर्वाहिन्याः सुरसेनाया निर्गमस्तेन प्रोच्चण्डेन दुःसहेन, तथा निरर्गलेन च सङ्ग्रामस्फारेण । शक्तेरायु-धविशेषस्यैकभूः । सोऽयं स्कन्दः कुमारो भुजंगवैरिणं मयूरमारूढः पारिप्लवः सेवाक्षणा-न्वेषणचञ्चलस्त्वह्वारि स्थितां विवृणुते करोति । मुकुन्दो यथा । हरिवत् । तत्पक्षे स्वर्वाहिनी गङ्गा । चरणः पादः । तारकाणां भुवं स्थानम् । शक्तिः सामर्थ्यम् । भुजंग-वैरिणं गरुडम् ॥

अत्रैकादशधा विभक्तमपि ते रूपं भवानीं च यो

द्रष्टुं तुल्यमिवातिवत्सलतया धत्ते दशो द्वादश ।

सोऽयं तारकनायिकाकुचकचद्वाहीकपञ्चाङ्कुर-

श्रेणीलुण्ठिकरस्तवास्तु भगवन्प्रीत्यै चिरं चक्षुषाम् ॥ ३६ ॥

अत्रास्मिन्स्थाने स्थितमेकादशधा विभक्तं तव रूपमेकादशरुद्रलक्षणम्, तथा भवानीं स्नेहवशाद्युगपद्द्रुमिव द्वादश दशो धत्ते । सोऽयं तारकस्यासुरस्य नायिकानां कुचेषु कचन्तो ये बाह्यैकपञ्चाङ्कुराः कुङ्कुमपञ्चरचनास्तच्छ्रेणीनां लुण्ठिलुण्ठनम् । वैधव्ये सति स्त्रीणां भूषणेष्वनुपपन्नत्वात् । प्रीत्यै हर्षाय चिरमस्तु । कुमारे दृष्टिपातं कुर्वित्यर्थः ॥

यस्ते कुङ्कुमपङ्कपुण्ड्रकभुरामध्यास्य मध्येलिकं

चक्रे पञ्चशरावरोधसुदृशो लीलानभिज्ञं वपुः ।

स स्वाहाद्वयेश्वरोऽत्र पुरतो दूरानतस्तुद्यते

सद्यः पश्य गजाननेन करतः कीर्णैः पयः सीकरैः ॥ ३७ ॥

मध्येलिकं ललाटमध्ये कुङ्कुमपङ्केन पुण्ड्रकं तिलकं तद्वुरामध्यास्याश्रियं यः पञ्चशरा-वरोधसुदृशः कामान्तःपुरपुरं धरेत्तत्पुल्लीलानभिज्ञं चक्रे । वैधव्यदानात् । स स्वाहायाः द्वयेश्वरः प्राणेशोऽग्निभैक्या दूरानतो गणपतिना करसकाशात्कीर्णैर्जलकणैस्तुद्यते । अमोहं जलकणस्पर्शो विरुद्धः ॥

ज्वालामालाजटिलितवपुः पावकोऽसौ शरीरं

विश्वेषामप्यहह महसा त्वद्गणानां दुनोति ।

तेऽप्येतस्य प्रबलविगलद्रुमपाथस्तरङ्गै-

रङ्गं भङ्गं खरतरशिखाटोपमारोपयन्ति ॥ ३८ ॥

सर्वेषामपि त्वद्गणानां वपुरसौ पावको महसा तापेन कुनोति । यतो ज्वालामाला-
भिर्जटिलितं वपुर्यस्य । त्वद्दर्शनप्राप्तिदृष्टौ त्वद्गणा अपि तत्तापवशात्प्रचलं विगलद्भिर्ध-
र्मजलप्रवाहैरस्याभेरङ्गं ज्वालाभङ्गं समारोपयन्ति । खरतरोऽतिज्वालाढम्बरो यस्य ॥

पुरः प्रहो जिह्वापटलचटुलीभूतवपुषं

समीरोऽयं दूरात्परिहरति पश्य स्वमुद्दमम् ।

तदुत्सेकाधिकाद्विरिदुहितरि क्लान्तिवसतौ

विपर्यस्यत्यस्य त्वयि हि हर सेवारसविधिः ॥ ३९ ॥

प्रहो भक्तिवशाद्गम्योऽयं समीरो महत्स्वमुद्दममि दूरात्परिहरति वज्रयति । जिह्वानां
ज्वालानां पटले तेन चटुलीभूतं वपुर्यस्य । जिह्वाचटुलस्य च त्यागो युक्तः । यतस्त-
स्याभ्रैरुत्सेकाधिकाज्ज्वलनातिशयाद्विरिदुहितरि गौर्या क्लान्तेः खेदस्य वसतौ सत्यां
त्वयि विषयेऽस्य समीरस्य सेवा विपरीता भवति । वायुवशाद्भिर्जोर्ज्वलीति, ततश्च
गौरी क्लाम्यति, ततो वायुक्रतोऽपकार एव गणितो भवतीत्यर्थः ॥

योऽन्तर्न्यस्तानवधिनिधिकं क्लृप्तवान्भूतधात्र्याः

क्रोडं क्रीडाविहरणचणः शोणपादांशुपुञ्जैः ।

रक्षाहेतोरिव रचयति न्यस्तसिन्दूरमुद्रं

स द्राशुद्रावनतवदनस्त्वां कुबेरः स्तवीति ॥ ४० ॥

निधिपतित्वाद्भूतधात्र्याः क्रोडं कुहरं न्यस्ता निष्ठाता अनवधयोऽसंख्या निधयो यस्य तं
संपादितवान् । यः शोणस्य रक्तस्य पादस्यांशुपुञ्जैः करणैर्न्यस्तसिन्दूरमुद्रं क्लृप्तं करोति ।
रक्षा च सौ हेतुस्ततः । यतो निधिप्रदेशेषु क्रीडाविहरणं संचारस्तेन वित्तः स कुबेरस्त्वां
स्तवीति स्तौति । 'तुष्टुशम्य-' इतीट् । आपिशलिमते तस्य लोके सिद्धभावः । ते
हि तुष्टुप्रभृतिभ्यश्छन्दस्येवेष्टमिच्छन्ति ॥

स्कर्लोकाक्रमणक्रियास्वनुदिनं दूरोत्पतत्पुष्पक-

प्रान्तप्रोतबृहत्सुवर्णघटिकासांकव्यमुद्रङ्कयन् ।

यः पातालवदम्बरेऽपि तनुते कुम्भैर्निधीनामिव

श्लेषं शेषविलासहार स पुरः सेवोन्मुखस्ते सखा ॥ ४१ ॥

स्वनगरात्प्रत्यहं स्वर्गाधिरोहे दूरमुत्पतयत्पुष्पकं कुबेरविमानं तस्य प्रान्ते प्रोतानां
सुवर्णघटिकाणां हेमकिङ्किणीनां बाहुल्याभैरन्तर्याम्यं सांकव्यं संकीर्णतामुद्गृह्यन्नासूत्रयन्,
यः पाताल इव गगनेऽपि निधिकुम्भैर्योगं करोति स ते सखार्थात्कुबेरः सेवोन्मुखो भ-
वति । शेषविलासहारेत्यामन्त्रणम् । सुवर्णघटिका निधिकुम्भत्वेनोत्प्रेक्षिताः ॥

निसर्गभ्रूभङ्गव्यतिकरकरालाखिलमुखे

मनाक्पश्यैतस्मिन्सपादि तनये पद्मसुहृदः ।

भवद्धारोपान्तप्रणयवति दण्डाङ्कितकरे

प्रतीहाराशङ्कां क्षणमुपजुषन्ते दिविषदः ॥ ४२ ॥

मनाक्पश्य । दिविषदो देवा अस्मिन्सूर्यपुत्रे प्रतीहार इत्याशङ्कां क्षणं सेवन्ते । यतो निसर्गेण भ्रूभङ्गव्यतिकरकरालं भृकुटिभीषणमखिलं मुखं यस्य । तथा भवद्धारोपान्ते प्रणयवान्वर्तमानस्तस्मिन् । तथा दण्डेनायुधेनाङ्कितः करो यस्य तस्मिन् । प्रतीहारस्य च भ्रूभङ्गादियोगः प्रसिद्धः ॥

एतत्तर्क्य कौतुकं कुमुदिनीनाथार्धमूर्धन्मना-

क्पश्यत्यद्य शनैरनुग्रहदृशा भक्तानुरक्ते त्वयि ।

स्मारं स्मारमपारलोचनशिखिज्वालावलेह्यथां

दूरादेव विसंस्थुलैरवयवैः कालः किल ग्लायति ॥ ४३ ॥

हे कुमुदिनीकान्तस्य चन्द्रस्यार्धं मूर्धेनि यस्य तस्यामन्त्रणम् । त्वमेतत्कौतुकं तर्क्य । विसंस्थुलैः स्रस्तैरवयवैः कालो यमो ग्लायति । कदाचित्तस्मिन्कुद्धो भवानित्यह—भक्तानुरक्ते भक्तवत्सले त्वयि प्रसाददृष्ट्या पश्यति सति । कुतस्तर्होस्याह—अपारा या लोचनान्नेज्ज्वालास्तदवलेहेन व्यथा तां स्मारं स्मारं स्मृत्वा स्मृत्वा । पुनरपि मां मा धाक्षीदिति यमस्य ग्लानिः । किलेति दाहव्यथाया आत्रातत्वं द्योतितम् ॥

स्वस्तं हस्ताद्रवदभिमृतित्रासवैह्वल्यलोला-

त्कालस्यासौ कलय भगवन्षाण्मुखो वाहबर्ही ।

अनुं न्यञ्चत्तनुरपहरत्याशु पाशोरगेन्द्रं

तेऽमी क्षुभ्यन्त्यथ च सुचिरं संभ्रमेण त्रयोऽपि ॥ ४४ ॥

भक्षतामभिमृतिः संमुखगमनं तेन त्रासस्तेन वैह्वल्यं तेन लोलास्वस्तात् । महतामग्रे तेजोहान्या भयोऽप्यत्तरवश्यंभावित्वात् । पूर्वश्लोकोक्ताद्वा हेतोः । यमस्य हस्तास्वस्तं पाशवन्धनरूपमुरगेन्द्रमनुं भोक्तुं पाण्मुखः कुमारसबन्धो वाहमयूर उरगेन्द्रमपहरति । अत एव न्यञ्चन्ती नैत्रा तनुर्यस्य । अथ तेऽमी त्रयः कालसर्पमयूराः संभ्रमेण तत्क्षण-जनितेन क्षुभ्यन्ति । येन विश्वं ग्रस्तं तमपि प्रसितुमित्यर्थप्रतीत्यर्थं पाशग्रहणम् ॥

सायं सायमुदंशुदीपपरिषद्यदृष्टभाया दिशो

यात्यारात्रिकहेमपात्रपदवीं चण्डार्चिषो मण्डलम् ।

सोऽयं तोयकुलाभिदैवतमितः कंदर्पदर्पद्रुहः

कीर्तीः पश्य जपत्यनत्ययशशिश्वेताः प्रचेतास्तव ॥ ४५ ॥

त्वं पश्य । सोऽयं प्रचेता वरुणस्तव कीर्तीर्जपति । अनत्ययः पूर्णो यः शशी तद्-
च्छेताः । कंदर्पस्य दर्पीय द्रुहति तस्य । तोयकुलस्य नद्यादिरूपस्याधिदैवतम् । तोय-
[स्य] कुलाधिदैवतमिति वा योजना । यद्वल्लभायाः पश्चिमदिशः संबन्धिन आरात्रि-
कहमपात्रस्य पदवीं शोभां सूर्यमण्डलं सायं सायं याति । यत उच्चैरनुदीपानां परिष-
यस्य तत् । अधिदैवतस्य च सायं गोषिद्धीपयुक्तमारात्रिकं करोतीति दिशो योषित्वं
व्यवहरणीयम् ॥

धृत्वा मूर्धन्यमरसरितः सादरं वारिपूरा-
नेतत्पक्षं यदपि भगवन्पूर्वमेवान्वगृह्णः ।

सद्यस्तत्राप्ययमुपसरन्नाप्तपापप्रमाथः

पाथोनाथो भवतु भवतोऽनुग्रहापाङ्गपातैः ॥ ४६ ॥

हे भगवन्, त्वं गङ्गां यच्छिरसि धृत्वा एतस्य वरुणस्य पक्षं नद्यादिरूपमुपसरणात्पू-
र्वमेव यदप्यन्वगृह्णस्तथापि पूर्वमेवानुग्रहे सत्यपि सद्य उपसरन्नयं वरुणो भगवतोऽनुग्रहे-
णापाङ्गपातैर्नैत्रात्रिभागेक्षितरासः पापानां प्रमाथो नाशो येन स भवतु । ‘धृत्वा’ इति
समञ्जसः पाठः । मूर्धनि धृत्वा धारणेनेत्यर्थः । ‘धृतिर्धारणधैर्ययोः’ इति कोषः ॥

सूक्ष्मां यस्य धियं वितर्क्य नलिनीनालान्तरालास्पदा-

दभ्यस्तं विसतन्तुमप्युपचितस्थौल्यं हरिर्मन्यते ।

किञ्चिन्मुञ्च विलोचनाञ्चलमितश्चण्डीवरास्तोकया

तोकं सोऽङ्गिरसो गिरा त्वयि पुरः प्रस्तौति वन्दिव्रतम् ॥ ४७ ॥

ब्रह्महत्याभयादात्मानं निहोतुं नलिनीनालस्थान्तराले यदास्पदं स्थानं तस्मादभ्यस्तं
परिचितं विसतन्तुमपि स्थूलतरं हरिरिन्द्रो यस्याङ्गिरसस्य धियं सूक्ष्मां वितर्क्य मन्यते ।
मृणालसूत्रादपि बृहस्पतिमतिः सूक्ष्मेति मन्यत इत्यर्थः । सोऽङ्गिरसो देवंप्रस्तोकं पुत्रो
बृहस्पतिरस्तोकयानल्पया वाचा वन्दिव्रतं प्रस्तौत्यारभते । हे चण्डीश, त्वं किञ्चिद्वि-
लोचनाञ्चलमितो मुञ्च । ‘अपत्यं तोकं तयोः समे’ इति कोषः ॥

इतो रुद्राः पश्य त्रिनयन भवन्तं समममी

नमस्यन्ति क्षोणीतलवलनपारिष्ठवजटाः ।

हठन्यञ्चजुटस्खलितशशिलेखासु वदनं

विधेर्हंसा येषां निदधति मृणालाङ्कुरधिया ॥ ४८ ॥

त्वमितः पश्य । अमी रुद्रा भवन्तं समं सहैव नमस्यन्ति । ‘नमस्तपो(नमो) वरिव-
श्चित्रदः क्यच्’ । अतः क्षोणीतले वलनमतिदेर्ध्यात् । तेन लोला जटा येषां रुद्राणाम् ।
हठेन न्यञ्चन्नपः पतन्यो जुटस्ततः खलितसु लुठितासु शशिलेखासु मृणालाङ्कुर इति
बुद्ध्या विधेर्ब्रह्मणो हंसा वदनं चञ्चुं निदधति । हंसा हि मृणालाशिनः ॥

रुद्रा हिमाद्रितनयाधव नम्रजूट-

विश्लिष्यदिन्दुशकलाहितपुष्पकृत्याः ।

आसीदूर्ध्वनयनाग्रिशिखाभिरेते

नीराजयन्ति तव देव पुरोऽङ्घ्रिपीठम् ॥ ४९ ॥

हे हिमाद्रितनयाया गौर्या धव भर्तः, नम्रजूटेभ्यो विश्लिष्यद्भिः पतद्भिरिन्दुशकलै-
राहितं पुष्पकृत्यं यैः । एते रुद्रास्तव पीठं नीराजयन्ति । आसीदन्तीभिर्दूर्ध्वनयनाग्रिनां
शिखाभिः । नीराजन्तं शान्तिकर्म । तस्य पुष्पाण्यग्निराह्वयम् ॥

एषां मौलिमृगावचूलमहसः संप्राप्य साहायकं

त्वच्चूडाजडरश्मिरर्ककिरणन्यक्कारमारब्धवान् ।

ज्योत्स्नैव स्तपयत्यशेषभुवनभोगान्नरालं ततः

प्रत्यूषेऽपि दिनस्य पश्य सहसा संजायतेऽपहवः ॥ ५० ॥

एषां रुद्राणां मौलिषु मृगावचूलाश्चन्द्रास्तेषां महमस्तेजसः साहायकं संप्राप्य
त्वन्मौलीन्दुः सूर्याशुपराभवमारब्धवान् । ततो न्यक्कारार्थं ज्योत्स्नैव न त्वर्काशवः सर्व-
भुवनानि क्षपयति निर्मलीकुरुते । त्वं पश्य । ततः प्रभातेऽपि दिनस्यापहवः संपद्यते ।
रात्रिर्न निवृत्तेति ज्योत्स्नामहिम्ना लोको जानातीत्यर्थः ॥

उदण्डैः फणमण्डलैस्तत इतो दीपायमानोन्मिष-

द्रत्नैराहितमल्लिका इव पुरः स्वामिन्भवत्मेवया ।

पार्श्वं यान्त्युरगा हठात्सुरपतेः संरब्धवाराङ्गना-

पाणिप्रेङ्खदसंख्यचामरमरुद्रासक्रियागृध्रवः ॥ ५१ ॥

दीपवदाचरन्तीति दीपायमानानि रत्नानि येषु तैरुदण्डैरुन्मिषैः फणमण्डलैर्भवत्से-
वया हेतुभूतया आहिता धृता मल्लिका दीपाधारयश्चिरिव यैस्त उरगाः सुरपतेरिन्द्रस्य
हठान्निवारिता अपि पार्श्वं यान्ति । यतः संरब्धाः सेवार्थं संसंरम्भा वाराङ्गनाश्चेत्यस्ता-
सां पाणिषु प्रेङ्खन्ति कम्पाणि चामराणि तेषां मरुत्तस्य प्रासक्रियायां गृध्रवो लम्पटाः ।
सर्पाणां वायुभक्षत्वात् । मणिदीपानां वायुभयं नास्ति । पूर्वमेव भङ्गमयाभावात्तत्प्रत्या-
सत्तिः ॥

फूः करैस्तुवतोऽप्यपारगरलोद्गारैर्गिरीशोरगा-

न्यश्यैते त्रिदशा अपि प्रतिकलं सर्वे नमस्कुर्वते ।

यत्सर्वाधमतां रसातलसमुत्पत्तेर्गता अप्यमी

संक्रप्ता भवतोत्तमाङ्गघटनाद्विश्वोपरि स्थायिनः ॥ ५२ ॥

अपारो गरलस्य विषस्योद्गारो येषां त्रैः फूत्कारैश्चिदशास्तुदतो व्यथयतोऽपि सर्पानेते
त्रिदशाः प्रतिकलं मुहुर्मुहुर्नमस्कुर्वते । यद्यतो रसातलं सर्वभुवनानामधःस्थितं तत्र स-
मुत्पत्तेः सर्वोधमतो गता अप्येते भवतोत्तमाङ्गे शिरसि धारणाद्विषस्योपरि स्थायिनः
कृताः । अधमोऽपि महता मानितः सन्नमस्कार्यो भवति ॥

ये वेगोडयनावदारितनभःखण्डाभखङ्गाङ्किता

रोहत्पुण्यलताफलानि गुलिकाभङ्गाद्या च ये बिभ्रति ।

ते संप्रत्युभयेऽपि शंकर नमस्कारोपचाराय ते

न्यस्तं मस्तकमुद्धरन्त्यवनितो नाद्यापि विद्याधराः ॥ ९३ ॥

ये एके विद्याधरा वेगोडयनं गगनगमनं तेनावदारितं खण्डशः कृतं यत्रमस्तस्य
खण्डं तद्गदाभा यस्य तेन खङ्गेनाङ्किताश्चिह्निताः । तथा ये चान्ये विद्याधरा गुलिकाव्या-
जेन रोहत्पुण्यलताफलानि बिभ्रति ते उभयेऽपि विद्याधरा द्विविधास्तव नमस्कारसंवार्थं
भूमौ न्यस्तं मस्तकमद्यापि चिरकाले प्राप्तेऽपि भूमितो नोद्धरन्ति नोत्थापयन्ति । भक्त्य-
तिशयादित्याशयः ॥

त्वत्सूनोः कलया तुरङ्गवपुषो दन्तावलास्यस्य ये

तानालोक्य गायतो हयमुखान्प्रीत्यञ्जनैर्लोचनैः ।

वक्त्रे पक्त्रिमरोषपोषवलितपाङ्गादृशो वीप्सया

दूरादेव कृतान्तवाहमहिषो येषां चिरं मुञ्चति ॥ ९४ ॥

दन्तावलो हस्ती तद्गदास्यं यस्य । त्वत्सूनोर्गणपतेः कलयांशेन ते तुरङ्गवपुषः सदृश-
मूर्तयः । मुखेन पशुरूपत्वात्, देहेन मनुष्यसादृश्यात् । तान्हयमुखान्किन्नरान् । प्रीत्याञ्जनं
प्रसारणं येषां तैर्लोचनैः पश्य । येषां मुखे कृतान्तस्य यमस्य वाहमहिषो दृशो वीप्सया
पुनः पुनर्मुञ्चति । पक्त्रिमः पक्त्रो यो रोषपोषस्तेन वलितपाङ्गाः कम्पमाननेत्रान्ताः ।
शाश्वतिकविरोधादिति भावः ॥

यस्याः खलीनमखिलं वपुरेव हर्षं

वर्वष्टि या च दिविषन्महिषीजनस्य ।

वर्णे स्वरे च विष्टतातिशयामपूर्वा

गन्धर्वपङ्क्तिमवधारय तामपाङ्गैः ॥ ९५ ॥

यस्या गन्धर्वपङ्क्तेरखिलं वपुः खे आकाशे लीनम् । या च दिविषदां महिषीजनस्य
स्त्रीवर्गस्य हर्षं वर्वष्टि अत्यर्थं वर्धति । वर्णे स्थाय्यादां स्वरे षड्भादी धृतोऽतिशय आधिक्य
यया तामपूर्वा लोकोक्तं गन्धर्वसंबन्धिनीं [पङ्क्तिं] अवधारय पश्येत्यर्थः । गन्धर्वा अ-
श्वाश्च । तत्पक्षे सर्वं वपुः खलीनं कविका भवति । महिषीणां महिषाख्यपशुस्त्रीणां हर्षं
करोतीत्यपूर्वा-वर्ण-लोकादिः, स्वरो हेषितम् ॥

आस्ते कापि सुपर्वभिस्तिलकितं सख्यं कचिद्वाहते
नागैः कापि च किनरैरनुगमं गीताकुलैः पुण्यति ।

कुत्राप्येति च संस्तवं रजनिकुल्लेखाङ्कं वैरंकुति-(१)

रित्थं दर्शितविश्वरूपमिव ते द्वाराङ्गणं रङ्गति ॥ १६ ॥

हे रजनिकृतश्चन्द्रस्य लेखाङ्कं चिह्नं यस्य तस्यामन्त्रणम् । ते तव द्वारास्याङ्गणं कापि
सुपर्वभिर्दैवैस्तिलकितं शोभितमास्ते । एवं सर्वक्रियासु द्वाराङ्गणं कर्तृत्वेन योज्यम् ।
एवं दर्शितं विश्वेषां रूपं येन तदिव द्वाराङ्गणं रङ्गति शोभते ॥

हरेणैता वैतालिककुलमुग्वाद्वात्रिविरति-

प्रतिष्ठा वैदग्धीविवरणविधानप्रतिभुवः ।

गिरः श्रुत्वा तल्पं चतुरमुदमोचि प्रियतमा

चिरं शिश्ये तस्य त्वधिहृदयमुत्सृज्य शयनम् ॥ १७ ॥

रात्रेविरतिनिवृत्तिस्तस्यां प्रतिष्ठा दृढत्वं तस्या वैदग्ध्येन विवरणं प्रकाशनं तत्र प्रति-
भुवः पालनपरा गिरः श्रुत्वा हरेण तूर्णं शयनं मुक्तम् । अस्य प्रियतमा गौरी तु शयन-
मुत्सृज्य त्यक्त्वास्याधिहृदयं हृदये शिश्ये अशेत । शयनादुत्थितोऽपि भगवान्गौरीमेव
स्मरन्नासौदित्यर्थः ॥

गौरीलीलाकचाग्रग्रहकलहभरक्षोदनिःप्यन्दमान-

क्रीडाचूलावचूलामृतकरकलिकाजन्मनः सीकरौघान् ।

शीर्णान्प्रातःसमीरैः पुनरपि रसनाभङ्गभीतिप्रसङ्गा-

च्छोभोभूपाभुजिष्या न लिलिहुरह्यो वक्त्रमैत्रीजुषोऽपि ॥ १८ ॥

गौरीकर्तृको यो लीलार्थेमर्याद्भगवतः कचाग्रग्रहः केशकर्षणं तत्कलहे अर्थाचन्द्रस्य
क्षोदो मर्दस्तेन निःप्यन्दमाना स्रवन्ती या क्रीडावचूलभूतामृतकरकलिका चन्द्रकला
तस्या जन्मोत्पत्तिर्येषां तान् । तथा प्रातस्तैर्वातैः कीर्णान् । तथा वक्त्रे भर्त्रा परिचयं
जुषन्ते तानपि कर्णौघानह्यो [न] लिलिहुर्नास्वादयन् । कुतः । पुनरपि रसनाया जि-
ह्वाया भङ्गो दारणं तस्य भयात् । पूर्वं हि नागानाममृतमक्षणाज्जिह्वाभङ्गो जात इति
पुनरिति पदम् । शोभोभूपायां भुजिष्याः संपादका इत्यर्थः ॥

क्षिप्तक्षितोदुपुष्पो मुखरखगकुलध्वानयुक्तिप्रणीत-

स्तोत्रारम्भः प्रदीपं निदधदधिनभः कर्परं भानुभङ्ग्या ।

चक्रे भक्त्येव दूरानमिततुहिनरुखिम्बमूर्ध्ना सपर्या-

पर्याप्तिं स प्रसङ्गस्त्रिभुवनगुरवे चन्द्रचूडाय तस्मै ॥ १९ ॥

स प्रसङ्गः प्रातःकालस्तस्मै त्रिभुवनगुरवे चन्द्रचूडाय सपर्यापयामि पूर्णतामिव
भक्त्या चक्रे । यतः क्षिप्रं क्षिप्तान्युडूनि तारा एव पुष्पाणि येन तथा मुखरस्य । प्रातः-
काले तत्स्वभावात् । खगकुलस्य ध्वान्युक्त्या रुतव्याजेन प्रणीतः स्तोत्रारम्भो येन ।
तथा नभ एव कर्पूरं तत्र [भानु]भङ्ग्या सूर्यव्याजेन प्रदीपं निदधत् । तथा दूरमानमि-
तस्तुहिनरुग्निबम्बमेव मूर्ध्ना येन । पूजयितुश्च पुष्पादिक्षेपः प्रसिद्धः । त्रिभुवनगुरवे इति
साकूतम् । इति भद्रम् ॥

इति श्रीजोनराजकृतया टीकया समेतः श्रीराजानकविश्ववर्तमूनोर्महाकवि-
राजराजानकश्रीमङ्गलस्य कृती श्रीकण्ठचरिते महाकाव्ये
प्रभातवर्णनं नाम षोडशः सर्गः ।

सप्तदशः सर्गः ।

गल्वर्कक्षितितलबिम्बितार्कबिम्बप्रत्युत्प्रतिनवरत्नपादपीठाम् ।
चूडेन्दुप्रविमृमराच्छरश्मिजालैरुन्मीलद्धवलवितानपौनरुक्त्याम् ॥ १ ॥
आस्थानीमचरमसाध्यकर्मसिद्धेः सामूयं गिरिसुतया विलोक्यमानः ।
देवोऽथ त्रिपुरपुरप्रिलोकलीलाबाह्णीकस्तवकमलिम्लुचो विवेश ॥ २ ॥
नैर्मल्यप्रविशदहस्करांशुकाण्डैरुच्चण्डद्विगुणितहेमवेत्रदण्डाम् ।
बहिष्ठैरपिहितवन्दिच्छन्दनादामुद्रर्जन्मुकुटसरित्तरङ्गघोषैः ॥ ३ ॥
भ्रश्यद्भिर्नमदमरेन्द्रमौलिरत्नैर्निर्यत्नप्रकटितनूतनोपकाराम् ।
वेच्छद्भिर्गुह्यशिविनः शिखण्डखण्डैरारब्धप्रवितततालवृन्तवृत्ताम् ॥ ४ ॥

(चकलकम्)

गल्वर्कं स्फटिकं तन्मये भूतले प्रतिबिम्बितानि यान्यर्कबिम्बानि तैः प्रत्युत्तानि
संपादितानि प्रतिनवानि लोकोत्तराणि रत्नमयानि पादपीठानि यस्याम् । तथा
चूडेन्दोः सकाशात्प्रविमृमरैरच्छै रश्मिजालैरुन्मीलद्धुत्पद्यमानं धवलितानां वितानानां
पौनरुक्त्यं द्विधा भवनं यस्यां ताम् । तथा सवितानत्वाद्दैरल्येन प्रविशद्भिरहस्करांशुकाण्डै-
रर्कांशुभिर्द्विगुणिता हेमवेत्रदण्डा यस्याम् । वितानान्तरेणांशूनां प्रवेशे दण्डाकारत्वात् ।
अत एव काण्डारोपः । तथातिबहुभिर्गङ्गाशब्दैरश्रुतवन्दिशब्दाम् । तथा दिदृक्षया भ्रमतो
सुगणां मौलिरत्नैर्भ्रमादिव भ्रश्याद्भिरयत्नमपन्नपुष्पप्रकाराम् । तथा दृष्वशादुल्लसद्भिः कुमा-
रवाहमयूरैरपच्छैः कृतविततवीजनचरित्राम् । 'वृत्तम्' इति वा पाठः । वृत्तं स्पन्दनम् ।
अचरमं प्रभातिकं यत्संध्याकर्म तस्मिन्नेर्गौर्या सामूयं दृश्यमानः । संध्यायाः स्त्रीलिङ्गत्वा-
त्तद्वन्दनेन गौर्याः मेरुत्वम् । त्रिपुरस्त्रोणां लीलार्थं कुङ्कुमगुच्छास्तेषां पुरवधेन मलिम्लुचो
हर्ता हर आस्थानीं सर्वां विवेश ॥ चकलकम् ॥

बिभ्राणो वपुरहिमालि लुप्ततापं प्रत्युप्तमखिलगणैर्दिवादिसाराम् ।

आश्चर्यं चरितमुदक्षयन्नपूर्वा शर्वाणीदयिततमः सभामवापत् ॥ ५ ॥

अहिमालि फणिधरं ऋषिभ्राणः । लुप्तः संसारिणां तापो येन स गौरीपतिः सकल-
गणैः सहिताम् । तथा आदिश्रासौ सारा च तां सभां दिवा प्रातरवापत् । आश्चर्यमि-
त्यादिविरोधसूचकम् । अवियमाना हिमस्यालिः पङ्क्तिर्यस्य स लुप्तताप इत्याश्चर्यम् ।
गुणैर्भ्रादिभिर्युक्ता दिवादिरेव धातुपाठच्छेदविशेषः सारो यस्या इत्यपूर्वत्वम् । दिवाश-
ब्दोऽन्ययं प्रातर्वाचकम् । केचित्तु 'दिवादिसाराम्' इत्येकपदं कृत्वा एवं व्याचक्षते—
दिवादौ स्वर्गादौ सारामिति । तत्तु न लाक्षणिकं हृदयंगमम् । 'दिव उत' इति दिवश-
ब्दस्योत्पत्तेः । यच्च दिवशब्दो समानोऽस्ति (?) तत्र तथा मतम् । दिवशब्दस्य
महाकविभिरप्रयुक्तत्वात् ॥

सस्फारस्फटिकविटङ्ककुट्टिमन्तःसंक्रान्ताखिलतनुभिर्गणैर्गणानाम् ।

पातालस्थलमधिरुह्य मूर्ध्नि भक्तेरुत्सेकात्सततमिवोह्यमानपादः ॥ ६ ॥

सस्फारः सविस्तारः स्फटिकमयो विटङ्क उन्नतभागो यस्य तस्य कुट्टिमस्यान्तः-
प्रतिविम्बितैर्गणकुलैर्भक्त्युद्रेकात्पातालं गत्वा सततमुपवेशनसमयेऽपि धार्यमाणपाद इव ॥

नेत्राग्निज्वलनविलीयमानचूडाखण्डेन्दुस्त्वदमृतोपजातजीवान् ।

भूयोऽपि प्रमुषितसंपदो नृमुण्डान्कुर्वोणः श्वसितविषेण कङ्कणाहेः ॥ ७ ॥

नेत्राग्नेर्ज्वलनं तेन विलीयमानाचूडाचन्द्रावृतामृतेनोपजातो जीवः प्राणो येषां
तानृमुण्डान्कपालानि केयूराहिविषश्चासेन पुनरपि गतचेतनान्कुर्वोणः । प्रतिप्रसवालकारः ॥

चिन्वानो दृढतरमह्युपोढभारं पादाब्जद्वितयमिवोच्चजूटवन्धम् ।

ग्रीवाया वलयमिवान्वहं दधानो दोर्दण्डं श्रितविषमांसलस्वरूपम् ॥ ८ ॥

दृढतरं कृत्वाहीनां सर्पाणामुपोढो भारो येन तमुच्चमुन्नतं जूटवन्धं बिभ्राणः । पाद-
पक्षे दृढतरमह्युपोढो भारो यस्य । श्रितं विषमांसलं पीवरं स्वरूपं येन तं दोर्दण्डं
दधानः । ग्रीवापक्षे श्रितविषं मांसलस्वरूपं यस्य ।

व्यग्राणां चटुघटनासु वीक्षमाणो नेत्रान्तैर्वदनममर्त्यमागधानाम् ।

नाथोऽथ प्रमथसभां प्रपद्य तस्थावासीनः शिरसि विलासविष्टरस्य ॥ ९ ॥

चटुकारिणां सुरबन्दिनां [वदनेषु] दृष्टि क्षिपन्गणसनां प्रतिपद्य विलासासनस्य
शिरस्यासीनस्तस्यां ॥ कुलकम् ॥

मारारेर्मरकतविष्टरप्रभाणामभ्यङ्गादनुमृतनीलिमोहमानि ।

सर्वाङ्गाण्यभिनवभूतिभूषणान्यप्यासेदुः सहचरतां गलस्थलस्य ॥ १० ॥

मरकतमयासनरश्मीनां संपर्कात्प्राप्तनीलवोदयानि भगवतः सर्वाङ्गाणि विभूतियु-
तान्यपि नीलत्वेन कण्ठतटस्य साम्यमायुः ॥

मिथ्यैव व्यधिपत तस्य पादपीठं सोत्कण्ठाः परिचरितुं पुरो भुजिष्याः ।

नम्राणां चिकुरभरा हि निर्जराणां तत्कृत्यग्रहणमनुक्रमेण चक्रुः ॥ ११ ॥

परिचरितुं सोत्कण्ठा भुजिष्या दास्यस्तस्य पादपीठं मिथ्यैव निष्प्रयोजनमेव चक्रुः ।
यतः क्रमेण नमतां देवानां चिकुरभराः केशास्तस्य पादपीठस्य कृतं कर्म चक्रुः । देवा-
स्तत्पादयोरधो मूर्धानमक्षिपन् ॥

सावेगं कथमपि तस्य नोपशल्ये किंकर्यो विदुधुवुरग्रचामराणि ।

चूडेन्दुग्लपनकृतो विशङ्कच पात्रं लालाटज्वलनमकाण्डताण्डवस्य ॥ १२ ॥

तस्योपशल्ये निकटे किंकर्यश्चामराणि सावेगममन्दं कथमपि नाधुवन् । मौलिचन्द्र-
ग्लानिकृतोऽकालनाट्यस्य भालाभि पात्रं शङ्कित्वा । यद्यमन्दं चामराणि धुनीमो नेत्रा-
भिज्वलनेन चूडाचन्द्रो विलीयत इति शङ्कित्वा मन्दं चामराणि दास्योऽकम्पयन् ॥

हेरम्बो निजपितुराप्य जूटकूटादेणाङ्गं विनिदधदन्यदन्तधाभिः ।

अभ्यङ्गादथ पृथुतत्करच्छदानां त्रुच्यन्तं प्रकृतमपि व्यधत्त दन्तम् ॥ १३ ॥

स्वपितुर्हेरस्य जटाचन्द्रमवाप्य प्रकृतादन्यस्य दन्तस्य स्थाने निहितवान् । द्विती-
यदशनप्रतिनिधित्वेन कृतवान्गणेशः । तस्य चन्द्रस्य रश्मिपङ्क्तौनां संपर्कात्प्रकृतमपि दन्तं
त्रुच्यन्तं स्फुटन्तमकरोत् । इत्यर्थपदेनार्थोत्पत्तिः । हिमांशुसंपर्केण दन्तभङ्गो वस्तुगतिः ॥

प्राविक्षन्नथ शनकैरकैतवेन व्यञ्जन्तो विनयविनम्रतां शिरोभिः ।

सर्वेऽपि त्रिदिवसदो निवेद्यमानाः सावज्ञं किमपि शिलादनन्दनेन ॥ १४ ॥

अकैतवेन निर्व्याजं शिरोभिर्विनयविनम्रतां प्रकाशयन्तः सर्वेऽपि देवाः शिलादन-
न्दनेन नन्दिना किमप्यत्यर्थं सावज्ञं सावगणनं निवेद्यमानाः कृतनिवेदनाः ॥

दूरात्ते तदनु सुधान्धसो विवव्रुः संहृत्य प्रणतिमयुग्मलोचनाय ।

तत्पादौ विरचयतां हि मौलिभूमौ स्वान्मौलीञ्जगदपि पादुकीकरोति ॥ १५ ॥

ते सुधा अन्धो भोजनं येषां ते संहृत्य मिलित्वा भगवते प्रणतिं चक्रुः । संहृत्येति
भक्त्युद्भूतप्रतिपादनम् । यतस्तस्य भगवतः पादौ शिगमि-कुर्वतां पुरुषाणां जगत्कर्तृ,
स्वान्मौलीन्पादुकीकरोति पादपीठानि कुरुते ॥

चण्डांशुज्वलनतुपाग्धाममय्योऽप्यव्याजं पुररिपुणा विकीर्यमाणाः ।

दृग्मेवा वत वपुषोऽग्निलामराणां संतापं जडिमपरिग्रहं च जहुः ॥ १६ ॥

अपिशब्दो भिन्नक्रमः पुररिपुशब्दात्परो द्रष्टव्यः । धामत्रयीप्रकृतयो भगवतापि
निर्व्याजं न्यस्ता दृष्टिलेखा देवानां संतापं जाह्न्यं च निवारयामासुः । भगवदृष्टिपातमात्रे

णैव ताप्रजाह्यनिवृत्तिर्जीतेत्यर्थः । बतेत्याश्वर्यसूचकम् । सूर्येन्द्रभिभिस्तापजाह्यहरणं कथं भवतीत्यर्थः ॥

औचित्यप्रसिद्धिनिजमासनं भजन्तस्ते पृष्ठाः कुशलमथेन्दुशेखरेण ।

इन्यूचूर्नमुचिभिदादयः सुधायाः संवन्धादिव मधुरोद्गमैर्वचोभिः ॥ १७ ॥

निजनिजासनोपविष्टा भगवतौचित्याद्वारागतः कुशलं प्रष्टव्य इति नयात्, न त्वितरवत्स्य-
त्युपकारलोभात्कुशलं पृष्टा नमुचिभिदादयः शक्राद्याः सुधापानादिव मधुरैर्वचोभिरेव-
भवदन् ॥

विशेषां पुरि पुरि यत्सदैव शेषे विद्वद्भिः पुरुष इति प्रतीयसे तत् ।

किं धामत्रितयमयानपायदृष्टेस्तस्मात्ते जगति परोक्षमस्ति वस्तु ॥ १८ ॥

त्वं नित्यमेव पुरिपुरि यच्छेषे ततो विद्वद्भिस्त्वं पुरुष इति प्रतीयसे यथार्थः कथ्यसे ।
कदाचिन्महतामेव पुरि पुरीत्याह—विशेषामिति । ब्रह्मादिकीटान्तानाम् । तस्मात्पुरि
पुरि निवासाद्धेतोषोमश्रयरूपनिर्दोषदृष्टेस्ते जगति मध्ये किं वस्तु परोक्षमस्ति । सर्वमेव
दृश्यमित्यर्थः । एवं वचनोपोद्धात एव युक्त्या विपत्सूचनम् ॥

नन्वेवं किमपि विनिर्मलं प्रकृत्या त्वद्रूपं सुरसरिदम्बुवत्पुनीते ।

स्रोतोभिस्त्रिभिरथ कारणात्मभिस्तद्विश्वात्मन्कृतकमपि व्यनक्ति भेदम् १९

गङ्गाजलमिवैकं स्वभावेन निर्मलं च किमपि भवद्रूपं पवित्रयति । अथ कारणात्म-
भिर्हरिहरब्रह्माद्यैस्त्रिभिः स्रोतोभिस्त्वद्रूपं कर्तृ कृतकं स्वेच्छया कृतं भेदं प्रकाशयति ।
गङ्गाजलं च त्रिधा भिन्नम् ॥

धिञ्मूढा वितथमुदासनस्वभावं भाषन्ते पुरुष तव त्रिलोकभर्तुः ।

कर्त्री चेत्प्रकृतिरियं करोतु किञ्चित्कैवल्यं भवदधिरोहमन्तरेण ॥ २० ॥

धिङ् निन्दायाम् । मूढा मोहावृत्तचेतसः पुरुषाः । तवोदासीनस्वभावं ताटस्थं
वितथमसत्वं भाषन्ते । नन्यादित्वाद्युः । यतस्तव त्रिलोकभर्तुः । अथ यदि पुरुषनि-
रपेक्षतया प्रकृतेरेव कर्तृत्वमारोप्यते तर्हि भवत्संबन्धं विना केवलत्वं प्रकृतिः किञ्चि-
त्करोतु । त्रिलोककर्तृत्वं दूरतोऽस्तु, त्वां विना तृणाश्वनमपि कर्तुमशक्तेति प्रतिपादनार्थं
किञ्चिद्ब्रह्मणम् । एतेन सारूप्यमतं निराकृतम् । ते हि सत्त्वरजस्तमः साम्यावस्थालक्षणायाः
प्रकृतेः कर्तृत्वं मन्यन्ते ॥

किं मिथ्या हर महदादिषु प्रयुङ्क्ते लोकोऽयं विकृतिमयेषु तत्त्वशब्दम् ।

एकस्त्वं निरुपधिरूपभृद्धि तथ्यं तत्तत्त्वं पुरुष बिभर्षि पञ्चविंशः ॥ २१ ॥

महदादि येषां तेषु तत्त्वमिति शब्दमयं लोकः किं प्रयुङ्क्ते । मा प्रयुङ्क्तादित्यर्थः । यतो
विकृतिमयेषु विकाररूपेषु । निरवधि अवच्छेदोपरागरहितं रूपं बिभ्रत्त्वमेकस्तत्त्व-
शब्दं तथ्यं बिभर्षि । पञ्चविंशतेः पूर्णं पञ्चविंशम् । महद्बुद्धितत्त्वम् । संज्ञाशब्दोऽयम् ॥

किं कर्तुं तव पुरतोऽथ किं नु वक्तुं शक्यामः क्षितिधरराजमूर्धशायिम् ।
त्वं खण्डं क्वचिदपि नो पदं व्यनक्षि त्रैलोक्यं ध्वनिवपुषश्च ते विवर्तः॥२२॥

हे कैलासवासिन्, तवाग्रे वयं किं कर्तुं वक्तुं वा शक्यामः । यतस्त्वमखण्डं पदं स्फोटरूपं प्रकटयसि । शब्दब्रह्मस्वरूपस्य च ते त्रिभुवनमसत्यः परिणामः । एवं च तयोरेककर्तृत्वयोः सिद्धयोस्तवाग्रे किमस्माकं कर्तृत्वं वैत्यर्थः ॥

कुत्रापि प्रतिहतिमेति नान्तरिक्षं शब्दस्तद्गुणपदवीं न चातिशेते ।
तन्मूर्तिस्त्वमसि च तद्विभो जगन्ति व्यामोषीत्ययमुपपत्तिसंप्रदायः॥२३॥

अन्तरिक्षं कर्तृ, प्रतिहतिं निरोधं नैति । शब्दस्तस्यान्तरिक्षस्य गुणत्वं नातिशेते । अनधिकत्वान्न त्यजति । एवं शब्दस्य गुणत्वे सिद्धे, गुणस्य च गुणिनि समकः।याच्छब्दस्य जगद्भाषकत्वं सिद्धम् । त्वं शब्दमूर्तिरसि । जगन्ति व्यामोषीत्ययमुपपत्तेरन्योयस्य संप्रदायः ॥

नो किञ्चिद्बहिरुपपत्तिमेति वस्तु ज्ञानात्तत्प्रसरति किंतु चित्रवृत्ति ।
ज्ञानात्मा प्रभुरिति विश्वकर्तृभावो नो बौद्धैरपि भवतो बत व्यपास्तः॥२४॥

किञ्चिद्वस्तु कर्तृ, ज्ञानाद्बहिरुपपत्तिं नैति । चित्रवृत्तिं अनेकरूपं ज्ञानात्प्रसरति । एवं ज्ञानस्यैव कर्तृत्वम् । भगवांश्च ज्ञानस्वरूपः । इति न्यायेन बौद्धैरपि विज्ञानवादिभि-
रपि जगत्कर्तृत्वं तव न निरस्तम् ॥

शून्यं तैरकथि न तुच्छमेव रूपं मादृक्षानधिगमनीयवृत्ति किं तु ।
तादृक्षं तव च वपुस्तथा च बौद्धास्त्वामेव क्व न परमार्थतो गृणन्ति॥२५॥

तैः शून्यवादिभिर्बौद्धैस्तुच्छमेव रूपं कर्मशून्यं नाकथि । किं तु मादृशैरल्पदृग्भिरन-
धिगमनीयाप्राप्या वृत्तिर्नानात्वं यस्य तच्छून्यं बौद्धैः कथितम् । भगवतश्च मूर्तिस्तादृक्षा-
तिसूक्ष्मत्वाच्छून्येत्यर्थः । एवं सति शून्यवादिनो बौद्धास्त्वामेव, नान्यं परमार्थतः स्तुवन्ति ॥

बोधात्मन्यनवधितां त्वयीह जानन्त्यन्यानि त्रिनयन सन्तु दर्शनानि ।
आत्मा त्वं तव च वपुस्त्रयोऽपि लोकास्तन्मानं त्वमिति च नार्हतोऽस्ति गर्हा॥२६॥

बोधस्वरूपे त्वयि अनवधितां बोधस्वरूपादेवावधिरहितत्वं जानन्त्यन्यानि दर्शनानि
सन्तु, नापास्यानि । भगवदेकनिर्लीनत्वात् । योऽपि देहप्रमाणमात्मानं मन्यते अहेन-
क्षपणकस्तेनापि त्रैलोक्यलक्षणं शरीरं प्रत्यात्मत्वाद्भाषकत्वमङ्गीकृतम् । अव्यापकत्वात्
गर्हा सा नास्तीत्यर्थः ।

त्रैलोक्यं विभजति यो विचित्रतश्च यस्माच्च प्रसरति सर्वजीवलोकः ।
चार्वाकास्तमिह वदन्ति यत्स्वभावं तद्गङ्गा त्वमसि शिवोररीकृतस्तैः॥२७॥

अनेकप्रकारं त्रिजगद्यो विभजति विभागेनावस्थापयति । तथा यस्मात्सर्वोऽपि

वलोकः स्फुरति । तं विचित्रवस्तुनिर्मातारं यत्स्वभावं वदन्ति । स्वभावमेव निर्मातारं वदन्तीत्यर्थः । तद्गङ्गाया विचित्रवस्तुनिर्मातृस्वभावमङ्गया तैश्चार्वाकैस्त्वमेवाङ्गीकृतः ॥

यं माया कचिदनिरुद्ध्यमानरूपा न स्पृष्टुं प्रभवति नेति नेति सन्तः ।

अस्मिंश्च व्यवहृतिमाचरन्ति तं त्वां तात्पर्यादुपनिषदो विभो गृणन्ति ॥२८॥

अनिरुद्ध्यमानं रूपं यस्याः सा माया यं नैति । तथा यस्मिन्सन्तो नेति नेति 'नैवायं प्राणो नैव शरीरम्' इत्यादिक्रमेण व्यवहरन्ति । ते त्वामुपनिषदो वेदान्तास्त्वामेव तमिति तात्पर्याद्गजन्ति ॥

एकस्त्वं त्रिनयन दृश्यसेऽधिकर्तुं ज्ञातुं च त्रिभुवनमीश्वरः प्रकाशः ।

तादाम्यं विवृतवती विमर्शशक्तिर्द्वैधेऽपि प्रथयति ते न भेददोषम् ॥२९॥

इच्छद्भिः शशिमुकुट क्रियैकरूपं वैवश्याप्रणयविधायिनं वियोगम् ।

निर्व्यूढश्रुतिकविकृत्य विश्वकर्ता त्वं हर्ताभ्युपगत एव वेदविद्धिः ॥ ३० ॥

यच्छायाष्टषदभिषेकतोऽपि सर्वे तात्पर्यादवसितजाड्यतां भजन्ते ।

तस्यात्मंस्तव जडतामुदीरयन्तः काणादा बत न कथंचन त्रपन्ते ॥ ३१ ॥

क्रावत्स्युत्कथमजनिष्यत प्रकाशं प्राणिष्यत्कथमथवैष जीवलोकः ।

आ सर्गादखिलजगद्गरिष्ठ नो चेत्कारुण्यात्प्रभुरभविष्यदष्टमूर्तिः ॥ ३२ ॥

वक्त्रेऽभूतव मुरजितप्रतिग्रहीता त्वं ग्रीवां सरसिजजनमनो व्यलावीः ।

इत्थं ते हिमकरशेखर प्रसादः कोपो वा कचिदजनिष्ट नो महत्सु ॥३३॥

..... १ ॥

इत्यादिस्तुतिमुखरेषु निर्जरेषु प्रत्यग्रप्रसृतकृपारसातिरेकः ।

तानित्थं कथयितुमिन्दुखण्डचूडः प्रारेभे रभसवशंवदैर्वचोभिः ॥ ३४ ॥

देवेष्वेवमादिस्तुत्या मुखरेषु सत्सु नवोल्लसत्करुणो भगवान्सर्वैर्वाक्यैरतान्देवान्वक्तु-
मारेभे ॥

प्राप्तानां मम सविधं विभूतधैर्या चर्यासौ विपुलमुपलब्धं व्यनक्ति ।

विश्लिष्यन्निजमहसां मुखानि यद्वः प्रातस्त्यं रजनिपतिं विडम्बयन्ति ॥३५॥

मन्त्रिकटमङ्गतानां वो हतधैर्यैयमवस्था दुःसहमुपद्रवं सूचयति । यद्विगलन्निज-
तेजसां वो मुखानि प्राभातिकं चन्द्रमनुकुर्वन्ति । पाण्डूनि जातानीत्यर्थः ॥

विश्वापद्मद्विषजोऽपि किं भवन्तो वैश्वव्यव्यसनविसंस्थुलाननाः स्थ ।

प्रत्यर्थिप्रधनरसा विलङ्घ्य दैन्यं तेजो वस्तुलयति वाडवं हि धाम ॥३६॥

१. 'एकस्त्वम्' इत्यादि श्लोकपञ्चकस्यादर्शपुस्तके टीका जुटितास्ति.

आपदेव गदो रोगः । विश्वस्यापद्गदभिषजो निवारका अपि भवन्तो विक्रवत्वदुःखदो-
नमुखाः किं स्थ भवथ । हे प्रत्यर्थिभिः प्रधानं युद्धं तत्र रसो येषां तेषामामन्त्रणम् ।
दैन्यमुल्लङ्घ्य वस्तेजो वाढवं तेजोऽनुकरोति । 'विलङ्घ्यदैन्यम्' इत्येकपदं वा ।

ध्यानेन स्तिमिततमत्वमब्जयोनैरासीद्यत्प्राणिहितदीक्षमीक्ष्णेषु ।

चिन्तायाः परिचयने तदेव सद्यः साधिक्यक्रममपि नाधिकं धिनोति ॥३७॥

ध्यानेन समाधिना ब्रह्मदृष्टौ स्तिमिततमत्वं चिन्तायाः परिचये सति नाधिकं धिनोति
प्रीणयति । सहाधिभिश्चित्तपीडाभिर्वर्तते यस्तद्भावेन सहितम् । अपि विरोधद्योतकः ।
अधिकस्य भाव आधिक्यं तेन सहितमपि नाधिकम् ॥

सावेगं युधि वलतां द्विषां शिरोभिर्व्यस्याग्रे समजनि मृत्युभाण्डभङ्गिः ।

तच्चक्रं क्रशिमवशंवदाग्रिमार्चिःसंचारं किमिति मुरद्विषोऽधिसेते ॥३८॥

सोत्कण्ठं रणे स्फुरतां शत्रूणां शिरोभिर्मृत्युभाण्डभङ्गिर्यमाशनपात्रटङ्को यस्याग्रे
जाता । शत्रुशिरोसि यमाशनभाण्डसमानि संपन्नानीत्यर्थः । क्रशिमवशंवदोऽल्पोऽग्रिमा-
र्चिःसंचारो यस्य तद्विष्णोरपि चक्रं किमधिसेते निष्प्रभावत्वात्सुप्तप्रायमास्ते ॥

यत्र श्रीरनिशविनिद्रदृक्सहस्रे विश्रम्य स्मरति न पङ्कजाकरस्य ।

सोऽकाण्डे किमिति बिडौजसोऽस्य देहः संदेहं मुहुरिव कस्य न व्यनक्ति ३९

नित्यविकसितसहस्रदृष्टौ यत्र विश्रान्तिमाप्य लक्ष्मीः पद्मसरसो न स्मरति । पद्म-
सरोविकासस्यानैकान्तिकत्वात्^१ ॥

चित्रोद्यत्क्रशिमविशेषवद्भिरङ्गैर्वैक्लव्यं विवृतवतां समीरणानाम् ।

किं त्वेषां पुनरपि जायते महद्भिर्निःश्वासैरनलसमांसलत्वयोगः ॥ ४० ॥

अमृतपूर्वजायमानक्रशिमाधिक्यसहितैरङ्गैः । उपलक्षणे तृतीया । दैन्यं प्रकाशयतां
वायूनां महद्भिर्निःश्वासैरनलसत्त्वं चातुरी, मांसलत्वं पीवरता तद्योगः पुनरपि किं न
जायते । सुखकृते तद्योगपीनत्वे गलिते दुःखनिःश्वासकृते एव मृतां वर्तते इत्यर्थः ॥

पाण्डिन्ना परिचितमुज्झितप्रतापप्रावारं किमिति तथा वपुः खरांशोः ।

शुभ्रांशुभ्रमघटनाद्विना त्रियामामातङ्कं सृजति यथा रथाङ्गनाम्नाम् ॥ ४१ ॥

प्रताप एव प्रावारो बृहद्बलमुज्झितस्यक्तो येन तदर्कस्य शरीरं पाण्डिन्ना पाण्डुरत्वेन
तथा परिचितमिति किं यथा रात्रिं विना चन्द्रमाश्चक्रवाकाणां शोकं सूर्यमण्डलं सृजति ।
सूर्यश्चन्द्रवत्पाण्डुरातः किमिदमिति तात्पर्यम् ॥

निःशेषात्रिभुवनघस्मरश्रितत्वात्तद्बहेः सहजमपह्नुतं क तेजः ।

युष्माकं सपदि विलोकयतेऽस्य हा धिक् शोकोष्णश्वसिततरङ्गमात्रशेषः ४२

समस्तस्य त्रिभुवनस्य घस्मरादनशीला श्रीर्यस्य तत्तेजो वहेस्तन्वा कापहुतं गो-
पितम् । अग्निहोततेजाः किं जात इत्यर्थः । हा कष्टे । धिङ्निन्दायाम् । अस्याग्नेरूष्मा
शोकोष्णा ये श्वसिततरङ्गास्तन्मात्रं शेषो यस्य स कथं दृश्यते । अग्नेः स्वोष्मा
गुलितः । दुःखोष्णश्वासकृत एव दृश्यत इति तात्पर्यम् ॥

क्रान्ताभिः प्रतिदिवसास्तशैलसीदच्चण्डांशुद्युतिभिरिवेश्वरः प्रतीच्याः ।

यस्तेजो दुराभैर्भवं बभार सद्यः स्वां शक्तिं दृशि विधृताम्भसि व्यनक्ति ४३

क्रान्ताभिराक्रमणेन स्वीकृताभिः प्रत्यहमस्तादौ सीदतः प्राप्तास्तमयस्य चण्डांशो-
द्युतिभिरिव यः प्रतीच्या ईश्वरो वरुणो दुरभिभवं तेजो बभार स विधृताम्भसि सबाण्यां
दृष्टौ स्वां शक्तिं प्रकटीकरोति । सबाण्येण नेत्रेण वरुणशक्तिः प्रकाशितेत्यर्थः ॥

अन्येषां सवनलिहामपि प्रयातः स प्राच्यः क्व नु निजतेजसोऽतिरेकः ।

नीरन्ध्रप्रविसृमराननानिलौघैः किं लीढः कथमपि दीपवच्छमेन ॥ ४४ ॥

मल्लभुजामपि स प्राच्यः प्राक्स्थितः स्वतेजोमहिमा क्व यातः । नीरन्ध्रं कृत्वा
विस्मरैर्निःश्वासैः स तेजोमहिमा दीपवत्किं लीढः शमितः ॥

ईदृग्भिः स्मरमकरैकमान्त्रिकस्य व्याहारैरपहतकल्पचित्तपीडाः ।

निर्वेदादभिमुखलोचनं कथंचित्प्रोत्क्षिप्य क्षणमवतस्थिरे मुखानि ॥ ४५ ॥

स्मर एव मकरः स्मरस्य वा मकरस्तस्यैक[स्य] मान्त्रिकस्य प्रभावशमहेतोर्हरस्ये-
दृग्भिः सस्नेहाभिरुक्तिभिर्निवारितकल्पचित्तचिन्ताः । अत एव निर्वेदेन दुःखेनानभिमु-
खानि लोचनानि यत्र । एवं कृत्वा कथंचिन्मुखान्युरिक्षप्य क्षणं देवास्तस्युः ॥

देवोऽथ श्रुतिकविता पयोदनादप्रत्यर्थिस्वनरचनाञ्चितैर्वचोभिः ।

हंसानां रथपथवर्तिनां मुहूर्तं तन्वानो भयमिति सादरं जगाद ॥ ४६ ॥

श्रुतिकविता देवो ब्रह्मा सादरं जगाद । पयोनादस्य स्तनितस्य प्रत्यर्थी स्पर्धा-
करो यः शब्दस्तद्रचनया पूजितैर्वचोभिर्निजरथभूतानां हंसानां भीतिं कुर्वन् । हंसा हि
मेघद्वेषिणः ॥

संतापं किमपि विवृण्वते न केषां ये पादा इव दिविषन्मनोज्वरस्य ।

सन्त्यत्र त्रिनयन दुःसहप्रमेया दैतेयास्त्रिभुवनशत्रवस्त्रयस्ते ॥ ४७ ॥

दिविषदां देवानां यो मनोज्वरस्तस्य पादा इव ये केषां न संतापं प्रकाशयन्ति ते
दैतेया दैत्यास्त्रिपुराख्याज्यो दुःसहप्रमेया गहनस्वरूपास्त्रिभुवनवैरिणः सन्ति ॥

प्रागुद्यद्यमानियमादिमांसलाभिश्चेष्टाभिस्त्रिदिवमुनीन्विलङ्घयन्तः ।

संहत्य स्थिरतरानि श्रयेन ते मामाराढ्यं निरवधि तेपिरे तपांसि ॥ ४८ ॥

प्रथममुद्यद्भिर्मैरहिंसादिभिर्निवृत्तिरूपैर्नियमैः शौचादिभिर्मांसलाभिर्धनाभिश्चेष्टाभिः

कर्मभिर्देवर्षीञ्जयन्तस्ते दैत्याः संहय मिलित्वा स्थिरनिश्चयेन मां सेवितुं निरवधि निष्प-
रिच्छेदं तपांसि तेषिरे चक्रुः । तपःकर्मैकस्यैव कर्मवद्भावादात्मनेपदम् ॥

त्रैलोक्यं तपमि विशङ्कमेव तेषां कल्पान्तज्वलननयेन बाधमाने ।
निर्व्याजक्रममथ दर्शनं पुरस्तात्तेभ्योऽहं व्यतरमनुत्तरानुरोधः ॥ ४९ ॥

कल्पान्ताग्निन्यायेन तेषां तपसि त्रिभुवनं बाधमाने सति जातानुरोधोऽहं निष्कपटं
तेभ्यो दर्शनमदाम् ॥

संतप्ते वपुषि तपोभरेण कुर्वन्निर्वाणं वहनपतत्रिपत्रवातैः ।
सावेगं पटु घटिताञ्जलीन्पुरस्तात्तानाविष्कृतनिजमूर्तिरित्यवोचम् ॥ ५० ॥

तपस्तप्ते शरीरे बाहभूतहंसपक्षवायुभिस्तापच्छेदं कुर्वन्प्रकटीकृतमूर्तिरहं कृताञ्जली-
स्तानुचैस्तूर्णं चेत्यवोचम् ॥

संतुष्टं निशिततपोविशेषमय्या वास्या वः सकलमपीह गात्रतन्त्रम् ।
युष्मभ्यं वरमहमीप्सितं प्रदास्ये भो वत्सा खलु विरचय्य तद्गतानि ॥ ५१ ॥

तीक्ष्णया तपोरूपया वास्या 'कुञ्जिकया' सर्वोऽपि भवतामङ्गप्रपञ्चस्तनूकृतः । अह-
मिष्टं वरं भवद्भ्यो दास्यामि । तस्माद्गतानि विरचय्य कृत्वा खल्वलम् । त्रतेभ्यो
निवर्तध्वमित्यर्थः । 'अलं खल्वोः' इति क्त्वाप्रत्ययः ॥

ईदृशप्रतततपःपणप्रयुक्त्या यं प्राप्तुं विवृतदुरोदरक्रियाः स्थ ।
अर्थं तं कथयत तत्र कापि मा भूदाशङ्का दितिकुलमौलिमण्डना वः ॥ ५२ ॥

तप एव पणो द्यूतनिबन्धस्तत्प्रयोगेण यूयं यमर्थं लब्धुं विवृता प्रकटीकृता दुरोदर-
क्रिया मया सह द्यूतव्यवहरणं येस्ते स्थ भवथ । यदर्थमोदशं तपः कृतमित्यर्थः । हे दिति-
कुलस्य मौलिमण्डनाः, तमर्थं त्रूत । तत्राभिलषितेऽर्थे वः संशयो मा भूत् । मण्डना इति
'रुधिमण्ड-' इति कर्तरि ल्युट् ॥

इत्यस्मद्भिरमधिरोप्य कर्णवीथीं नेदीयः प्रमदरसोक्षितेक्षणास्ते ।
मामेवं विनयमपाक्षरान्तरङ्गप्रोन्मीलत्पदमगदन्विनम्रकण्ठम् ॥ ५३ ॥

श्रवणादरेण विस्तीर्णत्वात्कर्ण एव वीथी तामस्मद्वचनमधिरोप्य । श्रुत्येत्यर्थः । नेदीयो
निकटमानन्दजलेनोक्षणं सेको येषां तानीक्षणानि येषाम् । 'रसोक्षणक्षणाः' इति वा
पाठः । नेदीयान्प्रमदरसेनोक्षणक्षणः सेकावसरो येषां ते दैत्या विनयमयान्यक्षराणि येषां
तान्यन्तरङ्गाणि विवक्षितप्रत्यासन्नानि प्रोन्मीलन्ति पदानि यत्रैवं मामवोचन् ॥

अन्यैः किं वरद वरान्तरैरवाप्तैरप्राप्तैरथ च न कोऽपि यैर्विशेषः ।
त्वद्वक्त्रप्रसृतवचोमृतौघलाभादस्माकं भवतु विभो झगित्यमृत्युः ॥ ५४ ॥

हे वरद, अलङ्घ्यैर्लङ्घ्यैर्वा यैर्विशेष उत्कर्षो न भवति तैर्विरान्तैः किम् । न किञ्चि-
दित्यर्थः । त्वन्मुखनिःसृतवचनमुधाप्रवाहलाभादस्माकममृतपुरमरणं भूयात् ॥

नैवेदं कितरितुमीश्वरोऽस्ति कश्चिन्निश्चित्य हृतमितरं वरं वृणीध्वम् ।

इत्यस्मद्वचनमथोच्छ्रुत्तुभ्य तेऽत्र श्रोत्राभ्यां पुनरिदमादरादवोचत् ॥ ११ ॥

इदममरणं दातुं कैश्चिन्न समर्थः । यूयमन्यं वरं याचध्वम् । इत्यस्मद्वाक्यं सादरं
श्रुत्वा ते भूय एवमवदन् ॥

नैवं चेत्प्रतिगृणुते भवानकस्मादस्मभ्यं दृढतपसापि निःसहेभ्यः ।

तर्ह्येको युधि रिपुणा शरोऽप्यमाणः सर्वेषां भवतु सहैव मृत्यवे नः ॥ १६ ॥

दृढेन तपसा पीडितेभ्योऽपि नस्त्वमेवं नाङ्गीकुरुषे तर्हि सङ्ग्रामे शत्रुणा प्रहितः शर
एक एवास्माकं सहैवापृथक्त्वेन मरणायास्तु । 'प्रत्याङ्भ्यां श्रुवः' इत्यात्मनेपदम् ॥

मत्तस्तं वरमिति दीप्तमाप्तवन्तस्ते युक्त्या मतिमतिवर्तितुं यमस्य ।

त्राँल्लोकानथ च पृथक्पृथङ्ङिरोद्धुं संनद्धा व्यधिषत नूतयत्नसिद्धिम् ॥ १७ ॥

मत्सकाशानं वरं लब्ध्वा यमस्य मति मरणविषयां युक्त्यालङ्घितुं त्रीणि भुवनानि
पृथक्पृथगावरीतुं संनद्धा नूतनस्य यत्नस्य सिद्धिं चक्रुः । 'नवीनो नूतनो नवः । नूतनश्'
इति कोषः । अथ चापिचेत्यस्यार्थः ॥

तत्तत्त्वमान्तरमवेत्य ततः सुवर्ण-

दुर्वर्णलोहघटनाविकटैः प्रकारैः ।

तेभ्यः पृथक्त्रिषु जगत्सु पुरीरनल्प-

शिल्पाविकल्पसमयः स मयश्चकार ॥ १८ ॥

तत्रिजगदाक्रमणलक्षणमान्तरमप्रतिभिन्नमपि तत्त्वमवेत्य ज्ञात्वा भयवशात्सेवावधाने-
नेहितादिभिर्लक्षिताभिप्रायत्वात् । सुवर्णरौप्यलोहमयघटनया विकटैर्विस्तीर्णैः प्रकारैः
पुरीरनगरीस्त्रिषु भुवनेषु तेभ्यो दैत्येभ्यः स मयो विश्वकर्मपुत्रः कृतवान् । अनल्पशिल्पेऽवि-
कल्पो निष्कम्पः समयो मर्यादा यस्य । आन्तरं तपःप्रयुक्तवरलक्ष्यमिति व्याख्येयम् ॥

अरुणमणिगरीयोगोपुरप्रोज्जिहान-

द्युतिनिव्रहनवीनोद्विक्ताग्रेयवप्रम् ।

पुरवरमथ हैमं दैत्यनारीकटाक्षैः

कुवलयितगवाक्षं तारकाक्षोऽध्यरुक्षत् ॥ १९ ॥

पद्मरागमयगुरुतरपुरद्वारप्रसृतांशुभरसंपादितनवाग्निमयप्राकारम् । तथा दैत्यस्त्रीह-
ष्टिभिः संजातोत्पलाः कृता गवाक्षा यस्य तत्सौवर्णं नगरं तारकाक्षो दैत्योऽधिरूढवान् ।
वक्ष्यमाणयोर्नगरयोर्दोषावृथिव्यधिकरणत्वात्पारिशेष्यात्सौवर्णनगरस्य पाताले विधिः ॥

धवलभवनयोगादाप्तपर्याप्तसाम्य-

श्रिणि नभसि हसन्त्यामुल्लसद्भिर्मयूखैः ।

पुरि परिकरमाधाद्राजतोल्लासबन्धौ

स्वक इव कमलाक्षः प्रक्रमो विक्रमस्य ॥ ६० ॥

धवलानि सुधास्नातानि भवनानि गृहाणि भानां नक्षत्राणां वनानि "कुलानि" तथो-
गात्सदृशे व्योम्नि रश्मिभिर्हसन्त्याम् । तथा राजतो रौप्यमयो यन्त्रोल्लासः । राजता
राजभावश्च । तदुल्लासस्य बन्धौ परिचितायां नगर्याम् । अत एव निजपौरुषोल्लास इव
कमलाक्षो दैत्यः परिकरं चकार । पुर्यां यन्त्रभसः साम्यश्रीः प्राप्ता तदधिकरणा पूरिति
व्याख्येयम् ॥

भरन्नुत्थक्षोणीतलविमृतपातालतिमिर-

स्थिरासङ्गेनेव स्फुरदसितनिःशेषवपुषम् ।

नृणां लोके कालायसमयमयात्ताज्जनपदं

ततो विद्युन्मालीत्यसिसलिलधाराभिरसिचत् ॥ ६१ ॥

भरेण बृहत्वाग्रगरभरेण वुध्यतः स्फुटतः क्षोणीतलान्निर्मितं यत्पातालान्धकारं तत्सं-
बन्धौ स्थिरो यः संपर्कस्तेनेव कृष्णप्रकृति कालायसमयं कृष्णायोजातिकृतं जनपदं
विद्युन्मालीति दैत्योऽसीनां सलिलं प्रभाविशेषस्तत्प्रधानाभिर्धाराभिरसिचद्वापत् । विद्यु-
न्माली मेघश्च जलधाराभिः सिञ्चति ॥

ते प्राप्य त्रिपुरप्रथामथ पृथग्लोकान् रुजन्तः स्थिता

दिव्यान्यब्दशतायुतान्युपनमद्विश्वापमृत्युश्रियः ।

यन्नाम्नाप्यधिरोहता श्रुतिपदं गीर्वाणवामभ्रुवां

गाहन्ते तनवोऽतिवेलपवनोद्वेल्लतासौहृदम् ॥ ६२ ॥

अथ भुवनत्रये राजधानीकरणादनन्तरं त्रिपुराणीति प्रसिद्धिं प्राप्य दिव्यानि वर्ष-
शतायुतानि वर्षदशसाहस्रीः पृथग्भुवनानि बाधमानाः स्थिताः । श्रुतेन येषां नाम्नापि
देवाङ्गनानां तनवः सवेगवायुकम्पमानलताकान्तिं श्रयन्ति । नामापि श्रुत्वा कम्पन्त
इत्यर्थः ॥

तापं रुचिक्षतिमथो विविधाश्च पीडा

विश्वस्य धातव इवोत्कुपितास्त्रयस्ते ।

आतन्वते सपदि दुःसहसंनिपाते

तस्मिन्निपक्तु यादि भर्गं भवत्प्रसादः ॥ ६३ ॥

तापं दुःखम्, पित्तसंतापं च । रुचिक्षाति विच्छाद्यतामोजोभङ्गात्, अन्नविषयाभिला-
षनिवृत्तिं श्लेष्मकृतां च । पीडा जनोपद्रवात्, वातकृताः पीडाश्च । ये कुपिता ईर्ष्या-
लवः, स्वप्रमाणातिरिक्ताश्च । धातवश्च वातपित्तकृता इव विकुर्वते । तस्मिन्दुःसहे
संनिपाते दुःसहानो, संनिपाते वा वातादिकोपे च भवतः प्रसादो भिषगगदंकारो भवति ॥

याः क्रीडद्विबुधावरोधनपरिष्कारार्ककान्तानल-

ज्वालातापलवावलेहमपि नो मध्येदिनं सेहिरे ।

ताः संतानकवीरुधो विधुनितास्तसैनिकैः सांप्रतं

दावाग्निर्यदि नाम रक्षति ततो नीचावमानज्वरात् ॥ ६४ ॥

क्रीडन्ति यानि विबुधावरोधनानि देववध्वस्तासां परिष्कारार्थं भूषणार्थमर्ककान्ता-
स्तदग्निसंतापस्पर्शमपि या न सेहिरे ताः संतानकलतास्तच्चमूचैर्यथितः । नीचावमान
एव ज्वरस्तस्मादावाग्निर्यदि रक्षति । दावाग्निर्यदि न तु दैन्यावमान इत्यर्थः ॥

पाशैर्बद्धशिरोधराः फणिमयैरुत्खातनाकिद्रुम-

स्कन्धालानतलेषु दानसलिलावग्राहिणो दिग्द्विपाः ।

नीतास्तैरजिरेषु यामगजतां स्रस्तेऽपि विश्वंभरा-

. भारे व्रीडनिपीडनेन दधते दूरावनम्रं शिरः ॥ ६५ ॥

उःखातानां देववृक्षाणां स्कन्धा एवालानानि तत्तलेषु सर्पमयैः पाशैर्बद्धप्रीवाः ।
तेषां मदजलस्यावग्राहः शोषोऽस्ति येषां दुःखवशात् । दैन्यरङ्गनेषु प्रहरहस्ततां प्रापिता
द्दिग्दन्तिनो भूभारेऽसत्यपि शिरो दूरनतं वहन्ति । यतो लज्जया नम्रम् ॥

किं वान्यत्ते तथाद्य त्रिनयन विनयातिक्रमाक्रान्तविश्वा

निःश्वासौघेन दीर्घीकृतचमरमरुडुम्बराः स्वर्वधूभिः ।

सर्वे निर्वीरमुर्वीतलमथ निलयं नाकिनां मन्यमानाः

. कर्तारो नूनमस्मत्परिकरमचिरान्नाममात्रावशेषम् ॥ ६६ ॥

अन्यत्किमिव वणयामः । अविनयेन जितविश्वा बन्दीकृताभिर्नाकनारीभिर्नःश्वास-
बहुलीकृतचमरवायवस्ते दैन्या भूतलं देवावासं च वीररहितं मन्यमाना निश्चितमस्म-
त्सामग्रीं नार्मकशेषां करिष्यन्ति ॥

इत्थं प्रस्तावनायै विवृतवाति वचः पद्मभुसूत्रधारे

तूर्णं वक्त्रप्रसादप्रसरजवनिकामग्रतोऽपास्य दूरम् ।

१. 'स्पृष्टास्ता नन्दने शय्या केशसंभोगलालिताः । सावज्ञे पारिजातस्य मञ्जरीं
यस्य सैनिकैः ॥' इति हयग्रीवधम्, (साहयदर्पणे). २. 'हतेऽपि भारे महत्स्त्रपाभरा-
दुवाह कुच्छ्रेण भृशानतं शिरः' इति माघः.

क्रोधाख्यः पर्षदानां विदधदधिमनोरङ्गपीठप्रवेशं

शैलूषो दृष्टहस्ताद्यसमविकृतिभिः सङ्गमङ्गीचकार ॥ ६७ ॥

प्रस्तावना आमुखे भाविवस्तूपक्षेपस्तदर्थं ब्रह्मण्येव सूचनात्सूत्रधारे षचो वदति वक्त्र-
प्रसाद एव प्रसरणाज्जवनिका तां तूर्णं निवार्य क्रोधप्रवेशात्पर्षदानां गणानां मन एव
रङ्गपीठं तत्र प्रवेशं कुर्वन्क्रोधाख्यः शैलूषो दृष्टिहस्तादीनामसमीभिर्विकृतिभिर्विकारैः
सङ्गमङ्गीचकारेति भद्रम् ॥

इति श्रीजोनराजकृतया टीकया समेतः श्रीराजानकविश्ववर्तसूनोर्महाकवि-

राजराजानकश्रीमङ्गकस्य कृतौ श्रीकण्ठचरिते महाकाव्ये

परमेश्वरदेवसमागमवर्णनं नाम सप्तदशः सर्गः ।

अष्टादशः सर्गः ।

दैत्योदयासवरसं श्रवणानुतर्ष-

मार्गेण ते गणगणा विनिपीतवन्तः ।

रज्यद्विलोचनकपोलतलाः स्खलद्भि-

र्विक्रियैर्विलोलवलितभ्रु विकारमूहुः ॥ १ ॥

श्रवण एवानुतर्षश्रवकस्तत्पथेन दैत्योदयमेवासवरसं पीतवन्तः । अत एव रज्यन्ति
सरागाणि संपद्यमानानि नेत्रगण्डतलानि येषां ते [गण्डसमूहाः] स्खलद्भिः किञ्चिन्नि-
सरद्भिर्वचनैर्विलोलवलिते भ्रुवौ यत्र । एवं कृत्वा विकारं प्रतिभेदमूहुर्भ्रुः । मधुपानेन
च नेत्रादिरागसंभवः ॥

तेऽक्षिभ्रुवभ्रमिकरालतरालिकाग्र-

माजघ्नरे करतलैर्धनमंसकूटम् ।

यत्संभ्रमेण विदलत्कनकोर्मिकोत्थं

चक्रे रजः प्रभुविलोचनकूणितानि ॥ २ ॥

अक्षिणी च भ्रुवौ च तदक्षिभ्रुवम् । 'अचतुर-' इति साधुः । तस्य भ्रमिभ्रमणं
तया दृदर्शं ललाटं ते गणा निजस्कन्धं हस्तैराजघ्नरे । 'स्वाङ्गकमेका-' इत्यात्मनेपदम् ।
यस्मिन्नाहने संभ्रमेण विदलन्त्यो याः कनकोर्मिकाः स्वर्णबालिकास्तदुत्थं रजः पृथूनां
नेत्राणां कूणितानि किञ्चिन्निमीलनानि चक्रे । 'पृथु' इति वा भिन्नं पदम् । यच्छब्दश्च
भिन्नपदीकृत्य यथार्थं वा व्याख्येयः । तदुक्तं त्रिलोचनपङ्क्ति(त्रि)कायाम्—'निषाता-
श्रोपसर्गाश्च धातवश्चेति ते त्रयः । अनेकार्था भवन्त्येवं पाठस्तेषां निदर्शनम्' ॥

प्राथम्यतः प्रमथवीरजनः सकोप-

निष्पिप्यमाणविविधाभरणाग्रचूर्णैः ।

उद्धामदानवजनस्य पुरंभिदृष्टे-

रश्रुप्रथार्थमिव धूलिभरं पुषोष ॥ ३ ॥

सकोपं कृत्वा निष्पद्यमाणानां विविधानामाभरणानामग्रचूर्णैः सकललोको(?) रजो-
भरमुत्थितवान् । प्राथम्यतौ युद्धात्पूर्वमेव दैत्यस्त्रीलोकस्य बाष्पजननार्थमिवेति संभावनम् ॥

साटोपपाणिमृदितस्वविलासहार-

तारेन्द्रनीलनिबिरीसरजश्छटाभिः ।

व्यानञ्ज कश्चन पुरोन्तरदीप्यमान-

कोपप्रदीपगलदञ्जनधूलिपुञ्जम् ॥ ४ ॥

साटोपं समंरम्भं पाणिभ्यां मृदितः कोपवशात्पटो यः स्वविलासहारस्तत्र तारा ये
इन्द्रनीलास्तेषां निबिरीसामिधनाभी रेणुच्छटाभिर्हेतुभिः कोऽपि अन्तरेऽन्तर्दीप्यमानस्य
कोपप्रदीपस्य संबन्धी पुरो गलन्योऽञ्जनपुञ्जः कज्जलराशिस्तं व्यानञ्ज । पिष्टानां
रत्नानां धूलिः कोपदीपकज्जलमिति संभावना ॥

अन्योन्यमर्दनरयादुदितासमोष्म-

ताम्रीभवद्विभृतभूमशिखोद्गमं च ।

कस्यापि पाणियुगलं स्वभुजप्रताप-

वह्नेर्विनिर्गमनमार्गमिवाचक्षे ॥ ५ ॥

मिथोमथनाज्जाततापम्, तथा रक्तीभवत्, तथा प्रकाशितभूमोत्पत्तिं च कस्यापि
करद्वयं निजभुजप्रतापाम्नेर्निर्गममिव सूचितवत् । अग्निनिर्गमस्य च तापारुणत्वधूमा लिङ्गम् ॥

केनाप्यभज्यत तथा पृथुपद्मराग-

चूडामणिर्निबिडपाणिविघ्ननाभिः ।

नासीद्यथोल्लसति तद्रजसि प्रसक्त-

रोषारुणाननरुचः परभागलाभः ॥ ६ ॥

निबिडं कृत्वा पाणिना घटनाभिः करणभूताभिः केनापि महापद्मरागमणिस्तथा भस्मो
यथा तस्य रजसि स्फुरति रोषलोहिताया मुखशोभायाः परभागलाभो नासीत् । वर्णा-
न्तरसंनिर्गमं परभागलाभस्य उद्भावात् ॥

कश्चिद्विशङ्कटपटुभ्रुकुटीकराल-

भालस्थलः किमपि घोरतरं बभाषे ।

नीतो रुषा कलुषतां स हठात्प्रवीरो

वाचां कथं त्वपरुषं प्रसरं व्यनक्तु ॥ ७ ॥

भुक्कुटिदुर्दृशैललाटतटः कोऽपि कठोरमवदत् । कश्चिदिति निर्दिष्टस्य स इति परा-
मर्शः । रुषा कलुषतामप्रसादं नीतः स वाचामुल्लासमपहृषं सुकुमारमरोषं च कथं
व्यनक्तु । विरोधच्छायापक्षे कार्यस्य कारणानुगुण्यं हेतुः ॥

कस्यापि तत्समयसंभ्रमदूरदीर्ण-

जीर्णव्रणप्रणयिनी तनुरावभासे ।

द्रष्टुं भ्रुवोरसमलास्यरहस्यदीक्षां

वीरश्रिया कृतगवाक्षपरम्परेव ॥ ८ ॥

तत्काले संभ्रमेण दूरं दीर्णाः स्फुटिता जीर्णाः पुराणा व्रणाः शरप्रवेशखातानि तेषां
प्रणयिनी परिचिता तनुः शुशुभे । अतः संभाव्यते—भ्रुवोः कोपवशात्ताव्यरहस्ये दीक्षां
नियमेन ग्रहणं वीक्षितुं वीरलक्ष्म्या विरचिता जालपङ्क्तिरिव । राज्ञी च जालान्तरेण
नाख्यादि वीक्षते ॥

क्रोधानुबन्धघनघर्भेविकीर्यमाण-

विस्तीर्णदीर्णजरठव्रणविभ्रमेण ।

कूपावलीर्विपुलवीररसाः प्रतापं

हर्तुं द्विपामिव च कश्चन संचिकाय ॥ ९ ॥

क्रोधव्यसनेन घनो यो घर्भस्तेन प्रथमाणानि विस्तीर्णानि दीर्णानि स्फुटितानि
व्रणानि तद्वशाजेन घनवीररसाः कूपपङ्क्तौः शत्रूणां प्रतापं शमितुमिव संचितवान् ॥

व्यालोलतारकगतिर्विकसत्सरोज-

श्रीसख्यवत्यरुणतामवलम्बमाना ।

कस्यापि चित्रमहह प्रमथाधिपस्य

दृष्टिर्निशातमसिडम्बरमेव भेजे ॥ १० ॥

व्यालोलतारकयोः कनीनिकयोस्तारकाणामुद्भूतां च गतिर्यस्याः । तथा प्रकुलया
पद्मश्रिया सख्यं सादृश्यं परिचयश्च तद्वती । तथारुणतां शोणत्वमरुणभावं च गृह्णती
कस्यापि दृष्टिर्निशितं तीक्ष्णमसिडम्बरं खड्गप्रपञ्चमेव सेवितवती । अथ च निशाय-
स्तमसि निशातमसि दृष्टिर्दम्बरं विषयग्रहणसामर्थ्यं भजते ॥

संरूढरीढमरुणीभवदीक्षणान्त-

कान्तिच्छटाघटनया क्षणमीक्षमाणः ।

आमन्नसंगरमहोत्सवशंसनाय

सिन्दूरपूरमिव कोऽप्यकिरत्कृपाणे ॥ ११ ॥

संरुढा रीढा मदमन्थरत्नैनावहा यत्र । एवं कृत्वा क्षणमर्थोत्खड्गं वीक्षमाणः कोपरो-
षारुणनेत्रकान्तिसंपर्केण हेतुना सङ्ग्रामोत्सवसूचनाय खड्गे सिन्दूरमिवाक्षिपत् । उत्सवे
च सिन्दूरक्षेपो युक्तः ॥

दुःशिक्षिताखिलविपक्षदिधक्षयान्त-

नेत्रेषु संघटितपाटलिमोद्गमेषु ।

माहात्म्यतोऽन्तकरिपोरखिलास्तदोद्य-

दाग्नेयदृष्टय इव प्रमथा बभूवुः ॥ १२ ॥

रोषवशात्नेत्रेष्वन्तर्घटितः पाटलिमोद्गमः शोणत्वं येषां तेषु सत्सु दुःशिक्षितानामव-
स्तुशिक्षितानामखिलानां विपक्षाणां दिधक्षया दग्धुमिच्छया भगवतः प्रभावात्प्रमथाः प्र-
कटीभवदग्निमैयदृष्टय इवाभूवन् । अन्तकरिपोरिति प्रकृतानुगुणमभिधानम् । भगवता-
ग्नेयदृशा यमस्य दाहात् ॥

कश्चिन्निनाय पटुपाटलिमावमृष्टा

दृष्टिच्छटास्तत इतः सुचिरं विमुञ्चत् ।

वक्तुं पुरः प्रतिभुवामशुभान्यनभ्र-

विद्युद्धटाजटिलतामिव दिङ्मुखानि ॥ १३ ॥

पटुना पाटलिमा शोणत्वेनावमृष्टाः स्पृष्टा दृष्टिच्छटा इतस्ततः क्षिपन्कश्चिद्वैरिणा-
मशुभानि सूचयितुं दिङ्मुखानि अनभ्राया विद्युतस्ताभिर्जटिलतामिवानयात् । रोषारुण-
दृष्टयो वर्णधर्मकार्यैर्विशुश्वेन संभाविताः । 'पटु' इति वा भिन्नं पदम् ॥

धुन्वन्परः परुषरोषतयोत्तमाङ्गं

प्रेङ्खोलकेलिमणिकुण्डलयुग्मभङ्ग्या ।

निन्ये निनर्तिषति वैरिकबन्धलोके

संनद्धतालपुटतामिव वक्त्रचन्द्रम् ॥ १४ ॥

क्रूररोषभावेन शिरः कम्पयन्कश्चित्कम्पमानक्रीडारत्नकुण्डलयुग्माज्जेन दैत्यकषन्धवर्गे
निनर्तिषति सति मुखचन्द्रं सतालयुगलतामिवानैपीत् । संनिवेशकार्योभ्यां कुण्डलयोस्ता-
लत्वसंभावनम् ॥

आघट्टयन्करतलेन घनाभ्यसूयः

कश्चिन्महीमुदितनूतनरन्ध्रयुक्त्या ।

सद्योऽतनोदिव मदाश्रयपुराश्रितानां

द्वारं विकस्वरमधोगतये परेषाम् ॥ १५ ॥

घनरोषतः पाणिना भूमिं घट्टयन्कश्चिज्जातनवच्छिद्रयोगेण परेषामधोगतये किञ्चि-
द्वारं विवृतमकरोत् । यतो मदस्याग्रधुरं श्रितानाम् । पतनान्ताः समुच्छ्रया भवन्ति ॥

वीरोऽपरस्त्रिनयनानुचरः सरोषं

मृद्रंल्ललाटफलकं करपङ्कजेन ।

दग्धुं रिपूननलमाशु ततो न्वियेष

निर्मथ्य लब्धुमिव नेत्रदशाधिरूढम् ॥ १६ ॥

हस्तेन भालस्थलं मग्नंस्त्रिनेत्रसेवकः कश्चिच्छत्रून् दग्धुं नेत्रावस्थया स्थितमग्निम-
थित्वा लब्धुमिवानुससार । त्रिनयनानुचर इति साकूतम् ॥

आकर्ण्य निर्णयमरातिमतप्रथाना-

मारोहतोऽभिनवदुःसहरोषकोटिम् ।

चित्तेऽनवाप्य धृतिरूढ इवावकाशं

कस्याप्यभूद्धर एव दृढः प्रकम्पः ॥ १७ ॥

शत्रूणां सङ्क्रामोद्योगरूपाणां मतानां निश्चयं पक्षान्तरनिरासेन स्थापनं श्रुत्वा रोष-
मारोहतः कस्यापि चित्ते धैर्येण रुद्धे आवृत्ते, अतोऽवकाशमलब्धेवीष्ठ एव कम्पो द-
दोऽभूत् । तदा कस्यापि रोषवशादोष्ठ एव चकम्पे, न तु भयवशाद्भयमित्यर्थः ॥

धूमच्छटाप्रविकटभ्रुकुटीपुटस्य

कस्यापि वेपथुसखोऽधरपल्लवोऽभूत् ।

उग्रोग्रनिःश्वसितमारुतघटनाभिः

कोपानलस्य वलमान इव स्फुलिङ्गः ॥ १८ ॥

धूमरेखावद्भीषणभ्रमङ्गस्य कस्यापि कम्पमान ओष्ठपल्लवो निःश्वासवाताहननैः कम्प-
मानकोपामिस्फुलिङ्ग इवाभवत् ॥

वर्षन्नजस्त्रमसमश्रमवारिचिन्दू-

नाताम्रलोलनयनान्ततडित्कडारः ।

कश्चित्प्रनर्तयितुमुग्रकबन्धकेकि-

लोकं स्पृहां व्यधित दिव्यधनुर्ग्रहाय ॥ १९ ॥

घनघर्मजलकृणान्वर्षन्नरुणनेत्रान्ता एव विद्युतस्ताभिः कपिशः कश्चित्कबन्धा एव
केकिनो मयूरास्तेषां लोकं नर्तयितुं दिव्यधनुषो लोकोत्तरस्य चापस्येन्द्रचापस्य च ग्रह-
णायाभिलाषमकरोत् । सेन्द्रचापो मेघो मयूरान्तर्तयति ॥

कस्यापि कोपधुतमूर्धविलोलमौलि-

मालयोत्पतन्मधुपशावशतच्छलेन ।

घर्मम्बुतिम्यदलकस्थलरूढलोल-

भ्रूवल्लीनवफलावलिराविरासीत् ॥ २० ॥

कोपेन हेतुक्त धुतो यो मूर्धा तत्र विलोलं यन्मौलिमाल्यं ततो भयवशादुत्पतन्तो ये मधुपशावा भ्रमरकास्तद्याजेन घर्मम्बुना तिम्यदादीर्भवद्यदलकस्थलं तत्र जाता या भ्रूवल्ली भ्रूलता तत्संबन्धिनां फलानामावलिः पङ्क्तिराविरासीत् । अत्र भ्रमराणां भ्रूलताफलत्वेन संभावनम् ॥

मभ्रन्मिथः करयुगं पृथुमन्युरन्यो

भग्नोर्मिकारुणमणेः शकलैर्ववर्ष ।

निर्व्यूढगाढतरमत्सरनिर्जिहान-

हव्याशनव्यवधिभाज इव स्फुलिङ्गान् ॥ २१ ॥

बहुरोपतो हस्तद्वयमन्योन्यं मभ्रन्नन्यो भग्नवालिकापद्मरागरत्नस्य खण्डैर्हेतुभिर्मत्सर एव निर्जिहानो निर्गच्छन्त्यो हव्याशनोऽग्निस्तस्याव्यवधानमव्यवहितत्वं भजन्ते ये तान्स्फुलिङ्गानिव ववर्ष । हस्तमर्दभग्नवालिकापद्मरागखण्डा रोषाग्निस्फुलिङ्गत्वेन संभाव्यन्ते ॥

संध्येव गण्डतलपाटलिमा परस्य

प्रागाविरास्त तदनु भ्रुकुटीतामिस्त्रम् ।

पश्चात्ततोऽपि विचकास नवाट्टहास-

ज्योत्स्ना विपक्षमुखपद्मनिरासहेतुः ॥ २२ ॥

उत्सृज्य चित्कपोलयोः पाटलिमारुणत्वं पूर्वमंध्येवाविगासीत् । अथ भ्रुकुट्येव तमिषं तम आसीत् । अतोऽपि पश्चाच्चवाट्टहास एव ज्योत्स्ना विचकास । विपक्षाणां दैत्यानां मुखपद्मानि तेषां निरासहेतुः संकोचकारिणी ॥

ऐक्षन्त वक्षसि नवश्रमवारिभिन्दू-

नर्भ्यस्य संभ्रमविशेषभुवो भुजिण्याः ।

कोपश्रियोऽतिचतुरं हृदये विशन्त्या

मुक्तामणीनिव जवक्षतहारसूत्रान् ॥ २३ ॥

संभ्रमेण विशेषेण भूरुपत्तिर्गेषां तान्घर्मकणान्कस्यचिद्वक्षसि दासा ददृशुः । अतः संभाव्यते— हृदयं विशन्त्याः कोपलक्ष्म्याः संभ्रमच्छिन्नहारसूत्राणि मुक्तारत्नानीव ।

अत्र घर्मकणानां मुक्ताफलोत्प्रेक्षया स्थौल्यं प्रतिपादितम् । अत एव मुक्तानामन्तः प्रवे-
शाभावः । 'हारसूतात्' इति वा पाठः । हारेण सूतानुत्पादितान् ॥

कश्चिद्भार पुनरुक्तविपक्ष्यमान-

रोमाञ्चमूचिसचिवं प्रमथप्रवीरः ।

तत्तत्समीकशतपीतचरारिखङ्ग-

खण्डोत्करोद्भ्रमनसज्जमिवाङ्गमङ्गम् ॥ २४ ॥

पुनरुक्तमत्यर्थं विपक्ष्यमाना जायमाना ये रोमाञ्चास्त एव तीक्ष्णतया सूचयस्तत्स-
चिवमेकैकमङ्गं कश्चिदवहत् । अतः संभाव्यते— तेषु तेषु समीकशतेष्वनेकरणेषु पीत-
चराः पूर्वं निमीर्णा येऽरिखङ्गखण्डोत्करास्तेषामुद्भ्रमे सज्जमिव । अत्र रोमाञ्चाः खङ्गख-
ण्डत्वेन संभाविताः ॥

कस्यापि पाणिकमले तरवारिलेखा

भ्रूवल्ली च मुमहत्यलिके चकम्पे ।

मालिन्यभृश्च कुटिला च मतिः परेषा-

मुद्गुण्णकम्पकलनास्त तयोस्तृतीया ॥ २५ ॥

कस्यापि हस्ते करट्टिका ललाटे च भ्रूलता चकम्पे । तयोः करट्टिकाभ्रूवोस्तृतीया
शत्रूणां मतिरासीत् । यत उद्गुण्णः कम्पकलना यस्याः । मालिन्यभूरित्यादि तिसृणां
विशेषणम् ॥

आत्तः क्रुधा मृधविधानधृतानुबन्ध-

मुद्रेपथुः पृथुरुचिभुकुटीजटालः ।

केयूरलौहितकभाभिरगाहतेव

खड्गाऽपि कस्यचन कोपविपाटलत्वम् ॥ २६ ॥

मृधविधाने रणकरणे धृतोऽनुबन्धो व्यसनं यच्च । एवं कृत्वा गृहीतः । तयोद्वेपथुः ।
आधारभूतस्य हस्तस्य सकम्पत्वात्कम्पमानः । अथवा पाणिनर्तनात् । तथा रुचिरं
भुकुटी तथा जटालः कस्यापि खड्गोऽप्यङ्गदपद्मरागांशुभिः कोपारुणत्वमिवामजत ।
कुपितस्य कम्पादिसंभवः ॥

द्राङ्गिप्रहन्तुमितरः समरे रिपूणां

चक्रं चिरं चलयति स्म कराम्बुजेन ।

आवर्तमूर्तिरुदटङ्कि भुजोत्तरङ्ग-

सङ्गस्य येन नवशौर्यमहार्णवस्य ॥ २७ ॥

रिपूणां निग्रहन्तुं कश्चित्करेण चक्रमभ्रमयत् । भुजाभ्यामुद्धतेन तरङ्गेण सङ्गो यस्य
तस्य शौर्योद्धेरावर्तारूपं दृङ्कितम् ॥

धाराजलहृदपथाभिनवप्ररूढ-

। रक्तोत्पलव्यतिकरेव कृपाणलेखा ।

केनाप्यमन्थरमरच्यत मुच्यमान-

रोषारुणारुणनिरङ्कुशदृष्टिपातैः ॥ २८ ॥

- द्रुतं क्षिप्यमाणा रोषातिरक्ता अनियन्त्रणा ये दृष्टिपातास्तैर्हेतुभिः केनापि खङ्गलेखा
धाराजलमभिः (१) गतस्निग्धप्रभाविशेषस्तदेव जलत्वेनाध्यवसितं तदेव हृदस्तत्पथेऽभिनवः
प्ररूढो जातो रक्तोत्पलानां व्यतिकरोऽस्याः सेवारच्यत कृता । रोषरक्ता दृष्टिपाता
रक्तोत्पलत्वेन संभाविताः ॥

कश्चित्तथाप्रथितरोपभरं करेण

वेगोद्धतं व्यधित कुट्टिमघटनानि ।

सद्यो यथा प्रथितनूतनरन्ध्रयोगा-

त्रासेन भग्नहृदयेव धरापि जज्ञे ॥ २९ ॥

प्रथितो रोपभरो यत्र । एवं कृत्वा । तथा वेगोद्धतं कृत्वा कश्चित्कुट्टिमानां घटनानि
तथाकार्षीद्यथा सद्यः संपन्ननवच्छिद्रयोगाद्भूमिरपि भीत्या स्फुटितहृदयेव जज्ञे जाता ॥

कस्यापि वक्त्रमुदयात्परिपाटलश्रि

मिश्रीकृतार्धमसिदीधितिघोरणीभिः ।

नाशैकपैशुनकृते द्विपतामकाण्ड-

राहूपरागमिव कन्दलयांचकार ॥ ३० ॥

रोषवशादुदयन्ती परिपाटला श्रियस्य । तथामिदीधितिघोरणीभिः खड्गप्रभापङ्क्तिभि-
मिश्रीकृतमैर् यस्य तत्कस्यापि वक्त्रं नाशयौतनायाकाण्डे दिनादीं राहूपरागमिव प्रका-
शयामास ॥

आक्रन्दमावहद्वाविरतान्तराल-

परिछिन्नभ्रमरसंहतिस्नांकृतेन ।

प्रत्यर्थिवीरकमलगृहशङ्कयेव

कश्चिद्वभञ्ज निजविभ्रमपुण्डरीकम् ॥ ३१ ॥

रोषवशात्कश्चित्स्वविलासपद्मस्फोटयत् ॥ अतः संभाव्यते — प्रत्याथनो वैरिणो ये वी-
रास्तेषां कमला श्रोस्तस्या गृहमावास इति शङ्कया संभावनयेव । अत एव चान्तराले

पारिप्लवा चञ्चला या अमरसंहतिस्तस्या झांकृतं रुतं तेन हेतुनाक्रन्दं विह्वलं शब्दं वि-
भ्रदिव ॥

कोऽपि प्रकोपितमतिः परकिंवदन्त्या

दन्त्याहवप्रसरसंभृतसिंहवीर्यः ।

अङ्गैः समीकशतपीतचरारिखड्ग-

धारासु धर्मभरविभ्रमतो ववाम ॥ ३२ ॥

परेषां किंवदन्ती वार्ता तथा प्रकोपिता मतिर्यस्य सः । दन्त्याहवं हस्तिगुद्धं तत्प्रसरे
संभृतं सिंहवीर्ये यस्य स कोऽपि घमंजलव्याजात्सङ्ग्रामेषु पूर्वपीतं यदरिखड्गधारासु व-
वामोदवत् ॥

कश्चित्पुरो विकिरति स्म विमृद्यमान-

हस्तोर्मिकोत्करगलत्तपनीयचूर्णः ।

उन्मूल्यमानपरिपन्थिरमानिकेत-

पङ्कुरुहप्रकरकमरेणुपुञ्जम् ॥ ३३ ॥

विमृद्यमानो भयमानो यो हस्तोर्मिकोत्करगलत्तपनीयचूर्णानि सुवर्णरेण-
वस्तैर्हेतुभिः कोपत उन्मूल्यमान उत्खातमूलो यः परिपन्थिरमानिकेतपङ्कुरुहप्रकरो वैरि-
लक्ष्मीनिवासपद्मसमूहस्तस्य केसरास्त एव [तदोय]रेणुपुञ्जं व्यानञ्च । हस्तत्रालिका-
सुवर्णचूर्णानि पद्मपरागत्वेन संभावितानि ।

कस्याप्यवेपत वपुः पुनरुक्तकोपा-

द्योपाकुलं गलदनगलधर्मवारि ।

आसूक्ष्मसंगरमव्यसनानुपङ्गा-

द्वीगश्रियेव हठतः परिभ्यमानम् ॥ ३४ ॥

पुनरुक्तो यः कोपाद्योपमतेनाकुल कस्यापि वपुर्गलदनगलं निनिरोध धर्मवारि यत्र ।
एव कृत्वाकम्पत । आसूक्ष्मो यः संगरः सङ्ग्रामः स एव चव्येमाणत्वादसस्तत्र व्यसनेना-
नुपङ्गाद्धेतोर्वीरश्रिया स्त्रीत्वान्नायिकात्वेन व्यवहृतयालिङ्ग्यमानमिव । योपितालिङ्ग्यमा-
नश्च गलद्वमजलः कम्पते ॥

श्यामोद्गमद्भुकुटि पाण्डुतराट्टहाम-

मुच्छासिशोणिमसखं च मुखं परस्य ।

कोपश्रियः समभिवारभतैणनाभि-

नासीरपीतनरसैरनुलेपकेलिम् ॥ ३५ ॥

श्यामोद्गमन्ती भ्रुकुटिर्यस्य । तथाविच्छिन्नत्वाच्छुभ्राट्टहासम् । तथोन्नासिनः शोणिभ्रो-
ऽहणत्वस्य सखं परिचितं चान्यस्य मुखं समं मिश्रैः कस्तूरीकर्पूरकुङ्कुमरसैः कोपश्रयो
वीरलक्ष्या अङ्गरागसिद्धिमिवारब्धवत् ॥

१दूरं प्रसार्य भुजदण्डयुगं मुखं च
व्यादाय कश्चिदथ जृम्भणविभ्रमेषु ।
आकृष्य दिग्बलयतोऽखिलवैरिलोका-
न्द्रागचतुमारभत भैरवशिक्षयेव ॥ ३६ ॥

जृम्भाविलासेषु भुजद्वयं प्रसार्य मुखं च व्यादाय विकास्य कश्चिदिगन्तराद्विगंगमा-
कृष्य महाकालोपदेशेन भोक्तुमिवारब्धवान् ॥

दीर्यद्रभीरजरठव्रणरन्ध्रपुञ्ज-
संजातसंस्तवमुवाह परः शरीरम् ।
दोर्दण्डयाष्टिकृतसंनिधिशौर्यकीर्ति-

हंस्या यदातनुत विभ्रमपञ्जरत्वम् ॥ ३७ ॥

कश्चिच्छरीरं दीर्यन्तः स्फुटन्तो गम्भीरा अगाधा जरठाः पुगणा ये व्रणरन्ध्रपुञ्जा-
स्तेषां संजातः संस्तवो यस्य तदुवाह । यच्छरीरं दोर्दण्डो भुजदण्ड एव याष्टस्तत्र कृत-
संनिधिः संनिहिता या शौर्यकीर्तिः सैव हंसी तस्या विलामपञ्जरभावमकरोत् । पञ्जरे च
च्छिद्राणि भवन्ति । देहस्य रोपवशाद्विदीर्णव्रणच्छिद्रपरिचयो यो ज्ञातस्तेन कीर्तिहंस्या
अनेकच्छिद्रसंकुलं पञ्जरमिव ज्ञातम् । यत्र दोर्दण्डो वामयदथाकार इत्यर्थः ॥

तेषां मुखेषु रिपुसैन्यमदान्धगन्ध-
दन्तीन्द्रगण्डतटखण्डनचण्डचारः ।

भालस्थलोडुमरलोठवलत्कराल-

भ्रूवल्लरीभिरुदपुच्छयतेव कोपः ॥ ३८ ॥

तेषां गणानां मुखेषु कोप उदपुच्छयत पुच्छमिवोदक्षिपत् । भालस्थले उडुमरमुद्रा-
मरतया लोलं कृत्वा वलन्त्यो या भ्रूवल्लर्यस्ताभिर्हेतुभिः । भ्रूवः पुच्छत्वसंभावनात्को-
पस्य सिद्धताप्रतीतिः । रिपुसैन्य एव मदान्धगन्धदन्तीन्द्रास्तेषां गण्डतटखण्डने चण्ड-
चारः क्रूरकर्षा । सिंहश्च गन्धदन्तनां गण्डखण्डने पण्डितः । 'पुच्छभाण्ड-' इति
णिचि लङि रूपम् ॥

उन्मीलदर्धकणविभ्रमधर्मचिन्दु-
दूरोलसङ्कुटि पद्धतिभूषभूमम् ।

क्रोधाधिदैवतमिवार्चिचदुच्चरिष्णु-

शोणत्वरक्तवलिभिर्वदनं गणानाम् ॥ ३९ ॥

गणानां वदनं कर्तुं । कोप एव दैवतं तमार्चिचदिव । उच्चरिष्णुः क्रोपवशपद्माजमानं यच्छोणत्वं लौहित्यं तदेव रक्तवलयस्तैरुन्मीलन्तः स्फुरन्तोऽर्धकणविभ्रमा घर्मशिन्दवो यत्र । दूरमुच्छलन्त्युल्लसन्ती भ्रुकुटिपद्मतिरेव धूपधूमो यत्र । क्रोधाधिष्ठातृदैवतं वदने-
नार्चितमिति वा व्याख्येयम् ।

संचुक्षुभे घटितघर्मजलेन चन्द्र-

चूडामणेः सदसि कोपमहार्णवेन ।

आरक्तगण्डरुचिविद्रुमदण्डभाजो

यस्यास्ति फेननिकुरम्भ इवाट्टहासः ॥ ४० ॥

भगवतः सभायां कोपसमुद्रेण संचुक्षुभे क्षुभितम् । भावे लिट् । घटितं स्फुरद्धर्मजलं यत्र । रोषवशादारक्तं यद्रण्डतटं तदेव विद्रुमदण्डस्तं भजते । यस्य कोपसमुद्रस्याट्टहासः फेनराशिरिवासीत् । चन्द्रोदये च समुद्रक्षोभ उचितः ॥

तेषां तथोन्मिषितदुर्धररोपतिगमं

जग्मुस्तदा किमपि पाटलतां मुखानि ।

शंभोर्यथादित तदंशुभरैरकाण्डे

संध्यानुबन्धमिव शैखरचन्द्रखण्डः ॥ ४१ ॥

उन्मिषितः स्फुरन्दुर्धरो यो रोपस्तेन तिगमं तीक्ष्णं कृत्वा तेषां मुखानि लौहित्यं किमपि तथा जग्मुर्यथा भगवतो मौलिचन्द्रस्तस्याः पाटलताया अंशुभरैर्हेतुभिरकाले संध्यानुबन्धमिव प्रापत् ॥

सस्फारसारसहितप्रसरानुबन्ध-

भाजोऽधिकं कमपि टङ्कयतः प्रचारम् ।

लोकस्य तस्य सरसोऽभिनवप्रकर्ष-

श्रित्रं स्फुटत्वमनयन्नवकोपयोगम् ॥ ४२ ॥

स्फारयुक्तो यः सारो बलं तेन सहितस्य प्रसरस्यानुबन्धं भजतः । तथाधिकं कमपि लोकोत्तरं प्रचारमुद्भासं टङ्कयतः । तस्य लोकस्य सरसो रसयुक्तः । कोपस्य चर्चमा-
णत्वात् । प्रकर्ष आस्फालनरूपो नवस्य कोपस्य योगं संपर्कं स्फुटत्वमनयत् । चित्रमि-
त्याश्चर्ययोक्तकम् । तत्पक्षे सरसो हृदस्य प्रकर्षो नैर्मल्यादिलक्षणम् । बकानां शकुनिविशेषा-
णामुपयोगं स्फुटत्वं न नयति सस्फारः सारसंभ्यो हंसंभ्यो हितो यः प्रसरस्तदनुबन्ध-
जते । तथाधिकं जले विषये प्रचारं टङ्कयतः ॥

अन्योन्यनिर्दयविघटनतोऽप्यखण्ड-

चण्डाश्रिभिर्विघृतकोपभरै रदाग्रैः ।

भक्तो विभुं प्रति निरस्तसमस्तदम्भो

दम्भोलिदन्तवददृश्यत पुष्पदन्तः ॥ ४३ ॥

अन्योन्यं निर्दयं कृत्वा विघटनादप्यखण्डा अकुण्ठाश्चण्डा दुर्दर्शा अश्रयो धारा येषां तै रदाग्रैर्दन्ताग्रैर्हेतुभिः पुष्पदन्तो दम्भोलिमया वज्रमया दन्ता यस्य तद्वददृश्यत । रो-
धवशान्मियो दन्तानां विमर्देऽपि कृते काटिन्यनिवृत्त्यभावात् । भगवन्तं प्रति भक्तस्य-
क्ताशेषदम्भश्च ॥

कोपग्रहोडमरनिर्भरघर्मगर्भ-

रोमाञ्चकञ्चुकप्रभुश्वयथुप्ररोहः ।

विभ्रच्छरीरमपि कीकसमात्रसार-

मापीवराङ्ग इव भृङ्गिरितिर्वभासे ॥ ४४ ॥

कोपग्रहेण व्यसनेनोडमर उडामो घर्मो येषु तेषु गर्भेष्वस्थिसंधिषु यो रोमाञ्चकञ्चुकः
स एव देहस्थूलत्वाभासनात्प्रभुः श्वयथुप्ररोहः शोफोदयो यस्य स भृङ्गिरितिरोपीवराङ्गो
मांसलगात्र इवाभात् । शरीरं कीकसमात्रसारमस्थिसार दयदर्पि ॥

निर्मृज्य भालफलकात्किरतो हरित्मु

स्वेदाम्भमां सरभसं कणचक्रवालम् ।

नागाननस्य जघटे सलिलावगाहे

केलिं विनापि करसीकरसर्गमार्गः ॥ ४५ ॥

ललाटपट्टादुत्पुंस्य दिक्षु घर्मकणसमूहं क्षिपतो गजमुखस्याम्बुकीडां विनापि करसी-
करसर्जनमभूत् ॥

उदूष्णुना श्रमजलेन गजाननस्य

सिन्दूररेणुरुदमृज्यत गण्डाभित्तेः ।

आर्द्रप्रकोपजनितोऽथ स तत्र तस्य

तत्कृत्यकृज्झटिति पाटलिमा बभूव ॥ ४६ ॥

उत्पद्यमानेन घर्मजलेन गजमुखस्य गण्डात्सिन्दूरधूलिरुत्पुंसिता । अथ प्रत्यग्रकोप-
जनितं लौहित्यं तस्य गजाननस्य तत्कृत्यकृत्सिन्दूरकार्यकृद्बभूव ॥

झञ्झामरुत्सहचरं परुषं पुरस्ता-

न्मुखान्विनिःश्वसितडम्बरमग्निजन्मा ।

वर्षश्रमाम्बुषतैश्च पृथुप्रकोपो

नृत्तक्रियामकृत वाहनबर्हिणस्य ॥ ४७ ॥

स्रज्ज्ञामरुद्धाधिकः सशब्दो वातस्तस्य सहचरम् । तथा परुषं निःश्वासप्रपञ्चं क्षिपन्,
धर्मजलकणान्वर्षश्च कुमारो वाहमयूरनाट्यमकरोत् । वातमिश्रं च वर्षं मयूरस्य वृत्तदेतुः ॥

ताम्रीभवन्मुखततिर्विततो जिहान-

भ्रूभङ्गधूमलहरीविकरालिताशः ।

तापं किमप्यनुसराञ्छिखिभूर्वाप

तत्र स्वकारणगुणानुगुणामवस्थाम् ॥ ४८ ॥

रोषवशादरुणीभवन्मुखपाङ्क्तिः । तथा वितता उज्जिह्वाना उत्तिष्ठन्तो ये भ्रूभङ्गास्त
एव धूमलहयस्ताम्रविकरालिता आशा दिशो येन । तथा कमपि तापं भ्रूभङ्गशिखिभूः
कुमारः स्वकारणस्याग्नेर्गुणानामनुरूपामवस्थां प्रापत् । अग्नेर्ह्यरुणत्वादिकं गुणः ॥

प्रापत्करालतरवारिहठग्रहेण

स्वच्छन्दतामविरतं विवशो ववल्ग ।

चित्राय विद्विषदुरस्तटवप्रकेलि-

कल्लोलितोऽमरुदकल्प्यत वीरभद्रः ॥ ४९ ॥

कराला दुर्धर्षा या तरवारिः कटारिका तस्या हठेन ग्रहेण स्वातन्त्र्यं प्राप । विवशः ।
अर्थात्कोपस्य । अविरतं ववल्ग विकटं संभ्रमन्, विद्विषतामुग्रस्तट एव नपस्तन केलिक-
ल्लोलितः क्रोडोल्लमितो वीरभद्रो नाम गण आश्चर्यायाकल्प्यत । कृतावुपसंख्यानाच्च
तुर्थी । चित्रशब्दो विरोधयुक्तः । तत्पक्षे भद्रो गजजातिविशेषः । स करालतरा या
वारिर्गजबन्धनस्तम्भस्तद्ग्रहणेन स्वच्छन्दतां यथेच्छकारितां प्राप्नोति । अविरतं ववल्गति ।
वप्रकेलिर्देन्ताघातक्रोडा तथा कल्लोलितश्च ॥

तण्डुः पुनः पुनरकाण्डकराभिघात-

व्रातं विशन्नधिधरित्रि मदस्वतन्त्रः ।

स्वस्या भ्रुवोऽनुमृतलास्यरहस्यकेले-

रुद्धदृष्ट्यन्किमपि तालमिवावभासे ॥ ५० ॥

मदेन हेतुना स्वतन्त्रः । तथाधिधरित्रि धरित्र्यां पुनः पुनरकाण्डं कृत्वा घटनज्ञानं
ददत्तण्डुर्नाम स गणोऽनुमृता प्राप्ता स्पन्दरूपा लास्यकेलिर्यथा तस्या भ्रुवः किमपि ता-
लमुद्धृत्यन्निवावभासे । भूमिघातव्याजेन तालोद्धटनमनुगुणप्रदर्शनार्थम् ॥

द्वारावलीहठविशत्सुरलोकापाल-

मालानिषेधविधिसंततशीलनेन ।

अभ्यस्तमाविरभवत्स्वयमश्रमेण

भ्रूलास्यकर्म सहसैव शिलादसूनोः ॥ ५१ ॥

द्वारावलीभिर्हेन विशन्त्यो याः सुराणां लोकपालानां च मालास्तासां निषेधविषये
स्रंतते शीलं परिचयनं तेनाभ्यस्तं भ्रूलास्यकर्म भ्रूस्पन्दनमङ्गेशेन स्वयं शिलादसूनो-
नन्दिनः प्रकटमभवत् ॥

क्षमापीठपृष्ठमपि घट्टयतोऽतिषेले-

मुद्वेलमत्सररसञ्चवमानदृष्टेः ।

अभ्यासतो मुरजवादनविभ्रमेषु

नो नन्दिनः करतलं श्रममाससाद ॥ ५२ ॥

उद्वेलो वेलातिक्रामी यो मत्सरः स एव रसचर्वणाद्रसः । जलमपि रसः । तत्र प्लव-
माना भ्रमन्ती-दृष्टियस्य । तथा भुव घृतो नन्दिनः करतले मुरजवादनविलासेष्वभ्या-
सादौ ध्रान्तम् ॥

औत्सुक्यतो विवृतशीत्यविपक्षमङ्ग-

धाराजलाञ्जलिषु रूक्षवचोनुबन्धि ।

तत्तद्विकारविशारुतया पुरस्ता-

त्करणापि वक्त्रमतगोत्पवनप्रकोपम् ॥ ५३ ॥

विवृतं शैत्यं शितभावस्तीक्ष्णत्वं यैस्तेषां विपक्षखद्गानां धारास्तासां जलम् । निग्धः
प्रभाविशेषो जलत्वेनाध्यवसितः । तत्राप्रुतयः स्नानानि तेष्वौत्सुक्यात् । तत्तद्विकारैर्मु-
खारुणत्वादिभिर्विशारुत्वात् । रूक्षवचांस्यनुबन्धकस्यापि मुखं प्रथमं पवनस्य निःश्राम-
भागोः प्रकोपमकरोत् । अथ च विवृतं शीतलत्वं यैस्तेषु धाराजलेष्वाप्रुतयस्तास्वात्सुक्य-
तोऽतिसेवनासैस्तैर्विकारैरङ्गच्छला(?)दिभिर्विशारुत्वेन रूक्षाण्यनिग्धानि वचांस्यनुब-
न्धकानि-प्रकोपोऽभवत् ॥

स्रोतांसि धर्मसरितो हठचूर्णमान-

माणिक्यभूषणरजोभिरुरुप्रकोपः ।

भालस्थले सिकतिले कुरुते स्म वीर-

श्लोकः पटुभ्रुकुटिशेवलमांसलानि ॥ ५४ ॥

रोषशब्देन रभसेन चूर्णमानानि यानि माणिक्यभूषणानि रत्नालंकारास्तद्भजो-
भिर्हेतुभिर्वीरवर्गां ललाटे धर्मेनयाः प्रवाहान्संसिकतानकरोत् । पटुर्या भ्रुकुटी सैव वर्ण-
संनिवेशाभ्यां शेवलं तेन मांसलानि । रत्नरंणवः सिकतात्वेन, भूषणाश्च शेवलत्वेन ध-
र्मेनयाः संभाविताः ॥

सान्द्रस्वेदनदीष्णदोष्णि विकटभूरङ्गपीठीभव-

द्राले पाटलतानिचोलकविशत्प्रोच्चण्डगण्डस्थले ।

इत्थं काप्यतिदृप्यदुल्वणगणग्रामे ननामेव भू-

स्तद्रूपः करपाष्णिघट्टनशताविर्भावगोष्ठीभरैः ॥ ९९ ॥

सान्द्रे स्वेदे नदीष्णे कुशले, अथवावयवार्थानुसरणद्वारेण नद्यां स्नाते दोषौ भुजौ यस्य । तथा भ्रुवोः स्पन्दनमेव नाट्यप्रवृत्तत्वाच्चटीत्वेन प्रतीतयो रङ्गपीठीभवद्रङ्गपीठं संपन्नं भालं यस्य । भ्रूभङ्गकारिणीत्यर्थः । तथा पाटलतानि लौहित्यं तदेव निचोलको जवनिकः । तां विशत्प्रोच्चण्डं गण्डस्थलं यस्य तस्मिन् । दृप्यन्सदर्प उल्वणा यो गणग्रामः प्रमथसमूहस्तस्मिन्नेव कुप्यति सति । तस्य गणसमूहस्य भूयानि करपाष्णिघट्टनशतानि हस्तपादताडनानि तेषामाविर्भावस्तद्गोष्ठीभरैर्नैतेवाभवत् ॥

रोहद्वारुणवारबाणघटनोत्सिक्तमिवातन्वतां

तेषां मूर्तिभजस्त्रधर्मविसरां संख्येऽथ नेदीयमि ।

वीप्साकुट्टिमघट्टनोद्यदरुणच्छायाछटाविष्कृत-

प्रौढाग्नेयशरग्रहा इव हठादग्ने व्यवलग्नकराः ॥ १०० ॥

रोषवशादजस्रं धर्मविसरो यस्याः । अतः संभाव्यते—आत्यन्तिके सङ्ग्रामे सति रोहन्ती वारुणी वरुणदेवता वारबाणघटना कवचमपकर्षां गम्यास्तामिव मूर्तिमातन्वतां तेषां करा वीप्सया पौनःपुन्येन कुट्टिमानां भूभागानां घटना ताडनं तयोद्यन्वरुणा छायाछटा, तथा हेतुभूतयाविष्कृतः प्रौढस्याग्नेयस्य शरस्य ग्रहो यैस्त इव व्यवलग्नः । अत्र धर्मजलवारुणकवचत्वेन, भूताडनजातमरुणत्वं चाग्नेयशरत्वेन संभावितम् ॥

अन्योन्यं घट्टनायाजनि करतलयोर्दन्तदंशव्यथायाः

पात्रं चक्रेऽधरौष्ठं व्यतनुत वसुधा घट्टनक्लेशमङ्गेः ।

इत्थं तेषां निजाङ्गान्यपि चिरमनुदन्पार्षदाग्नेसराणां

कोपाटोपोऽथ मा भूत्कथमरिष्टतनानायिकानां रुजायै ॥ १०१ ॥

कोपस्याटोपः प्रपञ्चो हस्ततलयोर्मिथस्ताडनायः जातः । अधरमोष्ठं दन्तदंशेन व्यथायाः पात्रं चक्रे । तथाङ्गेः पादस्य भूताडनेन क्लेशमकरोत् । एवं तेषां गणाग्रधानां कोपप्रपञ्चः स्वाङ्गान्यप्यव्यथत् । अथाक्षेपे । शत्रुसेनापत्नीनां रुजायै कथं मा भूत् । दण्डापूपिकया सिद्धेः ॥

तत्तद्युद्धवसुंधराचुलकितारातिप्रतापानल-

प्राग्भारं वमतामिवाट्टहसितज्वालावलीलीलया ।

तेषां रोषकषायितेक्षणपुटव्याजेन वीरश्रियो

दीपानाददिरे विचेतुमसुरान्संयन्निशायामिव ॥ ५८ ॥

तासु तासु युद्धवसुंधरासु रणभूमिषु चुलकितः पीतो योऽरातिप्रतापानलप्राग्भारी
वैरिप्रतापान्नप्रपञ्चस्तमिवाट्टहसितज्वालामालाछलेनोद्गिरतां तेषां रोषारुणनेत्रव्याजेन
वीरश्रियः कथ्यः संयदेव निशा तस्यामसुरानन्वेष्टुं दीपानिवापृहन् ॥

नृत्यद्वल्लिखितेकतुल्यतिकरतरलैराननैर्दुर्निरीक्ष्या

दीक्षां कम्पे दिशन्तः प्रतिपदमवनेः पाष्णिभिर्घट्टनेन ।

नेत्रैः कोपोपरक्तैः क्षयसमयमिवानेकचण्डांशुबिम्ब-

प्रादुर्भावं सृजन्तो द्विषदशुभमिवाशेषतस्ते शशंसुः ॥ ५९ ॥

नृत्यन्तः स्पन्दमाना या भ्रूवच्छर्यस्ता एव विनाशपिशुनत्वात्केतवस्तेषां व्यतिकरेण
तरलैश्चपलैर्मुखैर्दुर्दर्शाः । तथा पाष्णिभिः पादतलेस्ताडनेन भुवः कम्पे दीक्षां नियमपूर्व
प्रहणं दिशन्तः । तथा कोपारुणनेत्रैर्युगपदनेकेषां सूर्योपमिमानामाविर्भावं कुर्वन्तस्ते
गणाः सर्वतो द्विपताममङ्गलमिवासूचयन् । केतुदर्शनं भूकम्प्यो युगपद्वहुसूर्यदर्शनं चयानि-
मित्तसूचनानि ॥

इति प्रथितदुःसहासमरूपां गणानां रण-

द्विलासवलयावलीमुखरितालिकैः पाणिभिः ।

घनश्वसनविस्फुरद्दशतयांशुकौघा अपि

कुधा ददृशिरे चिरं तरलतर्जनीका इव ॥ ६० ॥

एवं प्रसिद्धासदृशकुधां गणानां रणन्ती विलासवलयमाला तथा मुखरित सशब्दं कृते
ताडनवशादलिकं यस्तैः पाणिभिः करैर्हेतुभिः । घनश्वसनैर्विस्फुरन्त्यः कम्पमाना दश
वस्त्रप्रान्ता यस्य तद्भावेन वस्त्रसमूहा अपि चपलतर्जनीका इव दृष्टाः ॥

इत्थं साम्राज्यमापद्विगलदविरलस्वेदवारिप्रवाह-

प्रौढारब्धाभिषेको मुखभुवि भगवत्किंकराणां प्रकोपः ।

द्वाःस्थेनवारुणिम्ना तरलितविततभ्रूलतावेत्रदण्डं

गण्डाभोगात्प्रसादश्चतुरतरमथो दूरमुत्सारितोऽभूत् ॥ ६१ ॥

विगलन्निर्गच्छन्नविरलोऽनवरतो यः स्वेदवारिप्रवाहस्तेन प्राद्ये लोकोत्तर आरब्धो-
ऽभिषेको यस्य स भगवत्किंकराणां कोप एवं साम्राज्यमापत् । अथ वितता भ्रूलता एव
वेत्रदण्डास्तरलिता यत्र । एवं कृत्वा द्वाःस्थेन प्रतीहारेणवारुणिम्ना लीहियेन द्रुतं प्रसादा

निष्कारितोऽभूत् । विशेषणबलाच्चात्र राजत्वप्रतीती प्रसादस्याननुगुणस्थानीयस्य दूरम्
त्सारणमिति भद्रम् ॥

इति श्रीजोनराजकृतया टीकया समेतः श्रीराजानकविश्ववर्तसूनोर्महाकवि-
राजराजानकश्रीमङ्गलस्य कृतौ श्रीकण्ठचरिते महाकाव्ये
गणक्षोभवर्णनं नामाष्टादशः सर्गः ।

एकोनविंशः सर्गः ।

आक्रष्टुमरिकोपेभ्यः श्रियं ते श्रितकौतुकाः ।

इत्थमुल्लासयामासुर्वक्रभ्रूवृद्धिकुक्षिकाः ॥ १ ॥

अरय एव कोपा अरीणां वा कोपास्तेभ्यः श्रियमाक्रष्टुं कुतः हलिनस्तेन एव वक्रा या
भ्रूवृद्धयस्ता एव कुक्षिका उल्लासयामासुरभ्रमयन् । कुक्षिकोलासेन कोपेभ्यो लक्ष्मीः
कृष्यते ॥

चूर्णिताभरणस्वर्णमणिरेणुभरोर्मिभिः ।

तैः पुरस्ताद्विचक्रे पटवासो जयश्रियः ॥ २ ॥

चूर्णिताशूर्णीकृता आभरणानां ये स्वर्णमणयस्त्रजोभर्गहैतुभिः पुरस्तात्प्राप्तैः एवमेव
जयलक्ष्म्याः पटवासः कर्पूरादिक्षोदो विचक्रे कीर्णः । पिष्टरत्नरजोभिरेव वशीकृत्यर्थः ।
किरतेः 'कच्छत्यृताम्' इति गुणे कृते विचक्रे इति रूपम् ॥

वद्वयत्सु रूपा तेषु साटोपं करपङ्कजैः ।

हरमंसदि भीत्येव भित्तयोऽपि चक्रम्परे ॥ ३ ॥

वद्वयत्सु रोषवशात्साडम्बरं हस्तपद्मैः । अर्थात्सदस्ताडयत्सु तेषु भयेनेव हरसभायां
भित्तयोऽपि कम्पिताः ॥

ज्वलता वह्निना शंभोरधिलोचनवेदिकम् ।

पराभिषेणने तेषां चक्रे नीराजनाविधिः ॥ ४ ॥

शंभोरलोचनमेव वेदस्तत्र ज्वलताग्निना कर्त्वा तेषां परेष्वभिषेणने सेनया गमनं सात
नीराजनाविधिः शान्तिकं कृतम् । प्रतीयमानोत्प्रेक्षेयम् ॥

दन्तक्षतानि तन्वाना नृत्यद्भु दशनच्छेदि ।

क्रोधक्रियैव सा तेषां वल्लभा समजायत ॥ ५ ॥

नृत्यन्त्यां स्यन्दमाने भुवौ यत्र । एवं कृत्यांष्टे दन्तैः क्षतानि कुर्वती सा क्रोधक्रिया
क्रियैव तेषामिष्टा जाता । पुनः पुनः क्रोधमकुर्वन्नित्यर्थः । वल्लभा प्रिया नायिका ।
दन्तक्षतादि ददाति ॥

कान्तिस्तेषां च तत्काले लोहितायत्विषोर्द्विषोः ।

अभूदकाण्डसंध्येव नाशपैशुनकृद्विषाम् ॥ ६ ॥

तत्काले शत्रूद्यश्रवणसमये रोषवशाद्धोहितायन्ती रक्ता संपद्यमाना त्विन्द्रयोस्तयो-
स्तेषां दृशोः कान्तिरकालसंध्येव द्विषां विनाशमुचनकृदभूत् । तेषां नेत्रारुणत्वदर्शनाद्वि-
रिणां विनाशोऽनुमितं इत्यर्थः ॥

प्रकोपपाटलरुचस्ते भार्गवगुरोर्गणाः ।

कृतस्नाना इवैक्ष्यन्त मध्येऽरिरुधिरहृदम् ॥ ७ ॥

रोषारुणस्ते भार्गवगुरो रामोपाध्यायस्य भगवतो गणा अरीणां रुधिरहृदस्य मध्ये
कृतस्नाना इव दृष्टाः । भार्गवगुरोरिति साकृतम् । भार्गवो हि वैरिरेतेन स्नातवान् ॥

कोपाय समरोत्साहशंसिने धर्ममार्जितैः ।

तेऽङ्गरागपटैस्तूर्णं पूर्णपात्रमिवादिशन् ॥ ८ ॥

धर्मो धर्मात्मनः । कार्यं कारणव्यपदेशः । तेन मार्जितैरुत्पुंसितैः । अङ्गरागा एव पटा-
स्तैर्हेतुभिस्ते गणाः कोपाय पूर्णपात्रमारात्रिकामिवाहुः । यतो रणोत्सवसूचकाय । उत्सा-
हशसी च पटादिना संविमज्यते ॥

अथ दक्षिणमाधूय पाणिं प्राणितधैर्यभूः ।

प्रमथानां श्रुथीचक्रे कोपकोलाहलं हरः ॥ ९ ॥

५. दक्षिणं वामेतरम्, दक्षिणं कृत्वा वा पाणिं कम्पयित्वा भगवान्गणानां रोषकलकलम-
ल्पीचक्रे । प्राणितं जीवितं धैर्यं तत्रावष्टम्भकहेतुर्भूः स्थानम् ॥

दन्तांशुभिः शिरःसिन्धुस्त्रोतान्तरसधर्मभिः ।

तेषामशेषतो रोषदहनं शमयन्निव ॥ १० ॥

शिरःसिन्धोर्गङ्गायाः स्रोतान्तरस्य प्रवाहमध्यस्य सधर्मभिः समानगुणैर्देशनरश्मिभि-
स्तेषां रोषाग्ने नित्रोपयन्निव । जलेन ह्यग्नेः शम उचितः ॥

धामत्रयेण नेत्रेषु क्षिप्यमाणेषु नृत्यता ।

सांमुख्यमेत्य द्युसदां तेजः संविभजन्निव ॥ ११ ॥

अर्थाद्गुणद्विषये क्षिप्यमाणेषु नेत्रेषु नृत्यता समन्तात्स्फुरता धामत्रयेण सूर्येन्दुवह्नि-
लक्षणेन करणेन सांमुख्यं प्रसादमेत्य द्युसदां देवानां तेजः संविभजन्निव । दृष्टिपातेन
देवास्नेत्रस्त्विनो जाता इत्यर्थः ॥

आत्तस्फूर्ज्युर्जन्यगर्जितप्रतिवादिना ।

स्वरेण रुचिरां वाचमिति च स्वैरमैरयत् ॥ १२ ॥

आत्तो गृहीतः स्फूर्जैथुर्वज्रनिर्वोषो येन स पर्जन्यो मेघस्तद्वज्रितस्य प्रतिवादी सदृश-
स्तेन स्वरेणैवं वाचमवोचत् ॥ तिलकम् ॥

वदनैः सूच्यमानानामकाण्डपरिपाण्डुभिः ।

शुचां मनःसु वः कोऽयं नवः प्रावेशिको विधिः ॥ १३ ॥

असमयपाण्डुरैर्मूखैः सूच्यमानानां शुचां शोकानां प्रावेशिको दिधिवो मनःसु कः ।
प्रवेशसमये गीयमानो ध्रुवाभेदः । शुचोऽत्र पात्रस्थानीयाः । अत एव सूच्यमानानामि-
त्युचितम् । 'नामूचितस्य पात्रस्य निर्गमः प्रवेशो वा' इति व्युत्तम् ॥

शुचिरूढमुपोदोऽग्रसंतापमथ वो मनः ।

छायासु चिरमाप्नोतु विश्रान्तिमसिवीरुधाम् ॥ १४ ॥

शुचि शोके रूढं स्थितम्, धृतदुःसहतापं वञ्चितं खड्गलतानां छायासु कान्तिषु विश्रा-
म्यतु । अथ च शुचिरूढः शुचावाधाटे रूढोऽतो धृतसंतापः कश्चिच्छतानां छायास्वातप-
तिपक्षजातिषु विश्राम्यति । अथवा मनोनायकः शुरलक्षणदुर्भगस्त्रीसंपर्कात्मसंतापो वीर-
लक्षणसुभगनायिकासङ्गेन विश्रान्तिमेति ॥

उपल्लवरजस्तत्र स्थितिमेति कियच्चिरम् ।

ईशते ब्रह्मणो यत्र कुशाग्रजलविमृषः ॥ १५ ॥

ब्रह्मणः संबन्धिन्यो दर्भाग्रजलकणिका यत्रेशते ऐश्वर्यं भजन्ते तत्रोपद्रव एक मलि-
नीकरणाद्रजः कियच्चिरं स्थितिमेति । न तिष्ठतीत्यर्थः । यत्र च जलं तत्र रजः कथमव-
तिष्ठते । ब्रह्मणो दर्भाग्रजलचिन्दुपातनमात्रेणैव दैत्या नश्यन्तीत्यर्थः ॥

डिण्डीरमन्तरे कृत्वा यदभूदहितापदम् ।

तर्त्तिकं न कुरुते जिष्णोर्दोर्वीर्यमहितापदम् ॥ १६ ॥

डिण्डीरं फेनमन्तरे कृत्वा । फेनोपायेनेत्यर्थः । यदिन्द्रभुजवीर्यमहेर्धृत्तासुरस्य वधा-
त्तापदायकमभूत्तज्जिष्णोरिन्द्रस्य संबन्धिनोर्दोषोर्भुजवीर्यमहितानां वैरिणामापदं किं
न कुरुते । सतीन्द्रे किं भयमित्यर्थः ॥

शाङ्गं भ्रूलतयोर्लास्यमञ्जनं नन्दको दशोः ।

हरेः कथं वा सहते विपक्षमृगचक्षुषाम् ॥ १७ ॥

हरेः संबन्धि शाङ्गं चाप कटे, शत्रुस्त्राणां भ्रुवोर्गिर लतयोर्विल्लोयोर्नाख्यं कथमिव सह-
ते । संनिवेशचौर्यद्वेषादिति भावः । हरेः संबन्धी नन्दकः खड्गस्त्रासां दशोरञ्जनं कथमिव
सहते । वर्णचौर्यद्वेषादिति भावः । नागायणसंबन्धिनोर्धनुःखड्गयोः सतोः शत्रूणामुत्कर्षः
कथमित्यर्थः ॥

मरुतो द्रविस्तस्तस्मितपुष्पासु वेपथुम् ।

कथं तन्वान्ति न द्वेषियोषितां तनुवच्छिपु ॥ १८ ॥

स्मितमेव सितत्वभूषणत्वाभ्यां पुष्पाणि दूरं, विस्त्रस्तानि विस्त्रसितानि यासाम् । अ-
न्तर्भावितपथोऽत्र ससिः । तासु द्वेषिस्त्रीणां शरीरलतासूक्तम्पं कथं न वायवः कुर्वन्ति ।
भयजननादिति भावः । मरुतां लताकम्पनस्वाभाव्यात्कम्पोक्तिसंगतिः ॥

तन्वन्वपुषि संतापमनन्तमरिसुभ्रुवाम् ।

ग्रथनमति न कथं वह्निर्गण्डयोर्भस्मपाण्डुताम् ॥ १९ ॥

शत्रुस्त्रीणां शरीरसंतापं खेदं कुर्वन्नामिः, अर्थात्तासां गण्डयोर्भस्मवशात्पाण्डुतां पाण्डु-
त्वम्, भस्मना वा पाण्डुतां कथं न ग्रथनमति कुरुते । वेदश्च भस्मपाण्डुतादिकरणम्-
चितम् ॥

मुखेषु ब्रह्मणः साम दानं स्वर्दन्तिगण्डयोः ।

• दण्डो यमस्य भेदं च हृदि द्रव्यतु द्विषाम् ॥ २० ॥

ब्रह्मणो मुखेषु साम वेदविशेषः । तथा स्वर्दन्तिगण्डयोरेरावणकपोलयोर्दानं मदन्नलम् ।
तथा यमस्य दण्डश्च द्विषां हृदि भेदमैकमलाभावं द्रव्यतु दृढं करोतु । मामाया उपाय-
विशेषा अपि ॥

भास्वन्तोऽमी सहोदेत्य व्यञ्जन्तु प्रलयं द्विषाम् ।

रुद्धाङ्गा लोहसंनाहैरकाण्डजलदैरिव ॥ २१ ॥

अकालमैधैरिवायसकवचैराच्छादितगात्रा एते सूर्याः सहोदेत्य संहत्य द्विषां संहारे
प्रकटयन्तु । अकालमेघाच्छादितत्वं भास्वतां सहोदयश्च संहारसूचकः ॥

अपि यद्विशि सांमुख्यादन्वहं मद्सां निधेः ।

प्रतापो हीयते सोऽयं वरुणः केन सद्यताम् ॥ २२ ॥

यस्य वरुणस्य दिशि पश्चिमायामाशाय मपि संमुखत्वात्तेजःपतेरपि तेजो ग्लायति ।
सोऽयं वरुणः केन सद्यते । अत्र च वस्तुशुद्धिमपि वरुणोत्कर्षप्रतिपादनाय प्रौढोक्त्यान्य-
था प्रतिपादितम् ॥

वीरश्रीरत्र तन्वाने कबन्धहठताण्डवम् ।

पुरः सरागा धनदे सारणीव विलीयते ॥ २३ ॥

कबन्धानां रणमुखच्छिन्नशिरसां पुरुषाणाम्, कस्य जलस्य बन्धस्तस्य हठताण्डवं वा
नाख्यं संपादयत्यत्र वरुणे वीरलक्ष्मीः सारणी सूक्ष्मकुल्येव विलीयते । कीदृशी । धनदे
कुबेरे पुरः प्राक्त । अन्येभ्योऽधिकमित्यर्थः । सरागानुरक्ता । अथवा पुरः सरा । आ-
ज्ञाविधायित्वात् । अगाधा नदाः सरांसि यस्येति वरुणविशेषणम् । वरुणो हि तेषाम-
धिष्ठाता ॥

युज्यते वो न चेतःसु सद्यः कौसीद्यमौहदम् ।

गतेऽपि मुञ्चत ग्लानिं हानिं कुरुत वैरिणाम् ॥ २४ ॥

युष्माकं चित्तेषु सद्यः कौसीयमविजिगीषुता तत्सौहृदं न युक्तम् । एवं गतेऽपि
ग्लानिं यूयं मुञ्चत । यूयं वैरिणां हानिं नाशं कुरुत ॥

गतां वो यदपि भ्रान्ताः श्रान्ता दैत्या रणाध्वनि ।

कति नासिलतामूले दीर्घनिद्रारसज्ञताम् ॥ २९ ॥

सुरास्तथापि भीष्मस्य यौष्माकस्य भुजोष्मणः ।

ममोपस्कुरुतामंशो धाम्नो दग्धुं विरोधिनः ॥ ३६ ॥

हे सुरा रणमार्गे भ्रान्ताः खिन्नाः कति न दैत्या युष्माकं खङ्गलतामूले दीर्घनिद्राया
मरणस्य रसज्ञतां प्राप्ताः । अध्वखिन्नश्च लतामूले निद्रां भजते । भवद्भिर्दैत्या यद्यपि
जिता इत्यर्थः । तथापि भवद्भुजतेजसः कर्मभूतस्य मम तेजसो भागोऽरीन्भस्मीकर्तुमुप-
स्कुरुताम् । ‘कृत्रः प्रतियत्ने’ इति कर्मपदस्य भुजोष्मशब्दस्य षष्ठौ । ‘उपोत्प्रतियत्न-’
इति सुट् ॥ युग्मम् ॥

इत्याप्याप्यायमुग्रस्य श्रुतिग्राह्येण तेजसा ।

भगवन्तमवोचन्त ते भूयोऽपि सुधालिहः ॥ २७ ॥

श्रुतिभ्यां कर्णाभ्यां ग्राह्येणोग्रस्य भगवतस्तेजसा प्रभावेण वचनरूपेणाप्यायमुत्कर्ष-
माप्य प्राप्य ते सुराः पुनरपि हरमवोचन् । भगवद्वचनसंभावितावष्टब्धत्वाच्छ्रुतिग्राह्येण-
त्युक्तम् । उग्रस्येति साकूतम् । तेजश्च कथं श्रुतिग्राह्यमाप्यायकं च भवतीति विरोधा-
भासः । आप्येत्याङ्पूर्वकस्याप्रोक्ते रूपम् ।

स्वामिन्नस्त्येव नस्तेजो भवत्सेवनवेतनम् ।

तत्पृथूरःकवाटैस्तु पुरैर्दूरतिरस्कृतम् ॥ २८ ॥

हे स्वामिन्, भवत्सेवनस्येवाशास्यत्वाद्वेतनं भूतिमूल्यं तदेव नस्तेजोऽस्ति, न तु स्ककीय-
मित्यनीद्धत्यादनन्यशरणत्वस्य प्रतिपादनम् । उग्रास्येव विस्तीर्णत्वात्कवाटाः पृथवो येषाम् ।
सवलैरित्यर्थः । पुरैर्दानवविशेषैस्तद्भगवत्सेवनरूपं तेजो दूरे तिरस्कृतम् । पुरैः पुरसंबन्धि-
भिश्च पृथुकवाटैः सूर्यादितेजस्तिरस्कृत्यते । अथवा न तेजोऽस्त्येवेति व्याख्येयम् । ‘सं-
गलन्महसः’ इत्युत्तरग्रन्थानुगोधात् ॥

वलन्नेत्राञ्चल्लुष्टकालकामस्य ते वयम् ।

गृह्यमाणं न चेशान सोढुं प्रौढा महन्महः ॥ २९ ॥

हे ईशान, गृह्यमाणं तव महस्तेजः सोढुं वयं न प्रौढाः समर्थाः । यतश्चलन्नेत्राञ्च-
लेन कर्णभूनेन मुष्टौ दग्धौ कालकामौ येनेति महत्त्वप्रतिपादनम् ॥

तत्तान्युदात्तचरित स्वयं संहर्तुमर्हसि ।

नहि संरभते दीपो निरोद्धं रोदसीतमः ॥ ३० ॥

हे उदात्तचरित उदात्तकर्मन्, तत्ततो हेतोः स्वयं न त्वस्माकमुत्तेजनद्वारेण तानि पुराणि संहर्तुमर्हसि । यतो रोदस्योर्द्यावापृथिव्योस्तमो हर्तुं दीपो न संरभते । तमोदृष्टान्तेन तेषां सर्वबाधकत्वं प्रतिपादितम् । अत्र धर्मिणो दीपस्योपादनतः प्रतीतेन यावापृथिवीतमःसंहारहेतुना सूर्येण सह परमेश्वरस्यार्थमौपम्यम् ॥

तदायुर्जुहुधि प्रेङ्गहेतिभाजि हविर्भुजि ।

भूयोऽपि संविभज्यन्ते ककुभो येन भूतिभिः ॥ ३१ ॥

प्रेङ्गा दीप्ता हेतीज्वाला भजत्यग्नी त्वं तेषामायुर्जुहुधि । विधिवत्प्राप्तपक्षभूतिभिर्विभूतिभिश्च ककुभो दिशः पुनरपि येन संविभज्यन्ते ॥

तेजसा तेऽज सान्द्रेण संगलन्महसो वयम् ।

शीलिताकांशुसंपर्कदीपसापत्न्यमाप्नुमः ॥ ३२ ॥

हे अज नित्य, 'तेजस्तेजसि शाम्यति' इति संगलन्महसो न्यग्भूततेजस्काः । अकिञ्चिच्छरा इत्यर्थः । वयं शीलितोऽभ्यस्तोऽकांशुसंपर्को यैस्तेषां दीपानां सापत्न्यमाप्नुमः । सूर्यसंनिधौ दीपवद्वयं तवाग्रत आस्मह इत्यर्थः ॥

तत्र कर्मणि निर्मातुं यत्नमर्हस्यगर्हितम् ।

यत्र ते स्वयमायाति भर्गं मार्गेणतां हरिः ॥ ३३ ॥

अंगर्हिते सर्वलोकोपकारकत्वास्तुत्यम् । विपर्यये नञ् । तत्र कर्मणि यत्नं निर्मातुं कर्तुमर्हति । यत्र कर्मणि स्वयमप्रेरितो हरिविष्णुमार्गेणतां याचकतां तद्रूपप्राप्त्या शरतां चति ॥

तवोद्योगविधावङ्गीकृतपुष्पवदाकृतिः ।

उच्चै रथदशमेति शर्वे सर्वेयमुर्वरी ॥ ३४ ॥

तवोद्योगविधौ सति अङ्गीकृता पुष्पवती पुष्पवत्त्वोपलक्षितफलयुक्ताकृतिः स्वरूपं यथा सेयं सर्वैर्भूरुचैर्दशामुन्नतामवस्थामेति । अथवा अङ्गीकृता अङ्गं कृता रथाद्वतया संपादिता पुष्पवतोरकैन्द्वोः संबन्धिन्याकृतिर्यथा सा भूरुचै रथदशा महास्यन्दनरूपत्वमेति । 'एकयोत्तया पुष्पवन्तो दिवाकरनिशाकरौ' इत्यमरः ॥

पुरां पुराणपुरुष छोपाय यदि बुध्यसे ।

सत्त्वोत्तरगुणस्तर्हि सूतः संजायते विधिः ॥ ३५ ॥

पुरां दानवविशेषाणां दाहार्थं यदि बुध्यसे विस्फारितस्वर्परुपाग्निर्भवति तर्हि तदा विधिर्विधानं सत्त्वोत्तरगुणोऽवष्टम्भाधिकगुणः सूतः सुदूतो बद्धमूलो जायते । अथ च सत्त्वादुर्गविशेषादुत्तरं रजस्तद्रुणो यस्य । प्रजापतेर्हि सृष्टिकारित्वाद्रजोगुणयोगः । विधिः प्रजापतिः सूतः सारथिर्जायते ॥

न कुत्र त्वयि संनद्धे निधनाय विरोधिनाम् ।

हर प्ररोहमभ्येति गिरि चापलतानवम् ॥ ३६ ॥

त्वयि संनद्धे सति गिरि वाग्विषये चापलतानवं चापलतालपत्वं कुत्र न प्ररोहमुत्पत्ति-
मभ्येति । भवच्छौर्यगुणवर्णनसामर्थ्याभावात्सर्व एव वाक्चापल्यं त्यजन्तीत्यर्थः । अथ
च गिरिरेव चापलता मन्दरपर्वतधनुर्दण्डो नवं प्ररोहमिति मन्दरश्चापरूपः संपद्यत
इत्यर्थः ॥

त्वयि व्यक्षाक्षतक्षोभे प्रतिपक्षदिधक्षया ।

आक्रामञ्श्रवणाभ्यर्णमहीनो जायते गुणः ॥ ३७ ॥

प्रतिपक्षाणां दैत्यानां दिधक्षया दग्धुमिच्छया तथा हेतुभूतया त्वय्यक्षतक्षोभेऽखण्डित-
संरम्भे सति कर्णनिकटं प्राप्नुवन्गुण उत्कर्षोऽहीनोऽखण्डितो जायते । अथ चाहीनामिनो
नागो वासुकिर्गुणो मौर्वी जायते ॥

किं च शात्रवसंहारे स्मेरमस्मन्महःकणः ।

त्रिलोकदुःसहं तेजो भावत्कं वरिवस्यतु ॥ ३८ ॥

किं चास्माकं महस्तेजस्तस्य कणो भावत्कं भवदीयं तेजो वरिवस्यतु । 'वरिवसः
परिचर्यायाम्' इति क्यच् । शात्रवसंहारे स्मेरं सोढासम्, यतस्त्रिलोक्या दुःमहम् । सेव-
कवर्चस्त्वत्तेजः परिचरित्वित्यर्थः । अथ च त्वत्तेजस्यैक्यमापद्यताम् ॥

वाचमुच्चाञ्जलिपुटो बालेन्दुमुकुटं प्रति ।

इति वक्रोक्तिभिः पूतामसूतं दिविषद्वज्रः ॥ ३९ ॥

बद्धाञ्जलिर्द्वज्रजो भगवन्तं प्राति वक्ष्यमाणार्थसूचनाद्वक्रोक्तिभिर्गदतां वाचमुच् ॥

शेषां वचोमयीं मूर्ध्नि गृह्यमाणां सुपर्वभिः ।

पुनरप्यथ जग्रन्थ नाथो मन्मथमाधकृत् ॥ ४० ॥

वचनमयीं मालां पुनरपि भगवा जग्रन्थोऽम्भितवान् । सुपर्वभिर्देवैर्हृषप्राप्त्यां मोत्सवैर्गन्ध-
गृह्यमाणां ॥

एवमस्त्वत्र संरम्भो गरीयानुररीकृतः ।

मया युष्मद्विधाधानसिद्धिशर्मणि कर्मणि ॥ ४१ ॥

एवमस्तु । युष्माकं द्विधाधानां सिद्धेः शर्म यस्मात्तस्मिन्स्तत्र कर्मणि मया गरीयान्संरम्भ
उररीकृतो ग्रहीतः ॥

सूतसूतश्रियं क्षुण्णमक्षैर्धुर्गुधरं सुराः ।

कैलासमिव संधत्त रथमस्मद्भूरक्षमम् ॥ ४२ ॥

सूतेन सारथिना सूता सुपूता श्रीयस्य । तथाक्षे रथाङ्गैः क्षुण्णं सेवितं पुयेधरं हयधा-
रकं रथं हे सुराः, यूयं संघत्त । अत एव कैलासमिव । तत्पक्षे सूतं गारदम् । अक्षवि-
भीतकैर्धुर्या धरा भूमयस्य ॥

मम वीररसो दूरमास्कन्द्य स्यन्दनग्रहम् ।

द्विषत् ललाटतो माष्टुं भ्रमद्भङ्गकालिकाः ॥ ४३ ॥

स्यन्दनस्य रथस्य ग्रहं ग्रहणमास्कन्द्य कृत्वा मम वीररसो वैरिणो ललाटाद्भ्रमद्भ-
ङ्गैः कालिकाः श्यामिका माष्टुं निवारयतु । द्विषो हरत्वित्यर्थः । रसो जलं स्यन्दनं सु-
तिमाप्य कालिका माष्टुं ॥

सुपर्वाणोऽधिकुर्वीणा इव शात्रवमोजसा ।

वचोभिरिति भर्गस्य तुतुर्गुर्निस्तुपोर्मिभिः ॥ ४४ ॥

तेजसा हेतुना शात्रवं वैरिवर्गमधिकुर्वीणाः पगभवन्त इव सुपर्वाणो देवा निस्तुपोर्मि-
भिरनवद्योऽसर्वैचोभिस्तुतुगुः ॥

अमृतमिति निपीय ते विमुद्रश्रुतिचुलकैः प्रसृतं हराम्बुराशेः ।

अधिगतधृतयः पुनः सुराश्रया विवृतदृढस्थिति मेनिरऽमरत्वम् ॥ ४५ ॥

हरं प्रयं गभीरत्वादम्बुराशिः । निर्गतं वचोरूपममृतमेव पीत्वा लब्धयर्थ्या देवा अम-
रभावं विश्रुता दृढा स्थितयेन तन्मेनिरे । इदानीमेवामरा जाता इति मेनिर इत्यर्थः ॥

तेषां प्रमोदमुहदां दुःखदां तदानी-

मानीतवैर्यमधिगम्य वचः पुरारेः ।

वक्त्रं महो मुहुरवाप्नुवदन्यदेव

निर्मुक्तवैशसमयत्वगितावभासे ॥ ४६ ॥

तेषां भगवतो वचः श्रुत्वा प्रमोदस्य हृषस्य सुहृदां पारचितानां [तेषां] देवानामन्यद्वो-
कोत्तरं महस्तेजः प्राप्तवतां [देवानां] निर्मुक्ता लज्जा वैशसमयी विपादमयी त्वग्येन तदि-
वावभासे । हरिकृष्णकन्यायेन(?) तन्मुखैर्वैशसं त्यक्तं चेत्यर्थः ॥

तस्मिन्क्षणे प्रमदकाहलनाकिलोक-

कोलाहलप्रतिरवाङ्गभीरगर्भः ।

शंभोररीनभिषिषेणयिषोः पुषोष

मङ्गल्यशङ्खवटनां स्फाटिकाद्विराजः ॥ ४७ ॥

तांस्मिन्नवसरे प्रसादेन हृषंण हेतुना काहलः संरब्धो यो नाकिलोकस्तस्य कोलाहल-
स्तस्य प्रतिरवा- प्रतिशब्दः सोऽङ्के यस्य स गभीरो गर्भो यस्य स कैलासो भगवतो मङ्ग-

ल्यो मङ्गलावहो यः शङ्खस्तस्य घटनामिव पुषोष । यतोऽरीभिर्विषेणयिषोः सेनयाभिया-
तुमिच्छोः । श्वेतत्वसशब्दत्वाभ्यां शङ्खसंभावनम् ॥

प्रादुर्बभूवुरविदूरविपत्कलाप-

संतापपैशुनविशेषविशृङ्खलानि ।

अत्रान्तरे त्रिपुरदानवविष्टपेषु

स्पृष्टान्यरिष्टपटलेन विचेष्टितानि ॥ ४८ ॥

अविदूरे निकटे आपत्कलापो विपत्समूहस्तस्य पैशुनं सूचनम् । [अविदूरं निकटे]
पैशुनेन विशृङ्खलानि दुःसहानि । यतोऽरिष्टपटलेन वक्ष्यमाणेन भूकम्पादिदुर्निमित्तसमू-
हेन स्पृष्टानि चेष्टितानि दैत्यपुरेषु प्रादुर्बभूवुः प्रादुरासन् ॥

आसीदन्मृडचापदण्डगुणतासङ्गप्रसङ्गाश्रया-

म्रेडोत्पीडनभीतिलोलभुजगाधीशानुबन्धादिव ।

भूः संपादितकम्पसंपदप्रथग्भावा ककुप्कुञ्जर-

श्रेणीकुम्भतटीगतागतशतश्रान्तिव्यथामन्वभूत् ॥ ४९ ॥

दैत्यानामनिष्टसूचनार्थं संपादिता कम्पसंपदस्याः सा भूमिः ककुप्कुञ्जरा दिग्गजास्तेषां
श्रेणी पङ्क्तिस्तस्याः कुम्भतट्यः कवाटतटास्तेषु कम्पवशाद्गतागतानि तैः श्रान्तिः श्रम-
स्तेन व्यथामन्वभूत् । अत्र संभाव्यते—आसीदन्नभ्यर्णवतीं यो मृडचापदण्डगुणतासङ्ग-
प्रसङ्गो भगवद्भुजगुणभावानुबन्धस्तेनाश्रयं निविडमाश्रेडोत्पीडनं ततो भीतिस्तया
लोलः कम्पमानो यो भुजगाधीशो वासुकिस्तदनुवर्तनादिव । वासुकिर्हि भूमेराधारः ।
अतस्तत्कम्पे सत्याधेयभूता भूर्गपि चकम्पे इत्याशयः । अयवाधीशानुबन्धात्प्राप्तसंपदा
पुरुषेण कुञ्जरकुम्भतटेषु विश्रम्यते ॥

बिम्बं रवेर्वटितराहुशरीरशेष-

संवादिताण्डवनिबन्धवलत्कवन्धम् ।

आसीददूरहरकूबरिचक्रताप्ति-

हेतोरिवोदराविसारिगभीररन्ध्रम् ॥ ५० ॥

राहोः शरीरं तस्य शेषमपमूर्धकलेवरं तस्य संवादो सदृशस्ताण्डवनिबन्धेन नाट्यव्य-
सनेन वलेश्वलन्पटितः कवन्धो यस्य तद्वेबिम्बं कर्तुं उदरे मध्यस्थाने विसारि प्रसरद्गभी-
रमगार्थं रन्ध्रं यस्य तदिवासीत् । कुतः । हरस्य कूबरो रथस्तत्र चक्रत्वावासी रथाङ्गत्व-
प्राप्तिः । अदूरासन्ना या चक्रत्वाप्तिः सा चासौ हेतुस्तस्मात् । चक्रं हि मध्ये सरन्ध्रं भवति ॥

गीर्वाणप्रतिपक्षपक्षमलदृशामङ्गेषु संसर्गिभि-

घोराम्भोधरकीर्यमाणरुधिरस्तोतच्छटाविन्दुभिः ।

वैधव्यव्यसनाभिमुख्यसुहृदां रेजे चिरप्रेमत-

स्तन्वानैरिव सान्द्रकुङ्कुमरसैराप्रष्टुमालिङ्गितम् ॥ ९१ ॥

घोराः प्रलयसूचका अम्भोधरा मेघास्तैः कीर्यमाणा ये रुधिरस्रोतश्छटानां विन्दवः
कृणास्तैर्देवस्त्रीणामङ्गेषु सक्तै रेजे शोभितम् । अतः संभाव्यते—बहुकालनिवामल्लेहादसु-
रस्त्रीरर्थादाप्रष्टुं प्रतिमोक्तुमालिङ्गनं कुर्वाणैर्धनकुङ्कुमरसैरिव । यतो वैधव्येन भर्तृवधेन
व्यसनं दुःखं तस्मिन्नाभिमुख्यं तस्य सुहृदः परिचिताः ॥

संभ्रान्तान्तकवाहसैरिभकुलप्रोच्छासिताविर्भव-

छाङ्गलप्रतिवादिभिर्जनमनोभीहेतुभिः केतुभिः ।

व्योमाब्धेरुदयत्तरङ्गपदवीमारूढवद्विर्दिशा-

माजह्ने हठसाध्वसाकुलतराभिव्यक्तवेणीलिपिः ॥ ९२ ॥

स्वामिकार्यसंपादनार्थं संभ्रान्तं संभ्रमवदन्तकवाहस्य सैरिभस्य महिषस्य कुलं महिष-
वर्गस्तेन क्षोभवशात्प्रोच्छासित उत्क्षिप्त आविर्भवन्त्यो लाङ्गलः पुच्छं तस्य प्रतिवादिभिः
सदृशैः । अतो जनमनसां भीहेतुभिः । तथाकाशसमुद्रस्योत्फुल्लकलोलदशां श्रयद्भिः के-
तुभिर्दिशा स्त्रीलिङ्गत्वात्स्त्रीत्वेन व्यवहार्याणां संबन्धिन्या हठसाध्वमेनातिभयेनाकुलतरा-
या इतस्ततो वलन्या वेण्या लिपिर्भङ्गिराजह्ने प्राप्ता ॥

द्यावाभूम्योरपि पिदधता मध्यमर्चिःप्रवाहै-

दिग्दाहेनोडुमरितताडिदण्डचण्डक्रमेण ।

शङ्के दृप्यन्परपरिभवाविर्भविष्यद्भवानी-

नाथस्थेयोविशिखशिखिनो निर्ममे पूर्वरङ्गः ॥ ९३ ॥

अहमिति शङ्के जाने । दिग्दाहेन दिग्ज्वलनेन दृप्यन्तो दत्ता ये परे दैव्यास्तेषां परि-
भवार्थमाविर्भविष्यन्प्रकटीभविष्यन्त्यो भवानीनाथस्य भगवतः स्वेयान्स्थिरतरो विशिख-
शिखौ बाणाग्रस्तस्य पूर्वरङ्गो नाटकादौ प्रकृतात्पूर्वं प्रकृतसूचकं वस्तु निर्ममे कृतः ।
द्यावाभूम्योराकाशभुवोर्मध्यं पिदधताच्छादयता । केन । उडुमरित उडुमरः कृतो यस्त-
दिदण्डवक्त्रेणः क्रमस्तेन । तडिद्वित्यर्थः ॥

आसन्नेपूङ्कुरतरपुरारातिबाणाग्ररङ्ग-

दुर्वारैर्वीर्युतसखशिखिल्लोषणोपछनेषु ।

दूरोद्वद्विपुलपुलकोल्लोललेखाकरालो

वारं वारं सरिदधिपतिर्वासरेऽप्युच्चक्रमे ॥ ९४ ॥

आसन्नेपूङ्कुरतरं कृत्वा पुरारातेर्हस्य बाणाग्रे रङ्गन्स्फुरन्दुर्वार और्वीर्युतसखो वाड-

वसहस्रमदशो यः शिखी वहिस्तेन प्रोषणानि दाहास्तदुपप्रवेष्वासन्नेषु सत्सु दूरमुद-
ञ्चन्यो विपुलाः पुलकसदृशो या उद्धोललेखास्तरङ्गरेखास्ताभिः करालाः । भयवशाद्वि-
पूलकम्पो जायते । वारं वारं पुनः पुनर्दिनेऽपि समुद्रश्चकम्पे चक्षुमे ॥

आशङ्कचेव पिधास्यतोऽम्बरपथं पातं हरेषोर्भिया

स्वर्वाप्ताम्बुकणश्रियोऽनुसमयं पेतुः क्षितौ तारकाः ।

भूकम्पप्रचलामुराजिरहरिद्रवस्थलीषु क्षणं

यामां पङ्कजिनीदलोदरपयोविन्दुभ्रमः पप्रथे ॥ ९९ ॥

अम्बरपथमाकाशमार्गं पिधास्यतश्छादयिष्यतो हरेषोः । हरेषुमाकाशपथश्छादकं सं-
भाव्येत्यर्थः । व्यञ्जोपे कर्मेणि पञ्चमी । स्वस्य पातमाशङ्कयेव क्षितौ तारकाः प्रतिकालं
पेतुः । भिया स्तः स्वर्गस्य वाष्पाम्बुकर्णश्रियो रुदिनविन्दुतृन्वाः । हरेषु कर्तृकपातमा-
शङ्क्य भियेवेति योज्यम् । यामां तारकाणां नलिनीपल्लवमध्यास्थितवारिकणभ्रान्तिर्जाता ।
कासु । भूकम्पप्रचलामुराज्जगत्तन्मभूमिषु । पञ्चिनीदलेषु हि जलं सकम्पं भवति ।
भरकतमुवश्च भूकम्पवशात्कम्पन्ते । नलिनीदलजलभ्रान्तिः ॥

यस्योच्चैः कटचीनपिष्टपटली दिग्दाहजन्मा रुचि-

भ्रंश्यद्भिः करसीकरायितमथाकाण्डे च यस्योदुभिः ।

तस्यानर्गलदुर्निमित्तकरिणः क्रूरत्वमाक्रामत-

श्रक्रे व्योमनि नूतनैः कदलिकालीलयायितं केतुभिः ॥ ९६ ॥

यस्याग्निष्टहस्तिनः कटेकपोले चीनपिष्टपटली सिन्दूरपूर्णे दिग्दाहजान्ता दीप्तिर्भवति ।
तथा अममये पतद्भिस्तारैक्यस्य करसीकरायितं करजलकणवदाचरितम् । तस्य क्रू-
रत्वं भजतो निनियन्त्रणाग्निष्टहस्तिनः केतुभिर्धूमकेतुभिर्ग्रहभेदैः कदलिका ध्वजयोऽष्ट-
[द्व]लीलया चरितम् । क्यवन्तादुभयत्रापि भावे क्तः ॥

पुरारिशरवाहिना प्रथममेव भ्रूमात्करो

विकीर्ण इव पूर्णतामुपगतोऽथ पाथोधरः ।

रुरोध रुधिरैर्धरामधिलसत्तडिन्मण्डल-

प्रचण्डरुचिताण्डवक्षणाविनिर्मितापङ्कजैः ॥ ९७ ॥

प्रथमं संधानात्पूर्वमेव हरशरान्निना क्षिप्तधूमसमूह इव पाथोधरो मेघः पूर्णतामुपगतो-
पगतो रुधिरैर्धरा भूमि रुरोध च्छादयामास । अधिलसदुल्लसत्तडिन्मण्डलं विद्युद्गाम
तस्य प्रचण्डा या रुचिस्तस्यास्ताण्डवेन स्फुरणेन क्षणं विनिर्मितोऽर्धाद्वर्णसाग्यात्कृतो
ऽपङ्कजदृष्टादनं येषां तैः । तडित्सु स्फुरन्तीषु रुधिराणि क्षणं न निरूपितानीत्यर्थः ॥

तैर्नृत्यनृत्युपादावगलदविरलालक्तकौधानुकारै-

रस्तासारैरपरैः पिदधति वसुधामम्बुदे भीतिभाजाम् ।

पिङ्गापाङ्गप्रणालप्रविमृमररुचिव्यक्तरक्ताश्रुतीत्या

दैत्यस्त्रालोचनानामपि वट्टपुर्वि श्रेणयः शोणितानि ॥ ५८ ॥

हर्षवशाच्चनृत्यं कुर्वन्त्यो मृत्युर्यमस्तस्य पादाङ्गलक्षविरलो योऽलक्तकाद्यस्तममुकुर्व-
द्विरपरैरस्तासि रुधिरप्रवाहैर्मये भूमि ह्यादयति सति भीतिभाजां दैत्यस्त्रोनेत्राणां प-
ङ्कयः पिङ्गा रोदनवशादाङ्गता येऽपाङ्गा नेत्रप्रान्तास्तेभ्यः प्रविमृमरा प्रसरन्ती या रुचि-
स्तया व्यक्तं कृत्वा रक्तं यदधु वाष्पं तस्य रीतिर्महिस्तया हेतुभूतया शोणितानोव
वट्टपुः ॥

प्रत्यग्रोत्पातवातास्त्वचि समुचुरिवापारमङ्गारपूरं

दूरं दिग्दाहसाहायकवदथ नभो दृढदृग्दाहमासीत् ।

• वार्पामृग्विस्वगन्धो दितिजमृगदृशां पीडयामास नासा-

महृचप्यद्वाय चाभूद्भृशमशिवशिवावाशितैः श्रोत्रशूलम् ॥ ५९ ॥

प्रत्यग्रा अपूर्वा उत्पातवाताः प्रलयवायवस्त्वचि स्पर्शनेन्द्रियेऽपारमङ्गारपूरं स्फुलिङ्ग-
राशिमिव चिक्षिपुः । अग्निकणवद्वयथां चक्रिर्यर्थः । दिशां दाहो ज्वालाजटालत्वं
तस्य साहायकं विद्यते यस्य तत्रभो दृढः संपादितो दग्दाहो दृष्टव्यथा येन तदामीत् ।
दिग्दाहमिवारिष्टमयमाकाशं वीक्ष्य दृष्टयोऽदृष्टान्तेत्यर्थः । वार्पं वृष्टेर्दसमुधिर्न तस्य विस्त्र
आमगन्धित्वधारी यो गन्धः स नासामव्यथयत् । दिनेऽप्यमङ्गलमृगालीरुतैः कर्णपी-
डासत् । अत्र चैवंविधेषु दुर्निमित्तेषु दृष्टेषु भोजनाद्यभावाद्भसनेन्द्रियविघातोऽर्थादक्षिप्तः ॥

सेवायै समकालमागतवतां पण्णामृतूनामपि

प्रत्यासत्तिगुणेन योऽजनि पुरे पूर्वं सुपर्वद्विषाम् ।

सारिष्टेषु तरुष्वकालकुसुमोल्लासात्स एवाभव-

त्तकाले प्रविभक्तकालसुमनःसंभेदजृम्भाग्रहः ॥ ६० ॥

अथाहृत्यानां मेवार्थं युगपदागतवतां पण्णामृतूनां नैकव्यवशेन दैन्यनगरे यः पूर्वं
जातः स दुर्निमित्तेषु वृक्षेष्वकाण्डविकासोद्भूतोः स एव प्रविभक्तकालानामस्मिन्काले
एता भवन्तीति विभक्तः कालो यासां सुमनसां पुष्पाणां संभेदेन युगपज्जृम्भाग्रहो वि-
कासोऽभवत् । पूर्वं दैत्यानां मेवार्थमृतवो यानि पुष्पाणि समकालं व्यकासयन्ति तदा
तत्र दुर्निमित्तवशाद्विकसितानोत्यर्थः ॥

पूतदविरतरक्तवर्षविन्दुव्यतिकरनिहृतचित्रवर्णपत्रैः ।

झटिति नयनयोरकालपुष्पैरजानि न दैत्यपरिग्रहस्य कम्पः ॥ ६१ ॥

दैत्यानां परिग्रहः परिवारस्तस्याकालपुष्पैः कम्पो न जातः । यतः पतद्विरतमवि-
च्छिन्नं रक्तवर्षं तस्य बिन्दूनां व्यक्तिकरेण संपर्केण निहृतश्छादितश्चित्रवर्णा येषां तानि
पत्राणि येषां तैः ॥

भृगुपतिविजयायेवात्तगाढाभियोगाः

पथिषु दितितनूजाः संचरन्तः समन्तात् ।

अधिकरुधिरवर्षारम्भतः संभृतासु

प्रविदधुरवगाहं शोणितद्रोणिकासु ॥ ६२ ॥

अधिकं रुधिरवर्षारम्भात्संभृतासु प्रवितासु रक्तद्रोणीषु ज्ञानं दैत्याश्चक्रुः । सर्वैस्सैव
जलस्य रक्तमयत्वापत्तेः । अतः सभाव्यते—भृगुसुतस्य रामस्य विजयायात्तो गाढो-
ऽच्छिन्नोऽभियोग उद्योगो यैस्त इवेति हेतूत्प्रेक्षा । स हि क्षत्रियास्त्रेणैकविंशतिवारान् रक्त-
मरःसु ज्ञातवान् ॥

आत्ताः साकमिवोदकेन सिकतास्तत्तत्सरिडुम्बरा-

दालम्ब्याम्बुधरोऽम्बराग्रमवमद्वर्पन् रजोराजिभिः ।

यत्सङ्गेन विनापि निष्फलजलक्रीडानुभूतिश्रमं

पांसुस्नानममर्त्यवैरिकटकस्तम्बेरमा भेजिरे ॥ ६३ ॥

रजोराजिभिः पांसुधाराभिवर्षेणमेघोऽम्बराग्रमालम्ब्याच्छाद्य सिकता इवावमत् । यत
उदकेन साकं पीता । ओदनकिण्ववत् । यामां रजोराजिनां सङ्गेन दैत्यगजाः पांसुस्ना-
नमवापुः । के विना । हस्तिनां स्नानादनन्तरं पांसुस्नानस्वभावत्वान्निष्फला या जलक्री-
डानुभूतिरतया श्रमः खेदस्तं विना । तावती रजोवृष्टिः पतिता यावत्या दैत्यहस्तिनां
ज्ञानं सिद्धमित्यर्थः ॥

धूलीवृष्टिभिरप्यरिष्टपिशुनोत्सेकातिरेके भव-

हूरापूरितलोचनाभिरसुरस्त्रीणामरीणो गुणः ।

नैताभिर्वहुदुर्निमित्तनिमितातङ्कातिघोरा दिशो

दर्श दर्शमवापि यन्नवनवत्रासव्यथासाक्षिता ॥ ६४ ॥

धूलीवर्षैरिष्टपिशुनानां दुर्निमित्तसूचकानामुत्सेकस्याधिक्यस्यातिरेके बहुलत्वे स-
त्यपि दैत्यस्त्रीणां गुण उपकारोऽरीणो महानभवत् । यतो दूरमनर्थमापूरिते लोचने या-
भिः । ततः को गुण इत्याह—बहुभिर्दुर्निमित्तैर्दुर्निमित्तानि निश्चित आतङ्को दुःखं ते-
नातिघोरा दुर्दर्शा दिशो दर्श दर्श दृष्ट्वा दृष्ट्वा तामिरसुरस्त्रीभिर्नवनवत्रासव्यथायाः साक्षि-
ता साक्ष्यं नो आपि प्राप्ता । यदि दैत्यस्त्रियो रजोवर्षेण पूरितेनत्रा न स्युस्तदा बहूनि दु-
र्निमित्तानि दृष्ट्वा महदुःखमनुभवन्गुरित्यर्थः ॥

तन्वन्वामपुमङ्गसंगमविधिं क्षुन्दन्नथो दक्षिण-
स्त्रीगात्राक्रमणक्रियामुपनतोऽपूर्वार्धनारीश्वरः ।
संहारानुगुणप्रपञ्चितबृहदुर्वारलीलायितः
कम्पो दानवाविष्टेषु कमपि त्रासप्रयासं व्यधात् ॥ ६९ ॥

वामं यत्पुमङ्गं सव्येतरः पुरुषभागस्तत्र संगमविधिं कुर्वन् । तथा दक्षिणस्त्रीगात्रस्या-
क्रमणक्रियां कुर्वन् । अत एवापूर्वोऽभूतपूर्वोऽर्धनारीश्वरः । अर्धनारीश्वरो हि दक्षिणं
पुभागं सेवते वामं स्त्रीभागम्, अयं तु विपरीत इत्यपूर्वत्वम् । संहारानुगुणं प्रलयानुरूपं
प्रपञ्चितं विस्तारितं दुर्वारं लीलायितं येन स कम्पो दानवनगरेषु कमपि लोकोत्तरं
भीतिप्रकर्षमकरोत् ॥

उद्धृत्तैर्दुर्निमित्तैरिति दितिजपुरोपान्तसंचारचर्चा
प्रारम्भे प्रस्तुवानैरिव विपुलविपत्सैन्यद्व्यप्रयोगम् ।
किं चान्यत्संचिकाय त्रिदिवपथजुषां स्वैरमावासवीथी
सद्यो वर्धिष्णुतत्तच्छुभपिशुनबृहन्मङ्गलालिङ्गनानि ॥ ६६ ॥

उद्धृत्तैः संपन्नैरमङ्गलैर्दितिजसुतनगरनिकटे संचारचर्चा संचरणानुबन्धः प्रारम्भे ।
अतः संभाव्यते—विपुलं यद्विपत्सैन्यमापत्कुलं तस्य दूत्यं दूतकर्म प्रस्तुवानैरारभमाणै-
रिव । किंचान्यत् । त्रिदिवे नाके पथजुषां वास्तव्यानामावासवीथी स्वर्गः, वर्धिष्णूनि
तानि तानि शुभपिशुनानि बृहन्ति मङ्गलानि तेषामालिङ्गनानि संचिकाय बभार ।
दैत्यनगरेषु दुर्निमित्तान्यभूवन् । सुरनगरेषु पुनर्मङ्गलानि प्रादुरभूवन् । आवासवीथी
नायिकास्थानीया । मङ्गलानां चिरेणागमनादालिङ्गनमुचितम् । एतेन वक्ष्यमाणार्थ-
स्योपक्षेपः कृत इति भद्रम् ॥

इति श्रीजोनराजकृतया टीकया समेतः श्रीराजानकविश्ववर्तसूतोर्महाकावि-

राजराजानकश्रीमङ्गकस्य कृतौ श्रीकण्ठचरिते महाकाव्ये
गणोद्योगवर्णनं नामैकोनविंशः सर्गः ।

विंशः सर्गः ।

दत्तासुरप्राणपणापहारहेतोरवाक्षिणभृताक्षतश्रमम् ।
पुरारये प्रारभतात्तयत्नमथो रथं कर्तुममर्त्यलोकः ॥ १ ॥

पुरारये हराय । 'क्रियया चोद्देश्ये' इति चतुर्थी । रथं कर्तुं सुरलोकः प्रयत्नमारेभे ।
भूतमक्षीणं संपूर्णमक्षाणां रथावयवविशेषाणां पाशकानां च तन्त्रं स्तोत्रं च प्राकृत्या

येन । अतः संभाव्यते—दृष्टाः सदर्पा ग्रैऽसुरास्तेषां प्राणास्त एव पणो वृत्तादीं परिकल्पितं जयलभ्यं धनादि तस्यापहारः स चासौ हेतुस्तस्मात् । पणश्चाक्षयूतत्वेन लभ्यते ॥

ततः स्वयं तत्र सुरानुबन्धाद्वसुंधरा कूवरितां प्रपेदे ।

दधत्यधोऽम्बरलम्बमानरश्मिश्रियस्तुङ्गभुजंगभोगान् ॥ २ ॥

सुराणामनुबन्धः प्रार्थना तस्मात् । ल्यब्लोपे पञ्चमी । स्वयं भूः स्थिभावमग्रहीत् । डम्बरेण संरम्भेण लम्बमानाश्च रश्मयो वल्गास्तद्वच्छीर्येषां ते । ततः कर्मधारयः । ताः स्तुङ्गान्भुजंगभोगाञ्छोपपणा अधो दधती ॥

जुघूर्णिरे तस्य निसर्गदीर्घा जङ्घापदे संघटितास्तटिन्यः ।

सचेतनानेकरथाङ्गसङ्गाद्याः संततं कौतुकमेव तेनः ॥ ३ ॥

तस्य जङ्घास्थाने संघटितास्तटिन्यो नद्यो जुघूर्णिरे बध्रमुः । या नद्यः सचेतनस्यानेकस्य रथाङ्गस्य रथावयवभेदस्य चक्रवाकस्य च सङ्गात्कौतुकमाश्चर्यं चक्रुः । रथावयवानामचेतनत्वाद्विस्मयः ॥

परस्परं दिक्कारिदानपङ्कयोगादिवाश्लेषविशेषभाजः ।

ततः परीवारपथं रथस्य समं दिशश्च प्रदिशश्च जग्मुः ॥ ४ ॥

समं दिशो विदिशश्च रथस्य परीवारपथमुपकरणदशां जग्मुः । मिथ आश्लेषविशेषं नैरन्तर्यं भजन्ते । अतः संभाव्यते—दिक्कारिणां दानपङ्कयोगादिव ॥

आस्कन्द्य तं स्यन्दनमिन्दुमौलिर्वरूथतां तारकयूथमागात् ।

स पाण्डुकम्बल्यवलम्बिताङ्गो नीरन्ध्रयद्दीधितिभिर्वभूव ॥ ५ ॥

तं रथमाक्रम्य ताराकुलं वरूथो रथरक्षार्थं लोहाक्षमयावरणं तद्भावमगमत् । यस्य तारकयूथस्य नीरन्ध्राभिर्दीधितिभिर्वलम्बितान्याच्छादितान्यङ्गानि यस्य स पाण्डुकम्बलो [पाण्डु]कम्बलसंवीतो बभूव । तारादीप्तयः पाण्डुकम्बलत्वेन संभाविताः । 'पाण्डुकम्बलादिनिः' इतीति ॥

तस्यानुकर्षत्वपरिग्रहेण ग्रहैरुपान्तास्थितिराललम्बे ।

द्राग्वासवावासनिवासिनां तु व्यलोक्यताशेषशुभानुबन्धः ॥ ६ ॥

अनुकर्षो रथाधःस्थं दास्य तद्भावग्रहणेन ग्रहैस्तस्योपान्ते समीपे एकादशस्थानं च स्थितिराललम्बे प्राप्ता । वासवावासे स्वर्गे निवासिनां देवानां पुनरशेषाणां शुभानामनुबन्धोऽनुपपन्नो दृष्टः । तदुक्तम्—'सर्वेऽप्युपान्ते शुभाः' । कार्यकारणयोर्दशभेदादसङ्कतिः ॥

धर्मार्थकामैः समुदायवद्भिस्तत्र त्रिवेणुस्थितिरन्वरोधि ।

देवः परो यत्र शशाङ्कमौलिः स्वयं च मोक्षप्रतिभूर्विभूषा ॥ ७ ॥

समुदायवद्भिः समुदितैर्धर्मार्थकामैस्तत्र रथे त्रिवेणुस्थितिस्त्रिवेणुरूपत्वमाललम्बे प्राप्ता । अथ च त्रिवेणूनां यतिविशेषाणां स्थितिः । अत एवोत्तरवाक्ये मोक्षप्रतिभू-
भेगवान्विभूषा यत्रेत्युक्तिसंगतिः । भगवता हि परब्रह्मरूपेण तेषां मोक्षो दीयते । अनेन
चतुर्वर्गसंनिधानं रथे प्रतिपादितम् ॥

इतस्ततस्तस्य गृहीतबन्धमध्यासनामोषधयोऽधिजग्मुः ।

प्रक्रान्तचक्रक्रियरात्रिराजतेजोवगूढरधिरूढभासः ॥ ८ ॥

गृहीतबन्धं कृत्वा इतस्ततस्तत्रौषधयोऽध्यासनामधिजग्मुः । प्रक्रान्ता आरब्धा
चक्रक्रिया रथाङ्गभावो येन तस्य रात्रिराजस्य चन्द्रस्य तेजसा अवगूढिरालिङ्गनं तथा
अधिरूढा उत्पन्ना भा यासां ताः । चन्द्रस्योषधिपतित्वात्पत्युरालिङ्गनाच्चाधिरूढभास्त-
मुचितम् ॥

तस्मिन्पतंगक्षणाभुजंगौ रथाङ्गतासंगतिमग्रहीष्टाम् ।

यद्गात्रप्रभावादिव दानवेन्द्रास्तापं च जाड्यं च सहान्वभूवन् ॥ ९ ॥

तस्मिन् रथे पतंगक्षणाभुजंगवर्केन्दू रथाङ्गतायाश्चक्रभावस्य संगतिमग्रहीष्टामभज-
ताम् । ययोरर्केचन्द्रयोर्भावां प्रभावादिव दैत्यास्तापं खेदमातपं च, जाड्यं कार्यं कुण्ठत्वं
शीतलत्वं च प्रापुः । तयोस्तिग्महिमकरत्वात् ॥

एकत्र पक्षे रजनीतमिस्रं तस्यापरत्रास्त दिनप्रकाशः ।

ताभ्यां स संभिन्नतनुश्च लोकालोकाचलस्य स्थितिमारुरोह ॥ १० ॥

एकस्मिन्पार्श्वे रात्रितमः, अन्यस्मिन्पार्श्वे दिनप्रकाश आस्त तस्यौ । ताभ्यां तमः-
प्रकाशाभ्यां संभिन्ना मिश्रा तनुयैस्य स रथो लोकालोकपर्वतस्य सादृश्यमापत् । लो-
कालोको ह्येकपार्श्वे प्रकाशः, अन्यपार्श्वे तमोमयः ॥

तस्मिन्मिथः संघटनेन पक्षपदग्रहात्कूवरिणि स्मरारेः ।

दिनस्य रूपं रजनी विवेद दिनं रजन्याश्च चिराच्चरित्रम् ॥ ११ ॥

स्मरारेस्तस्मिन्कूवरिणि रथे पक्षे पार्श्वे पदस्य स्थानस्य ग्रहाद्ग्रहणाद्रजनी दिनस्य
स्वरूपं चिराद्विवेदाज्ञासीत् । दिनं च रात्रेश्चरित्रं चिराद्विवेद । तयोर्जीवपि संघटनाभा-
वात् । अथ च दिनरजन्यां नायिकानायकस्थानीयौ । तौ च पक्षपदग्रहाद्भिलषितव-
स्तुसाधननिबः ग्रान्मिथो रूपं शीलं च बुध्येते इत्यपि लेशतोऽर्थः ॥

तस्मिन्विरेज्युर्गवर्त्ममूर्तिमावर्त्य संवर्तकवारिवाहाः ।

उद्वङ्कयन्तो निबिडं तडिद्भिरकाण्ड एवोडमराः पताकाः ॥ १२ ॥

युगो वोढुः स्कन्धनिषण्णः काष्ठविशेषः । तस्य वर्त्मस्थानं यत्र स्थाने युग आस्ते
तदात्मना मूर्तिमावर्त्य परिणम्य संवर्तकवारिवाहाः कल्पान्तमेघा विरेजुः शुशुभिरे ।

तेषां युगवर्त्मनि मूर्तिबन्धौचित्यात् । तडिद्विहंतुभिः । पताकाश्च ध्वजानकाण्ड एव
रणात्पूर्वकाल एवोद्भूयन्तो रचयन्तः ॥

रथेऽवतस्थे दिवसो निशा च पूर्णेन्दुपूष्णोर्घटना च जज्ञे ।

इत्थं विरोधेऽपि बताखिलानामन्योन्यमद्वैतमिधाविरासीत् ॥ १३ ॥

दिनं रात्रिश्च रथे स्थितौ । पूर्णचन्द्रार्कयोश्च घटना सहो जज्ञे जातः । एषां सर्वेषां
विरोधेऽपि सति । अन्यतमकृतस्येतरेण विघातात् । रथे मिथोऽद्वैतमद्वयमवाविरासीत् ।
एकत्र निवसनात्रिपुरसंहारलक्षणस्य [कार्यस्य] संपादनाच्च । द्वयोर्भावो द्विता । द्विता
द्वैतम् । इति स्वार्थेऽण् ॥

चित्रं कथंचित्किल नोदलङ्घि संवर्तकाग्रैः स्वचरित्ररेखा ।

तदापि तेषां तदशेषतो हि युगान्तमेवानुबन्ध रूपम् ॥ १४ ॥

संवर्तकाग्रैः कल्पान्तमेघैः स्वचरित्रस्य रेखा मर्यादा कथंचित्तोदलङ्घ्यत्वात् । कथं-
चिदिति तदा तेषां रूपानुग्रहणात् । तदापि रूपान्तरग्रहणकाले तेषां रूपं कटै, युगान्तं
रथकाष्ठविशेषं कृतादिपर्यन्तं चानुबन्धाशिथ्रियत् ॥

तदाधिशिश्ये युगवर्त्मभाजामुद्भान्तकल्पान्तमहाघनानाम् ।

वरूथताराभिरदूरयोगाद्रलङ्घरीयः करकानुकारः ॥ १५ ॥

युगवर्त्मस्थानानां कल्पान्तमेघानां संबन्धिन्यो गलन्त्यः पतन्त्यो गरीयस्यो गुरुतरा
याः करका वर्षोपलास्तदनुकारो वरूथरूपाभिस्ताराभिर्निकटवासात्प्राप्तः । करकालेन
ताराः संभाविता इत्यर्थः ॥

तस्य प्रशस्या युगतां प्रपद्य द्यौरद्युतन्मन्मथजिद्वधस्य ।

पुरो वलङ्घिः प्रलयाम्बुवाहैर्निर्मृज्यमानेव तडित्कराग्रैः ॥ १६ ॥

तस्य हररथस्य युगभावं प्राप्य द्यौरद्युतत् । 'द्युद्धयो लुङि' इति परस्मैपदम् । अग्रे
स्फुरद्भिः कल्पान्तमेघैस्तडित्कराग्रैर्विद्युत्पाणिभिरुत्पुंस्यमानेव । अम्बुवाहैरिति माजै-
नानुगुणोक्तिः ॥

तस्मिन्विमाने मदनावरोधवैधव्यदीक्षागुरुलोचनस्य ।

धृतिश्च मेधा च बभूव शम्या सम्यक्समेत्य स्थितिसंनतिभ्याम् ॥ १७ ॥

मदनावरोधो रतिस्तस्या वैधव्यं भर्तृवधस्तदेव दीक्षा तत्र गुरु लोचनं यस्य हरस्य
तस्मिन्विमाने रथे स्थितिसंनतिभ्यां मिलित्वा धृतिमेधा च शम्या बभूव । रथविशारद-
तानिष्ठस्यार्थां कीलिकासीत् ॥

विडम्बयंश्चुम्बितविस्फुलिङ्गं धूमं भविष्यत्पुरजिच्छराग्रैः ।

विचित्रवर्मत्वमियाय तत्र तारावलीदन्तुरमन्तरिक्षम् ॥ १८ ॥

भविष्यन्मावो यः पुरजिच्छरामिहैरबाणवह्निस्तस्य साम्रिकणं धूममनुकुर्वदन्तरिक्षं
तस्य रयस्य विचित्रं नानावर्णे वर्मे रक्षासंनाहस्तद्भावमापत् ॥

फेनच्छलात्पीतचरं मुखेभ्यो भरेण पीयूषमिवोद्विरन्तः ।

शक्रः प्रचेतो धनदो यमश्च तस्मिन्धृतिं धुर्यतया बबन्धुः ॥ १९ ॥

शक्रः, प्रचेता वरुणः, धनदः, यमश्च तस्मिन्त्ये धुर्यतया अश्वभावेन प्राधान्येन च
धृतिं बबन्धुरासन् । पीतचरं पूर्वपीतममृतं फेनव्याजादुद्विरन्त इव ॥

विगाहमानस्तुरगत्वमिन्द्रः साकूतमुचैःश्रवसा लुलोके ।

यमोऽश्वमूर्तिर्ददृशे च वाहवाहद्विषा रोषकषायितेन ॥ २० ॥

अश्वत्वं बिभ्रदिन्द्रः सरभसमुचैःश्रवसा दृष्टः । स्वजातित्वेन परिणामात् । वाह-
भूतो यो वाहैद्विष्टं महिषस्तेनाश्वमूर्तिर्यमो रोषरूपेण दृष्टः । वाहद्विषेति सामिप्रायम-
भिधानम् ॥

ईर्षाबभूवे श्रवणान्तगैस्तैर्विलोचनैरश्वमुखीजनेन ।

महेश्वरस्यन्दनधुर्यतायै हयाकृतिः किंपुरुषाधिराजः ॥ २१ ॥

महेश्वरस्य स्यन्दने धुर्यतायै धूर्वहनार्थं हयरूपः किंपुरुषाधिराजो वैश्रवणोऽश्वमुखी-
जनेन किन्नरीलोकेन श्रवणान्तगैः कर्णान्तप्राप्तैर्नैर्दृष्टो । स्वसादृश्यप्राप्तेरिति भावः ॥

सावर्तमूर्तिर्बहलोजिहानफेनावलीढं दधदङ्गमङ्गम् ।

अपांपतिर्विहतनुर्बभार निजाधिकारानुगुणं शरीरम् ॥ २२ ॥

आवर्ता वाजिलक्षणानि पयोभ्रमाश्च । सावर्ता मूर्तिस्य । तथा दर्धवशाद्बहलं कृत्वा
उज्जिह्वान् दत्तपद्यमानो यः फेनस्तेनावलीढं व्याप्तमङ्गमङ्गं दधदपांपतिर्वरुणो वाहतनुरपि
शरीरं निजाधिकारस्य तोयैश्वर्यस्यानुगुणमनुरूपं बभार । अपांपतिरिति प्रकृतानुगुणम् ॥

तेषु ध्रुवं वाहतनूभवत्सु धुर्यत्वसिद्धावधिकाभिलाषः ।

शेमाङ्गमप्यश्वमयं विधातुं हयाननो वाक्पतिराचकाङ्क्ष ॥ २३ ॥

तेषु लोकपालेषु वाहरूपेण परिणतेषु सत्सु हयाननो वाक्पतिर्विष्णुमूर्त्यन्तरं शेष-
मङ्गमपि हयमयं कर्तुमाचकाङ्क्ष । यतो धुर्यत्वासिद्धौ प्राधान्यसिद्धावपि सामिलाषः ॥

कुहूः सिनीवालयथ तत्र योक्त्ररूपेण राकानुमती च तस्थुः ।

तुदंश्च धिन्वंश्च ततश्चकोरानभूत्तमश्चन्द्रिकयोः प्रयागः ॥ २४ ॥

कुहू नष्टचन्द्रामावास्या । सिनीवाली दृष्टचन्द्रा । राकापूर्णचन्द्रा पूर्णिमा । अनुमती
असंपूर्णचन्द्रः । एता योक्त्ररूपेणाश्वसंयमनरज्जुत्वेन तस्थुः । ततो दर्शपूर्णमावस्थानात्त-
मश्चन्द्रिकयोः प्रयागः संगमोऽभूत् । चकोराज्योत्खापायिपक्षिणो व्यथयन्प्रीणयंश्च । तमो-
दर्शनात्तेषां व्यथा ज्योत्स्नादर्शनात्प्रीतिः । धिन्वन्निवति 'धिन्विकृण्व्योर च' इति रूपम् ॥

निरत्ययः सत्यतपोर्धकर्ममयैः स्वयं रश्मिभिराबभासे ।

स विप्रलम्भव्रतलोपहानिकौसीद्यलुत्तद्विपतां बभूव ॥ २५ ॥

सत्यमविसंवादिता । तपः कृच्छ्रादिः । अर्थः समृद्धिः । कर्मोद्यन्तता (?) । तद्रूपै रश्मिभिर्वल्गाभिराबभासे शुशुभे । विप्रलम्भो विसंवादः । व्रतलोपः कृच्छ्राद्यकरणम् । हानिरर्थनाशः । कौसीद्यमालस्यम् । तत्करो दानवानामासीत् ॥

अनूरुष्टिग्रहकृद्रवस्य भास्वान्तर्यः कोऽपि बभौ स'तस्य ।

रश्मिप्रकाण्डैश्चतुरात्मभिर्यः प्रकाशलक्ष्मीमलुनात्पुरेषु ॥ २६ ॥

अनु पश्चात् उरोर्महत्या वृत्तेः स्थितेर्ग्रहं करोति स भवस्य कोऽप्यपूर्वः भास्वान्दीतो रथः शुशुभे । चतुरात्मभिश्चतुःसंख्याकदेहै रश्मिप्रकाण्डैः श्रेष्ठाभिर्वल्गाभिः पुरेषु प्रकाशलक्ष्मीं प्रसिद्धिं योऽलुनाच्चिवारितवान् । अथ च भास्वान्सूर्यः । तत्पक्षेऽनूरो-ररुणस्य वर्तनकृत् । चतुर आत्मा रूपं येषां ते रश्मिभिः पुरेषु नगरेषु प्रकाशं लुनातीत्यपूर्वत्वम् ॥

स वेपमानैः पवनोपदेशाच्चित्रैः पताकासिचयैर्बभासे ।

उद्दीपनायेव शिवाशुगाग्नेरनेककल्लोलिततालवृन्तः ॥ २७ ॥

पवनस्य महत् उपदेशात्कम्पमानैर्ध्वजपल्लवैः शुशुभे । पुरारिबाणवहेर्दीपनार्थमेनेके बहवः कल्लोलिता वीजितास्तालव्यजनानि यत्र स इव । ध्वजपल्लवा व्यजनत्वेन संभाविताः ॥

तदा नवन्यादघनाशनाय मृत्युप्रनृत्यद्रसनासपत्न्यः ।

कम्पं दधुस्तस्य च वैजयन्त्यः स्वान्तेषु वैरिभ्य इव प्रदातुम् ॥ २८ ॥

निःशेषेणादनं न्यादः, तद्रूपं घनं यदशनं तदर्थम् । सामान्याविशेषाभावे योजना । मृत्योर्येमस्य प्रनृत्यन्तः प्रसर्पन्त्यो या रसना जिह्वास्तासां सपत्न्यः सदृश्यः । तस्य रथस्य वैजयन्त्यः पताकाः कम्पं दधुः । यत्रोत्प्रेक्ष्यते—शत्रुभ्यश्चितेषु दातुमिव । विद्यमानस्य देयत्वात् । निःशेषेणाद्यते इति कर्मसाधनो 'नो ण च' इत्यदर्शः । तत्र हि भावेऽकर्तारि च कारके द्वयस्याप्यनुवृत्तेः । तथा च दृश्यते— ॥

नद्धं तदिन्द्रायुधविद्युतोच्चैरमोघमेणाङ्कशिखस्य पत्रम् ।

अदूरगं दैत्यकबन्धवर्हिन्तयप्रवृत्तेः समयं शशंस ॥ २९ ॥

एणाङ्कशिखस्य चन्द्रमौलेः पत्रं रथो भाव्यर्थसूचकशास्त्राद्वितं भूर्जादि च कबन्धा एव वर्हिणस्तेषां नृत्यप्रवृत्तेः समयमदूरगं निकटस्थं शशंस । अचरेणैव दैत्यकबन्धा न-र्तितार इति रथं दृष्ट्वा जनैर्ज्ञातमित्यर्थः । इन्द्रचापतडिङ्गिः सहितम् । तथा अमोघं सफलम् । इन्द्रायुधविद्युद्भिश्च मयूरनाट्यहेतुः कालो ज्ञायते । पत्रं च समयं विशिष्टं कालं शंसति ॥

१. अत्र किमपि नुटितं भाति.

सोमावचूलो यजमानमूर्तिरुपोढमन्युर्भगवान्पुरेषु ।

आसादितस्तोत्रशतोऽथ सद्यस्तद्वेदिकां शस्त्रमयीं चकार ॥ ३० ॥

सोमश्चन्द्रोऽवचूलं भूषणं यस्य स भगवांस्तस्य रथस्य वेदिकां प्रधानयोद्धृत्स्थानं
शस्त्रमयीं सपाशुपताद्यस्त्रां चकार । यतः पुरेषु दैत्यविशेषेषु उपोढो मन्युः क्रोधो येन ।
तथा यजमानमूर्तिरष्टमूर्तित्वादात्मरूपः । आसादितानि स्तोत्रशतानि भक्तजनस्तु-
तयो येन । अथ च यजमानमूर्तिः स्वोद्देशेन यागकर्ता यस्य यज्ञस्य वेदिकामन्युद्दी-
पनस्थानं शस्त्रमयीं करोति । तत्पक्षे सोमस्तृणविशेषो यज्ञाङ्गम् । मन्युर्यज्ञः । पुरेषु
नगरेषु । स्तोत्रशतानि सामकदम्बकस्तुतयः ॥

एकत्र नीतो दिशि शंकरस्य रथे परिस्कन्दधुरामर्त्यैः ।

यौ ब्रह्मदण्डो न्यपतत्स एव दैत्येषु नूनं वचसा मुनीनाम् ॥ ३१ ॥

रथे एकस्यां दिशि देवैः परिस्कन्ददशां यो ब्रह्मदण्डो ब्रह्मणः शापत्रासश्च प्रापितः
स एव पुरेषु नूनमपतत् ॥

तस्मिन्परिस्कन्दपदं विमाने देवस्य खट्वाङ्गविभूषणस्य ।

अन्यासु काष्ठासु च कालरुद्रो दण्डो ज्वरश्च प्रथयांबभूवुः ॥ ३२ ॥

अन्यासु तिष्ठषु दिक्षु कालरुद्रो दण्डो ज्वरश्च परिस्कन्ददशाः प्रापुः ॥

गर्वादथर्वाथ रथाङ्गरक्षस्तस्यैकपार्श्वे प्रणयं बबन्ध ।

पुराभिचाराय महोमयेऽग्नौ कुर्वन्निवापाङ्गरुचास्त्रहोमम् ॥ ३३ ॥

अथर्वा आभिचारिककर्मप्रधानो वेदविशेषः, तस्य रथस्यैकपार्श्वे प्रणयं परिचयं
चकार । महस्तेजस्तन्मयेऽग्नौ पुराभिचाराय दैत्योच्चाटनायास्त्रहोमं कुर्वन्निव । अभि-
चारो रक्तहोम उच्यते ॥

तस्येतरच्चक्रमरक्षि तेन पुरःसरेणाङ्गिरसा मुनीनाम् ।

सुरद्रुहामैन्द्रपदाधिरोहे सदैव यत्संततिरन्तरायः ॥ ३४ ॥

सुरद्रुहामसुराणामैन्द्रपद इन्द्रत्वेऽधिरोहस्तत्र यत्संततिर्वृहस्पतिरन्तरायो विघ्नभूतः ।
वृहस्पतेर्दैवगुरुत्वात् । तेन मुनीनां पुरःसरेणाङ्गिरसा द्वितीयं चक्रं रक्षितम् ॥

पुरः पुराणैः सह सार्धमृग्भिः सामान्यसामान्यजवं ववल्गुः ।

विलोकयन्त्यास्पदसंस्तवेन वक्राणि यन्तृत्वभृतो विधातुः ॥ ३५ ॥

कृग्भिः कर्गवेदेन सार्धम्, तथा पुराणैः पञ्चलक्षणैः सह सामानि रथस्याग्नेऽसामा-
न्यजवं बहुवेगं ववल्गुः पुस्कुरुः । यन्तृत्वभृतः सूतभूतस्य ब्रह्मणो मुखानि प्रतिष्ठापरि-
चयेन पश्यन्ति । वेदा हि ब्रह्ममुखास्त्रिरासन् ॥

सहेतिहासैश्च सहेतिहासैर्यजूषि सोद्रेकवलद्वयूषि ।

पृष्ठे प्रतिष्ठामतिशय्य तस्य रक्षाभरक्षान्तिसखत्वमूहुः ॥ ३६ ॥

हेतीनामायुधानां हासः स्फुरणम् । सहेतिहासेन वर्तन्ते ये तैरितिहासैः पुरावृत्तैः सह तस्य पृष्ठे प्रतिष्ठामाश्रित्य स्थित्वा यजूषि रक्षालक्षणे भरे यां क्षान्तिस्तत्सखत्वमव-
हन् । सोद्रेकं सोत्कर्षं वलत्स्फुरद्वयूषाम् । एतेन तेषां निर्भयत्वं प्रतिपादितम् ॥

यासां शरीरं पदमन्तरात्मा वाक्यं प्रमाणं परिकर्ममार्गः ।

विद्वन्मुखालंकरणं गिरस्ताः सिषेविरे तत्परिपार्श्ववृत्तिम् ॥ ३७ ॥

पदं यासां शरीरम् । पदस्य प्रथमोपलक्ष्यमाणत्वाच्छरीरत्वम् । वाक्यं यासामन्त-
रात्मा । वाक्यस्य शरीरभूतैः पदैर्व्यज्यमानत्वात्प्राधान्याच्चान्तरात्त्वम् । प्रमाणं
यासां परिकर्ममार्गः । तस्य विचारहेतुत्वात् । विद्वन्मुखेऽलंकरणभूतास्ता वाचस्तत्पार्श्व-
वृत्तिमभवन् ॥

तत्कर्मसाहायकसामरस्यं सारस्वतस्यावधयो रसस्य ।

अदुर्दशां तत्र चतुर्दशापि प्रपद्य हृद्या विदधुश्च विद्याः ॥ ३८ ॥

सारस्वतस्य रसस्य चर्व्यमाणत्वात्प्रसरस्यावधयः पर्यन्तभूमयश्चतुर्दशविद्या अदुर्दशां
प्रपद्य । तदा वीतविद्वैर्मुनिभिरुपास्यमानत्वात् । तत्कर्मणि साहायकं तत्र सामरस्यं
तुल्यां वृत्तिं चक्रुः । 'अङ्गानि वेदाश्चत्वारो मीमांसा न्यायविस्तरः । पुराणं श्रमैशास्त्रं
च विद्या ह्येताश्चतुर्दश' ॥

पद्मं च सिन्धुं च महीधरं च मुक्त्वा किलैकत्र सदा घटन्ते ।

यस्मिन्मिथः स्त्रीष्यपि कारणानि ययौ स तस्य प्रणवो मुखत्वम् ॥ ३९ ॥

पद्मं समुद्रं महीधरमत्र कैलासं त्यक्त्वा यस्मिन्नेकस्मिन्स्त्रीष्यपि कारणानि ब्रह्मादयो
मिथोऽन्योन्यं घटन्ते स प्रणवस्तस्य रसस्य मुखभावं गतः । अस्य ह्यकारोकारमकारल-
क्षणस्तिष्ठो मात्रा ब्रह्मादिरूपाः ॥

सितासितानर्गलपक्षजालक्रमेण रोहज्जवतारतम्यः ।

पृषत्कवत्सनिदधे हि चापे संवत्सरो मत्सरिणः पुरेषु ॥ ४० ॥

शुरूकृष्णावनर्गली यौ पक्षौ दिनपञ्चदशकरूपौ कालिकविशेषौ पक्षाः पत्राणि च
तेषां जालं तन्क्रमेण रोहदुत्पद्यमानं जवतारतम्यं यस्य संवत्सरस्य । गत्वरत्वात् । पृषत्क-
वच्छर इव संवत्सरः पुरारिश्चापे संनिहितः ॥

चापे तदध्यासनतो हिमर्तुग्रीष्मश्रियो भीष्मतया गुणस्य ।

प्रागेव सेवां व्यधितेव भाविपृषत्कसोमज्वलनप्रभावः ॥ ४१ ॥

धनुषि विषये तस्य संवत्सरस्याध्यासनत आश्रयणाद्धिमर्तुग्रीष्मसंनिधिनो गुणस्य

शीतोष्णलक्षणस्य भीष्मतया व्यक्तत्वेन भाविनौ भविष्यन्तौ पृथक्के शरे सोमज्वलनौ
तयोः प्रभावः शीतोष्णलक्षणः पूर्वमेव सेवामकरोत् ॥

श्रीनायकः सायकतामकाण्डचण्डकुधः खण्डशशाङ्कमौलेः ।

प्रागेव बाह्याण्डजपक्षवेगगत्यां चिराभ्यस्त इवाललम्बे ॥ ४२ ॥

अकाण्डे तपःक्षयभावेऽपि चण्डकुधोऽतिकुद्वस्य हरस्य विष्णुः शरभावमग्रहीत् ।
अतः संभाव्यते च पूर्वमेव बाहो योऽण्डजो गरुडस्तस्य पक्षैश्च वेगेन गतिर्गमनं तत्र
चिराभ्यस्त इव । शरश्च हि पक्षवेगेन गच्छति । अकाण्डग्रहणाद्वरस्य स्वातन्त्र्यं
प्रतिपादितम् ॥

शौरिः शरीभूततनुः पुरस्तान्निमग्रमग्निं विभरांचकार ।

विनिहृतस्यापि हठात्स्फुरन्तं भरं प्रभाणामिव कौस्तुभस्य ॥ ४३ ॥

शरः संपद्यमानो विष्णुरग्रे निक्षिप्तमूलं वर्तमानमग्निं दध्रे । स्वात्मगोपनार्थं गोपि-
तस्यापि कौस्तुभस्य बलान्निर्यान्तं दीप्तिभरमिव ॥

स्फुरन्पुरस्ताच्छतशः शरस्य स्वाहाकुटुम्बः पटलैः शिखानाम् ।

यात्राप्रसङ्गे व्यधितेव शंभोरव्याजनीराजनचेष्टितानि ॥ ४४ ॥

शतशः शतसंख्येज्वालाकदम्बैः स्फुरन्नमिर्यात्रावसरे नीराजनचेष्टितानि शान्ति-
कर्माणीवाकरोत् ॥

सौमोऽपि सोमार्धभृतः शरस्य प्रोटङ्कयामास निवासमग्नौ ।

विलायिताभिः सविधाग्निधाम्ना मुधाभिराप्यायितजीवलोकः ॥ ४५ ॥

.....
सवह्निमह्नाय विवर्धमानमग्रे विवृण्वन्नवलीढसोमः ।

नेतुं शरः शूलकरस्य मन्यौ पुराणि पूर्णाहुतितामियेष ॥ ४६ ॥

अग्निमग्रे, धारयन्नवलीढो धृतः सोमश्चन्द्रो येन स शूलनः शरो रोषे पुराणि
दैत्यविशेषान्पूर्णाहुतिभावं नेतुमैच्छत् । अथ चाग्निं विभ्रदवलीढः सोमस्तृणविशेषो
येन स मन्यौ यज्ञे पूर्णाहुतिं ददाति ॥

विधुः स्वयं सायकतामियेष विधुश्च तस्याथ पुरो निलिल्ये ।

अस्तानि ताभ्यां न कथं पुराणि विध्वस्ततासंस्तवमाप्नुवन्तु ॥ ४७ ॥

विधुर्विष्णुः स्वयमग्रेरितः शरभावं काङ्क्षितवान् । विधुश्चन्द्रस्तदग्रे निलीनः । ताभ्यां
विधुभ्यां नारायणेन्दुभ्यामस्तान्यवगणितानि पुराणि विध्वस्तताया विध्वंसस्य विधुभ्या-
मस्तत्त्वस्य च संस्तवं कथं नाप्नुवन्तु । यो विधुभ्यामस्तः स विध्वस्तः कथं न भवति ॥

१. आदर्शपुस्तकेऽस्य श्लोकस्य टीका नास्ति.

सर्गप्रसङ्गे जगदेकजिष्णोर्विष्णोः स्थितिः कर्म किल प्रणीतम् ।

अहो पुराणां चरितं तु तेषु यत्सोऽपि संहारपुरःसरोऽभूत् ॥ ४८ ॥

किलेत्यागमे । सृष्ट्यारम्भ एव हरेः स्थितिः कर्म व्याख्यातम् । पुराणां चरितं पुनरहो अद्भुतम् । सोऽपि स्थितिकार्येण हरिस्तेषु संहारार्थमप्रणोभूत् ॥

यस्यास्ति वैकुण्ठतया प्रसिद्धिस्तस्मिंश्चरे पञ्चशरान्तकस्य ।

चक्रे शशाङ्गेन हुताशतप्ते पानक्रियेव स्वसुधारसेन ॥ ४९ ॥

यस्य शरस्य वैकुण्ठतया वैकुण्ठभावेन विकुण्ठोऽतीक्ष्णस्तद्भावेन च प्रसिद्धिः । तस्मिन्हरस्य शरे चन्द्रेण कर्त्रा निजामृतरसेन करेण पानक्रियेव चक्रे । [तप्तस्य] जले ब्रोडनं पानक्रिया । कुण्ठस्य च शरादेरभिज्ञतापनात्पूर्वं पानक्रिया युक्ता । वैशब्दः प्रसिद्धार्थः ॥

अद्वैतमूर्तेर्विशिखेन शंभोः प्रत्युत्पत्तीतांशुहुताशनेन ।

अतन्यतान्योन्यविरोधभाजोरेकत्र शीतातपयोनिवेशः ॥ ५० ॥

अद्वैता निर्द्वन्द्वा मूर्तिर्यस्य । विश्वमयस्येत्यर्थः । हरस्य बाणेन परस्परविरुद्धयोः शी- तातपयोनिवेश एकस्मिन्स्थाने कृतः । यतः प्रत्युत्पत्तौ निवेशितौ चन्द्रांशौ यत्र ॥

यस्यासिताश्रीरधिकण्ठपीठमाभाति मूर्ध्ना च धृतार्धचन्द्रः ।

उर्ध्वाक्षिरोहद्वहुहेति तस्य विभोः किमस्त्रान्तरदुर्ग्रहेण ॥ ५१ ॥

असिता श्रीः श्यामा शोभा, असेः खङ्गस्य भावोऽसिता तया श्रीर्यस्य कण्ठपीठे भवति । मूर्ध्ना च धृतोऽर्धचन्द्रः शरविशेषोऽपि येन स आभाति । तथा उर्ध्वाक्षि तृतीयं नेत्रं रोहन्त्यो बहवो हेतयो ज्वाला आयुधानि च यस्य तद्भवति । तस्य विभो- रन्यास्त्राध्यासनेन किम् ॥

इत्थं मुकुन्दं च हविर्भुजं च विभावरीशं च विधाय शस्त्रम् ।

मूर्त्यन्तरैरेव निजैस्तथासावक्रीडदाद्यः पुरुषोऽष्टमूर्तिः ॥ ५२ ॥

इदानीं कविर्भगवतः स्तुत्यर्थं स्वातन्त्र्यमाह—एवं नारायणादीनस्त्रीकृत्य स्वैरेव मू- र्त्यन्तरैर्निजाभिरेव मूर्तिभिः सोऽक्रीडत् । यत आद्यः पुरुषोऽष्टमूर्तिः ॥

कालं च कामं च यदा प्रसह्य काक्षेक्षितैरेव तिरश्चकार ।

एकस्य लोकत्रितयस्य जेतुरस्त्रं तदानीं कतरद्वभूत् ॥ ५३ ॥

अश्वश्चक्षुरिन्द्रियं तस्यैक्षितानि रोषरूक्षितानि काक्षेक्षितानि । ईषदर्थे कादेशः । काणाक्षपातमात्रैरित्यर्थः । कालं च कामं च यस्तिरश्चकार जितवांस्तस्य कतरद्वभूत् । न किञ्चिदित्यर्थः ॥

यस्यासकृद्भैरवविग्रहस्य लोकत्रयग्रासरसोवहेला ।

तिस्रः पुरस्तस्य पुरोऽपकर्तुं को नाम संरम्भधुराधिरोहः ॥ ५४ ॥

महाकालरूपस्य यस्य विश्वमासोऽवहेला ह्लासाध्यस्तस्य तिस्रः पुरो दैयविशेषा-
भगरीश्व जेतुं कः संरम्भः । न कश्चिदित्यर्थः ॥

शिरो विरिञ्चस्य नखाखलेन मृणाललावं किल यो लुलाव ।

चिक्रीड स स्यन्दनवारवाणवाणादितन्त्रक्रियया पुरेषु ॥ ९९ ॥

मृणालमूलमिव ब्रह्मणः शिरो यो नखाग्रेण लूनवान्स वारवाणं वर्मं वाणास्तदा-
दिकरणेन पुरेषु बैत्येध्वक्रीडत् । दण्डापूपिकया पुरदाहस्य सिद्धे ॥

अध्यासीनो रथमवितथस्तोत्रतन्त्रप्रयोग-

व्यग्राशेषत्रिदशवदनन्यस्तनेत्रत्रिभागः ।

देवो रजे तदनु दनुजध्वंसदीक्षैकसत्री

तस्मिन्काले शिशुकुमुदिनीकान्तलेखावचूलः ॥ १०० ॥

रथमारोहंस्तथा अवितथः सत्यो यः स्तोत्रतन्त्रप्रधानः प्रयोगस्तस्मिन्व्यग्राः संर-
ब्धा ये अशेषत्रिदशास्तेषां वदनेषु न्यस्तो नेत्रत्रिभागोऽनुग्रहसूचकः कटाक्षपातो येन ।
तथा दनुजध्वंस एव दीक्षा तस्य एकसत्री अनवरतदाता चन्द्रमौलिदिदीपे ॥

भक्त्या नित्याहितहठनतिस्तत्क्षणं मार्गणत्व-

स्वीकारेण प्रसृतवितताकाण्डसारल्ययोगः ।

शंसन्नद्रेर्नियतनमनं चापदण्डत्वमग्रे

मन्ये तस्य त्रिभुवनगुरोः शार्ङ्गपाणिलेलज्जे ॥ १०१ ॥

अहं मन्ये—तस्य त्रिभुवनगुरोरग्रे हरिलेलज्जे । यतो भक्त्या नित्यमार्हिता हठन-
तिर्दण्डप्रणामो येन । तत्क्षणं मार्गणत्वस्य शरभावस्य याचकत्वस्य च स्वीकारेण ग्रह-
णेन प्रसृतो विततोऽकाण्डे सारल्येन क्रतुत्वेनानम्रत्वेन च योगो यस्य । यतो नित्यं
नमनं तत्र तदद्रेर्धनुर्दण्डत्वं शंसन्स्तुवन् । मन्दरः शिलामयो नमति, मया तु मार्ग-
णरूपेण नित्यं भक्तेन च न नम्यते, किं त्वकाण्डे स्तब्धता धार्यते इति हरेर्लेज्जा ।
त्रिभुवनगुरोरिति साकृतमभिधानम् ॥

अग्रे कूबरिचक्रयोर्दिनकरश्यामाभुजङ्गी शरे

ज्वालालाञ्छनमित्युवाह भगवानादृत्य धामत्रयम् ।

यत्तत्रापि पुरत्रयस्य कदनादैच्छत्स लब्धास्पदं

त्रैलोक्येऽपि निजं यशो रचयितुं सोऽभूद्विचित्रः क्रमः ॥ १०२ ॥

कूबरिणो रथस्य चक्रयोः पुरः सूर्येन्दू, तथा शरे ज्वालालाञ्छनोऽग्निः, इति धामत्रयं
तेन स्वयं स्थानत्रयं चाहृत्य भगवान्यदवहत्तत्रापि पुरत्रयस्य दैत्यत्रयस्य नगरत्रयस्य च

नाशात्स्वयशस्त्रिभुवने प्राप्तस्थानं कर्तुमिच्छदिति क्रमोऽद्भुतः । य आत्मनि धामत्रयं
वहति स पुरत्रयनाशात्रिजगत्स्थायि स्वयंशः कर्तुं कथमिच्छतीति वैचित्र्यम् ॥

देवः स्यन्दनमिन्दुशेखरमणिस्तं सोऽध्यरुक्षत्ततः

सर्वाङ्गीणभुजंगमण्डनकृतायःकङ्कटोदङ्कनः ।

त्वङ्गुत्तुङ्गतरङ्गसंगतशिखागङ्गाम्बुपूराहित-

प्रादुर्भूतशिरस्त्रभङ्गिरधिकप्रक्रान्तवीरव्रतः ॥ ९५ ॥

सर्वाङ्गीणाः सर्वाङ्गव्यापिनो ये भुजंगास्त एव मण्डनानि भूषणानि तैः कृतमयःकङ्क-
टस्य लोहकवचस्योदङ्कनं भङ्गिर्यस्य । तथा त्वङ्गुत्तुङ्गतरङ्गसंगतो यः शिखागङ्गाम्बुपूर-
स्तेनाहितो निर्मितः प्रादुर्भूतस्य प्रकटस्य शिरस्त्रस्य शिरस्त्राणस्य भङ्गिदङ्को यस्य । यतो-
ऽधिकं प्रक्रान्तमारब्धं वीरव्रतं येन स चन्द्रशिखारत्नो रथमधिरूढवान् ॥

आरूढस्य दृढाभिमानगरिमप्रस्यन्दतः स्यन्दनं

बाणेनाग्रिमयात्मना रचयितुं नामावशेषान्द्विषः ।

दर्शदर्शमदर्शदाश्रितजनस्तं कालकूटं गले

लौहोरश्छदशङ्कया धृतनवोद्रेकं पुरद्रोहिणः ॥ ९६ ॥

दृढो योऽभिमानगरिमा तदुल्लासाद्धेतोः आग्नेयस्वभावेन शरेण शत्रून्नासमात्रावशे-
षान्कर्तुं रथमारूढवतः पुरजितः कण्ठे कालकूटविषं दृष्ट्वा दृष्ट्वा सेवकजनोऽप्राक्षीत् ।
लौहोरश्छद इति शङ्कया । नायं कालकूटः, अपि त्वायस उरश्छद इत्यप्राक्षीत् । अदर्श-
दिति लुङ्घाङि गुणे च कृते रूपम् ॥

अक्षैरक्षतधुर्यवृत्तिरधिकावाप्तोग्ररश्मिग्रहा-

दासीदन्निविडश्रियं हृतदृशं प्रोद्यद्रजोडम्बरैः ।

यः पद्मं विधृतप्रथं रथमिवाध्यास्ते सदा सूततां

सूते क्वचिराणि प्रभोः समतनोत्सोऽथ श्रुतीनां कविः ॥ ९७ ॥

यो ब्रह्मा सदा पद्मं रथमिवाश्रयति स श्रुतीनां कविः [ब्रह्मा] सुष्ठु उते संबद्धे तस्मि-
न्हररथे सारथिभावमकरोत् । अक्षैर्बाजेरखण्डिता धुर्या सर्वपद्मेभ्यो ज्यायसी वृत्ति-
र्यस्य । तथा अधिकमवाप्त उग्ररश्मौ सूर्यं ग्रहो येन तस्मात् । आसीदन्ती निषिद्धा
श्रीर्लक्ष्मीर्यस्य । तथा प्रोद्यन्तो ये रजोडम्बरा रेणुपद्मन्धास्तेहताः आर्वाजिता हरयेन ।
इति पद्मपक्षे । रथपक्षे तु—अक्षै रथाङ्गैरक्षता धुर्याणां वाहानां वृत्तिर्यत्र । श्रीः
शोभा । रजो मकरन्दः ॥

कौतूहलं मनसि कस्य न स व्यधत्त

यस्मिन्पुरो भगवतः पुरशासनस्य ।

गर्वं चतुर्वेदनताधिगमेन धुर्य-

पालीव सारथिरपि प्रथयांचकार ॥ ६२ ॥

स रथो मनसि कौतूहलं कस्य न व्यधत् । सर्वेषामेवाश्चर्यमकरोदित्यर्थः । यस्मिन्हरस्य
रथे धुर्यपाली चतुःसंख्याकाश्चश्रेणीव सारथिर्ब्रह्मा चतुर्मुखतासंबन्धि दर्पमवहत् ॥

मित्रेणारिदशान्वभावि जगृहे बाणारिणा बाणता

प्राप्याग्रेसरतामथाभिववृते दण्डक्रिया सामभिः ।

नासीरत्वपरिग्रहेऽभिनवता लेभे पुराणैरहो

तस्मिन्विस्मयवेधसो भगवतः पत्रे पुराणां रिपोः ॥ ६३ ॥

मित्रेणाहित्येन सुहृदा च अरिदशा चक्रावस्था शत्रुत्वं च प्राप्ता । बाणस्य बहिस्तु-
तस्य शरस्य च अरिणा बाणता शरभावो गृह्यता । अप्रवर्तित्वं प्राप्य सामभिः प्रथमोपा-
यैर्वेदैश्च दण्डक्रिया चतुरङ्गफलकर्म तुर्योपायविधिश्च प्रारब्धः । पुराणैः पञ्चलक्षणैः जी-
णैश्च नासीरत्वस्याग्रेसरत्वस्य ग्रहणे सामग्री लब्धा । पुराणां रिपोः पत्रे रथे इति सर्व-
वाक्येषु योज्यम् । एवं सति विस्मयवेधस इत्युचितम् ॥

कोपात्पाटलिमा कपोलयुगले यः प्रादुरासीद्विभोः

स व्यक्तिं न जगाम धामनि घने भालाग्निनेत्रार्चिषाम् ।

उष्णीषासितदन्दशूककुटिलस्फूर्जत्फणासंचयैः

किं चान्यत्प्रकटोत्कटा भ्रुकुटयः सामान्यमानिन्यिरे ॥ ६४ ॥

हरस्य गण्डयोः क्रोधवशालोहितत्वं यदुत्पन्नं तल्ललाटान्निमयनेत्रदीप्तीनां घने तेजसि
सति व्यक्तिं नागतम् । किं चान्यत्—भ्रुकुटयो भ्रूमङ्गा उष्णीषभूताः शिरोवेष्टनभूता
असिन्नाः कृष्णा ये दन्दशूकाः सर्पीस्तेषां संबन्धि कुटिलं कृत्वा स्फूर्जदुन्नमद्यत्फणाम-
ण्डलं तैः सामान्यं सादृश्यमानिन्युः । पूर्वैश्च वर्णमात्रम्, उत्तरत्र वर्णसंनिवेशावव्यञ्जन-
कारणम् ॥

अग्रे निर्वर्त्य संवर्तकसलिलमुचः स्पन्दनं स्यन्दनस्य

प्रस्थाने विश्वभर्तुर्विधुरपुरपरिच्छोपरोषग्रहेण ।

श्लिष्यत्सौवर्णकोणप्रतिभटतडितस्तत्क्षणाद्धन्यमानाः

क्षुभ्यद्गम्भीरभेरीपरिकरकरणेरन्तरङ्गीवभूवुः ॥ ६५ ॥

संवर्तकं प्रलये सलिलमुचो मेघास्तत्क्षणे प्रस्थानावसर आह्वयमाना अत एव
क्षुभ्यन्त्यः शब्दायमाना गम्भीरा भेरीः पटहास्तेषां परिकरः प्रबन्धस्तस्य करणिः
सादृश्यं तस्यान्तरङ्गीवभूवुः । मेघाः पटहाः संभाविता इत्यर्थः । किं कृत्वा । विधुराणि
सुजेयानि पुराणि, दैत्यास्तेषां श्लोषार्थं दाहार्थं रोषग्रहस्तेन हेतुना हरस्य प्रस्थाने रथ-

स्याग्रे स्पन्दनं चलनं कृत्वा । तथा क्षिप्यन्त्यः सौवर्णकोणप्रतिभटाः सुवर्णमयपटह-
वादनलगुडिकासमास्तुडितो येषां ते । एतेन वक्ष्यमाणार्थोपक्षेपः कृत इति भद्रम् ॥

इति श्रीजोनराजकृतया टीकया समेतः श्रीराजानकविश्ववर्तसूनीर्महाकवि-

राजराजानकश्रीमङ्गलस्य कृतो श्रीकण्ठचरिते महाकाव्ये

रथबन्धनं नाम विंशः सर्गः ।

एकविंशः सर्गः ।

अथाभ्यमित्रिणमवेक्ष्य शर्वरीकुटुम्बलेखाभरणं गणावली ।

इतस्ततः संनहनोद्यमक्रमादनर्गलव्याप्ततामगाहत ॥ १ ॥

अथ हरमित्राञ्चशत्रून्गच्छन्तं दृष्ट्वा संनहने संनद्धत्वे उद्यम उत्साहस्तुक्माद्गणप-
क्षितस्ततोऽनर्गलं निर्विलम्बं व्यापृततां व्यापारमभजत् ॥

न कौतुकं तद्विदलय्य वैरिणो भवस्य वीरैर्यद्वापि मङ्गलम् ।

वरूथिनी तस्य हि सा जगत्पतेः सवीरभद्रादित एव पप्रथे ॥ २ ॥

भवस्य वीरैर्भटैः शत्रून्कृत्वा मङ्गलं प्राप्तं यत्तन्नाश्वर्यम् । हिर्यस्मादर्थे । प्रभोः सा
सेना आदितो वैरिदलनात्पूर्वमेव वीरभद्राख्यगणसहिता वीराणां भद्रं मङ्गलं तद्युक्ता
[च] प्रथिता । यः पूर्वमेव वीरभद्रसहितस्तस्य शत्रुजयेन वीरभद्रप्राप्तिः किमुच्यत
इत्यर्थः ॥

परानपेक्षो विजयः पिनाकिनस्तथापि संवर्मयति स्म तच्चमूः ।

तमोऽशुमात्रेण विनिघ्नतो रवेः पुरोऽर्ककान्तैरपि किं न दीप्यते ॥ ३ ॥

हरस्य विजयो यद्यप्यन्यं नैवापेक्षते । सर्वेभ्योऽधिकबलत्वात् । तथापि हरसेना वर्म-
णा संनहति स्म । 'सत्यापपाशरूप-इत्यादिना णिच्' । रश्मिमात्रेणान्धकारं वारयतः
सूर्यस्याग्रे सूर्यकान्तैरपि किं न दीप्यते । अपि तु दीप्यत इत्यर्थः । पिनाकिन इति वि-
जयानुगुणमभिधानम् ॥

असेर्मयूखैरथ लोहवर्मणा गणो महाकाल इतीन्दुलक्ष्मणः ।

विशङ्कटभ्रूकुटिकान्तिभिश्च स त्विषं स्वनाम्नोऽप्यधिकाधिकां दधौ ॥ ४ ॥

खड्गदिग्भिमस्तथा आद्यसेन कवचेन तथा विशङ्कटा वक्त्रा या भ्रुकुटयस्तासामंशुभिश्च
महाकाल इत्यन्वर्थान्नाम्नोऽप्यधिकां दीप्तिं महाकालो नाम हरस्य गणोऽवहत् ॥

प्रायेण बेरीरणिर्तैर्धनस्वनैः स्फुटोर्मिभिर्मृत्यति वाहवर्हिणि ।

उपोढदार्ढ्यः शरभूरवोचत स्वमासनस्थैर्यविशेषकौशलम् ॥ ५ ॥

स्तनितसमैः प्रस्थानात्कशब्दवर्द्धाहमग्रे नृत्वं कुर्वति सति धृतदार्ढ्योऽविचलः शरभूः
कुमारो निजमासने स्थैर्यविशेषस्तत्र कौशलमदर्शयत् ॥

कृतप्रयाणोऽग्रत एव गच्छतामभूदनर्थाय मतङ्गजाननः ।

प्रचस्वलुस्ते हि पदे पदे गलत्तदीयदानद्वदपङ्क्तिरे पथि ॥ ६ ॥

युद्धार्थं गच्छतामग्रे निर्भयत्वात्कृतप्रस्थानः करिमुखो गणपतिरनर्थायाभूत् । हिर्य-
स्मदर्थे । तदीयो गजमुखसंघन्धो यो दानद्वदो मदप्रवाहस्तेन पङ्कवति मार्गे गच्छन्तः
स्सलितवन्तः ॥

तमस्यदीन्ने घननारजोपमे प्रभोः स गच्छन्सुरासिन्धुनन्दनः ।

स कुम्भसिन्दूररदाङ्कुरच्छलादभूदिवाग्रे धृतहस्तदीपकः ॥ ७ ॥

प्रभोरग्रे गच्छन्स गाङ्गेयः कटसिन्दूरपरितदशनाग्रव्याजाङ्गतो हस्तदीपको मार्गसं-
दर्शनार्थं गृह्यमाणो दीपो येन स इवासीत् । तमस्यदीने घने सति सेनारजोपमे ॥

वहन्बिलोलश्रुतितालवृन्ततां समक्षमुक्षन्वमथूदविन्दुभिः ।

बभूव भूम्ना द्युसरित्सुतो यतां पथि प्रयाणश्रनवैशसच्छिदे ॥ ८ ॥

श्रुती कर्णौ ते एव विस्तारदैर्घ्याभ्यां तालवृन्ते वीजिते विधूतकम्पिते येन तद्भावं
बिभ्रत् । तथा वमथुः करसीकरस्तज्जलकणैः समक्षं सम्यगुक्षन्सिञ्चन् । गाङ्गेयो यतां
गच्छतां भूमातिशयेन प्रस्थानखेदच्छेदायाभूत् । जलसंकव्यजनयोस्तापप्रतिपक्षत्वात् ॥

विलोककर्णाञ्चलमारुतोद्धतस्वकुम्भसिन्दूररजोविकृणिते ।

स वीक्षितुं वर्त्म तदान्तरान्तरा कथंचिदुन्मीलयति स्म लोचने ॥ ९ ॥

स्वभावाद्बिलोलश्चपलो यः कर्णाञ्चलस्तेन मारुतस्तेनोद्धतं यत्स्वकुम्भसिन्दूररजस्तेन
संकुचिते नेत्रे गजमुखो मार्गे मध्ये उदमीलयत् । निग्रसंभावनया पतनभयादित्यर्थः ॥

करे गणानां करवालवल्लरीततिः परेषामदिशद्विषव्यथाम् ।

उपेयुषी जङ्गमतां तरङ्गिता हरस्य कण्ठादिव रश्मिसंहतिः ॥ १० ॥

गणानां हस्ते खड्गलतापङ्क्तिः शत्रूणां विषवद्व्यथामदात् । अतः संभाव्यते—जङ्गम-
त्वात्स्थावरत्वं प्राप्तवती हरकण्ठनिर्गता रश्मिमालेव । अथवा हरस्य कण्ठान्निर्गतांशु-
पङ्क्तिर्विषव्यथामिव शत्रूणामदात् । येन विषं जीर्णं तस्य वयं किं कुर्म इत्यर्थः । जङ्गमतां
प्राप्ता गणानां हस्ते खड्गपङ्क्तिरित्यारोपः ॥

अनीककोलाहलकेलिविस्तरप्रतिश्रुता काहलतां जगाहिरे ।

अपास्तमौनाः पुरतः पुरद्विषो दिशः प्रयाणोत्सवमङ्गलैरिव ॥ ११ ॥

सैन्यकलकलक्रीडाप्रबन्धप्रतिशब्देन हेतुना दिशः काहलतां शब्दायमानत्वमापुः ।
अतः संभाव्यते—हरस्य प्रस्थानोत्सवगीतैर्हेतुभिस्त्यक्तमौना इव । दानवभयात्क्रीत्वव्य-
वहारावच्छेदात्पूर्वं तासां मौनमासीत् । राजप्रस्थाने च वारनारीगीतस्योचितत्वात् ॥

प्रयाणलीलावसरे पिनाकिनो विवृण्वती वेगनिरङ्कुशां दशाम् ।

पुरश्च मौलौ च सुपर्ववाहिनी विनिद्रकोलाहलतामगाहत् ॥ १२ ॥

पिनाकिनः प्रस्थानावसरे सवेगामवस्थां प्रकाशयन्ती सुपर्ववाहिनी देवसेना गङ्गा च
पुरो मुकुटे चासंकुचितकलकलतामभजत् ॥

विलासपङ्केरुहसौरभापतद्विशालभृङ्गावलिभिर्विरेजिरे ।

क सैन्यसारङ्गदशोऽपि नोच्छ्वस्तकृपाणरेखैरिव पाणिपङ्खैः ॥ १३ ॥

लीलापद्मे सौगन्ध्येनागच्छन्तीभिविस्तीर्णाभिर्भ्रमरपङ्क्तिभिर्हेतुभूताभिः सखैरिव
हस्तैः सैन्यस्त्रियोऽपि क नादीप्यन्त ॥

पदं चुचुम्ब प्रतिबिम्बिता विभोर्वरूथिनी सा स्फटिकाद्रिसानुषु ।

श्रयन्त्यरातिक्षतितारतम्यतः प्रभावतोऽनेकशरीरतामिव ॥ १४ ॥

स्फटिकाद्रिशिखरेषु प्रतिबिम्बिता सा प्रभोः सेना पदं चुचुम्ब सादरं पृषुषी । अतः
संभाव्यते—अरातीनां शत्रूणां क्षतिर्हेननं तत्र तारतम्यमतिवाञ्छा ततो हेतोः प्रभाव-
शाद्बहुमूर्तितामिव सेवमाना ॥

निनाय माद्यन्मुरसिन्धुनन्दनो बत स्वसेनामपि दौस्थ्यपद्धतिम् ।

तदीयमाधाय हि दानसौरभं गजो विदद्वौ क न कस्य योधिनः ॥ १५ ॥

माद्यन्मदमयो गजमुखः स्वसेनामपि दुरवस्थत्वमनैषीत् । हिर्यस्मादर्थे । कस्य न
योधिनः सर्वेषामेव योधानां गजो हस्ती गजेन्द्रमदसौगन्ध्यं प्रात्वा क न विदद्वौ । सर्व-
त्रैव पलायितः । गजजातेर्गजान्तरगन्धोद्विग्नत्वात् ॥

रवेण भेया घननादबन्धुना शिखी विशाखस्य नटत्वमादधे ।

अवाप्य शिक्षामिव तत्क्षणं यतो द्विपत्कबन्धा अपि नृत्तमादधुः ॥ १६ ॥

स्तनितसदृशेन पटहशब्देन विशाखस्य कुमारस्य शिखी मयूरो नटत्वमादधेऽन-
त्यत् । यतः शिखिनः शिक्षामिव प्राप्य द्विपतां कबन्धा अपि नृत्तमादधुर्वृतुः ॥

धृता रथाङ्गैः स्फटिकारुणोपलप्रभाविभागातिथिभिर्नगाध्वसु ।

रथाः परेषामपि तत्र भेजिरे विनिद्रचन्द्रार्कमयारितामिव ॥ १७ ॥

हरादन्येषामपि रथा विनिद्रानुदितौ यौ चन्द्रार्कौ तन्मयमरि चक्रं यस्य तद्भावमिव
दधुः । यतो रथाङ्गैश्चक्रैरूढाः । स्फटिकानि चारुणोपलाः पद्मरागास्तेषां प्रभास्तासां
विभागस्त्यातिथिभिः परिचितैः । स्फटिकचक्रत्वाच्चन्द्रत्वं पद्मरागचक्रत्वादार्कत्वमिति
प्रमाणां विभागः ॥

अहो महो दैत्यजनाभिषेणने तदीश्वरस्यानुपमश्रि पप्रथे ।

रथाङ्गमूर्ती दिनकृन्निशाकरौ विसृत्वरे यत्प्रसरे ममज्जतुः ॥ १८ ॥

त्रिपुरयात्रायां हरस्य तेजोऽनुपमा साम्यरहिता श्रीधेस्य तत्प्रथे । विसरणशीले
यत्प्रसरे तेजःस्फारे चन्द्रार्कौ ममौ ॥

उपर्यहीन्द्रो गिरिशस्य भूषणं बभौ रथात्मा तदधो वसुंधरा ।

अथास्त तत्पाददशेन्दुसूर्ययोरहो तदा विश्वविपर्ययोऽभवत् ॥ १९ ॥

अहो तदा विश्वस्य विपर्ययोऽभवत् । यत उपरिष्ठाच्छेष आसीत् । यतो हरस्याल-
काः । तस्य शेषस्याधो रथरूपा भूमिः । चन्द्रार्कयोस्तत्पाददशा रथचरणत्वम् । सदा
शेषोऽधः, तदूर्ध्वं भूः, तदुपरि चन्द्रार्कौ । तदा न तथेति विश्वविपर्ययः ॥

हठाद्विनिर्गन्ध कोऽपि मत्सरात्कराद्विकृष्यैण्टशोऽशुकाश्चलम् ।

ज्वेन गत्वापि मनाम्बतावशो बभूव वीप्सावलितार्धकंधरः ॥ २० ॥

सङ्ग्रामगमनमनिच्छन्त्या योषितो हस्तात्स्ववह्नान्तं नीत्वा हठान्निर्गच्छन्कश्चित्त-
तो वेगेन किञ्चिदत्वा वीप्सया पौनःपुन्येन वलिता तिर्यक्कृतार्धकंधरा येन सोऽभूत् ।
यतोऽवशो बन्तुमशक्तः । ज्वेहस्मरणेन स्वातन्त्र्यनिरोधात् ॥

हठोत्कया कश्चन कान्तया रहः कृतावगूहः प्रतिमुक्तिसिद्धये ।

निमज्ज्य तत्स्पर्शरसामृतहृदे बतोत्तरीतुं सहसैव नाशकत् ॥ २१ ॥

हठेनालर्थमुत्कोक्त्या तया हेतुभूतया प्रतिमोचनार्थं स्त्रिया कृतालिङ्गनः कश्चित्तस्याः
स्पर्शरस एवामृतहृदस्तत्र निमज्ज्य सहसोत्तरीतुं नाशकत् । सहसैवेति वचनं क्षणान्तरे
उत्तरणप्रतिपादनार्थम् ॥

चचाल कश्चित्परितोषविह्वलैः पदैः प्रवीरो धृतधैर्यविप्रुषः ।

स्ववृद्धभाया निबिडावगूहनामवाप्य पाथेयमिवाधरामृतम् ॥ २२ ॥

धृता धैर्यस्य विप्रुः अंशो यया तस्याः स्ववृद्धभाया निबिडं कृत्वालिङ्गनात्पाथेयं
श्रमहरमिवौष्ठामृतं प्राप्य आनन्दसंभ्रान्तैः पदैः कश्चिद्रणाय चलितः ॥

विजित्वरः सत्वरमेषि चेच्छिवं न चेत्पुनर्नो त्रिदिवेऽस्तु संस्तवः ।

इतीरयित्वा तरलायितेक्षणा कथंचिदाप्रष्टुमियेष वृद्धभम् ॥ २३ ॥

प्रातविजयस्त्वं यथेषि तदा मङ्गलम् । न चेत्सङ्ग्रामादेषि तदावयोः स्वर्गं संगमः । अ-
नेन मरणव्यवसायः सूचितः । इत्युक्त्वा काचित्कथंचित्प्रियं प्रतिमोक्तुमैच्छत् ॥

प्रपद्य नाकं करवालवर्त्मना सुपर्वनारीः परिरञ्जुमिच्छसि ।

न तत्सहे तेऽहमिति प्रियोऽन्यया न्यरुध्यतेर्ण्याकलुषाक्षरैः पदैः ॥ २४ ॥

खङ्गमार्गेण स्वर्गं प्राप्य देवस्त्रीरालिङ्गितुमिच्छसि । तद्देवयोषिदालिङ्गनं न सहे ।
इतीर्थेया मत्सरेण कलुषाणि रूक्षाण्यक्षराणि येषां तैः पदैः करणभूतैरन्यया कथं-
चिन्निरुद्धः ॥

रुरोध काचिहयितं ततोऽश्रुभिः पिधीयमानाकुललोचनाभवत् ।

उपांशु निर्गत्य ययौ स संयुगे तदन्तरे वीररसैककिंकरः ॥ २५ ॥

काशिप्रियमरुणत् । ततो बाण्यैराच्छाद्यमानव्याकुलनेत्रा साम् । तदन्तरे तच्छि-
द्रकाले उपांगु शनैर्निर्गत्य सङ्ग्रामाय गतः । यतो वीररसस्यैककिंकरः । अस्यामश्रुच्छा-
दितनेत्रायां गन्तुं मम समय इति विचार्य गतः ॥

हठात्प्रयान्तं प्रियमङ्गनेतरा विमुञ्चती दैन्यसखे विलोचने ।

सितासितापाङ्गतरङ्गितांशुभिर्जुगोप रक्तेव नवेन वर्मणा ॥ २६ ॥

प्रियगमनेन सदैव्ये नेत्रे भर्तारि स्नेहवशात्किरन्ती काचिद्धटाद्रच्छन्तं वल्लभं नवेन
कवचेनैव जुगोप ररक्ष । सितासिता अपाङ्गतरङ्गिता येंऽश्वस्तैः । यतो रक्ता सानु-
रागा । कटाक्षकान्तिव्याजादायसं कवचमिव पर्यधापयदित्यर्थः ॥

अशक्रुवन्त्यस्तरसेतराः प्रियान्विमोक्तुमिन्दीवरदीर्घदृष्टयः ।

प्रतुष्टुः साध्वसगद्गदैः पदैः कथाश्रिरायानुपयोगिनीरपि ॥ २७ ॥

वल्लभान्सहसा प्रतिमोक्तुमसमर्था अन्या भयवशेन श्लिष्टैः पदैः सङ्ग्रामप्रस्तावानुचिताः
कथाः प्रारेभिरे । विलम्बनार्थमिति भावः ॥

परः प्रियायाः प्रतिमुक्तिलालनाकृते स्थितोऽग्रे मुहुरार्तचेतसः ।

सरूपमुत्वातकृपाणरश्मिभिर्देशोरुवापेव वियोगजं तमः ॥ २८ ॥

विरहभयादीनचित्ताया वल्लभायाः प्रतिमोचने लालनायाः करणार्थं पुरः स्थितः क-
श्चिदुत्खातस्य कोषान्निष्कृष्टस्य रश्मिभिर्हेतुभिः सरूपं रूपसहितं विरहजमन्धकारमिवो-
त्तवान् । अत्र खड्गप्रभास्तमस्त्वेन संभाविताः ॥

विलिप्यमानाननमोजसः कणैर्जयश्रियः संवननौषधैरिव ।

स्थिरानुरागव्रततत्पराः पराः स्वयं प्रियं वामदृशोऽनुवव्रजुः ॥ २९ ॥

जयलक्ष्म्या वशीकरणौषधैरिवीजसः कणैर्विलिप्यमानमुखं प्रियं दृष्टानुरागव्रते त-
त्पराः सक्ताः काश्चित्त्रियः स्वयं वल्लभमनुजग्मुः ॥

सितातपत्रैः शबलं विदिद्युते विकोपसैन्यासिविसृत्वरं महः ।

रथीभवन्त्यां भुवि शेषमूर्धभिः सहैव पातालतमः समुद्रतम् ॥ ३० ॥

आकृष्टेभ्यः खड्गेभ्यो निर्गच्छंस्तथा श्वेतातपत्रैश्चित्रं तेजो दिद्युते । संभाव्यते—भुवि
रथरूपायां सत्यां शेषफणाभिः सहोत्थितं पातालान्धकारमिव ॥

अनीकिनीवीरुधि गुच्छविभ्रमो भवस्य बध्ने धवलोष्णवारणैः ।

अनेकनिस्त्रिशगभस्तिरसंस्तवादकाण्डविस्तारितपट्पदैरिव ॥ ३१ ॥

भवस्य संबन्धिनी अनोकिनी सेना सैव वीरुद्धता तस्यां सितच्छत्रैः स्तवकभावः
प्राप्तः । बहुखड्गप्रभासङ्गाढृतभ्रमरैरिव । गुच्छेषु हि भ्रमरैर्भाव्यम् ॥

प्रभोः पुरो दिव्यवचोऽधिदैवतव्रतप्रथामात्तवतः पिनाकिनः ।

गणैर्विवरे बहुधातुलक्षणप्रकर्ष एवानवधिक्रियात्मभिः ॥ ३२ ॥

दिव्यं वचः संस्कृतवाणी तत्राधिदैवतव्रतप्रथामधिष्ठातृत्वं गृहीतवतो भगवतोऽग्रे
गणैरतुलस्योत्साहप्रधानत्वादनन्यसदृशस्य सेवांक्षणस्य प्रकर्षो बहुधा बहुभिः प्रकारै-
विवरे षुतः । अनवधिरित्यतारहिता क्रिया रणानुगुणो व्यापारो यस्य स आत्मा येषां
तैः । अथ च गणैर्भूषप्रभृतिभिर्बहूनां धातूनां यलक्षणं धर्मस्तत्प्रकर्षो विव्रियते । क्रिया
साध्यमानैकरूपा सा येषां तैः । दिव्यानां दिवि नियसतां वचसि दैवतभावं गृहीतवत
इति वा मुख्यार्थे व्यख्येयम् ॥

नवान्तकद्रुकुटिभङ्गिसङ्गिभिर्यल्लोकि सेना तरवारिडम्बरैः ।

विचेष्टितं पत्युरवेत्य विभ्रती विभूषणं कालभुजंगमैरिव ॥ ३३ ॥

यमभ्रभङ्गसदृशैरेकधारखड्गप्रपञ्चैर्हेतुभिः स्वामिनोऽभिप्रायं बुद्ध्वा कृष्णसर्पैर्भूषणमिव
कुर्वती सेना जनेन दृष्टा । अत्र तरवारीणां भुजंगमत्वेनोत्प्रेक्षणम् ॥

मृगाङ्गमौलैर्ब्रजतो वसत्यधो रथाङ्गताभाजि पतङ्गमण्डले ।

प्रसृत्य तद्रश्मिभिरुष्णवारणं प्रपञ्चितच्छायमुपर्युपर्यभूत् ॥ ३४ ॥

चक्ररूपेऽर्कस्वभेऽधोगते सति तत्प्रभाभिर्हरस्य च्छत्रमुपर्युपरि कृतच्छायमभूत् ।
बुधेऽर्कांशुसङ्काच्छायाया उपरिवर्तित्वम् ॥

जगत्प्रभोः पाण्डुरमुष्णवारणं कचत्किरीटादुपरि प्रतिष्ठया ।

अदर्शि बद्धेर्प्यतयोपगतवरद्वितीयपूर्णन्दुधिया शिखेन्दुना ॥ ३५ ॥

मुकुटादुपरिस्थित्या दीप्यमानं तथा श्वेतं छत्रं चन्द्रेणागच्छदपरचन्द्रभ्रान्त्या सम-
त्तरमदर्शि । 'किलेन्दुना' इति पाठः । 'शिखेन्दुना' इति पाठे द्वितीयपूर्णन्दुशब्दस्या-
संगतिः स्यात् ॥

खरांशुचन्द्रौ समसप्तकस्थितौ रथेऽवधार्याधिकगर्वदुर्धरः ।

शरीभवन्मूर्तिमवेक्ष्य शार्ङ्गिणं विधुंतुदोऽभूत्पुनरुद्भवद्वयः ॥ ३६ ॥

सूर्येन्दू रथचक्रतालक्षणतुल्यकार्यकरणात्परस्परं संमुखतया स्थितौ दृष्ट्वा राहुर्बहुगर्वेण
दुर्धरोऽभूत् । समसप्तकस्थितयोरर्केन्द्रोरुपरागसंभवात् । विष्णुं वाणरूपे दृष्ट्वा राहुः
पुनरुद्भवद्वयं यस्य सोऽभूत् । विष्णोरेव राहोर्भयं युक्तम् । विशेषेण जरूपात् ॥

रथः पथा नाकसदां स्यदाकुलं प्रतिष्ठमानः स पिनाकधन्वनः ।

चकार चक्रत्वजुषोऽप्यहो मुहुर्नियोगशून्यं न पदं विवस्वतः ॥ ३७ ॥

स्यन्दन वेगेनाकुलं कृत्वा आकाशेन प्रस्थानं कुर्वन्स हरस्य रथश्चक्ररूपस्यापि सूर्यस्य
नियोगेनाधिकारेण रहितं पदमाकाशं नाकरोत् । चक्ररूपस्याप्येकस्याकाशेनैव गमनात् ॥

अरिष्टमन्यक्तिमतोऽपि मृग्यतां सुरद्विषां यद्रगनाग्रसङ्गिनि ।

रथे विभोरात्तरथाङ्गरूपयोः सहोदयोऽभूत्तपनैणलक्ष्मणोः ॥ ३८ ॥

जनेन दैत्यानामन्यदमङ्गलं किमन्विष्यताम् । नभः सक्ते रथे गृहीतचक्ररूपयोः
सूर्येन्द्रोः सहोदयो यदभूत् ॥

तदा स्यदः स्यन्दनमिन्दुलक्ष्मणस्तथाध्यशेतानवधौ दिवः पथि ।

यथा गणानां रणतारतम्यतो मनोऽपि पश्चाच्चरतामशिश्रियत् ॥ ३९ ॥

अनवधायितारहिते आकाशे हररथो वेगं तथाश्रयत्, यत्तु युद्धश्रद्धावरमपि
गणानां चेतः पश्चादगमत् । मनसोऽप्याशु रथोऽगमदित्यर्थः ॥

रथाङ्गचन्द्रार्किकराग्रसंग्रहप्रसक्तशीतातपदैर्न्यहानये ।

गणाङ्गनानां हरपत्रपार्श्वयोः सपौनरुक्त्याः परिवृत्तयोऽभवन् ॥ ४० ॥

चक्ररूपयोश्चन्द्रार्कयो रश्मीनां योगेन हेतुना प्रसक्तौ यौ शीतातपौ ताभ्यां दैन्यं
तन्निवारणाय हररथपार्श्वयोः परिवर्तनानि गणस्त्रीणां पुनः पुनरभवन् । एकत्र पार्श्वे तापे
लभे सति गणस्त्रियोऽन्यं पार्श्वमगमन्, शैत्यदैर्न्यात्ततोऽप्यर्कान्तिकमित्यर्थः ॥

अकाण्डनैविज्यनिपीडनस्फुटद्विलासमुक्तासररत्नरेणुभिः ।

मरुद्विकीर्णैः कटकैणचक्षुषां रजोऽमृजद्वचोमगतापि सा चमूः ॥ ४१ ॥

अकाण्डेऽकाले नैविज्येन संकटत्वेन स्फुटं शूर्णीभवन्त्यो विलासमुक्तासरो लीलामु-
क्तादाम तद्वजोभिर्हेतुभिराकाशस्थापि सेना रजोऽमृजत् ॥

सा सोमार्धशिरोमणेरगणितैः शार्ङ्गैः कृतालङ्गना

भार्ङ्गं प्राप पताकिनी रिपुजनीवैधव्यवैष्णव्यभूः ।

आरूढैरिरीरलोककदनानन्ताभियोगान्तक-

क्रीडावाहलुलायसंहतिहठाभिव्यक्तशृङ्गाश्रियम् ॥ ४२ ॥

अरिवीरलोकस्य कदनं मारणं तत्रानन्ताभियोगेऽभ्युद्यतो योऽन्तको यमस्तस्य क्रीडा-
वाहभूता लुलायसंहतिर्भहिषपङ्क्तिस्तस्या हठेनाभिव्यक्तानां शृङ्गाणां श्रियमारूढैः । महि-
षशृङ्गसमैरित्यर्थः । शार्ङ्गैः कोदण्डैः कृतास्पदा हरस्य सेना शोभां प्रापत् । रिपुजनीनां
शत्रुवधूनां वैधव्येन भर्तृवधेन वैष्णव्यस्य भूः स्थानम् ॥

द्राक्कर्तास्मि स्मयरसजुषामद्य शान्तिं पुराणा-

मेवं संधामनुमृतवतस्तर्जनीवान्तकस्य ।

तत्रैकैको गिरिशकटके पार्षदानां करेषु

प्रासस्त्रासव्यसनगुरुतामाससाद द्विषत्सु ॥ ४३ ॥

तत्र हरस्ये गणानां हस्तेष्वेकैकः प्रास आगुधविशेषो रिपुत्रासव्यसने गुरुतामुप-
देशकतां प्राप । भयदुःखे कृतवानित्यर्थः । अतः संभाव्यते—स्मयरसं दर्पं धारयतां

त्रिपुराणामद्य तूर्णं शान्तिं निर्वाणं कर्तास्मीत्येवं संघां प्रतिज्ञां कुर्वतो यमस्य तर्जनी
प्रदेशिन्यङ्गुली । तर्जनीति प्रकृतानुगुणमभिधानम् । प्रासान्द्वैवारयो मुमुहुरित्यर्थः ॥

नासीरपार्षदभटेषु ततः प्रतोलीं

लौलीकृतासिषु हठादधिरूढवत्सु ।

वामश्रुवः पुरपुरेष्वभवन्नकाण्डे

मग्ना भियेव निजबाष्पजलहृदेषु ॥ ४४ ॥

नासीरः सेनामुखं तत्र ये पार्षदभटा गणयोधास्तेषु हठाद्वलेन प्रतोलीं रथ्यामाश्रि-
तवत्सु सत्सु भीत्येव त्रिपुरनगरेषु स्त्रियो निजाश्रुप्रवाहमग्ना अभवन् । एते वीरा अस्म-
दीयभर्तृन्हनिष्यन्तीति पुरस्त्रियोऽरुदन्नित्यर्थः ॥

वीरैस्तस्य प्रकृतिचपलैर्विश्वजैत्रस्य शंभो-

विस्त्रम्भासूत्रितनवनवोपप्लवेष्वन्तिकेषु ।

द्वारश्छिष्टाररपुटतया ताः पुराणां पुराणां

पत्न्यो मीलदृश इव बभुर्भीतिमोहग्रहेण ॥ ४५ ॥

विश्वजैत्रस्य सर्वजेतुः शंभोः संबन्धिभिर्वीरैर्विस्त्रम्भेण निर्भयमासूत्रिताः कृता नव-
नवा उपप्लवा उपद्रवा येषु तेष्वन्तिकेषु निकटस्थानेषु सत्सु द्वारश्छिष्टानि पिहितान्य-
ररपुटानि द्वाःपदानि यस्य तद्भावेन हेतुना नगरीं भीतिमूर्च्छापातेन संकुचदृष्ट्य इव
बभुः । विस्त्रम्भासूत्रितेति यातिभङ्गोऽनुप्रासानुरोधादङ्गीकृतः ॥

आक्रामत्सु भटेषु बालशशभृन्मौलैर्बलादन्तिकं

त्रासोद्भ्रान्तपिथीयमानविकटद्वाराग्रपटस्वनैः ।

दूरोत्क्षिप्तभुजायमानतनुभिः सीमन्त्यमाना ध्वजै-

रब्रह्मण्यमुदैरयन्निव पुरस्ता नाकसद्वैरिणाम् ॥ ४६ ॥

हरस्य योषेषु हठात्समीपं जयत्सु सत्सु त्रासोद्भ्रान्त्या भयचकितत्वेन पिथीयमानानि
श्लिष्यमाणानि विकटानि यानि द्वाराग्रपटानि तेषां शब्दैर्हेतुभिर्देवद्विपां नगरींऽब्रह्मण्य-
मुपद्रवनिवेदकं शब्दमुदैरयन्नकुर्वन् । दूरमुत्क्षिप्ता अत एव भुजायमाना भुजसमास्तववो
मूर्त्यो येषां तैर्ध्वजैः सीमन्त्यमाना विभक्तीक्रियमाणाः । बलिनाक्रम्यमाणश्चोत्क्षिप्तभुजं
पूत्करोति ॥

विशति शशिकलाशिखस्य सैन्ये त्रिपुरपुरेषु भयैकदन्तुरेषु ।

ध्वजसिचयचयोऽपि वातधूतो रभसमिवाध्यवसत्पलायनाय ॥ ४७ ॥

हरस्य कटके प्रविशति सति त्रिपुरनगरेषु भयैकव्याप्तेषु सत्सु ध्वजयन्त्रसमूहोऽपि

पलायनार्थमिव त्वरामाश्रयत् । यतो वातधूतो वायुकम्पितः । एतेनाप्यसुराणामनिमित्तं
सूचितम् । 'उपान्वध्माद्भुसः' इति सकर्मत्वम् ॥

शंभोः सेनापटहरणिताडम्बरः कम्पसंप-

त्संपर्कायाजनि स तुहिनप्रक्रियामाददानः ।

यस्मिन्नन्तर्विशति दितिजप्रेयसीनां न भूयः

कर्णे रूढिप्रणयमपुपञ्चोखरेन्दीवराणि ॥ ४८ ॥

हरस्य सेनायाः पटहरटितस्यानकध्वनेराडम्बरः कम्पसंपदः संपर्कायाजनि जातः ।
अत एव हिमसमकार्यकारित्वं गृह्णन् । यस्मिन्पटदृशब्दप्रबन्धेऽन्तर्विशति सति
दैत्यस्त्रीणां कर्णे रूढत्वं भूषणकर्णोत्पलानि नागमन् । हेमन्ते चोत्पलानां प्ररोहाभावः ॥

विशद्विरिशसैनिकप्रवरपाणिहेलावल-

त्कृपाणकिरणच्छटापिहितसंकुचन्मूर्तयः ।

पुरः सुरविरोधिनां रुरुधिरे चिरेणाननं

सृष्टशन्त्य इव तत्क्षणं व्यतिकरेण कालस्य ताः ॥ ४९ ॥

विशन्तो ये हरसेनाचरास्तेषां पाणिषु वलन्तो वल्गन्तो ये कृपाणाः खट्वास्तेषां
किरणच्छटाभिः पिहिताश्छादिता संकुचन्ती मूर्तिर्यासां ता दैत्यानां नर्गयस्तत्क्षणं
वृत्तान्तेन यमस्य मुखं विशन्त्य इवारोचन्त । कालस्येति प्रकृतानुगुणम् । खट्वांशुसं-
पर्को यममुखप्रवेशरूपत्वेनोत्प्रेक्षितः ॥

सस्त्रंसे श्रवणोत्पलं विजघटे कण्ठादथैकावली

श्रोत्राभ्यां मणिकेलिकुण्डलगुगं विभ्रश्य दूरं ययौ ।

इत्थं दानवसुभ्रुवां हरचमूनादश्रुतौ पप्रथे

त्रासेनैव भविष्यदक्षतबृहद्वैधव्ययोग्यः क्रमः ॥ ५० ॥

दैत्यस्त्रीणां कर्णोत्पलं सस्त्रम् । कण्ठादेकावली मुक्तासरो विजघटे च्युतः । रत्नकु-
ण्डलद्वयं कर्णाभ्यां पतित्वा दूरमगमत् । एवं हरसेनासिंहनादाकर्णेन दानवस्त्रीणां भये-
नैव भाव्यक्षतं संपूर्णं यद्वैधव्यं तत्र योग्यः क्रमोऽवस्था पप्रथे संपन्नः । वैधव्ये हि
स्त्रियः कर्णोत्पलादि परिहरन्ति ॥

बाणीभूतसुरारिवैरिणि लसत्सारथ्यपथ्यस्थिति-

ब्रह्मण्यागतवत्युपोदमुदृढाटोपं पुरद्वेषिणि ।

आसन्ने तदनीकिनीपरिकरे सद्भाभरद्रोहिणां

क्षुभ्यत्सच्चमुदस्तदुःसहरजो रोहत्तमश्चाभवत् ॥ ५१ ॥

बाणीभूतः शररूपः संपन्नः सुरारिवैरी नारायणो यस्य । तथा लसन्ती सारथ्यपथ्या
सारथिभावपथानपेता स्थितिर्यस्य स ब्रह्मा यस्य । तस्मिन्हरे धृतस्थिराडम्बरमागत-
वति सति तस्य हरस्यानोकिनीपरिकरे सेनाडम्बर आसन्ने सति; असुराणां स्थानं धु-
म्यन्ति सत्त्वानि प्राणिनः सर्वं च गुणो यत्र, तथा उदस्तमुत्थितं रजः पांसुर्गुणश्च,
तथा रोहत्तमोऽन्धकारो गुणश्च यत्र तदभवत् । हरिब्रह्मसंबन्धात्सत्त्वाद्युक्तिसंगतिः ॥

उद्गच्छदच्छिदुरकच्छपकेतुवैरि-

दुर्वारसैन्यजरजःपरिरम्भणेन ।

गण्डस्थलीषु पुरविटपसुन्दरीणां

जज्ञेतरां विरहपाण्डिमपूर्वरङ्गः ॥ ५२ ॥

कच्छपो मीनः स ध्वजो यस्य स कामस्तस्य वैरी हरस्तस्य दुर्वारं यत्सैन्यं तस्मा-
ज्जानमुद्गच्छदुतिष्ठद्यद्रजस्तत्सन्निपातेन पुरस्त्रीणां कपोलेषु विरहेण पाण्डुत्वस्य पूर्वगङ्गो
ज्गतः ॥

इत्थं सैन्ये धरित्रीधरवरदुहितृप्राणनाथस्य तस्मि-

न्नासन्ने दानवानां पुरि परिचिततामाससाद प्रसादः ।

श्वेनाकाण्डप्रकम्पाकुलिततनुलताः पौरपारिष्ठवाक्ष्य-

स्त्रासेनेवोपभुक्ता दधुरधिकतरस्वेदरोमाञ्चर्चाम् ॥ ५३ ॥

गौरीपतेः कटके एवं निकटं प्राप्ते सति प्रसादोऽभावः (?) परिचयं प्रापत् । येन
हेतुना त्रसेन भयेनेवोपभुक्ताः सर्वाङ्गव्याप्ताः नायकव्यवहारसमारोपात्कम्पिताश्च क-
म्पव्याकुलदेहाः पौरत्रियोऽधिकयोः स्वेदरोमाञ्चयोश्चर्चा दधुरधारयन् । कृतोपभोगाश्च
त्रियः कम्परोमाञ्चयुक्ता भवन्तीति भद्रम् ॥

इति श्रीजोनराजकृतया टीकया समेतः श्रीराजानकविध्ववर्तसूनोर्महाकवि-

राजराजानकश्रीमङ्गकस्य कृतो श्रीकण्ठचरिते महाकाव्ये

गणप्रस्थानवर्णने नामैकविंशः सर्गः ।

द्वाविंशः सर्गः ।

तन्निशम्य पुरवैरिणो बलं सर्वतोऽप्यभिसरत्पुरः पुरीः ।

मदिरेषु सहसैव जज्ञिरे गाढरोषपरुषाः सुरद्विषः ॥ १ ॥

पुरवैरिणो हरस्य तद्बलं सर्वतोऽपि पुरीनगरीः स्त्रीलिङ्गत्वान्नायिकाव्यवहारयोग्या
अभिसरद्रच्छदृष्ट्वा स्वगृहेष्वसुरा गाढकोपेन परुषा उल्लवणा जाताः ॥

अप्रयुक्तवति चन्द्रशेखरे बाणमग्निमयमप्यनर्गलम् ।

पूर्वमेव दितिजा निजक्रुधा दह्यमानतनवोऽवतस्थिरे ॥ २ ॥

हरे आग्नेयं शरमक्षिपत्यपि सति प्राग्नेव दैत्या दह्यमानवपुषः क्रुधासन् ॥

पश्यतां स्मयरसेन दार्युगं बिम्बिता भ्रुकुट्योऽसवर्त्मनि ।

स्वर्द्धुहां हठगलग्रहोच्छ्वसत्कालपाशकरणिं प्रपेदिरे ॥ ३ ॥

दर्परसेन हेतुना भुजद्वयं वीक्षमाणानां स्वर्द्धुहामसुराणामंसेषु 'प्रतिबिम्बिता भ्रूमङ्गा
हठेन कण्ठरोधार्यमुच्छ्वसतां यमपाशसर्पाणां साम्यमापुः । उपमोपक्रमोत्पेक्षेयम् ॥

जृम्भमाणकटुकोपदारुणास्तेऽरुणारुणमुखत्विषोऽभवन् ।

कल्पितैर्हरशराग्निभीतितो रक्तचन्दनविलेपनैरिव ॥ ४ ॥

जृम्भमाणः कटुर्दुःसहो यः कोपस्तेन दारुणास्ते दैत्या अरुणवदरुणा मुखत्विज्येषां
तेऽभवन् । अतः संभाव्यते—हरशराग्निभयात्कल्पितै रक्तचन्दनाङ्गरागैरिव । चन्दनं
हि शीतवीर्यम् ॥

तैः कृतान्तकरपाशपन्नगस्फारितस्फुटफणागणात्मसु ।

शोणकान्तिकृतवद्विष्टयो दृष्टयो मुमुचिरेऽसियष्टिषु ॥ ५ ॥

तैरसियष्टिषु दृष्टयो मुमुचिरे मुक्ताः । शोणकान्त्या कृता वद्विष्टिर्थाभिस्ताः ।
अग्निवहुःसहा इत्याशयः । कृतान्तस्य करे पाशपन्नगास्तैः स्फारितो योऽसौ फणागणः
स आत्मा यासामिति प्रहर्षभावत्वानुगुण्यादतिशयभोषणत्वं प्रतिपादितम् ॥

निर्गमोन्मुखरमाकुलीभवद्विष्टराम्बुरुहचुम्बिता इव ।

बिम्बितारुणविलोचनास्तदा तैरवाहिषत खड्गयष्टयः ॥ ६ ॥

निर्मलत्वाद्विम्बितान्यरुणानि विलोचनानि यासु ताः खड्गयष्टयस्तैरसुरैरवाहिषत ।
अतः संभाव्यते—निर्गमे उन्मुखी या रमा तस्या आकुलीभवद्यद्विष्टराम्बुरुहमासनपद्मं
तेन चुम्बिता इव । लक्ष्म्या निर्गमोन्मुखत्वं भाविनाश्रयनाशेन भयात् ॥

भ्रुकुटीपरिणतेरुपागता निर्जिहानबहुशाखतामिव ।

वर्धमानहठरोषदुर्धरैस्तैः क्रुधा दुधुविरेऽसिवीरुधः ॥ ७ ॥

भ्रूमङ्गप्रतिविम्बनाग्निजिहाना उत्पन्ना बहवः शाखा यस्य तद्भावमिवोपगतास्तैः
क्रुधा खड्गलताः कम्पिताः । वर्धमानेन हठरोषेण दुस्तरैः ॥

कस्यचित्करविघटनस्फुटकुट्टिमाग्रविवरं वरक्रुधः ।

तत्क्षणग्रसनलालसान्तकव्यात्तवक्त्रकुहरायितं दधौ ॥ ८ ॥

वरक्रुधः कस्यचित्करविघटनेन स्फुटयत्कुट्टिमाग्रविवरं कर्तुं तत्क्षणं ग्रसने लालसो
योऽन्तकस्तेन व्यात्तमुद्घाटितं वक्त्रकुहरं तद्वदाचरितं दधौ ॥

कोऽपि कोपतरलाग्रपाणिना घट्टयन्नसकृदंसमण्डलम् ।

गन्तुमन्तकपुरं पुरः स्वयं निर्ममे पटहताडनामिव ॥ ९ ॥

कोपेन तरलश्चपलो योऽग्रपाणिस्तेन पुनः पुनः स्कन्धमण्डलं घट्टयन्कोऽपि पटह-
ताडनामानकञ्चनिमिव स्वयमकरोत् । अन्तकपुरं यमनगरं गन्तुम् । अन्तकपुरगमन-
समये गुरः पटहस्ताख्यत इत्याचारः ॥

नर्तयन्नरि करेण कश्चन ब्रश्चनाय परिपन्थिनां बभौ ।

आत्मनो यमपथप्रवृत्तये सज्जयन्नवरथक्रियामिव ॥ १० ॥

परिपन्थिनां वैरिणां ब्रश्चनाय च्छेदार्थमरि चक्रे करेण नर्तयन्काश्चिद्बभौ । अतः
संभाव्यते—यमपथे प्रवृत्तिस्तदर्थमात्मनो नवरथक्रियां सज्जयन्सज्जीकुर्वान्नव ॥

मृद्रतः करयुगं मिथोऽग्रतस्तद्गुवा विततभूमरेखया ।

प्रापि कस्यचन बन्धनोन्मुखप्रेतराट्प्रहितशृङ्खलालिपिः ॥ ११ ॥

कुधा मिथः करयुगं मृद्रतो मप्रतः कस्यचित्तद्गुवा मथनजातया भूमरेखया बन्ध-
नोन्मुखेन प्रेतराजा यमेन प्रहिता या शृङ्खला तद्गमः प्रापि प्राप्तः । यमशृङ्खलावद्भयंकरी
भूमरेखासीदित्यर्थः ॥

कस्यचिद्वपुषि तत्क्षणस्फुटद्द्रुपूर्वजरठव्रणस्त्रजः ।

सत्वरापमृत्तिसिद्धये बहुद्वारविभ्रममविभ्रत श्रियः ॥ १२ ॥

कस्यापि शरीरे तत्क्षणं स्फुटन्त्यो रूढपूर्वा जरठा [या] व्रणस्त्रजो बहुद्वाराणां [टङ्कां]
सादृश्यमधारयन् । द्वारवद्गणानां विवृतत्वमभूदित्यर्थः । श्रियो लक्ष्म्याः सत्वरमपम-
रणसिद्ध्यर्थमित्युल्लेखणम् । व्रणानां स्फुटितत्वं वीररसपूरितत्वेनाङ्गानां विकासात् ॥

मण्डलाग्रमुकोपकोटरात्केनचिद्व्रणरसेन कर्षता ।

कालसूत्रघटनेव सर्वतस्तन्मरीचिभिररच्यतात्मनः ॥ १३ ॥

उत्सेर्महतः कोपकोटरात्परिवारान्मण्डलाग्रं खड्गं कर्षता केनचित्खड्गांशुभिः करणै-
रात्मनः कालसूत्रघटनेव यमसूत्रपात इव कृतः । खड्गरश्मयो यमवास्तुसूत्रत्वेन संभा-
विता इत्यर्थः ॥

केचिदुच्छ्वसितघर्ममार्जितैरङ्गरागधुमृणैरितस्ततः ।

उच्छलद्भिरचिराद्गलिष्यतां पूर्वरङ्गमसृजामिवामृजन् ॥ १४ ॥

स्वेदगलितैरङ्गरागैर्हेतुभिः पतित्यतां रुधिराणां पूर्वरङ्गमिव केचिदमृजन् ॥

कोऽपि पाणिधृतखड्गतेजसां निर्झरैः क्षणविनिहुताननः ।

सिंहिकामुतकबन्धशङ्काया भास्वतः कृतभयो व्यभाव्यत ॥ १५ ॥

पाणिना धृतो यः खड्गस्तत्तेजसां निर्झरैः प्रवाहैः क्षणं छादितमुखः कोऽपि सिंहि-
कासुतस्य राहोः कबन्धः शिरोरहितकायस्तत्संभावनया भास्वतः सूर्यस्य कृतभयो
व्यभाव्यत ॥

कोपपाटलिमसंविभक्ततां नीयमान इव गण्डरेखया ।

कस्यचिद्वदनतः श्रमाम्बुनो डम्बरः सधुसृणोद्गमोऽगलत् ॥ १६ ॥

कस्यापि मुखात्सकुङ्कुमः स्वेदजलप्रबन्धोऽगलत् । अतः संभाव्यते—गण्डरेखया
कोपारुणत्वसंविभागं नीयमान इव । गण्डरेखया स्त्रीलिङ्गत्वान्नायिकास्थानीयया संवि-
भक्तः । कृतोपभोग इति च लेशतोऽर्थः ॥

ते ततो वपुषि लोहनिर्मितैर्वर्मभिः प्रकृतिमेचका बभूवुः ।

नूतनाम्बुधररञ्जिताञ्जनक्षमाधरभ्रमविधानबन्धवः ॥ १७ ॥

प्रकृत्या मेचकाः कृष्णास्ते लोहकङ्कटैर्बभूवुः । नूतनैः सजलैरम्बुधरैर्मैधै रञ्जितो यो-
ऽञ्जनाद्रिस्तद्धमकारिणः ॥

कल्पितश्रिरमयोमयोऽप्यहो स्वर्दुहां समरचेलसंचयः ।

कोपपाटलविलोचनत्विषा मङ्गु वध्यपटतामिवापठत् ॥ १८ ॥

स्वर्दुहां दैत्यानां शस्त्रमयोऽपि कल्पितः समरचेलानां रणवस्त्राणां संचयः कोपपा-
टला रोषारुणा या विलोचनत्विद् नेत्रप्रभा तथा हेतुभूतया वध्यपटताभावमिवापठस्त्र-
जितवान् । रक्तपटावृतो वध्यो हन्यत इत्याचारः ॥

मृत्युवाहमहिषस्य शृङ्गयोर्वप्रकेलिवनकर्मैरिव ।

लिप्यमानवपुषश्चकाशिरे ते तदायसतनुव्ररश्मिभिः ॥ १९ ॥

यमवाहमहिषस्य शृङ्गयोस्तदाघातपङ्क्तैर्लोहकङ्कटांशुमिलिप्यमानाङ्गा इव ते वभूवुः ॥

नूतनाभ्ररुचयो निसर्गतः संगता निभृतलोहवर्मभिः ।

जज्ञिरेऽसिमहसा मुराद्विषां मूर्तयास्त्रिगुणितसितत्विषः ॥ २० ॥

निभृतैर्निश्चलैर्लोहकङ्कटैः संगताः, तथा नवमेघश्यामा दैत्यानामाकृतयः, असिमहसा
त्रिगुणकृष्णामा जाताः ॥

निःसरत्सु दनुजेषु संयते संयतेद्वकवचेषु भूमिषु ।

भाविनीं सुवसतिं स्वविष्टपे मन्यते स्म तनयो विवस्वतः ॥ २१ ॥

संयतानि बद्धानीद्वानि कवचानि, येस्तेषु संयते सद्भामाय निःसरत्सु निर्गच्छत्सु
यमः स्वभवने सुवसतिं वसद्बहुलजनत्वममन्यत ॥

आतपत्रमुपरि प्रपेदिरे भेजिरे च चमराब्जलानिलम् ।

यत्पुरारिपतयस्तदास्त तत्केवलं विकसदूष्मशान्तये ॥ २२ ॥

दैत्या यच्छत्रं दधुः यच्च चमरावायुं भेजुः, तत्केवलं तापशमनायैव, न तु विमूर्तिव्यञ्ज-
नार्थम् । तस्या अचिरेण नाशान् ॥

उच्छ्रितैरुपरि नाकवैरिणां रत्नखण्डखचितैरचुम्ब्यत ।

कालमण्डलितपाशपन्नगश्रीरजस्तमसितोष्णवारणैः ॥ २३ ॥

दैत्यानामुपर्युन्नतैः कृष्णच्छत्रैः कालस्य मण्डलिता ये पाशसर्पास्तच्छोभा दधे ।
रत्नखण्डखचितत्वेनाहिफणारत्नधर्मत्वमाक्षितम् ॥

जज्ञिरे त्रिपुरदानवाः शिरोरत्नबिम्बितवलक्षचामरैः ।

शांभवाशुगहुताशसंस्तवात्प्रागिव प्रसितभास्मनोर्मयः ॥ २४ ॥

शिरोरत्नेषु प्रतिबिम्बितैः शुभ्रचामरैर्हेतुभिर्दैत्या हरशरपातात्पूर्वमेव जातभस्मवीचय
इव जाताः । जानातेर्वा लिटि कर्मणि रूपम् ॥

पद्मरागघटिकांशुशारिता छत्रपङ्क्तिरसिता सुरद्विषाम् ।

प्राप मारकतसीधुकुन्तलप्रक्रियामहरधीशजन्मनः ॥ २५ ॥

पद्मरागघटिकाया अंशुभिः शारिता दैत्यानां कृष्णा छत्रपङ्क्तिरहरधीशादिनपतेः
सूर्याज्जन्मोत्पत्तिर्यस्य तस्य यमस्य मारकताः सीधुपूर्णा ये कुन्तलाश्चषकास्तत्प्रक्रिया-
मधात् ॥

सान्द्रतूर्यनिनदा विपाण्डुरच्छत्रसंहतिमती पताकिनी ।

निर्जरप्रतिभुवां तदा वभावन्तकाट्टहसिताञ्जितेव सा ॥ २६ ॥

कोणवाहुभिरुरःस्थलश्रियस्ताडयन्त्यलसमन्द्रदुन्दुभीन् ।

सा ध्वजिन्यतत तूर्यनिःस्वनक्रन्दितान्युपनमत्प्रभुक्षतिः ॥ २७ ॥

वक्षःस्थलशोभान्पटहान्दुन्दुभिपटलवादनदण्डभुजैस्ताडयन्ती सा सेनः तूर्यनिः-
स्वना एव क्रन्दिता नि व्यधात् । यत उपनमन्ती प्रभुक्षतिः स्वामिक्षतिर्यस्याः । ध्वजि-
न्यत्र नायिकास्थानीया ॥

कर्णतालवलनान्यनारतं तद्गजा विदधिरे मदोद्धताः ।

व्यञ्जयन्त इव दन्तसंसरत्सन्निधश्चपलतां प्रभुश्रियः ॥ २८ ॥

दैत्यदन्तिनः कर्णतालकर्म्पांश्चक्रुः । अतः संभाव्यते—तदन्तेषु संसरन्नुल्लसन्संनि-
धिर्यस्याः श्रियश्चापलं ख्यापयन्त इव । पूर्वं दन्तिनां दन्तद्वारेण श्रोरधो गतासीदती-
तिहासः । तालो वाद्यभाण्डविशेषः ॥

दन्तिनां श्रुतिपुटैरनेकशो नर्त्यमानतनुभिर्व्यतन्यत ।

क्लाम्यतो द्रुततरागतिश्रमादन्तकस्य नवतालवृन्तता ॥ २९ ॥

मक्कवशात्कम्प्यमानैर्हस्तिनां कर्णपुटैर्यमस्य नवव्यजनभावो गृहीतः । यतः कार्यगौ-
रवात्पूर्णमागमनेन जातखेदस्य ॥

वाजिभिर्निकटविष्ठवार्जितैः प्रेषितैर्गगनवर्त्महेषितैः ।

द्वागदूरयमंवाहसैरिभत्रासवैशसमिवाभ्यधीयत ॥ ३० ॥

दर्पवशादाकाशवर्त्मविस्फुटैर्हेषितैः करणैर्वोजिभिः कर्तृभिरदूरे यमवाहमहिषात्रासस्तेन
वैशसमिवोक्तम् । अश्वानां महिषैः सह शाश्वतिकविरोधात्रासवैशसम् ॥

दीर्घकाञ्चनखलीनदीधितिप्रोतमाननमवाहि वाजिभिः ।

आन्तरस्य महसो निरेष्यतश्चुम्ब्यमानमिव वीचिडम्बरैः ॥ ३१ ॥

वाजिभिराननं दीर्घाणां काञ्चनखलीनानां कविकानां रश्मिभिः संबद्धमवाहि धृतम् ।
अतः संभाव्यते—आन्तरस्यान्तर्वर्तिनो महसस्तेजसो जीवरूपस्य वीचिस्फुरैः स्पृश्य-
मानमिव । यतो निरेष्यतोऽभ्यन्तराभिर्गमिष्यतः । वाजिनां मरणेनाश्रयाभावात् ॥

वक्रनिर्यदनलार्चिषां मिषादन्तकाय धृतहस्तदीपकाः ।

अग्रतः पिशुनिताशिवाः शिवा वाशितानि दिवसेऽपि तेनिरैः ॥ ३२ ॥

दिनेऽपि शिवा रटितानि चक्रुः । यतः सूचितामङ्गलाः । वाशन्तीनां शिवानो
मुखादग्निज्वाला निर्गच्छतीति वस्तुगतिः । अतः संभाव्यते—मुखनिर्गच्छदग्निज्वालानां
व्याज्यायमाय धृता हस्तदीपिका याभिस्ताः । रजोन्धकारे स्फुरति मार्गादर्शनात् ॥

पप्रथे यमवरूथिनीपृथुच्छत्रपङ्क्तिभिरिव क्षतातपा ।

दूरविस्तृतपतत्रमेचकैः पेचकैः परिचिता नभःस्थली ॥ ३३ ॥

दूरं विस्तृतानि पतत्राणि पक्षास्तैर्मेचकैः कृष्णैः पेचकैरुल्लेखैर्दृष्टुमर्हन्तः स्थली वारि-
तातपा संपन्ना । अतः संभाव्यते—यमवरूथिन्याः पृथुभिश्छत्रपङ्क्तिभिरिव ॥

सा तदा त्रिदशलोकवैरिणां स्वैरिणां प्रचलिता पताकिनी ।

विन्ध्यहास्तिकवदास्त विस्तृतप्रस्फुरत्करटवाशिताश्चिता ॥ ३४ ॥

स्वैरिणां स्वतन्त्राणां दैत्यानां सा सेना करटानां काकानां वाशितं रटितं विस्तृतं स्फुरितं
तेन व्याप्तासीत् । विन्ध्यहस्तिसमूहवत् । तत्पक्षे स्फुरन्तः करटा गण्डा यासां ता
वाशिताः करिण्यस्ताभिरश्चिता । हास्तिकमिति 'अचित्तहस्तिधेनोष्ठक्' ॥

नर्तितोडुमरमृत्युदेवताकाञ्चिमारकतकिङ्किणीलिपिम् ।

आश्रितैः परभृतामितस्ततो मण्डलैर्मुखरतान्वबध्यत ॥ ३५ ॥

नर्तिता उडुमरा मृत्युदेवता तस्याः काञ्चो मारकतीनां मरकतमयीनां
किङ्किणीनां लिपि सादृश्यं प्राप्तिः कोकिलानां कुलैर्मुखरत्वमितस्ततो धृतम् । स्वाभाविक-
मुखरशब्दपरिहारेण मुखरतानुबन्धनमशुभसूचकम् ॥

काकधूकमविमूकतां तथा गाढमापदधिदैत्यवाहिनि ।

येन नैव पिहिताम्बरोदरः सान्द्रतूर्यनिनदोऽपि पप्रथे ॥ ३६ ॥

दैत्यसेनायां काकधूकं कर्तुं अविमूकतां मौख्यं तथापि, यथाकाशव्याप्यपि पटह-
शब्दो न प्रथितः । काकधूकमिति 'येषां च विरोधः शाश्वतिकः' इति रूपम् । अपि-
भिन्नक्रमः ॥

व्योमपट्टकतले निरर्गलाः पङ्क्तयो बलिभुजां विरेजिरे ।

उद्यदन्तुकनिदेशशंसनं कल्पयन्त्य इव वर्णराजयः ॥ ३७ ॥

उद्यन्विजययुः कृतोद्योगो योऽन्तकस्तस्य निदेश इत्थं सेवा कार्या इत्याज्ञा तस्याः
शंसनं प्रतिपादनं कल्पयन्त्योऽक्षरमाला इव बलिभुजां काकानां पङ्क्तयो व्योमैव पट्टक-
तस्य तले विरेजिरे रेजुः । आज्ञा च पट्टकतले लिखिता भवति ॥

हेमचक्रसचिवासितोल्लसद्धारवाणघटनेन ते बभुः ।

आवहन्त इव दुष्प्रवृत्तये भूरिचण्डकरमण्डलं नमः ॥ ३८ ॥

हेममयानि चक्राणि वारवाणेषु शोभार्थं क्रियन्ते । तत्सचिवानामुल्लसतां वारवाणानां
कक्षुकानीं घटनेन ते दैत्या बभुः । अमङ्गलवार्तासूचनार्थं भूर्यश्चण्डकरमण्डलाः सूर्य-
विम्बा यस्य तन्नमः कुर्वन्त इव । संहारकाले बहूनामर्काणामुदयो युगपद्भवति ॥

आत्तमण्डलितचण्डकार्मुकाः कामुका दितिजवामचक्षुषाम् ।

कङ्कणानि रविजाङ्गनोपदाकल्पनाय बहुशोऽवहन्निव ॥ ३९ ॥

गृहीतमण्डलकारधनुषो दैत्यस्त्रीणां कामुका दैत्या यमस्त्रीणां कोशलिकाः कल्पयितुं
कङ्कणानि दधुरिव । धनुषामाकर्षणेन मण्डलाकारत्वात्कङ्कणत्वसंभावनम् ॥

श्यामचर्मफलकाब्जिनीदलव्याकुलोद्यदसिशेवलच्छटा ।

सा दधौ शमनकेलिदीर्घिकादीर्घतामसुरलोकवाहिनी ॥ ४० ॥

श्यामाश्चर्मफलका उद्यमनपट्टा एवाब्जिनीदलानि तैर्व्याकुला असय एव शेवलच्छटा
यस्याः सा दैत्यानां वाहिनी सैनैव नदी शमनस्य, यमस्य केलिदीर्घिका लीलापुष्करिणी
तद्वद्दीर्घतां दधौ ॥

ते कुकर्मानिधयो जगाहिरे स्वैर्वपुर्भिरसिपन्नयोगिताम् ।

संमुखं तदपि निर्जरद्विषश्चक्रिरे चिरमरौरवग्रहम् ॥ ४१ ॥

ते दैत्याः स्वैः शरीरैरसिपन्नस्य खड्गस्य नरकविशेषस्य च संग्रहं चक्रुः । ॥

पङ्कटङ्कशितिकङ्कटाङ्कितैर्वर्ष्मभिर्विवृतवैकृतोर्मयः ।

तेऽथ जग्मुरधिखड्गमण्डलीवारिधारमवगाहनेप्सवः ॥ ४२ ॥

अथ ते जग्मुः । रणभूमिमित्यस्य सकर्मणो व्यभिचाराभावान्न ग्रहणम् । खड्गमण्ड-
लीवारिधारं खड्गधारानैर्मैल्यं तत्संमुखं स्नातुकामाः । अतिशयोक्त्या कवयो जलशब्देन
खड्गधारानैर्मैल्यव्यवहारिणः । यतः पङ्कटङ्काः कर्दमाकाराः शितयो नीला ये-कङ्कटास्तैर-

क्लितैर्वर्ष्मभिर्देहेतुभिर्विष्टताः प्रकाशिता वैकृतोर्मयो विकृत्युल्लासा यैः । सपङ्क्तस्य च आ-
नमुचितम् ॥

गाढपाटलविलोचनाञ्चिता सा चमूररुचदग्रयायिनी ।

विभ्रती तुलितलोहया त्विषा कोपपावकहसन्तिकालिपिम् ॥ ४३ ॥

रोषवशाद्गाढपाटलविलोचनैः सा चमूररुचहिदीपे । अतः संभाव्यते—विहस्मिन्त्रश-
ब्दा भासा हेतुभूतया कोपाग्नेरङ्गारशकटिकासाम्यं दधती । सा हि लोहमयी सच्छिद्रा
च भवति । लिपिः सादृश्यम् ॥

पृष्ठनिष्ठबहुतूणपङ्क्त्यस्तेऽरयो मखलिहां चकाशिरे ।

प्रस्थितौ यमपुरे पुरः पुरामुद्रता दुरितभारिका इव ॥ ४४ ॥

पृष्ठे निष्ठा यासां ता बहवस्तूणपङ्क्तयो निपङ्क्तमाला येषां ते दैत्या दिदीपिरे । अतः सं-
भाव्यते—पुरां यमपुरे विषये प्रस्थितौ पुरः पूर्वं निर्गताः पापभारिका इव ॥

चित्ररत्नवलयांशुशारितैः कार्मुकैर्ददृशिशरेऽमरद्वहः ।

भीतितो दितिजभावनिह्ववं कर्तुमात्तविविधायुधा इव ॥ ४५ ॥

मारणभीत्या दैत्यभावच्छादनं कर्तुं गृहीतनानाविधायुधा इव दैत्या जनेन दृष्टाः । कैः
करणैः । मणिकङ्कणकिरणैश्चित्रितैश्चापैः ॥

ते परस्परविमर्दनिर्दयत्रुव्यदङ्गदमणीरितैः कणैः ।

सैन्यरेणुजलदच्छटोदये ज्योतिरिङ्गणगणानदीदृशन् ॥ ४६ ॥

रणरसेनाहंपूर्वकयान्योन्यं यो विमर्दस्तेन निर्दयं त्रुव्यद्वयो बाहुभूषणमणिभ्य ईरितै-
निःसृतैः कणैर्हेतुभिस्ते दैत्या ज्योतिरिङ्गणगणान्खद्योतानिवादशेयन् । कदा । सैन्यरेणुमे-
घमालोदये । प्रावृष्येव हि खद्योतैर्भाव्यम् । अदीदृशन्नाति 'उरत्' इत्यकारः ॥

उपनतवति मृत्युनोपरोधे कटकरजोजवजन्यमानबाष्पैः ।

प्रतिपदमविदूरवंशनाशैः स्वयमिव तैरवशं भयादरोदि ॥ ४७ ॥

सैन्यरजसा जवेन जन्यमानमुत्पाद्यमानं बाष्पमस्रं येषां तैः । स्वयमग्रेरितैरिव तैर-
रोदि । जनितेऽजनितत्वमुत्प्रेक्ष्यते । अत्र हेतुः—यमेन कर्त्रा उपरोधे प्राप्तवति सति ।
प्रतिस्थानमविदूरेऽचिरेण वंशनाशो येषां तैः ॥

ते गाढगाढघटमानपटुप्रकोप-

रज्यद्विलोचनरुचो दिविषद्विपक्षाः ।

हृष्यत्कृतान्तपुरनिर्भरकीर्यमाण-

सिन्दूररेणुसचिवा इव चक्रुराशाः ॥ ४८ ॥

गाढगाढं भृशं घटमानेन रोषेण रज्यन्तो रक्ता संपद्यमाना नेत्रकान्तियेषां ते सुर-
द्विषो दिशो भाविंसद्वारोत्सववशाद्दृष्यत्कृतान्तपुरं तेन निर्भरं कीर्यमाणेन सिन्दूररजसा
सहितम् इव व्यधुः । हर्षे सिन्दूरप्रक्षेप आचारः ॥

चञ्चच्चमूभररजोहठलिप्यमान-

धुर्याक्षकूबरयुगा युगपत्तदानीम् ।

ते स्यन्दनीकृतधरं गिरिशं विजेतुं

दैत्या रथं स्वमिव पार्थिवतामनैषु ॥ ४९ ॥

स्फुरत्कटकोणुना दृढेन लिप्यमाना धुर्या वाजिनः, अक्षा नाभिकाष्ठम्, कूबरो युगं-
धरः, युगं च येषां ते दैत्या निजरथं पृथिवीमयतामिवानैषुः । अत्र हेतुः—रथीकृतभूमि
गिरिशं जेतुम् ॥

निर्गच्छतो निजपुरादितिजव्रजस्य

काकावली ककुभमभ्यचिनोदुदीचीम् ।

तस्य प्रवेशविधये स्वदिशो यमेन

प्रोत्सारिता विवृतमार्गमयोर्गलेव ॥ ५० ॥

निजपुरात्प्रस्थानसज्जस्य दैत्यकुलस्य वामां दिशं काकपट्टिर्याद्वाशितैरव्ययत् ।
तस्य दैत्यकुलस्य विस्तीर्णमार्गं कृत्वा दक्षिणदिशि प्रवेशार्थं यमेन वारिता शस्त्रार्गलेव ॥

चक्रन्द दुन्दुभिरवैरवशं रुरोद

विस्तारिभिः करटिनां करसीकरौघैः ।

तेषां चमूरभिनवोपनतक्षयानां

दुःखोचितं किमिव नासकृदाचचार ॥ ५१ ॥

अपूर्वोपनतमरणानां तेषां सेना शोकयोग्यं किमिव न चकार । सा पटहशब्दैः क्र-
न्दितवती । हस्तिनां करजलकणे रोदितवती । अमङ्गलपरम्परादर्शनात् । स्वकृतं मङ्ग-
लावहमप्यमङ्गलावहमेव संभावितमित्यर्थः ॥

किञ्चिन्निमीलदलसालसनेत्रतन्द्रा

गर्वाढपुश्च शिथिलाकुलमावहन्तः ।

मध्येऽरिशस्त्रशयनीयमदूरदीर्घ-

निद्रासत्त्वमिव ते बहुशः शशंसुः ॥ ५२ ॥

गर्वान्निमीलनेत्रत्वाच्छरीरं शिथिलं चात एव वहन्तो दैत्या रिपुशस्त्रशय्यायां विषय-
भूतायां दीर्घनिद्रायां रसो यस्य तद्भावमिव सूचितवन्तः । गर्वनिद्रयोर्धर्मसाम्यादुत्प्रेक्षो-
त्थानम् । निद्रावसरे च नेत्रसंकोचशैथिल्यादयो भवन्ति ॥

हन्मश्चेत्समरेऽमरव्रजमथो हन्यामहे तेन वा

द्यामासाद्य पदं रतेरुभयथाप्येतद्भूराग्रमुमः ।

ध्यायं ध्यायमिति प्रकामविकसच्छृङ्गारवीरोर्मयः

केचित्तत्र सुरारयो बहुरयोत्साहोदयं निर्ययुः ॥ १३ ॥

मारणमरणयोरन्यतरदवश्यं भावि भटानामिति निश्चयः । अतो रणे वयं देवसमूहं चेन्मारयामस्तदा जीवन्त एव स्वर्गे प्राप्य रतिस्थानमप्सरसः प्राप्नुमः । अथ तेन देवसमूहेन वयं मार्यामहे तदाप्यप्सरस एव वयं प्राप्नुम इति च स्मृत्वा विकसन्तः शृङ्गाररसोर्मयो येषां ते केचिद्देव्याः शोभं गृह्णाव्रिजंगुः ॥

उद्यद्भिर्विपसीकरैर्यतमुखास्तद्वाहिनीदन्तिना-

माक्रान्तेऽम्बरवर्त्मनि प्रकटितावर्ताः करा रेजिरे ।

दैत्याकर्षणकेलिसंभ्रमरूपां मृत्योर्भटानामिव

व्यक्ताः पाशमहोरगास्तत इतो व्यावलिगतुं प्रस्तुताः ॥ १४ ॥

विषं जलं च । तत्कर्णैर्घृतमुखाः, तथा व्यक्तावर्ताः, तत्सेनाहस्तिनां हस्ताः शुशुभिरे । अंतः संभाव्यते—दैत्याकर्षणां पाशसर्पा इव । तेऽपि सविपाः सावर्ताश्च भवन्ति ॥

योहुं सार्धमधिज्यकार्मुकगणग्रामाण्यनीकैर्हठा-

त्तान्निगन्तुमुदक्षितोद्यमरसाम्नाकेसदां वैरिणः ।

संभाव्यापुनरागमं परिणतौत्सुक्याज्जवोद्वत्वरैः

स्वाः पुर्यः परिरेभिरे मणिटपद्भित्तिप्रभावाहुभिः ॥ १५ ॥

कटकैः सार्धं युद्धाय निर्गन्तुं सरसानसुरान्निजनगयो रत्नभित्तिप्रभाभुजैः करणैरालि-
लिङ्गिरे । यतोऽपुनरागमं मत्वा सोत्कण्ठाः ॥

निर्गच्छत्सु प्रियेषु प्रधानविधिधिया दानवेन्दीवराक्ष्य-

स्त्रासस्वेदापनीतैः कुचमुकुलतटास्कन्दिवाहीकपङ्कैः ।

उत्तंसैः स्वंसमानैरथ पृथुविकसद्रेपथूद्रेगयोगा-

दूहुः प्रागेव गात्रं दधदिव नियतादूरवैधव्यचिह्नम् ॥ १६ ॥

विधवत्वलक्षणं दधादिव शरीरं दानवस्त्रियो भर्तृवधात्पूर्वमेव दधुः । रणचिकीर्षया वल्लभेषु निष्क्रामत्सु भयजातस्वेदगलितैः स्तनकुङ्कुमैस्तथा कम्पवशात्पतितैर्भूषणैश्च हेतुभिः ॥

दर्श दर्श सुराणां कटकमभिविशत्ताः पुरीर्मुक्तशङ्कं

सातङ्क्रान्तःपुरस्त्रीजनजनितघनाक्रन्दवाचालशालाः ।

गीर्वाणद्वेषिणस्ते हठकठिननवक्रोधदष्टौष्ठरक्तै-

र्वकैरापीतपूर्वं नियतमुदवमन्वैरिवीरप्रतापम् ॥ ९७ ॥

निःशङ्कं ता नगरीः प्रविशमानं देवसैन्यं दृष्ट्वा दृष्ट्वा सदुःखामिः पुरस्त्रोभिः कृतेन वृ-
ष्टेन सशब्दगृहास्ते दैत्या रोषदष्टौष्ठारुणैर्मुखैर्हेतुमनूनां पीतपूर्वं शत्रुप्रतापमुदगिरन् । व-
मत्वं च सशब्दं भवति ॥

अन्योन्यं ते ध्वजिन्यावथ सुरदनुजाधिष्ठिते सौष्ठवेन

श्छिप्यन्त्यौ फेनपिण्डोपमविधृतसितच्छत्रपालीकराले ।

स्वीचक्राते प्रसर्पत्पटुपटहरवारभ्यमाणोर्मिघोष-

स्फारेणानल्पकल्पात्ययसमयमिलत्सागरद्वन्द्वलीलाम् ॥ ९८ ॥

फेनपिण्डसदृशश्चेतच्छत्रपङ्क्तिसहिते तथा घलेन मिलन्त्यां ते सेने भेरीशङ्खशब्दभरेण
हेतुना कल्पान्तकालमिलत्सागरद्वयशोभां जगृह्णति भद्रम् ॥

इति श्रीजोनराजकृतया टीकया समेतः श्रीराजानकविश्ववर्तमूनेर्महाकवि-

राजराजानकश्रीमङ्गकस्य कृतौ श्रीकण्ठचरिते महाकाव्ये .

दैत्यपुरीक्षोभवर्णनं नाम द्वाविंशः सर्गः ।

त्रयोविंशः सर्गः ।

समघटत पताकिनीयुगं तदथ मिथः प्रथमानयत्सरैः ।

द्युसदसुरभटैर्मदोत्कटैः प्रकटितदुर्धरसंगरक्रियम् ॥ १ ॥

मदोत्कटैः सुरासुरभटैरन्योन्यं प्रकटिता दुर्धरा संगरक्रिया करणं यत्र एवं कृत्वा
तस्मिन्नाद्वयं समगस्त ॥

मणिसखयमपाशपन्नगस्फुटफणविभ्रमसख्यचञ्चवः ।

परिणमदहिमांशुमण्डला विवभुरकोपकृपाणयष्टयः ॥ २ ॥

परिणमत्यतिबिम्बसंक्रान्तमहिमांशोरादित्यस्य मण्डलं यत्पु ता विकोपाः कोपाकृष्टाः
खङ्गलता विवभुः । अत उत्प्रेक्षते—मणिसखा . मणिसहिता . यमपाशसर्पफणा इति वि-
भ्रमो विशिष्टो भ्रमस्तत्सख्येन ख्याताः । अथवा फणाविलाससादृश्येन ख्याताः । 'का-
लपन्नग' इति वा पाठः । कालाः कृष्णाः ॥

अशुभपिशुननिःसरद्धनश्रमजलसिक्तशराः सुरद्रुहः ।

हरमनलशरं जिगीषवो दधुरिव कल्पितवारुणेपुताम् ॥ ३ ॥

वीरैर्विजितभ्रमैर्भवेत्तद्व्यमित्यशुभस्यामङ्गलस्य पिशुनं सूचकं निःसरद्धनं यच्छ्रमजलं
तेन सिक्ताः शरा येषां ते दैत्याः कल्पितो वारुणो वरुणमन्त्रसंस्कृत द्रुपुः शरो यैस्त-

द्रावमिव दधुः । वरुणस्य जलदैवतत्वाज्जलशरतामिव दधुरित्यर्थः । किं कर्तुम् । अग्निशरं
हरं जेतुम् । जलं ह्यग्नेर्विपक्षः ॥

शिखिमयवपुयोऽग्रभाविनो विभृतभया विशिखात्पिनाकिनः ।

दिविषदसिसखे श्रियः पुरामचरममेव ममज्जुरम्भसि ॥ ४ ॥

भविष्यतोऽग्निरूपाद्धरस्य शराद्धीता इव त्रिपुरलक्ष्म्यः सुखद्वधारावर्तिनि जले पू-
र्वमेव ममज्जुः । भीतानां जले मज्जनं युक्तम् । विशेषतो वद्रेः ॥

अमरकटककिंकरा मुखश्वसनविपूरिततूर्यचर्यया ।

अथ दधुरभिमृत्य मृत्यवे पुरबलभोजनकाहलामिव ॥ ५ ॥

अमरसेनादासा निःश्वासपूरिततूर्यचरित्रेण यमायैव पूरकटकभक्षणे काहला भोज-
नाह्वानार्थस्तूर्यशब्दस्तामिव दधुः ॥

उपगतवति शंकरे ततो भुवनगुराबुभयोरनीकयोः ।

धनुरनमदवाप मुक्ततामथ तु बत्ताविनतोऽपि सायकः ॥ ६ ॥

भुवनेषु मध्ये गुरौ हरे समीपप्राप्ते साति देवासुरकटकयोर्धनुराकर्षणादनमत । अन-
तस्तु शरो मोक्षं प्राप । महतो दृष्ट्वा सर्वो नमति । भयसंभ्रमादनमस्तु महतां प्रसादा-
न्मुक्तिं लभते । गुरावाचार्ये च समीपप्राप्ते लोको नमति । आचार्यशक्तिपातात्कश्चिद-
नमश्चपि मोक्षं लभेत ॥

सुरशरानिकरोऽम्बरेऽरुचज्जवचटुलोभयपक्षति भ्रमन् ।

उपनमदसुरास्त्रपारणामद इव दर्शितनृत्तविभ्रमः ॥ ७ ॥

जवेन चटुले उभे पक्षती यत्र एवं कृत्वाम्बरे भ्रमन्नमरशरप्रातोऽरुचत् । अत उत्प्रे-
क्ष्यते—उपनमदसुररक्तपारणया मदो यस्य अत एव दर्शितनृत्यविलाम इव । सत्तश्च
नृत्यति । पक्षती बाहुस्थानीये । ‘मुद’ इति वा पाठः । हेतौ पञ्चमी । ‘पक्षतिक्रमम्’
इति वा पाठः ॥

समरतरुनङ्कुशाङ्कुरः पुलकितमूर्तिरशेषदिक्ततिः ।

चिरमजनि शरैरितस्ततः प्रविसृमरैरमरेन्द्रवर्त्मनि ॥ ८ ॥

दिवि प्रसरणशीलः शरैरनङ्कुशा निनिरोधा अङ्कुरा यस्य स रणद्रुमो जातः । सर्वदि-
क्पङ्क्ती रोमाञ्चितमूर्तिर्जाता । दिशां स्त्रीलिङ्गत्वात्स्त्रीत्वे रोमाञ्चितत्वोक्तिर्युक्ता ॥

अपि कटकयुगे धनुष्मतामवटि परस्परमीरितैः शरैः ।

उरसि विवृतवीप्समप्सरःकुचमुकुलप्रणयाग्रदूतता ॥ ९ ॥

अन्योन्यं प्रेरितैः शरैः सेनाद्वयवर्तिनां धानुष्काणां वक्षसि विवृता वीप्सा पौनः-
पुन्यं यत्र एवं कृत्वामप्सरसः स्तनकुब्जालानां प्रणये परिचयेऽग्रदूतता पुरोद्वयमवटि सं-

पाहिता । हृदि शरप्रवेशेन मरणाद्भवमप्सरसः प्राप्तिः । सैन्ययोर्मध्ये कौऽपि नापलायतेत्यर्थः ॥

मुखमकृत तथा परो रिपोर्विपुलविसारितमार्गणार्गलम् ।

श्वसितमरुद्गवाप नो यथा पुनरपि तत्र किल प्रवेशनम् ॥ १० ॥

परो वैरी रिपोर्मुखं विपुला विसारिता मार्गेण एवार्गला यस्य तत्तथाकरोद्यथा श्वसितमरुद्गवापयुस्तत्र पुनः प्रवेशनं नावाप । मरणं प्रापेत्यर्थः । पृथोरर्गलाया दाने च वायोरपि प्रवेशाभावः ॥

शरपटलविघट्टनोच्छलद्दहनशिखाकपटेन शस्त्रिणाम् ।

द्विषदमुविघसाय कङ्कटा अपि विकसद्गसना इवाबभुः ॥ ११ ॥

शरभरेणु विघट्टनयोल्लसन्तीनामग्निज्वालाणां व्याजेन शस्त्रिणां कवचा अपि द्विषत्प्राणभक्षणार्थे [अपि] लोलमानजिह्वा इवाबभुः ॥

प्रवसदसुरथापरो रयादुरसि निमग्नमुखे शिलीमुखे ।

अजनि किल मुहूर्तविघ्नितत्रिदशवधूनिबिडावगूहनः ॥ १२ ॥

वेगाच्छरे वक्षसि प्रविष्टाग्रे सति प्रवसन्तो निर्यान्तोऽसवः प्राणा यस्य सोऽपि परो मुहूर्तं विघ्नितं जातविघ्नं त्रिदशवध्वा निबिडं कृत्वावगूहनमालिङ्गनं यस्य तथाजनि संपन्नः । वक्षसः शरान्तरितत्वात्क्षणमालिङ्गनविघ्नः ॥

चतुरमसुरसायको मुखे गजवदनस्य कृतावरोहणः ।

पुनरपररदाङ्कुरोद्गममपुष्पन्मुहुरीशचक्षुषाम् ॥ १३ ॥

चतुरं कौशलवशादलक्षितं कृत्वा गणपतेर्मुखे शत्रुणा कृतमधिरोहणं प्रवेशनं यस्य सोऽसुरबाण ईशस्य दृष्टीनां भूयो द्वितीयस्य दशनाङ्कुरस्योत्पत्तिभ्रान्तिमकरोत् । ईशस्येश्वरस्यापि बहूनामपि दृष्टीनामितीशचक्षुषामित्यस्य ग्रहणम् ॥

क्षणमसुरचमूमतङ्गजा द्विरदमुखस्य मदं विषेहिरे ।

वहनहरिमवेक्ष्य तस्य तु वृट्ठितभृति त्वरितं विदुद्बुधुः ॥ १४ ॥

दैत्यदन्तिनो दन्तिवदनस्य मदं क्षणं सोढवन्तः । मुखमात्रसाम्येन तत्पराक्रमसाम्यसंभावनयेति भावः । अथ तस्य गणपतेर्वाहसिंहं दृष्ट्वा ते पलायिताः । सिंहस्य गजान्तकत्वात् ॥

उपनतसर्मरोत्सवग्रहादिव दधतः पटुचीनपिष्टताम् ।

विधृतनिबिडताण्डवः करे परशुरशोभत विघ्नविद्विषः ॥ १५ ॥

उपनतः प्राप्तो यः सङ्ग्रामोत्सवस्तद्ग्रहाद्धेतोरिव पटु बहुलं चीनपिष्टं सिन्दूरो यस्य तद्भावं दधतो गणपतेः करे परशुरायुधविशेषो विधृतं निबिडं ताण्डवं नानाविधं स्फुरणं येन सोऽशोभत । उत्सवे सिन्दूरस्ताण्डवं चोचितम् ॥

विशिखकुसुमवृष्टिभिः पुरः करिवदनोऽक्षितचर्चमर्चताम् ।

मिहिरसुतपुरप्रवेशने व्यतनुत विघ्नहतिं धनुष्मताम् ॥ १६ ॥

विशिखाः शरा एव कुसुमवृष्टयस्ताभिरर्चतां पूजतां धानुष्काणां मिहिरसुतपुरप्रवेशने यमनगरप्रवेशे विघ्नानां हतिं हननं गणपतिरकरोत् । निर्विलम्बं शत्रूनवधीदित्यर्थः ॥

द्विरदनवदने जिगीषया विषमतमात्तबृहन्मदोद्रमाः ।

उपरि करटसंकटानना दितिजभटाः सहसैव जज्ञिरे ॥ १७ ॥

गणपतौ जिगीषया दैत्यभटा विषमतमोऽनन्यसामान्य आत्तो गृहीतो मदोद्रमो दपौ-
त्पत्तिर्यैः । अतोऽमङ्गलसूचनार्थमुपरि करटैः काकैः संकटमुखा जाताः । महद्भिः सह
विरोधेऽन्येषामवश्यपराभवनीयत्वात् । अथवा जिगीषयेति प्रतीयमानहेतूत्प्रेक्षा । गणपतेर्हि
मदो दानम् । करटो गजगण्डः । गणपतिं प्रति प्रतिपक्षतया तद्रूपाभावापत्त्यध्यवसायः ॥

हठकठिनविटङ्ककीकसस्वलितनिशातविपक्षसायकम् ।

कवचपरिचयानपेक्षतामभजत भृङ्गिरिटेरहो वपुः ॥ १८ ॥

भृङ्गिरिटेर्गणविशेषस्य वपुर्देहः कवचग्रहणानपेक्षतामपेक्षारहितत्वमभजत । यतो
हेनोतिमात्रं कठिनानि विटङ्कान्युन्नतानि कीकसान्यस्थीनि तेभ्यः स्खलिता निशिता-
स्तीक्ष्णा अपि शत्रुशरा यत्र तत् । कीकसैरेव कङ्कटकृत्यस्य शरनिवारणस्य संपाद-
नात् । देव्यवगणनादि भृङ्गिरिटिरस्थिमात्रशरीरः ॥

प्रतिकटकभटान्विशङ्कटप्रविसरदायुधमुक्तियुक्तिभिः ।

चतुरमुपनयन्कवन्धतामतनुत तण्डुरस्वण्डताण्डवम् ॥ १९ ॥

विशङ्कटानि विशृङ्खलानि प्रविसरन्ति स्फुरन्ति यान्यायुधानि तन्मुक्तौ युक्तिभिः-
शत्रुसेनाभटान्कवन्धतामपशिरस्त्वं नयंस्तण्डुर्गणविशेषोऽखण्डमविकलं ताण्डवं विस्ता-
रितवान् ॥

चलकरयुगलक्रमाहतद्विपकरटद्वितयेन नन्दिना ।

किमु मुरजमवाद्यताम्रतः शशिशिरसो रणरङ्गनर्तने ॥ २० ॥

हर्षवशात्करतलद्वयेन क्रमेणाहतं द्विपसंबन्धि करटद्वितयं गण्डद्वयं येन तेन नन्दिना
हस्य रणरङ्गे यन्नर्तनं नानाक्रियाकरणं तत्र मुरजं किं वादितम् । नर्तने हि मुरजवा-
दनमुचितम् ॥

चतुरतरतया निरस्य तानरिविशिखानखिलानितस्ततः ।

प्रकटिततनुरग्निभूरभूच्छरवणतः पुनरुद्धवन्निव ॥ २१ ॥

इतस्ततः शत्रुशरांश्चातुर्येण निवार्य प्रकटितमूर्तिः कुमारः शरवणात्पुनरुद्धवन्निवासीत् ।
शरजन्मा हि कुमारः ॥

पतितमधिकबन्धमुच्छलच्छकलितदन्तितनूदतं शिरः ।

अधिदितिजबलं प्रनर्तनैरपरगणाधिपसंशयं दधौ ॥ २२ ॥

पतितं ततो दैत्यसेनायामधिकबन्धं कबन्धोपरि उत्फलसत् कृतहस्तिशरीरोत्थितं
शिरो द्वितीयगजमुखभ्रान्तिमधात् ॥

श्रवणपुटविवर्तनानिलक्रममुखरश्रुतिकम्बुचुम्बितः ।

द्विरदनवदनस्य पप्रथे स्वयमसकृजयशङ्खवादनम् ॥ २३ ॥

श्रवणपुटयोविवर्तनं धूननं तेनानिलस्तेन करणेन क्रमेण मुखराश्च ये श्रुतिशङ्खास्तु-
म्बिनः शङ्खधारिणो गजमुखस्य बहुशः स्वयं जयशङ्खवादनं सिद्धम् । जये सति शङ्खो
वाद्यत इत्याचारः ॥

प्रतिमिततनुरग्निजन्मनो व्यरुचदसौ तडिदुज्ज्वलामृजि ।

न्वमुदिरधिया ससंभ्रमं कृतपरिरम्भ इवाङ्गवर्हिणः ॥ २४ ॥

तडिदुज्ज्वलं सशोभमस्यस्य तस्तिवसौ खड्गे प्रतिबिम्बितोऽङ्गवर्हिणो लाञ्छन-
मयूरो व्यरुचत् । नवो मुदिरो मेघ इति बुद्ध्या कृतालङ्घन इव । मेघश्च श्यामो
विशुक्लश्च ॥

झटिति विरचितेऽसिलेखया पुलकभृता हठतो गलग्रहे ।

असमशरनिपीडनाकुलः सुभटजनो दृढरक्ततामगात् ॥ २५ ॥

पुलकं गुणविशेषं रोमाञ्चं च बिभति तया खड्गलतया नायिकास्थानीयया मारण-
मित्रे रागप्रयुक्ते च गलग्रहे सति सुभटलोकोऽस्तमैः शरैरसमशरेण कामेन च पीडितः
सन् दृढरक्ततां घनरुधिरत्वमभिषङ्गवत्त्वं चागमत् ॥

व्यसुरसुरभटोऽधिरूढवान्दिवमुपयुज्य सुरैश्चक्षुषः ।

अगमयदितरोऽथ पश्यतो द्विगुणितमत्सरतां सुबान्धवसः ॥ २६ ॥

युद्धे व्यसुरैर्विगतप्राणः, अतो दिवमारूढवान्, अन्यो दैत्यभटोऽप्यसौ भुक्त्वा त-
द्भोगं पश्यतो देवान्द्विगुणरोषत्वमप्रापयत् । कथमयमस्माभिर्जित्वा हतोऽस्मद्वृषं प्राप्या-
स्मन्मारीभोगं कुरुत इति भावः ॥

समिदभिमुखमुज्झितासुषु त्रिदशदशामुपलब्धवत्स्वहो ।

अपि सुररिपुषु स्वबान्धवैर्विनिदधिरे स्थिरमत्सरा दृशः ॥ २७ ॥

समिति सङ्ग्रामेऽभिमुखं कृत्वा त्यक्तप्राणेषु, अतो देवत्वं प्राप्तवत्सु, असुरेषु स्वैरपि
स्थिररोषा दृष्टयो निक्षिप्ताः । कथमेतेऽस्मज्ज्ञातयोऽपि सन्तो देवत्वं गृहीतवन्त इति भावः ॥

समिदुपगमदुःसहोच्छ्वसन्महसि धृतोष्मभरः स्ववर्ष्मणि ।

निजजनयितुरापदभिभूरसृगरुणोल्बणहेतिकस्तुलाम् ॥ २८ ॥

समितः सङ्ग्रामस्योपगमेनोल्लसत्तैजसि. शरीरे धृतदर्पभावः तथासंजा रुधिरैणादृणा-
सुधः कुमारो निजजनयितुरमेस्तुलां स्पर्धामापत् । अग्निहिं समिधामुपगमेनोल्लसति
शरीरे धृततापोऽस्रग्बच्च रक्तज्वालः ॥

धृतवति शमने सपाशतामनुमृतशारिभरेषु दन्तिषु ।

समजनि सुरविद्विषाममुग्लहहरणाय दुरोदरक्रियम् ॥ २९ ॥

शमने यमे सपाशतां पाशाख्यायुधविशेषवत्त्वं साक्षतां च धृतवति* तथा हस्तिषु
प्राप्तः शारीणां हस्तिपर्याणानां धूतक्रीडाफलकानां च भरो यैस्तेषु सत्सु दुरोदरक्रिया-
जयपराजयविषयं युद्धं धूतं च प्राणपणहरणाय प्रादुर्भूता ॥

सकलदिगनुबद्धसैनिकस्फुरदसिंहतिविम्बिताननः ।

दशमुखपदवीमिवासुरो हरबलकम्पकृतो परोऽगमत् ॥ ३० ॥

सकला दश या दिशस्तत्स्थितानां सैनिकानां स्फुरत्सु खड्गेषु प्रतिविम्बितमुखोऽन्यो-
ऽसुरो हरकटककम्पकरणार्थमिव दशमुखदशामगात् । दशमुखेन रावणेन हि पूर्वं कैलासं
चालयता गणानां कम्प उत्पादितः ॥

मुहुररिविशिखान्प्रतीच्छता चतुरगतागतकेलिशालिना ।

श्रवणपुटयुगेन खेटकक्रममपुषद्वदने विनायकः ॥ ३१ ॥

शशुषाणान्प्रतीच्छता चतुरं गतागतकेल्या शोभमानेन कर्णद्वयेन गणपतिः खेटक-
स्योद्यमनस्य क्रमं भङ्गिमपुषत् । खेटकस्य हि मुखरक्षा मुख्यो व्यापारः ॥

गजवदनरदाग्रघटनाशकलितमूर्तिषु नाकवैरिषु ।

कुपितशमनदन्तसंततिप्रहतिरसः पुनरुक्ततामगात् ॥ ३२ ॥

गजमुखस्य दन्ताग्रैर्घटनया खण्डिततनुध्वसुरेषु कुपितस्य यमस्य दन्तपङ्क्त्याप्रहरणरसः
पुनरुक्ततामापत् । गजमुखदन्ताग्रघटनेनैव तत्कार्यकरणात् ॥

सकलवपुरुषोदसायकव्यतिकरकण्टकभग्नतालुना ।

वदनत इव मृत्युनोज्झितः पुनरभजद्रणितोऽपि कोऽप्यमून् ॥ ३३ ॥

व्रणितोऽपि व्रणवान्कृतोऽपि कश्चित्पुनः प्राणानभजत् । अत उत्प्रेक्ष्यते—मुखाद्यमेन
त्यक्त इव । कुत इत्याह—सकले वपुषि धृता ये सायकास्तेषां व्यतिकरः समूहः स एव
कण्टकास्तैर्भ्रमं पाटितं तालु यस्य तेन । तालुनि पाठ्यमाने हि मुखगतमपि भोज्यं
त्यज्यते ॥

प्रथमगलदुपोढकुङ्कुमश्रमसलिले वपुषि द्युसद्विषः ।

द्विषादिषुघटनासु कस्यचिद्विसृतममृङ् न ज्ञागित्यलक्ष्यत ॥ ३४ ॥

शङ्खशरप्रवेशप्रथमं गलत्सकुङ्कुमं श्रमजलं यस्य तस्मिन्सुरस्य शरीरे द्विषत्संबन्धि-
नीषु शरघटनासु सतीषु निर्गतं रक्तं न लक्षितम् । वर्णसंनिवेशयोः सादृश्यादिति भावः ॥

रचयितुमिव दूततां मिथः कथमपि संधिकृते जयश्रिया ।

दिविषदमुरसैन्ययोश्चिरं विवृतगतागतता व्यतन्यत ॥ ३५ ॥

कथमपि कच्छ्रेण संधिकृते दूत्यं कर्तुमिव जयलक्ष्म्या सुरासुरकटकयोर्विषयभूतयो-
र्विवृतं गतागतं येन तद्भावः कृतः । दूतो हि गतागतानि चिरं करोति । क्षणं जयल-
क्ष्मोर्द्वेषेण क्षणं चासुरेष्वसौदित्यर्थः ॥

बहुशरकरसीकरावलीमुचि करवालमदच्छटातिथौ ।

रणकरिणि गलद्गटासृजा परिममृषे मुखधातुविभ्रमः ॥ ३६ ॥

बहवः शरा एव करसीकरावली तां मुञ्चति तस्मिन्, तथा करवालाः खड्गा लक्षणया
खड्गधारा एव मदाम्बुच्छटा तदतिथौ तत्प्रणयिनि रण एव करोति तस्मिन्, मुखधातोः
सिन्दूरस्य विभ्रमः शोभा गलता भटासृजा प्राप्ताः ।

धूमो ममज्ज करवालरुचिच्छटासु

भेदोऽप्यलम्बि रुधिरोर्मिषु नो शिखाभिः ।

आग्नेयमस्त्रमिति नाकिभटैः प्रयुक्त-

मप्याससाद न कथंचिदपि स्फुटत्वम् ॥ ३७ ॥

खड्गेषु धूमो ममज्ज न प्रतिबभौ, तथा रक्ततरङ्गेषु ज्वालाभिर्भेदो न प्राप्तः । इत्यतो
देवयोधैः प्रयुक्तमप्यामेयमस्त्रं कथंचिदपि प्रकटत्वं नापत् ॥

अस्त्रं पलं च सममेव पचञ्शवानां

यस्तत्क्षणं प्रयुयुजे सुहुताशनोऽन्यैः ।

हृष्यत्पिशाचरजनीचरपूतनाना-

मूरीचकार स महानसवद्विकृत्यम् ॥ ३८ ॥

अन्यैः सुरैर्योऽस्त्राभिः प्रयुक्तः स तत्क्षणमस्त्रं रक्तं पलं मांसं च सयः पचन्, पिशा-
चानां सूदशालाग्निकरणीयमङ्गीचकार । 'महानसः सूदशाला' इति मालाकोषः ॥

वरुणदहनजिष्णुब्रह्मविष्ण्वादिभिर्यै-

र्जगति विवृतमोजो दैवतैरस्त्रजातेः ।

स्वयमकृषत तस्यां यत्र तेऽपि प्रयोगं

कथमिव विजयाशा तत्र संशीतिपात्रम् ॥ ३९ ॥

यैर्वरुणादिभिर्दैवतैरस्त्रजातेरोजो वीर्यं विवृतं प्रकाशितं तेऽपि वरुणादयोऽस्यामन्त्र-

जातौ स्वयं प्रयोगमकार्षुः, तत्र जयसंभावना कथं संशीतेः संशयस्य पात्रम् । येषां वरुणा-
दीनां संनिधापनमात्रादस्त्राणां वीर्यवत्त्वं ते यत्र प्रेरिताः संनिदधते तत्र को जयसंदेह
इत्यर्थः । दैवतशब्दः पुलिङ्गो न प्रसिद्धः ॥

त्रिदिवयुवतिरुद्यत्संप्रहाराभिमुख्य-

प्रवसदसुमनल्पप्रेमकल्लोलितापि ।

कमपि किल कबन्धीभूतमुज्झांचकार

व्यधिकरणमवेत्यालिङ्गनं चुम्बनं च ॥ ४० ॥

व्यथेते संप्रहारे सङ्ग्रामे आभिमुख्येन प्रवसन्तोऽसवः प्राणा यस्य । तथा कबन्धीभूतं
कंचिदप्सरास्तत्याज । कीदृशी । अनल्पेन प्रेम्णा रागेण कल्लोलिता चञ्चलीकृतापि ।
किं कृत्वा तस्याज । आलिङ्गनं चुम्बनं च व्यधिकरणं विभिन्नाधारं ज्ञात्वा । धृतः शिरो-
रहितं कलेवरं कबन्धः ॥

वीरोऽरिशस्त्रगलदस्त्रवसावसेकै-

र्बीभत्सदृत्ति किल वर्ष्म यथायथाधात् ।

चित्तं शुलोकललनासु तथातथा स

शृङ्गारवर्त्मनि विभावदशामियाय ॥ ४१ ॥

अरीणां शस्त्रैर्गलतास्त्रेण वसाया चावसेकैर्बीभत्सस्थिति वर्ष्म देहं वीरो यथायथाधत्त
तथातथा स वीरो नाकनारीषु शृङ्गारमार्गे विभावदशामालम्बकत्वं जगाम । शृङ्गारबी-
भत्सयोर्विरोधाच्चित्रत्वम् ॥

सङ्ग्रामाभिमुखोज्झितासुरसुरो विस्पष्टदंष्ट्राङ्कुर-

कूरास्योर्जितवीरलोकगतये योऽस्वण्डयन्मण्डलम् ।

जज्ञे तेन दिनाधिपस्य किमपि त्रासाय कृत्वा पुरः

संप्राप्तस्त्वकबन्धसंधिविधुरस्वर्भानुसंभावनाम् ॥ ४२ ॥

संप्राप्तः स्वकबन्धसंधिर्येन स विधुरः कूरो यः स्वर्भानुस्तत्संभावनामुत्पाद्य तेन
सूर्यस्य किमपि त्रासाय जज्ञे पर्यवसितम् । जनेर्भावे लिट् । तेन केन । यो युद्धत्यक्त-
प्राणः क्रोधवशात्प्रकाशदंष्ट्रः सूर्यस्य मण्डलमर्जितवीरलोकगमनार्थमखण्डयदभिनत् । वीरा
हि सङ्ग्रामे संमुखं त्यक्तप्राणाः सूर्यमण्डलं भित्त्वा परं धाम प्रविशन्तीति स्मृतेः । दंष्ट्रा-
कूरमुखत्वाद्वाहुभ्रान्त्या सूर्येण त्रस्तमित्यर्थः ॥

अङ्गमङ्गमनिमग्रनिरूढप्रासदन्तुरितवृत्ति दधानः ।

कोऽपि नर्तनरतिं रणहर्षे दोःशतैरिव बबन्ध कबन्धः ॥ ४३ ॥

अनिमग्रा अङ्गुलितास्तथा निरूढा ये प्रासा आयुधविशेषास्तैर्दन्तुरिता करालिता

कृत्तिर्वस्य तद्वक्त्रमङ्गं वङ्गकोऽपि कबन्धो रणेन हर्षे सति भुञ्जतैरिव वृत्तसर्पिर्दध्रे ।
प्रविष्टानेकप्रासं तत्र युद्धमभूदित्यर्थः । हर्षे च नर्तनमुचितम् ॥

समरपरिहृतासोः कस्यचिन्नाकनार्या

समंजानि रतिकेलिश्रुम्बनोच्छासमात्रः ।

तदधरपरिपीतस्फीतपीयूषपूरैः

पुनरपि हि स सद्यो जीवितव्यं प्रपेदे ॥ ४४ ॥

समरे परिहृतास्त्यक्ता असवः प्राणा येन तस्य कस्यचिन्नाकनार्या रतिकेलिश्रुम्बनो-
च्छासप्रमाणः संजातः । हिर्यस्मादर्थे । तस्या नाकनार्या अधरात्परिपीताः । संक्रान्ता
इत्यर्थः । तथुविधा ये स्फीताः पीयूषपूरास्तैः पुनरपि जीवितव्यं जीवितं स वीरो लेभे ।
नाकनारीणां वीरकरङ्केष्वभिष्वङ्गः ॥

वासः कृत्तिभिरासवर्द्धिरसृजा लीलावदंशः पलै-

र्मुक्ताभिः कटजन्मभिश्च दयितालोकस्तनालङ्कृतिः ।

किं किं नेत्यमसिध्यदुद्यतमृधोच्छासे निशाचारिणा-

मन्योन्यप्रहितामरासुरशरस्त्रद्वार्यमाणैर्गजैः ॥ ४५ ॥

उद्धृते मृधोच्छासे युद्धस्फारेऽन्योन्यं प्रहिता ये देवासुरशरास्तेषां खजा पङ्कथा दार्य-
माणैः खण्ड्यमानैर्हस्तिभिर्हेतुभी राक्षसानां किं किं नासिध्यत् । सर्वे सिद्धमित्यर्थः ।
इत्यमनेनप्रकारेण कृत्तिभिश्चर्मभिर्वासः । असृजा रक्तेनासवर्द्धिमद्यसमृद्धिः । पलैर्मसै-
र्लीलापूर्वमवदंशोऽन्तरान्तरा चर्वणम् । कटजन्मभिर्गण्डजाताभिर्मुक्ताभिश्च दयितालो-
कस्य स्तनयोरलङ्कृतिर्भक्तिरभूत् । सपरिवारा राक्षसास्तत्र सुखमवसन्नित्यर्थः ॥

श्लिष्यन्निशातशरदारणनिर्जिहान-

सुव्यक्तमौक्तिकभृताखिलदिग्विभागैः ।

उद्धाट्यमानयमराजमहानसान्धः-

स्थालीलपिः करटिनामुदटङ्कि कुम्भैः ॥ ४६ ॥

करटिनां हस्तिनां कवाटैर्म एव राजा तत्संबन्धिनी उद्धाट्यमाना उज्ज्रियमाणा या
महानसान्धःस्थाली तस्या लपिः सादृश्यमुदटङ्कि टङ्किता । कीटशैः । श्लिष्यन्निर्जि-
हातैः शरैर्दारणेन पाटनेन निजिहानानि निर्गच्छन्ति सुव्यक्तानि स्फुटानि यानि मौक्ति-
कानि तैश्चेता अखिला दिग्विभागा यैः ॥

तमसिपारिकरेण प्रौढिमानं दधाने

विततमहिमभाजि प्रोन्मदेभाश्रयेण ।

समररजनिकाले स्वप्रतापप्रदीपै-

ददंशुरखिलवारास्तस्त्वमग्र्यं जयस्य ॥ ४७ ॥

असिपरिकरेण सङ्गसमूहेन तथा प्रोन्मदानामिमानामाश्रयेण तं प्रसिद्धं प्रौढिमानं
दधाने तथा विस्तीर्णमहिमधारिणि रणरात्रिसमये सर्वे वीरा जयस्य तत्त्वं स्वप्रतापा एव
प्रदीपास्तैर्ददंशुः । प्रतापैर्जयं लब्धवन्त इत्यर्थः । तमसि तिमिरे च भानां नक्षत्राणां
चाश्रयेण प्रोन्मदे दीपैस्तत्त्वं पदार्थो दृश्यते ॥

इत्थंकारं करालोऽसमसमररसो दुर्वहान्योन्यवैर-

स्वैरस्वाराज्यरज्यन्निखिलमुखरुचामास्त देवासुराणाम् ।

उच्चण्डैर्मुण्डखण्डैराधिधरणि शरव्रातघातात्पतङ्गिः

पुष्पन्मुष्णांशुसूनोः प्रमदवनगलन्नारिकेलीफलानि ॥ ४८ ॥

असमो यः समररसः स इत्थंकारं करालो भीषणोऽभूत् । केषाम् । देवासुराणाम् ।
कीदृशानाम् । दुर्वारं यदन्योन्यवैरं तस्य स्वैरं स्वतन्त्रं यत्स्वाराज्यमिन्द्रत्वं तेन रज्यन्ती
रक्ता निखिला मुखरुच्येषाम् । किं कुर्वन् । उष्णांशुसूनोर्यमस्य अधिधरणि भूमौ प्रमद-
वन्मदन्तःपुरोचितोद्यानाद्गलन्ति यानि नारिकेलीफलानि तानि पुष्पन् । कैः । शरव्रा-
तेन घातात्पतङ्गिर्मुण्डखण्डैः । कुर्वन्निति लक्षणे शब्दः ॥

बले दृष्यत्येवं शिशुशशभृदुत्तंसशिरसो

जयश्रीविस्त्रम्भग्रथितपरिरम्भव्यतिकरैः ।

बृहत्कोपाटोपप्रकटनविशेषस्थिरतर-

स्फुरद्युद्धश्रद्धं त्रयमपि पुराणामघटत ॥ ४९ ॥

शिशुर्लेखामात्रः शशभृच्चन्द्र उत्तंसो भूषणं यस्य तच्छिरो यस्य तस्य हरस्य बले एवं
दृष्यति सति पुराणां त्रयमपि समगस्त । कथम् । बृहतः कोपाटोपस्य प्रकटनेन विशे-
षेण स्थिरतरा युद्धश्रद्धा यत्र एवम् । दर्पः कैर्हेतुभिः । जयश्रिया विस्त्रम्भेण प्रथिताः
कृता ये परिरम्भव्यतिकरास्तैः । 'प्रथित' इति पाठः समीचीनः । मृत्युभयात्कथंचिदपि
न मिलद्भिः पुरैस्तदा क्रोधाच्छत्रुजयसंभावनया मिलितमित्यर्थः ॥

ते रेजुर्दनुजा भुजार्गलहृताशेषद्विषन्मन्दिर-

श्रीसंचाररसाः प्रकोपविगलद्धर्मोर्मिभिर्मूर्तिभिः ।

दीर्घश्लेशपरिग्रहासहतया शीघ्रं हरास्त्रानल-

ज्वालाश्लोषमवाप्तुमाहितबृहत्तैलानुलेपो इव ॥ ५० ॥

प्रकोपेन विगलन्तो घर्मोर्मयो यासां ताभिर्मूर्तिभिस्ते दनुजा रेजुः । भुजार्गलैर्हृतो
निवारितोऽशेषद्विषन्मन्दिरेषु श्रियः संचाररसो यैस्ते । अत उल्लेक्ष्यते—दीर्घो दीर्घकाल-

स्थायी क्लेशः पीडा तस्य परिग्रहेऽसह्यया हेतुभूतया शीघ्रं हरास्त्राभिपञ्चालाभिः श्लोषं दाहं प्राप्तुमाहितः कृतो बृहत्तैलानुलेपो यैस्ते ॥

कालत्वं भ्रुकुटीषु वेपथुरथो दन्तच्छदे भीष्मता-

भाजामूष्मभरश्च चेतसि पदं तेषां बबन्ध कृधा ।

अन्योन्बाहितसङ्गलृष्णहिमगुज्वालाध्वजोद्विहितं

श्रीकण्ठाशुगपातवैशससमासत्तिप्रभावादिव ॥ ९१ ॥

रोषवशाद्भीष्मतां भयानकत्वं भजतां तेषां पुराणां भ्रुकुटीषु कालत्वं कार्ण्यं यमत्वं वा, तथा दन्तच्छदे ओष्ठे वेपथुः कम्पः, तथा चेतसि ऊष्मभरस्तापः पदं बबन्ध । अत्र हेतुत्प्रेक्षा—‘अन्योन्यमाहितसङ्गैर्मिलितैः कृष्णाहिमगुज्वालाध्वजैर्विष्णुचन्द्राभिभिरुद्विहितो निर्मितो यः श्रीकण्ठाशुगस्तस्य पातेन वैशसं दुःखं तस्य समासत्तिर्नैककथं तत्प्रभावादिव । कृष्णादीनामन्वर्थतयोत्प्रेक्षणम् ॥

रोहदुर्वारगर्वा अपि शशिशकलोत्तंसविध्वंसनाय

व्यायस्तैरस्त्रतन्त्रैः प्यधिषत दिविषट्ठीरवर्गस्य वर्ष्म ।

ते दैत्याः क्रूरकृत्यास्तदवनिवनितालोकवक्त्रे तु चित्रं

तास्ता लीला विनश्यद्वनघुसृणपटे प्रापुरन्तर्हितत्वम् ॥ ९२ ॥

ते दैत्या दिविषद्वर्गस्य वर्ष्म शरीरं व्यायस्तैरितस्ततः क्षितैरस्त्रतन्त्रैः प्यधिषत आच्छादितवन्तः । किमर्थमपि शशिशकलोत्तंसस्य हरस्य विध्वंसनाय नाशयापि । इत्यपि भिन्नक्रमो योज्यः । क्रूरकृत्याः अत एव रोहन्दुर्वारगर्वो येषाम् । चित्रमाश्चर्यं । तदवनौ दैत्यभूमौ वनितालोकस्य वक्त्रे तास्ताः प्रसिद्धा लीला अन्तर्हितत्वं प्राप्नुविनष्टाः । अन्यथाच्छादितमन्यदन्तर्हितमित्याश्चर्यम् ॥

हस्तैरस्त्रव्युदस्तैः प्रसृतसरसिजं लूनदण्डैर्विपाण्डु-

च्छत्रैरुच्चण्डफेनं स्फुटमसिभिरभिव्यक्तशेवालवृद्धि ।

लीलानृत्यत्कबन्धभ्रमरकरचनैर्नर्तितावर्तचक्रं

सङ्ग्रामोर्वीसरस्ते दनुजमदगजा लोडयन्तो जगर्जुः ॥ ९३ ॥

अन्नेण व्युदस्तैः कृतैर्हस्तैः स्फुरितपद्मम्, तथा लूनदण्डैश्छत्रैर्वैद्युतेन खड्गैः प्रकटितशैवललतम्, तथा लीलया नृत्यतां कबन्धानां भ्रमरकरचनैः पादरेचकादिभिर्नर्तितमावर्तचक्रं यत्र तत्सङ्ग्रामसरो लोडयन्तो दनुजा एव मदगजा जगर्जुः । ‘वर्तित’ इति पाठः ॥

अमृक्स्त्रोतः प्रोतस्थलगलदसिच्छेदपटलैः

परीतं वीराणामुपहितनवीनासवमदम् ।

तदा सङ्ग्रामोर्वीतलमविरलेन्दीवरदल-

प्रसन्नौषक्रान्तान्तकचषकसाचिव्यमचिनोत् ॥ ५४ ॥

असृक् स्रोतसा रक्तप्रवाहेण प्रोतं पूरितं यत्स्थलं तत्र गलन्तो म्रियमाणास्तेषामसिच्छे-
दपटलैः परीतं व्याप्तं सङ्ग्रामोर्वीतलमविरलेन्दीवरदलेन संकुचितोत्पलपत्रेण प्रसन्नौषेन
मदिराप्रवाहेणाक्रान्तस्य पूरितस्यान्तकचषकस्य यमपानभाजनस्य साञ्जिव्यं सादृश्यमचि-
नोदवहत् । अत एव वीराणामुपहितः कृतो नवीनो मद्यमदो येन तत् स्थलं चषक-
स्थानीयम् । असृक् प्रसन्नास्थानीयम् । असिच्छेदा इन्दीवरदलस्थानीयाः ॥

अन्तःसंप्राप्तवीरस्थितिरपि विवृतोद्रेकसेका सुराणां

सर्वत्रापि प्रवल्गतपटहरणरसालम्बमानाम्बराग्रम् ।

वृद्धत्वं दर्शयन्त्यप्यनुपरतरजोविक्रिया विस्मयाय

प्रायः सैन्यद्वयी सा समजनि दिविषद्धानवाजिक्रियासु ॥ ५५ ॥

अन्तःसंप्राप्ता वीरस्थितिर्यया सा तथा विवृत उद्रेकेण सेको यया तथा प्रवल्गन्तः
पटहा यत्र स रणरसो यस्याः, तथा अम्बरस्याकाशस्याग्रमालम्बमाना आश्रयन्ती, तथा
वृद्धत्वं वृद्धिं दर्शयन्ती तथा अनुपरतानपेता रजोविक्रिया यस्याः सा सेनाद्वयी सुरासुर-
युद्धेषु आश्रयीय जाता । आश्रयं च अन्तःसंप्राप्ता वीणां पक्षिणामीरस्थितिः पलायनं
यया सा । विभिः पक्षिभिर्वृत उद्रेक उत्सेको यस्याम् । अथवा विगता इरा भूमिर्यस्याः
सा स्थितिर्यस्याः । विवृत उद्रेकेणात्यर्थं मेको यया सा । कथं हि भूमेः सेको युक्तः ।
यस्याः पटहरणे रसः साम्बराग्रमालम्बमाना कथम् । या वृद्धा सा अनुपरतरजाः कथम् ॥

आग्नेयास्त्रप्रभाभिर्वनघटितपरीरम्भमुज्जृम्भमाणं

दुर्वारं वारुणास्त्रं यदजनि पिहिताशेषसङ्ग्रामभूमि ।

तस्य क्रोधानुरोधोत्कटकटकयुगान्योन्यनिर्मुच्यमान-

क्रूरक्रूरेषुघातोद्धतरुधिरभरैर्निहवोऽहाय चक्रे ॥ ५६ ॥

यद्धारुणास्त्रमाग्नेयास्त्रदीप्तिभिर्वनो निर्घटितः परीरम्भः संश्लेषो यस्य तदजनि । तथा
उज्जृम्भमाणं दुर्वारं पिहिता अशेषा सङ्ग्रामभूमिर्येन तस्य क्रोधानुरोधेनोत्कटकं उत्कट-
कयुगं तेनान्योन्यं निर्मुच्यमानाः क्रूरक्रूरा ये इषवस्तेरुद्धतं यद्गुधिर तस्य भरैर्निहवो-
ऽपलापश्चक्रे । द्रवत्वारुणत्वाभ्यां सदृशेन रुधिरेण संसृष्टयोरामेयवारुणास्त्रयोरपहवः कृत
इत्यर्थ इति भद्रम् ॥

इति श्रीजानराजकृतया टीकया समेतः श्रीराजानकविश्ववर्तसुनोर्महाकवि-

राजराजानकश्रीमद्भक्तस्य कृतौ श्रीकण्ठचरिते महाकाव्ये

युद्धवर्णनं नाम त्रयोविंशः सर्गः ।

चतुर्विंशः सर्गः ।

क्रोधोत्सेकादिति दितिभुवां तत्र तेषां त्रयाणां ।

प्रत्यासत्तौ पुनरुपययौ यौवनं संख्यरेखा ।

हित्वा दूरे तुलितपलितं कोषमुत्खातखङ्ग-

ज्योतिर्व्याजादसितकवरीरीतिमामुञ्चतीव ॥ १ ॥

क्रोधस्योत्सेकाद्बाहुल्यात्तेषां त्रयाणां दैत्यानां प्रत्यासत्तौ सत्यां संख्यरेखा सङ्ग्राम-
स्थितिर्यौवनमुपययौ बाहुल्यमगात् । तुलितं पलितं जराशौक्क्यं येन तं कोषं परिवारं
परिवर्त्योत्खातस्य निष्कृष्टस्य खङ्गस्य व्याजादसितायाः कवरीः केशविशेषस्य गति
भङ्गिमामुञ्चती । आडत्र स्वाथे । प्रियप्राप्तौ च स्त्री विरहजातं पलितं त्यक्त्वा कृष्णां
कवरीं दधती यौवनभार्याति ॥

तत्तद्दीरप्रवरवरणप्रेप्सया वीप्सया ता

यातास्तस्यां रणभुवि तथा सान्द्रतामिन्द्रवध्वः ।

तत्रान्योन्यं कथमपि यथा संभ्रमाद्भ्रूणहत्या-

भीत्या बाणप्रकरकिरणं धन्विनो नान्वतिष्ठन् ॥ २ ॥

तेषां तेषां वीरप्रवराणां वरणं ग्रहणं तस्य प्रेप्सया प्राप्तुमिच्छया वीप्सया पौनःपुन्ये-
नाप्सरसः सान्द्रत्वं बाहुल्यं तथा याता यथा तत्र रणभुवि धन्विनो भटा बाणप्रकरस्य
किरणं कथमपि नाचरन् । कस्मात् । भ्रूणहत्यायाः स्त्रीवधाद्भीत्या संभ्रमात् । वाशब्द
इवार्थः । यत्कोपः—‘उपमायां विकल्पे वा’ । ‘वं प्रचेतसि जानीयादिवाथे च
तदव्ययम्’ ॥

धूल्या दृष्टिं त्वचमविरतक्षिप्यमाणान्त्रतन्त्रै-

र्घ्राणं गन्धोत्कटकरिमदैस्तूर्यनादैः श्रवांसि ।

अन्योन्योत्कोपनपटुवचो विछवैश्चावबाधे

जिह्वां जज्ञे तदपि कृतिनामुत्सवायैव युद्धम् ॥ ३ ॥

युद्धं धूल्या रजसा दृष्टिमावबाधे । तथा अविरतं संततं कृत्वा क्षिप्यमाणैरन्त्रत-
न्त्रैस्त्वचं बबाधे । तथा गन्धोत्कटैः करिमदैर्घ्राणं बबाधे । तथा तूर्यशब्दैः कर्णान्बबाधे ।
तथान्योन्यमुत्कोपनानि पटूनि वचांसि तैर्विप्लवास्तेजिदां बबाधे । तदपि तथापि ।
पञ्चेन्द्रियबाधेऽपीत्यर्थः । युद्धं कृतिनां वीराणामुत्सवायैव जातम् । वीरत्वादिति ॥

रक्तैः सिन्दूरितमविरतोऽजृम्भमाणोपकारं

वक्राम्भोजं शरशतहठक्षिप्यमाणैर्भटानाम् ।

संख्यस्थानं पिहितगगनैरुद्धितानं घनास्त्रैः

सद्यो लीलासदनपदवीमाससादान्तकस्य ॥ ४ ॥

संख्यस्थानं युद्धप्रदेशोऽन्तकस्य क्रीडागृहगतिं प्राप । सुखं तत्र यमोऽरस्तेत्यर्थः ।
लीलागृहगुणानाह—रक्तैः सिन्दूरितं सिन्दूरितवदिव कृतम् । तथा शरशतेन दृढेनाक्षिप्य-
माणैरिच्छयमानैर्भटानां मुखपद्मैर्भूय उज्जृम्भमाण उपकारः पुष्पप्रकारो यत्र । तथा
घनैरस्त्रैराच्छादिताकाशैरुन्नतवितानम् ॥

नीरन्ध्रं यत्प्यधित हरितामन्तरालं करालं

वल्गत्कौक्षेयकरुचिमयाकृत्यजस्त्रं तमिस्त्रम् ।

तस्य श्लिष्यन्नवनववरावाप्तिपर्याप्तलोभ-

स्वल्लोलाक्षीजनमुखशशिज्योतिषापह्नवोऽभूत् ॥ ५ ॥

वल्गन्ती या कौक्षेयकरुचिः खङ्गकान्तिस्तन्मयी आकृतिर्यस्य तत्तमिस्त्रं खङ्गप्रभान्ध-
कारो नीरन्ध्रं संकटतया हरितां दिशामन्तरालं प्यधित छादितवत्, तस्य खङ्गप्रभा-
न्धकारस्यापह्नवोऽभूत् । व्यपगमोऽभूदित्यर्थः । केन नवनवानां वराणामवाप्तौ पर्याप्तलो-
भोऽतिलुब्धो यः स्वल्लोलाक्षीजनोऽप्सरोवर्गस्तस्य मुखशशिनां श्लिष्यता ज्योतिषा
प्रकाशेन । प्रकाशे सति ह्यन्धकारपक्षनिरासः ॥

एकस्थानाक्रमणविवृता खर्ववैराभिमर्षं

दर्शं दर्शं त्रिपुरमसुरैः सार्धमन्यैः समन्यौ ।

भर्गे साभ्यर्थनमिव मुहुस्तत्र संभूय भूयो

देवाः सेवावनतशिरसश्चिक्षिपुर्लोचनानि ॥ ६ ॥

एकस्थानस्याक्रमणेन विवृतं प्रकाशितं यदखर्वमनल्पं यद्वैरं तदभिमर्षात् । तैर्हि पूर्व-
मेवमेकत्र स्थाने मृत्युवृत्तः, अत एव वैरप्रकाशनम् । क्रोधवशाद्धि स्वच्छिद्रकालविस्म-
रणं भवति । अन्यैरसुरैः सार्धं सरोषं त्रिपुरं मुहुर्लक्षयित्वा देवाः संभूय युगपद्द्वरे दृष्टीः
पुनः पुनः क्षिप्तवन्तः । चतुरं त्रिपुरनाशयेति भावः । साभ्यर्थनं सप्राथेनम् । प्रार्थनासं-
भवात्कातर्ययुक्तमित्यर्थः ॥

नृत्यद्वक्त्रकुटिघटिताटोपलालाटनेत्र-

स्पर्धाबन्धप्रणयि धनुषः कुक्षितस्याङ्घनेन ।

दैत्यग्लानत्रिजगदगदंकारचारित्रसीमा

सोऽरातिभ्यः समधित ततो हव्यभुञ्जिन्नमस्त्रम् ॥ ७ ॥

ततो देवप्रेक्षणादनन्तरं स हरो हव्यभुञ्जिन्नमसिहतमस्त्रं समधित संहितवान् ।
केभ्यः । अरातिभ्यः । 'क्रियया चोद्देश्ये' इति चतुर्थी । सत्यै शोते इतिवत् । कस्य । घ-

नुषः, अञ्चनेन कर्षणेन कुञ्चितस्य । अलं कीदृशम् । नृत्यन्ती कम्पमाना वक्त्रा या भ्रुकुटि-
स्तया घटिताटोपं यल्लाटाटनेत्रं तस्य स्पर्धाबन्धप्रणयि परिचितम् । दैत्यग्लानस्य त्रिज-
गतः-अगदंकारचारित्रे वैद्यकर्मणि स्वास्थ्यापादने सीमा अवधिः । 'रोगहार्यगदंकारः'
इति कोषः ॥

वैरिद्वेषादपि परिणतिं गृह्णता बाणतायां

कृष्णेनाविष्कृत इव हठाद्विभ्रमः स्वप्रभाणाम् ।

अस्त्रप्रोतप्रबलहुतभुङ्क्तिर्निहानोऽग्रधूम-

स्तोमोऽपुष्पादसुरमुदशामश्रुणः पूर्वरङ्गम् ॥ ८ ॥

अस्त्रे प्रोतो लभः प्रबलो हुतभुगमिस्तत्र निजिहानो निर्गच्छन्नुग्रो धूमः पुरनारीणां
वैधव्यकाष्ठास्याश्रुणः पूर्वरङ्गं पीठिकामपुष्पादपुष्यत् । उत्प्रेक्ष्यते—कृष्णेन यथार्थनाम्ना
हरिणाविष्कृतः प्रकटीकृतः स्वभानां विभ्रम इव । कीदृशेन । वैरिषु द्वेषाद्बाणतायां शर-
भावेऽपि परिणतिं गृह्णता । अपिभिन्नक्रमो बाणतायामपीत्यनेन योज्यः । धूमाकुलाक्ष्यः
पुरस्त्रियो वैधव्यात्पूर्वमेवाश्रु मुमुचुरित्यर्थः ॥

व्यञ्जन्कौतूहलबहुलतामाशये खेचराणां

यो लक्ष्यत्वं युधि विवृतवान्बाणपक्षं लुलाव ।

बाणत्वं स त्रिभुवनगुरोरावहन्शार्ङ्गधन्वा

तन्वा सार्धं श्रियमपि हठाद्गधुमैच्छत्पुराणाम् ॥ ९ ॥

स शार्ङ्गधन्वा हरिस्तन्वा वपुषा सार्धं श्रियमपि दग्धुमैच्छत् । हरस्य बाणत्वं शर-
भावमावहन्कुर्वन् । स कः । यो युधि युद्धे लक्ष्यत्वं विवृतवान्प्रकाशितवान् । बाणस्यासु-
रविशेषस्य पक्षं बन्धुवर्गं लुलाव । अत एवाश्वर्यबाहुल्यं व्यञ्जन् । येन शरव्यत्वं प्राप्य
बाणग्रक्षो लूनः स बाणत्वं प्राप्यान्यं दहतीत्याश्चर्यम् ॥

येनोदस्तो नभसि स बलेर्मन्दिराणि प्रवेष्टुं

लक्ष्म्या मन्येऽनघपरिघतामाययौ दण्डपादः ।

बाणीकृत्य त्रिपुररिपुणा मुच्यमानोऽतिदूरं

स त्रैलोक्याक्रमणचणतां भूय एव प्रपेदे ॥ १० ॥

स हरिर्भूयः पुनरेव त्रैलोक्याक्रमणेन चणः ख्यातस्तद्भावं प्रपेदे । त्रिपुररिपुणा ह-
रेण बाणीकृत्य शरभावमापद्योन्मुच्यमानः । येनाकाशे ऊर्ध्वं क्षिप्तः स दण्डपादो दण्डा-
कारः पादः अनघपरिघतां दृढार्गलभावमाययौ । किं कर्तुम् । लक्ष्म्या मन्ये मन्दिराणि
प्रवेष्टुम् । दण्डपादे ऊर्ध्वोत्क्षिप्ते सति लक्ष्मीर्नैलघृह्णाच्चविशदित्यर्थः ॥

निर्मुक्तायाः सपवनजवं व्योम्नि भर्गेण हेते-

रेकस्या अप्यहह कति नो हेतयस्ताः प्रसस्तुः ।

याः प्रत्यङ्गं विहितवलनाः प्रेतराजार्प्यमाण-

प्रेङ्खज्जिह्वापटलपटुतामालिलिङ्गः पुराणाम् ॥ ११ ॥

वायुसदृशवेगं हरेण क्षिप्ताया एकस्या अपि हेतरेकस्यायुधस्य ता हेतयो ज्वालाः प्रसस्युः । अपिर्विरोधे । एकहेतेर्बहुहेतिरहहेति प्रसरणलक्षणो विरोधः । याः पुराणां प्रत्यङ्गं विहितवलनाः कृतवेष्टनाः प्रेतराजेन यमेनार्प्यमाणं भक्षणार्थं संस्मृत्यमानं प्रेङ्खत्स्फुरज्जिह्वापटलं तत्पाटवं प्रापुः । यमजिह्वाकर्तव्यं प्राप्तं ज्वाला अकुर्वन्नित्यर्थः ॥

तापं विभ्रत्यसमविशिखासङ्गतो वेपमानै-

रङ्गै रागव्यतिकरमयीमादधानेव दृष्टिम् ।

ज्वालैकैका दितिमुतपतीन्द्रमुक्ताम्बरश्री-

रालिङ्गन्ती चतुरमकरोदाकुलान्मोहनेन ॥ १२ ॥

असमस्य विशिखस्य शरस्यासङ्गादैकैका ज्वाला दैत्यान्मोहनेन मोहापादनेनाकुलान्द्रुतमकरोत् । कीदृशी । तापं विभ्रती पोषयन्ती । तथा कम्पमानैरङ्गै रागस्य रञ्जनस्य व्यतिकरस्तन्मर्थो दृष्टिमादधानेव । तथा दूरं मुक्ताम्बरश्रीराकाशलक्ष्मीर्यया । असुराणामालिङ्गन्ती कान्ता चासमविशिखस्य कामस्यासङ्गात्संतापात्सकम्पैरङ्गैः साभिष्वङ्गां दृष्टिं कुर्वतीव त्यक्तवस्त्रालिङ्गन्ती सुरतेन पुरुषानाकुलान्करोति ॥

नेतुं दैत्योत्करमचरमन्यादतामादधानः

पूर्वं प्राणाहुतिमतनुतत्सुन्दरीनेत्रनीरैः ।

चण्डीभर्तुः स विशिखशिखी ज्वालजिह्वाजटालो

विष्वग्विश्वग्रसनरसिकाहंकृतित्वं प्रपेदे ॥ १३ ॥

चण्डीभर्तुर्हरस्य स शरार्मिविष्वक्समन्ताद्विश्वग्रसने रसिकाहंकृतित्यस्य तद्भावं प्रपेदे । विश्वप्रासारम्भमकरोदित्यर्थः । कीदृशः । अतनुभिरनल्पैस्तत्सुन्दरीणां दैत्यकान्तानां नेत्रनीरपूर्वैर्बाष्पप्रवाहैः पूर्वं प्राणाहुतिमादधानः । किं कर्तुम् । दैत्योत्करमचरमन्यादतामपश्चिमभोजनतां नेतुम् । यतो ज्वालजिह्वाभिर्जटालः । भोजनाधिना च जिह्वाजटालेन सता पूर्वं प्राणाहुतिः क्रियते ॥

ज्वालादण्डाः पुरपरिभवारम्भसंरम्भयोगे

लोलाः कोलाहलितककुभि व्योम्नि भर्गास्त्रवह्नेः ।

नव्योत्साहोत्सववृहदुपक्रान्तनुत्तक्रियाया

रेजुर्व्यक्ता इव सुबहवो बाहवो विश्वलक्ष्म्याः ॥ १४ ॥

पुराणां परिभवारम्भार्थं संरम्भयोगे लोला लम्पटा हरास्त्राग्नेर्ज्वालादण्डा व्योम्नि रेजुः । अत एव कोलाहलिताः कोलाहलवत्यः कृताः ककुभो दिशो येन । अत्रोत्प्रेक्षा—

नव्योत्साहो यो भावित्रिपुरसंहारादुत्सवस्तत्र बृहद्युपक्रान्तरब्धा नृत्तक्रिया यया तस्या विश्वलक्ष्म्याः सुषहवोऽनेके बाहव इव । उत्सवे हि नृत्तमुचितम् ॥

तत्तन्नानारसशबलिताशेषविश्वोपसर्ग-

क्रीडानाम्नि प्रकरणविधावात्तानिर्वाहसीम्नि ।

सः प्राक्क्षिद्रुततरमथालङ्घ्यदैर्घ्याशुगात्रि-

ज्वालाजालान्तरजवनिकां दैत्यशैलूषलोकः ॥ १९ ॥

स दैत्या एव शैलूषा नटास्तेषां लोकः अलङ्घ्यं दैर्घ्यं यस्य तज्ज्वालाजालान्तरं तदेव जवनिकाच्छादनपटी तां प्राविक्षत् । तैस्तेर्नानारसैः क्रीडलोभादिभिः शबलितः सहितो यो विश्वोपसर्गी जगदुपद्रवः स एव क्रीडा सा नाम यस्य तस्मिन्प्रकरणविधौ दशाङ्गयुक्तनाट्यबन्धविशेषे आस्ता निर्वाहसीमा समाप्तिर्येन तस्मिन्सति । नानारसैः शृङ्गारादिभिश्चित्रिते नाट्ये निर्वाहिते सति शैलूषाणामन्तर्धानाय जवनिकाप्रवेशो युक्तः ॥

तेषामङ्गे मरकतमणिप्रोतसत्पद्मराग-

स्वर्णक्रीडाभरणसचिवे दानवाधीश्वराणाम् ।

धूमस्तोमाकुलितविकसद्विस्फुलिङ्गात्तसङ्ग-

श्रीकण्ठास्त्रानलमुखशिखा नो मुहुर्व्यक्तिमूहुः ॥ १६ ॥

धूमस्तेमेन पुञ्जनाकुलितो विकसितैर्विस्फुलिङ्गैरात्तसङ्गो यः श्रीकण्ठास्त्रानलस्तस्य मुखे शिखा ज्वाला व्यक्तिं लक्षितत्वं नो उद्बुधैर्भुः । कुत्र । तेषां दानवानामङ्गे । ज्वालाव्यञ्जनाभावे हेतुमुपन्यस्यति—मरकतमणिभिः प्रोतानि सत्पद्मरागाणि स्वर्णमयानि क्रीडाभरणानि तत्सचिवे तद्युक्ते । मरकतैर्धूमस्य, पद्मरागैः स्फुलिङ्गानाम्, स्वर्णभूषणैरभिज्वालानां सादृश्यादलक्षितत्वम् ॥

घोरक्रूराकृतिविकृततां किं जगत्कण्टकाना-

मन्यत्तेषामखिलदिविषद्वैरिणां वर्णयामः ।

येषामग्रे हठजयवलत्कीलजालस्य मन्ये

बाणाग्रेरप्यजनि सहसोत्कम्पसंपद्मयेन ॥ १७ ॥

अखिलस्य जगतः कण्टकानामुपद्रवकारिणां तेषां घोरक्रूराकृतिः शरीरं तस्य विकृततां विकारवत्त्वं किमन्यद्वर्णयामः । अन्यच्छब्दस्य प्रथमं सामान्येनोपक्रान्तस्य पश्चाद्घोरक्रूरेति विशेषोपन्यासः । येषामग्रे हठेन जवेन वलत्कीलजालं यस्य तस्य बाणाग्रेरपि तूर्णमुत्कम्पसमृद्धिर्जाता । मन्ये तेभ्यो भयेनेति संभावनम् ॥

संनद्धानामपि परिकरं रत्नमन्त्रौषधीनां

मोघीकृत्य त्रिनयनशराग्रेसरो जातवेदाः ।

गात्रं गात्रं द्युसदमुद्भवां निर्देहन्नदृहासं

व्यानञ्जेव प्रकटितसत्कारनादैस्तदस्थाम् ॥ १८ ॥

त्रिनयनशरस्याप्रस्थोऽभिरट्टहासमिव व्यानञ्ज व्यक्तीकृतवान् । कैः । तदस्थां पुरंकी-
कसानां टसत्काररूपैर्नादैर्गात्रं गात्रमङ्गमङ्गं निर्देहन्निति हेतुः । किं कृत्वा । संनद्धानाम-
भिदाहाभावार्थं गृहीतानामपि रत्नमन्त्रौषधीनां परिकरं समूहं मोक्षीकृत्य निष्फलतां
नीत्वा । शत्रून् रक्षणोपायविघटनादट्टहासोक्तिः ॥

विश्वं बाष्पं व्यसृजदसकृद्यद्वजे व्योमभाजि

स्पष्टीचक्रुः समिदुपचिताः कस्य ये नोपतापम् ।

सोदर्यत्वादिव धृतघनस्नेहयोगः स तेषां

चक्रेऽङ्गेऽङ्गे शरहुतवहो गाढमालिङ्गनानि ॥ १९ ॥

स शरामिस्तेषामङ्गेऽङ्गे गाढमालिङ्गनानि चक्रे । यतो धृतो घनस्नेहेन मेदोवसा-
दिना योगो येन । सोदर्यत्वादिव सादृश्यादिव । तदेव दर्शयति—यद्वजे येषां ध्वजे
व्योमभाजि उन्नमिते विश्वं बाष्पमथु व्यसृजदमुचत् । सङ्ग्रामे उपचिताः सन्तो ये कस्य
नोपतापं चक्रुरित्यर्थः । अमेध्वजे धूमे च सति बाष्पनिर्योसो भवति । अग्निश्च समिद्धि-
रुपचितः संतापकारीति शब्दसाम्यम् ॥

व्योमोत्सङ्गं गिरिशविशिखोल्लिख्यमानाग्निशृङ्ग-

ष्ठच्यूताः स्यूता दिशि दिशि तदा प्राक् प्यधुर्मलेखाः ।

पश्चादासन्नसुरमुदशामश्रुणे मुच्यमान-

स्वर्बन्दिस्त्रीचरणनिविडायोमहाशृङ्खलौघाः ॥ २० ॥

गिरिशविशिखे उल्लिख्यमानोऽपूर्वत्वेन संधीयमानोऽग्निस्तस्य शृङ्गाणि शिखास्तैष्ठ्यूता
वान्ताः, तथा दिशि दिशि स्यूता धूमलेखाः प्राक् पूर्वं व्योमोत्सङ्गं प्यधुश्छादितवत्यः ।
धूमलेखाः पश्चादसुरीणामश्रुणे आसन् । धूमलेखानां द्विविधं कार्यम्—व्योमाच्छादनम-
श्रुजननं च । तच्च ताभिः क्रमेण संपादितम् । अत एव मुच्यमानानां स्वर्बन्दिस्त्रीणां चर-
णेषु निविडा अयोमया महान्तः शृङ्खलौघाः । अत्र रूपके सादृश्यसंबन्धः कार्यकारण-
संबन्धश्च निबन्धनम् ॥

सेनाधूलीतमसि नभसि व्याप्तिपर्याप्तिभाजि

भ्राजिष्णुत्वं भजति च गणे सर्वतः खेचराणाम् ।

तेषां शूरस्थितिमजहतां प्रस्वलन्मण्डलाग्र-

च्छाये वस्मिन्महति सहसा धाम बहौ ममज्ज ॥ २१ ॥

शूरस्थितिं शूरभावमजहतां तेषां पुराणां धाम तेजस्तस्मिन्नग्नौ ममज्ज ममम् ।

प्रस्रलन्ती नश्यन्ती मण्डलाग्राणां छाया कान्तिर्यत्र तस्मिन्सति । सेनाधूयैव तमस्त-
स्मिन्नभसि विषये व्यासिपर्याप्तिं भजति । तथा खेचराणां देवानां गणे च ब्राजिष्णुत्वं
दीप्तत्वं भजति । शूरस्यादित्यस्य च वही धाम मज्जति । आदित्यपक्षे मण्डलं विम्बम् ।
खेचरास्तारकाः ॥ .

बन्दीभूतत्रिदिववनिताकोष्णनिःश्वाससङ्ग-

म्लायद्बालव्यजनपवनाभ्यस्तशीतातपानाम् ।

ईशानास्त्रज्वलनघटनाद्व्यानशो दानवानां

चित्रं तेषां प्रमयसमयेऽप्यङ्गमङ्गं प्रतापः ॥ २२ ॥

ईशानस्य हरस्यास्त्राग्निसंघनात्प्रतापस्तेषामङ्गमङ्गं प्रमयसमयेऽपि मरणकालेऽपि
[प्रतापो] व्यासवान् । बन्दीभूता दृढहता यास्त्रिदिववनितास्तासां शोकवशात्कोष्णाः
किंचिदुष्णा ये निःश्वासास्तेषां सङ्केन म्लायन्बालव्यजनपवनश्चामरमरुत्तं हेतुनाभ्यस्ती
शीतातपो वै । एतेन प्रमयात्पूर्वं प्रतापवर्णनम् । प्रतापः प्रकृष्टतापः, अरिभयजननी
वार्ता च ॥

हित्वा तेषां धनमपघनं संसरच्छंकरास्त्र-

प्रान्तप्रोतानलसद्वंधुं विश्वसाम्राज्यलक्ष्मीः ।

स्वैरं भेजे सुचिरशिशिरोदध्वदानन्दबाष्प-

स्रोतःसिक्तं पुनरपि सुराधीश्वरस्याङ्गसङ्गम् ॥ २३ ॥

घनं कृत्वा संसरञ्छंकरास्त्रप्रान्तप्रोतो योऽनलस्तेन सद्वंधुं सतापमसुराणामपघन-
मङ्गं हित्वा विश्वसाम्राज्यलक्ष्मीरिन्द्रस्याङ्गसङ्गं पुनरपि स्वैरं भेजे । कीदृशम् । सुचिरं
शिशिरेणोदध्वतानन्दबाष्पस्रोतसा सिक्तम् । स्त्री च संतप्तं त्यक्त्वेतरं सेवते ॥

नृत्यत्कीलापटलजटिला व्यामुवन्तः समन्ता-

दुर्विमभ्रंलिहलहरिभिर्भस्मशेषैः शरीरैः ।

तत्तद्दीप्तौषधितिलकितोत्सङ्गकैलासभूभृ-

च्छृङ्गश्रेणीस्मरणसरणिं तेऽपुषञ्शंकरस्य ॥ २४ ॥

नृत्यता कीलापटलेन ज्वालाजालेन जटिला आवृताः । तथाभ्रंलिहलहरिभिर्भस्म-
शेषैः । आकाशव्यापिभिर्भस्मशेषैरित्यर्थः । शरीरैरुर्वी व्यामुवन्तस्ते दैव्यास्ताभिर्दिप्ता-
भिर्ज्वलन्तः, भिरोषुधिमिस्तिलकितोत्सङ्गः शोभितमध्यः कैलासभूभृत्तस्य शृङ्गश्रेणी
तस्याः स्मरणसरणिं शंकरस्यापुषन् । भस्मशेषाणि ज्वालावृत्तानि पुरशरीराणि दृष्ट्वा
ज्वलितौषधि कैलासशैलं हरोऽस्मार्षादित्यर्थः ॥

भिन्नं भिन्नं निशितविशिखज्योतिषा प्रज्वलन्तो

दैत्येन्द्रास्ते समरवमुधावेदिसीम्नि त्रयोऽपि ।

त्रैलोक्यापत्प्रशमनमथे सप्ततन्तावपर्णा-

भर्तुर्जग्मुः सदजिनतनोरग्रतो वह्निकृत्यम् ॥ २५ ॥

निशितविशिष्टज्योतिषा शरामिना भिन्नं भिन्नं पृथक्पृथग्गणवेदिमार्गे प्रज्वल-
न्तस्ते त्रयो दैत्या वह्निकृत्यमभिकार्ये जग्मुः । कुत्र । त्रैलोक्यापदः प्रशमनप्रकृतौ सप्त-
तन्तौ यज्ञे । कस्य । अपर्णीभर्तुर्हैरस्य । सदजिनं हस्तिचर्म यस्याः सा तनुर्यस्य । यज्ञे
च त्रयोऽग्नयो वेदौ बह्वगुदीपनस्थाने ज्वलन्ति । सदजिनतनोरपर्णाभर्तुरिति यज्ञानुगुणम् ॥

उद्यद्दानद्वद इव वलद्धूमदण्डच्छटाभि-

दूरं मुखन्वमथुकाणिका दिङ्मुखेषु स्फुलिङ्गैः ।

सिन्दूराभासखमुखतया सोऽस्त्रभूर्वीतिहोत्रो

भङ्गं दन्तावल इव पुरश्रीनलिन्याश्चकार ॥ २६ ॥

दन्तावलो हस्तीव सोऽस्त्रभूर्वीतिहोत्रोऽग्निर्भङ्गं नाशं चकार । कस्याः । पुरश्रीखिपु-
रलक्ष्मीरेव नलिनी पद्मिनी तस्याः । सिन्दूराभासखं सिन्दूरदीप्तिदृशं मुखमारम्भो
यस्य तद्भावेन । कीदृश इव । वलन्तीभिर्धूमदण्डच्छटाभिरुद्यद्दानद्वदो यस्य । स्फुलिङ्गै-
रभिकणैः करसीकरानिव दिग्गेषु किरन् । हस्तिपक्षे—सिन्दूरेणभायाः सखि मुख-
माननं यस्येति विग्रहः ॥

तेषां दैर्घ्यप्रसरमुद्ददो रेजिरे सिन्दुवार-

श्वेतोदस्तानलमलरजोराशयस्ते त्रयाणाम् ।

यैः कृष्णोरःस्थलतललिपिन्यन्तरिक्षे शिशिक्षे

निर्विक्षेपैरुपनतनवब्रह्मसूत्रप्रतिष्ठा ॥ २७ ॥

तेषां त्रयाणां सिन्दुवारवच्छेदा उदस्ता उल्लिखिता अनलमलभूता रजोराशयो रेजिरे
रेजुः । दैर्घ्यप्रसरस्य मुद्ददः परिचिताः । यैरुपनतं नवं यद्ब्रह्मसूत्रं यज्ञोपवीतं तस्य प्र-
तिष्ठा शिशिक्षे । कुत्र । कृष्णोरःस्थलस्य लिपिः सादृश्यं यस्य तस्मिन्नन्तरिक्षे नभसि ।
उरःस्थलं च यज्ञोपवीतस्थानम् ॥

भस्मस्मेरोऽसितफणिनिभाविर्भवद्धूमदण्डो

व्यञ्जनसान्द्राञ्जनजवनिकाविभ्रमात्कालकूटम् ।

लालाटाक्षिद्युतिभृदुपरि प्रोतकीलाकलापः

शंभोरेवानुकृतिमकरोत्सायकाग्निः क्रमेण ॥ २८ ॥

शंभोः शराग्निः शंभोरेव साम्यमकरोत् । यतो भस्मना स्मेरो धवलः । तथा असि-
तफणिनः कृष्णसर्पस्य वर्णाकारत्वाभ्यां निभ आविर्भवन्धूमदण्डो यस्य । तथा सान्द्रा
ग्राञ्जनजवनिका कज्जलतिरस्करिणी तद्विभ्रमात्कालकूटं व्यञ्जन् । तथा लालाटस्याक्षि

युतिश्चदुपरि प्रोत ऊर्ध्वगो ज्वालाकलापो यस्य । स्वामिनो भृत्यः साम्यं करोती-
त्येवकारोपन्यासः ॥

पक्वानामप्यनवधिमता स्वप्रतापानलेन
स्वर्गारीणां बतवत वपुर्दुर्जरं मेदुराणाम् ।

बिभ्रद्भीतां रुचिमपि मुहुर्यन्निगीर्यैव शुष्मा

धूमोद्गारान्कटुककटुकान्भोगिराजः ससर्ज ॥ २९ ॥

अनवधिमता परिच्छेदरहितेन निजप्रतापाग्निता पक्वानां च तथा मेदुराणां घनानां
मेदस्विनां चासुराणां वपुर्दुर्जरं दीप्तां रुचिं दीप्तमशनाभिलषं बिभ्रदपि शुष्माभिर-
तिकटुकान्धूमोद्गारानुत्सृष्टवान् । दुर्जरस्य द्रव्यस्य हि कटुकात्मको विपाकोऽनुभवसिद्धः ॥

त्रैलोक्योपप्लवशममयोत्साहमाहात्म्यभाजां

सर्वाशानां विवृतहसितोच्छासभङ्गिर्मुखेषु ।

तेषामङ्गाज्जवनपवनाडम्बरैः कीर्यमाणो

भस्मस्तोमस्तरुणतगरोद्गारबन्धुर्ववल्लग ॥ ३० ॥

जवनस्य जवाधिकस्य पवनस्याडम्बरैस्तेषामङ्गात्कीर्यमाणः क्षिप्यमाणो भस्मराशि-
र्ववल्लग आवृतवान् । कीदृशः । सर्वदिशां मुखेषु विवृता प्रकटीकृता हसितोच्छासस्य
भङ्गिः सादृश्यं येन । यतस्त्रैलोक्यस्योपप्लवजानां शमस्तन्मय उत्साहस्तन्माहात्म्यं भज-
न्तीनाम् । उत्साहे हासो युक्तः । तथा तरुणो यस्तगरोद्गारस्तगराख्यपुष्पविकास-
स्तस्य बन्धुः ॥

भङ्गिल्लेभे चतुरमरुता दिक्षु विस्तार्यमाणै-

र्गार्वाणारिप्रवरवपुषामुन्मिषदूतिलेशैः ।

तत्तत्कल्लोलितचरजगद्विस्त्रवातङ्कशङ्का-

सङ्कोचोत्कटत्रिभुवनगुरुक्षिप्यमाणाक्षतानाम् ॥ ३१ ॥

चतुरेण मरुता दिक्षु कीर्यमाणैर्द्वैत्यदेहानामुन्मिषद्विभूतिकणैर्भङ्गिः सादृश्यं लेभे ।
केषाम् । ते ते कल्लोलितचरा उल्लासितपूर्वा ये विप्लवा उल्काबाधव्यसनानि (?) तेषां
शङ्का तस्याः सङ्कोचे निवारणे उत्को बन्धिभुवनगुरुर्भैश्वर्यस्तेन क्षिप्यमाणानामक्षतानां
मन्त्रसंस्मृतानां तण्डुलादीनाम् । त्रिभुवनगुरुरित्यनुगुणम् ॥

फेनोण्डूकप्रकरकराणि व्योमसिन्धौ बबन्ध

व्यानञ्जाङ्गे त्रिदिवकरिणां किं च शृङ्गारभङ्गिम् ।

दैत्येन्द्राङ्गानलमलरजोडम्बरोऽशेषदिक्षु

सितो दत्तप्रमसुरमरुच्चक्रवालक्रमेण ॥ ३२ ॥

प्रस्रमरमुल्लसयन्मरुचकवालं तस्य क्रमेण क्रमेण सर्वदिक्षु क्षिप्तौ दैत्येन्द्राङ्गनाम-
नलोऽभिस्तस्य मलरजोऽम्बरो मस्मप्रपञ्चः फेनस्योण्डकाः पिण्डास्तत्प्रकरस्य करणि
सादृश्यं व्योमसमुद्रे प्राप । तथा त्रिदिवकरिणां शृङ्गारभङ्गि सिन्दूरमण्डनसादृश्यं व्या-
नञ्ज व्यक्तीकृतवान् । आकाशव्यापी बभूवेत्यर्थः ॥

इत्थं सिद्धे दितिजविजये पत्रिणा शैलपुत्री-

मर्तुर्निर्वर्तितजगदभिप्रायपूर्तिक्रमेण ।

भूयो भूयः प्रमदमदिरापानगोष्ठीगरिष्ठ-

सैव्यक्षुण्णा इव दिविषदोऽनर्गलं ते ववल्गुः ॥ ३३ ॥

ते दिविषदः सुराः पुनः पुनरयन्त्रणं ववल्गुर्नृतुः । प्रमदो हर्ष एव मदिरा तस्याः
पानगोष्ठी तया गरिष्ठं क्षेप्यं तेन क्षुण्णाः सेविता इव । कस्मिन्सति । हरशरेण दैत्य-
विजये एवं सिद्धे निर्वर्तितः संपादितो जगदभिप्रायस्य स्वसुखसंपत्तिरूपस्य । पूर्तिक्रमः
पूरणस्थितिर्येन । क्षीयश्चानियन्त्रणं नृत्यति ॥

निष्कृष्टायाः श्रिय इव गृहाम्भोजसौगन्ध्यलुभ्य-

दृङ्गश्रेणीः पदनददयःशृङ्खलाः प्रेङ्खयन्त्यः ।

ता निर्जग्मुस्तदनु दनुजाधीश्वराणां गृहेभ्यो

हेलाखेलाः प्रमदपदवीवीजनान्नाकिचन्धः ॥ ३४ ॥

पुराणां गृहेभ्यस्ता नाकिनं बन्धो हठहता नार्यो निर्गयुः । कीदृश्यः । पदेषु नदन्यो-
ऽयःशृङ्खलाः प्रेङ्खयन्त्यो वाहयन्त्यः । अत्रोत्प्रेक्षा—पुरगृहेभ्यो निर्वासिताया लक्ष्म्या
गृहभूतं यदम्बुजं तत्सौगन्ध्यलुब्धा या भ्रमरपङ्क्तयस्ता इव । हर्षमार्गोल्लासनात्कोडामन्ध-
रगामिन्य इत्यर्थः ॥

दैत्यध्वंसोद्धमरितमृडोपक्रियोपक्रमात्ता

हित्वा तास्ताः प्रकृतिविकृतीरुद्धतः साध्यसिद्धेः ।

आज्ञाविश्राणनचटुलितभ्रूलते शूलपाणौ

भूयोऽप्यापन्नजनिजवपुःसौहृदं नाकिलोकः ॥ ३५ ॥

साध्यस्य पुरवधस्य सिद्धेरुद्धतो नाकिलोको निजनिजेन वपुषा सौहृदं युक्तत्वं
पुनराप प्रापत् । शूलपाणौ हरे आज्ञादानेन चटुलिता भ्रूलता येन तस्मिन्सति । तास्ता
यन्त्रभावापादनरूपाः प्रकृती रूपान्तरापत्तीस्त्यक्त्वा । कीदृशीः । दैत्यध्वंसार्थमुद्धमरिता
गृहीता या मृडोपक्रिया ईश्वरोपकारस्तदुपक्रमार्थमात्ताः । पुरवधप्रवृत्तस्य हरस्याङ्गताय
गृहीता यन्त्रादिरूपावस्थास्त्यक्त्वा ब्रह्मादिभिः स्वं स्वं रूपं प्राप्तमित्यर्थः ॥

प्रत्यक्सिन्धौ स्मरजिदिषुणा क्षिप्यमाणः प्रदीप्तै-

रङ्गैर्ज्वालापटलघटनादादितेयारिलोकः ।

स्वनीयास्त्रप्रहरणभयोद्भ्रान्तदावाग्निमग्न-

क्ष्माभृद्गर्गः स्मरणसरणिं कस्य चेतो न निन्ये ॥ ३६ ॥

स्मरजित इषुणा शरेण प्रत्यक्सिन्धौ पश्चिमसमुद्रे क्षिप्यमाण आदितेयारिलोकी देव-
वैरिजनः स्वनीयास्त्राद्वाग्निप्रहरणभयेनोद्भ्रान्तः सन्भ्रान्तोऽत एव दावाग्निमग्नो यः क्ष्मा-
भृद्गर्गो गिरिगणस्तस्य स्मरणसरणिं स्मर्यमाणत्वं कस्य न चेतो निन्ये । सर्व एव दावा-
ग्निमग्नान्पर्वतान्स्मरन्विलीक्यः । कैः । ज्वालायोगादीप्तैरङ्गैः ॥

नीत्वा तापं त्रिजगदसकृद्दुःसहैर्मण्डलाग्रै-

रस्तं यान्तः पयसि जलधेस्ते त्रयस्तत्र शूराः ।

विश्वस्मिन्नप्यहह महसा बोधितानल्पपद्मं

प्रादुश्चकुर्निरुपधि हठव्यञ्जिताशं प्रकाशम् ॥ ३७ ॥

दुःसहैर्मण्डलाग्रैः खड्गैर्विम्बाग्रैश्च त्रिजगत्त्रिलोकीं तापं दुःखमातपं च नीत्वा समु-
द्रजलेऽस्तं गच्छन्तस्ते त्रयः शूरा वीरा आदित्याश्च विश्वस्मिन्नपि प्रकाशं बाधाभात्र-
मालोकं च प्रादुश्चक्रुः प्रकटयामासुः । महसा तेजसा बोधितानल्पा पद्मा लक्ष्मीन-
लिनानि च यत्र । तथा निरुपधि उपाधिवर्जितं कृत्वा व्यञ्जिता आशा आस्था दिशश्च
यत्र एवं कृत्वा । अस्तं गच्छन्तश्चादित्याः प्रकाशं व्यञ्जयन्तीत्याश्चर्यम् ॥

देवः सोऽथ त्रिभुवनगुरुर्वैकृतं घोरघोरं

तत्संजह्ने त्रिजगदगदंकारचारित्रमुद्रः ।

सन्तो नैसर्गिकमधुरिमोपोदवार्तामुहूर्तं

नन्वाहार्या खलनिकृतये विक्रियामाद्वियन्ते ॥ ३८ ॥

त्रिजगतोऽगदंकारचरित्रा मुद्रा यस्य स त्रिभुवनगुरुर्देवो हरस्तद्धोरतरं वैकृतं
संजह्ने । नैतदाश्चर्यम् । नैसर्गिकेण सहजेन मधुरिम्णा उपोदा वार्ता येषां ते । सहजम-
धुरा इत्यर्थः । सन्तः खलानां निकारार्थमाहार्या कृत्रिमां विक्रियामभिनयन्ति । सन्तो
दुर्जनबाधार्थं कृत्रिमं विकारमभिनयन् तस्यां सिद्धायां माधुर्यलक्षणं स्वभावमेव प्रप-
द्यन्त इत्यर्थः ॥

गीर्वाणानां तदनु घटना सा प्रहर्षान्तरङ्गै-

रङ्गैरुद्यद्भिपुलपुलकोपस्क्रियामावहन्ती ।

मध्येकृत्य त्रिनयनमभिव्यक्तभक्तिप्रसक्ति

द्यामास्कन्द्य स्वसदनाधिया भूय एव प्रतस्थे ॥ ३९ ॥

प्रहर्षस्यान्तरङ्गैरानन्दवद्भिरङ्गैरुच्यता विपुलेन पुलकेनोपस्क्रियां शोभां बिभ्रती सां
देवसेना अभिव्यक्ता भक्तिप्रसक्तियेत्र एवं कृत्वा हरं मध्ये कृत्वा दिवसमावृत्य स्वसदनेषु
धिया भूय एव प्रतस्थे । कर्तव्यनिष्पत्त्या सानन्दा देवसेना स्वगृहान्प्रति प्रस्थितेत्यर्थः ॥

नृत्यान्निर्मुद्ररुद्राशुगशिखिनिशितज्वालाजालावलेह-

क्षुभ्यदुर्वारदत्तात्रिपुरपरिचयेनेव संक्रान्ततान्तिम् ।

सर्वे निर्वापयन्तो निजनिजकरिणामुन्मिषद्दाननीरैः

प्रत्यावृत्तां द्युलक्ष्मीं पिदधुरनवधि व्योममुद्रां सुरेन्द्राः ॥ ४० ॥

सर्वे सुरेन्द्रा व्योममुद्रामाभोगं पिदधुश्छादितवन्तः । अनवधि अवधिरहितं कृत्वा
स्वहस्तिनामुल्लसन्मदजलैर्नाकलक्ष्मीं शीतलीकुर्वन्तः । प्रत्यावृत्तां प्रत्यागताम् । अत्र हे-
तुत्प्रेक्षा—नृत्यान्निर्मुद्रो निःसंकोचो हरयाणामिस्तस्य निशितं यज्ज्वालाजालं तस्यावलेहो
निगरणं तेन क्षुभ्यतां दुर्वाराणां दत्तानां त्रिपुराणां परिचयेन संक्रान्ता तान्तिगर्लानिर्यस्याः ।
तान्तस्य च जलैर्निर्वापणम् । सुरगजान्दृष्ट्वा देवलक्ष्मीः समाश्वसदित्यर्थः ॥

सुरपरिवृद्धो रूढप्रीति क्रमेण तथा दधौ

वदनमुदयद्रागोत्फुल्लवद्वज्ज्वाब्जमुखद्युति ।

सुचिरविरहौत्सुक्याधिक्याविलम्बितचुम्बन-

व्यवसितनिजस्त्रीबिम्बोष्ठप्रभाभिरिवाक्षितम् ॥ ४१ ॥

इन्द्रो हर्षवशेन मुखं सरागं फुल्लपद्माभं दधावित्यर्थः । रूढप्रीति मुखस्य वा विशेष-
णम् । अत्रोत्प्रेक्षा—सुचिरविरहेण यदौत्सुक्याधिक्यं रागोत्कर्षस्तेन हेतुना अविल-
म्बितं द्रुतं चुम्बने व्यवसिता उद्यता या निजा स्त्री शची तस्या बिम्बोष्ठदीप्तिभिरिव
शोभितम् ॥

धातुर्विष्टरपङ्कजे पुनरपि प्रक्रान्तगन्धोद्धतौ

निःस्पन्दे मदविप्रुषां च वदनादुद्घाति विघ्नद्विषः ।

भृङ्गाणां सुरकान्मन्तरलतावैतालिकानामभू-

त्तत्सौरभ्यरसान्तरं तुलयतां दोलाधिरूढं मनः ॥ ४२ ॥

ब्रह्मण आसनपद्मे पुनरपि जातसौरभ्यबहुले, गणपतेर्मुखान्मदकणिकानां प्रवाहे
निर्योति सति नन्दनवनलतास्तुतिपाठकानां भ्रमराणां मनः संशयितमभूत् । तेषां ब्रह्मा-
सनपद्मे मदजलकणानां सौरभ्यरसान्तरं तुलयताम् । नन्दनव्रततिभोगिनोऽपि भ्रमरा
ब्रह्मपद्मे गणेन्द्रमदसौगन्ध्यान्तरे संदिग्धा इत्यर्थः ॥

तां सेनाममृतान्धसामुपगतामासूय्य लोकत्रय-

प्रोतप्रीति बृहत्प्रतीति दितिजव्यापन्मयीं प्रक्रियाम् ।

शैलः केलिनिकेतनं भगवतो देवस्य खट्वाङ्गिनो

मन्येऽनर्गलमालिलिङ्गं मणिमद्भ्रांशुभिः प्रांशुभिः ॥ ४३ ॥

लीकत्रयप्रोता प्रीतिर्यत्र तथा बृहती प्रतीतिः प्रसिद्धिर्यत्र एवं कृत्वा दैत्यदाहप्रकृ-
तिप्रतिष्ठां प्रक्रियां तत्र संपाद्योपगताममृतान्धसां देवानां तां सेनां हरस्य .क्रीडाग्रहं
शैलः कैत्यसो रत्नतटदीप्तिभिरालिलिङ्गं एवं जाने । साहसं कृत्वा निवृत्तस्यालिङ्गनं
युक्तम् । रश्मयो बाहुस्थानीयाः । स्त्रीत्वाद्वाङ्गालिङ्गनौचित्यप्रतीतिः ॥

निःसंख्यामर्त्यमङ्गस्तुतिवचनरसास्वादानासादनोद्य-

द्रोमाञ्चाध्यासिताङ्गः प्रभुरथ स सदः स्वं सहेलं पुनानः ।

दूरन्यञ्चत्किरीटाञ्चलमणिमकरीवृष्टरत्नाङ्घ्रिपीठा-

न्श्रीकण्ठः प्रत्यमुक्षत्प्रणयरसजुषां चक्षुषा नाकिलोकान् ॥ ४४ ॥

प्रणयरसजुषा ज्ञेहधारिणा चक्षुषा दृष्ट्वा श्रीकण्ठः प्रभुर्नाकिलोकान्प्रत्यमुक्षत्प्रतिमु-
क्तवान् । निःसंख्यानां बहूनामर्त्यमङ्गानां देवबन्दिनां यानि स्तुतिवचनानि तेषु रसस्व-
स्यास्वादानासादनेनोद्यन्यो रोमाञ्चस्तेनाध्यासितान्याश्रितान्यङ्गानि यस्य । तथा स्वं
सदः शोभयन् । दूरं न्यञ्चन्तो नम्रोभवन्तो ये किरीटाञ्चलास्तेषु मणिमकर्यां रत्नमया
मकराकारा रचनाविशेषास्ताभिर्युष्टमङ्घ्रिपीठं यैस्तान् । प्रतिमोचनावसरे नमतो देवान्प्र-
णयाद्र्या दृष्ट्वा प्रभुः प्रतिमुक्तवानित्यर्थः । अथ च प्रक्रान्तग्रन्थसमाप्तौ मङ्ग इति
स्वनामं गृह्णन्स्वस्तुतिवचनैः प्रभो रोमाञ्चवर्णनेन स्वसामुख्यप्रकाशनं कृतवानिति भद्रम् ॥

इति श्रीजोनराजकृतया टीकया समेतः श्रीराजानकविश्ववर्तसूनेर्महाकवि-

राजराजानकश्रीमङ्गकस्य कृतौ श्रीकण्ठचरिते महाकाव्ये

त्रिपुरदाहवर्णनं नाम चतुर्विंशः सर्गः ।

पञ्चविंशः सर्गः ।

इति स श्रवणोत्तंसं मांसलं भक्तिविभ्रमैः ।

जगन्नाथस्य जग्रन्थ मङ्गकः सूक्तिलीलया ॥ १ ॥

जगन्नाथस्य महेश्वरस्य भक्तिर्दृढा भावना रचना च । तद्विभ्रमैर्वहुलं कर्णभूषणं
सूक्तिलीलया स मङ्गको बबन्ध । त्रिपुरदाहवर्णनलक्षणसूक्तिं भगवतः कर्णभूषण-
मकरोत् । श्रावितवानित्यर्थः ॥

तिम्मानलदृशः खण्डपरशोः प्रणयग्रहात् ।

तस्य सूक्तिलता व्यक्तं बत साफल्यमग्रहीत् ॥ २ ॥

तिग्मस्तीक्ष्णोऽनलोऽग्निर्दृशि यस्य तस्य खण्डपरशोर्भगवतः प्रार्थनाहेवाकात्तस्य मङ्ग-
कस्य सूक्तिलता कृतार्थत्वमग्रहीत् । बतेत्यार्थयद्येतकम् । दीप्तोऽग्निर्दृशि यस्य तथा
हस्ते च खण्डपरशुस्तस्य प्रणयालताया दाहच्छेदौ मा भूनां प्रत्युत सफलत्वमित्यार्थम् ॥

स्वयं मौलीन्दुपीयूषपूरैः सिक्तेव शंभुना ।

सरसत्वं च दार्ढ्यं च वाक्तस्याव्यग्रमग्रहीत् ॥ ३ ॥

तस्य वागनाकुलं सरसत्वं शृङ्गारादिरसयुक्तत्वं चर्वणीयत्वं च, दार्ढ्यमश्रयत्वम-
विनश्वरत्वं चाग्रहीत् । स्वयं मुकुटचन्द्रामृतपूरसिक्तेवेत्युत्प्रेक्षणम् ॥

प्रबन्धेन जगद्धन्धुमुपश्लोक्य पिनाकिनम् ।

आक्रान्तानन्तसंतोष इति सोऽन्तरचिन्तयत् ॥ ४ ॥

प्रबन्धेन भगवन्तमुपश्लोक्य स्तुत्वा प्राप्तप्रविततप्रमोदमित्यन्तः सोऽचिन्तयत् ॥

अहो धन्योऽस्मि यस्येयं स्वच्छन्दापि सरस्वती ।

विना श्रीकण्ठमन्यत्र नाचरच्चाटुकारिताम् ॥ ५ ॥

अहो अस्मि धन्यः । यस्य सरस्वती श्रीकण्ठं विनान्यत्र चाटुकारितां नाचरत् ।
श्रीकण्ठस्यैव स्तुतिमकार्षीदित्यर्थः । अन्यस्तुतिकरणे हेतुमाह—स्वच्छन्दापि । उदा-
मवाचो हि कवयः । सरस्वती नाम नदी च श्रीकण्ठाख्यजनपदविशेषमेव सेवते ।
सरस्वतीनदीपक्षे स्वच्छन्दा स्वेच्छया स्थानान्तरेषु सापहवप्रकाशेत्यर्थः ॥

महत्कष्टमहो हित्वा यच्छर्वं सर्वतः श्रुतिम् ।

गर्वानवधिबाधिर्यो नरेण स्तूयते नरः ॥ ६ ॥

ईश्वरादन्यस्य स्तुतिकृतः शोचनीया इति व्यतिरेकोक्त्या स्वस्येश्वरस्तुत्या धन्य-
त्वमुपबृंहयति—एतन्महत्कष्टं सर्वतः श्रुतिं हरं त्यक्त्वा बाधिर्यो मनुष्येण स्तूयते ॥

मानुष्यजन्म वैदुष्यं विवेकः काव्यचातुरी ।

श्रीकण्ठे चाटुकारित्वमहो पुण्यपरम्परा ॥ ७ ॥

मानुष्यं जन्म, तथा विवेकः, तथा काव्येषु चातुर्यम्, तथा भगवति स्तुतिकारित्व-
मित्यहो पुण्यश्रेणिः ॥

धिकतान्कृतश्रुतिर्येषां भारत्यधिसरस्वति ।

स्वं दूषयति मत्तेव नृपचाटुकपांमुभिः ॥ ८ ॥

सरस्वत्यां कृतमज्जना येषां वाणी राजस्तुतिरजोभिरात्मानं निन्द्यं करोति तान्धिक् ।
सरस्वती नदी च । अत एव मत्तेवेत्युपमोत्प्रेक्षा वा ॥

दृष्टिः सारस्वती भूरिरजोभिरिह पार्थिवैः ।

वशंवदीकृता सत्यं कवेः कालुष्यमश्रुते ॥ ९ ॥

सारस्वती दृष्टिर्ज्ञानं कालुष्यं प्राप्नोति । अत्र हेतुः—बहुलरजोगुणैः पार्थिवै राजभि-
रायत्तीकृता । पार्थिवैः पृथिवीसंबन्धिभो रजोभिर्भूरि बहुलमाक्रान्ता दृष्टिर्नैत्रं कालुष्यं
प्रसादाभावं प्राप्नोतीति ध्वनिः ॥

किं वान्यद्गुणनद्धापि बद्धापि रसवर्त्मनि ।

रहिता कर्णधारेण सूक्तिर्नैरिव सीदति ॥ १० ॥

अन्यत्किं वा । वदाम इति शेषः । गुणैर्मोक्ष्यादिभ्यो रज्जुभिश्च नद्धा तथा रसः शृङ्गारादिर्जलं च तन्मार्गे बद्धापि सती सूक्तिर्नैरिवावसीदति । तत्र हेतुः—कर्णधारेण श्रोत्रा नर्भक्तेन च रहिता ॥

चामीकरस्य सौरभ्यमल्लानिर्मालतीस्त्रजाम् ।

श्रोतुर्निर्मत्सरत्वं च निर्माणगोचरं विधेः ॥ ११ ॥

सुगुणस्य सौगन्ध्यम्, तथा मालतीमालानामसंकोचः, तथा श्रोतुः काव्यं शृण्वतो निर्मत्सरत्वं गुणद्वेषाभावश्च विधेः स्रष्टुर्निर्माणमार्गस्यागोचराः । श्रोता काव्यदोषदूषित इत्यर्थः ॥

यत्किमप्यस्ति मूर्खाणाममात्सर्यं तु सूक्तिषु ।

तत्क्रोपयोगि सौन्दर्यं षण्डस्येव पुरंध्रिषु ॥ १२ ॥

यः पुनः काव्यविषये मूर्खाणां मत्सराभावः किंचिदस्ति स कुत्रोपयुज्यते । मूर्खाणां विवेकाभावादिति भावः । यथा क्लीबस्य सौन्दर्यं पुरंध्रिषु कोपयुज्यते ॥

विमत्सरश्च विद्वांश्च श्रोता चेद्वदते गिराम् ।

स्यन्दते तर्हि वाग्वल्ली रसं पर्वणि पर्वणि ॥ १३ ॥

मत्सररहितस्तथा विद्वान्विवेकी च पुरुषः काव्यस्य श्रोता यदि घटते तर्हि वागेव तापहरत्वाद्वल्ली प्रतिपर्वस्थानं रसं स्रवति । वल्ली च सुरसं स्रवति ॥

सन्तश्च तादृशाः सन्ति गणिताः सूक्तिभेषजम् ।

भूषणं यैः स्ववैदुष्यात्सौजन्येन वितन्यते ॥ १४ ॥

यैः सद्भिः सूक्तेः काव्यस्य भेषजं दोषनिवारणं सौजन्येन हेतुना स्ववैदुष्याद्वितन्यते । अत एव भूषणं सतां काव्यस्य वा । तादृशाः सन्तो गणिताः सन्ति । सूक्तिभेषजमिति सतां वारोपः ॥

तदेवं विद्वांसः काव्ये दोषमारोपयन्ति, सन्तस्तु सन्तमपि दोषं समर्थयन्त इति प्रतिपद्य सविभवं सज्जनशिरोमणित्वमग्रजस्य प्रतिपादयितुमाह—

मदग्रजन्मनः श्रीमल्लङ्कृतस्य सभागृहम् ।

तेऽध्यासते च विस्त्रब्धाः सारसा इव मानसम् ॥ १५ ॥

यथा विश्वस्ता राजहंसा मानसं सरोभेदमाश्रयन्ति तथा ते सन्तो मदीयज्येष्ठभ्रातुः श्रीमल्लङ्कृतस्य सभागृहम् ॥

ततः साफल्यदीक्षायै स्वपरिश्रमविश्रुषाम् ।

तदेवास्य प्रबन्धस्य नेष्यामि निकषाश्रमताम् ॥ १६ ॥

अस्य प्रबन्धस्य सुवर्णस्थानीयस्य तदेव सभागृहं परीक्षोपलब्धं नेष्यामि । तं एव सन्तो मत्काव्यं परीक्षन्तामित्यर्थः ॥

पण्डितैर्मण्डलीबन्धाद्विभ्रद्विरसमं रसम् ।

दृढबालवालवलयं वाग्देवीसुरवीरुषः ॥ १७ ॥

इति संचिन्त्य संतोषदन्तुरेण स चेतसा ।

तदधाविशदास्थानं कृतार्थस्याग्रजन्मनः ॥ १८ ॥ (युग्मम्)

असमं रसं विभ्रद्विः पण्डितैर्मण्डल्या बन्धाद्वचनाद्देतोः सरस्वतीकल्पलताया दृढः संपादित आलवालवलयो यत्र तत् । लतायाश्च जलसहितमालवालं भवति । काव्यपरीक्ष-
कलाभादानन्दपूर्णेन चेतसा इति चिन्तयित्वा ततः श्रीलङ्ककसभास्थानं मङ्गकभिरविशत् ॥

श्रीवाहकरटिक्षुण्णवर्णकम्बलरुड्भुषि ।

कुथे निवेशितपदं धुरीवाखिलमन्त्रिणाम् ॥ १९ ॥

ततस्तत्र शिखारत्नमप्रतामात्यसंहतेः ।

अनयन्नयनातिथ्यं पथ्यं स नयवर्त्मनि ॥ २० ॥ (युग्मम्)

यथा सकलमन्त्रिणां धुरि तथा श्रियः संबन्धी वाहो वाहनं यः करटी हस्ती तेन क्षुण्णो धृतो यो वर्णकम्बलस्तस्य रुचं मुष्णति कुथे वर्णकम्बले विन्यस्तपदं तथा अप्रतना नूतना येऽमात्यास्तेषां संहतेर्मौलिमणिं तथा नयमार्गे पथ्यं ज्यायांसं तत्र सभा-
गृहे स नयनयोरतिथ्यं प्रणयित्वमनयत् ॥

विनयेन नमन्नग्रे शपथैरर्थितोऽसकृत् ।

ज्यायसोऽर्धासने तस्य स कथंचिदुपाविशत् ॥ २१ ॥

श्रीलङ्ककेन पुनः पुनः शपथैरर्धासनोपवेशनार्थमर्थितः स मङ्गकविः समस्तेन विन-
येन तदर्धासने कथंचिदुपाविशत् ॥

नित्यं नृत्यद्वचोदेवीमञ्जीरोच्चरवैरिव ।

घटते शास्त्रचिन्तासु यस्य निद्रादरिद्रता ॥ २२ ॥

महाभूतानि पञ्चापि विरक्षेन विमुञ्चता ।

योऽवैमि वाङ्मयैरेव निर्भमे परमाणुभिः ॥ २३ ॥

क नु कानि कियत्कालमहो तेपे तपांसि यः ।

वैदुष्ये लग्नकान्यन्ययोगव्यावृत्तिसाक्षिणि ॥ २४ ॥

पुनानमन्तिकं तस्य प्रथमं ब्रह्मवादिनाम् ।

विद्वत्संक्रन्दनं तत्र स नन्दनमवन्दत ॥ २९ ॥ (चक्रलकम्)

नित्यं नृत्यन्या वाग्देव्याः संबन्धिनो मञ्जीरस्य पटुभो रवैरिव हेतुभिर्यस्य शास्त्र-
विमर्शेषु सत्सु वैनिर्द्ध्य जायते । रवैरिति हेतुल्लेखा । तथाहं जाने स यत्र भूतसर्गे
पञ्चापि पृथिव्यादीनि महाभूतानि विमुञ्चता । अपाञ्चभौतिकं सर्गं कुर्वतेत्यर्थः । विधिना
यो वाङ्मयैरेव परमाणुभिर्निर्मितः । शास्त्रमयपरमाणुनिर्माणमध्ये साधनमुपन्यस्यति—
केति । क तु कुत्रस्वित्कानिस्वित्कालस्विद्यस्तप्तांसि तेपे । कीदृशानि । वैदुष्ये पा-
ण्डित्ये लभ्यकानि प्रतिभूभूतानि । कीदृशे । अन्ययोगव्यावृत्तिसाक्षिणि । अन्यस्य नन्दनप-
ण्डितादपरस्य योगव्यावृत्तिरेतादृशेनैव पाण्डित्येन योगस्य व्यावृत्तिर्व्यवच्छेदस्तत्साक्षिणि ।
सैव साक्षी यस्येति वा । प्रतिभूसाक्षिणोद्वेगोरपि संनिधाने सत्ययत्नेन वस्तु घटते । तस्य
श्रीलङ्कस्य समीपे पवित्रयन्तं ब्रह्मवादिनां प्रधानं पण्डितेन्द्रं नन्दनं स तत्र दृष्टवान् ॥

• व्याख्यासु यस्य वदनं रदनांशुभिरीक्ष्यते ।

आकर्षदिव वाग्देव्या धौतक्षौमपटाञ्चलम् ॥ २६ ॥

अर्पयन्कमपि स्पन्दं धाम्नः सारस्वतस्य भूः ।

य एव सर्वशास्त्राणां साकारमिव जीवितम् ॥ २७ ॥

विवृतीयो लिखत्यात्तलेखन्येकाङ्गुलीतलः ।

ग्रन्थेभ्योऽर्थस्य विश्रान्त्यै सूत्रिकामर्पयन्निव ॥ २८ ॥

यत्कृतिष्ववधानेन मूर्धा कस्य न दीप्सया ।

सारस्वतरसावर्तवलनेनेव चेष्टते ॥ २९ ॥

तं श्रीरुच्यकमालोक्य स प्रियं गुरुमग्रहीत् ।

सौहार्दप्रश्रयरसस्रोतःसंभेदमज्जनम् ॥ ३० ॥ (कुलकम्)

जनेन यस्य मुखं सरस्वत्याः श्वेतपटवन्नान्तमाकर्षदिवालक्ष्यते । कैः । शास्त्रव्याख्यासु
• सतीषु दन्तांशुभिः । सरस्वती तन्मुखे कृतसंनिधानेत्यर्थः । यत्पटप्रान्तं चाकृष्यते स
तत्रैवावतिष्ठते । सारस्वतस्य धाम्नो तेजसो भूः स्थानम् । तथा अत एव तस्यैव धाम्नः
कमपि लोकोत्तरं स्पन्दं शिष्यमुखे संचारमर्पयन्त्य एव रुच्यकः सर्वशास्त्राणां मूर्ते
जीवितमिव भवति । जीवितं च स्पन्दमर्पयति, तेजसश्च स्थानं भवति । तथा आत्मा
गृहीता लेखनी लेखनकाण्डं येन तादृगङ्गुलीतलं यस्य शास्त्राणां विवृतीविवरणानि
लिखति । करोतीत्यर्थः । अत उल्लेक्ष्यते—ग्रन्थेभ्यः शास्त्रेभ्योऽर्थस्य वाच्यस्य धनस्य

१. राजानकरुच्यककृतमलकारसर्वस्वं सहृदयलीला चेति ग्रन्थद्वयं कश्मीरेषु प्रसि-
द्धम्. अलंकारसर्वस्वकर्ता राजानकरुच्यकः, न तु रुच्यकः, इत्यपि केचित्.

च विश्रान्त्यर्थं सूत्रिकां वल्लदशालेशं दददिव । तथा यस्य कृतिषु विमर्शेन कस्य न^१
शिरश्चेष्टते विवर्तते । अत्रोत्प्रेक्षा—सारस्वतो यो रसो जलं च तच्चर्वणवल्लनेनेवेति ।
आवर्तस्य जलभ्रमस्य च वल्लनेन वस्तु विवर्त्यते, तं श्रीरुप्यकं दृष्ट्वा मङ्गलकविः सीहार्दर-
सस्य प्रश्रयरसस्य च स्रोतसोः संभेदे मज्जनमग्रहीत् । अत्रैव हेतुद्वयम्—गुरुं प्रियमिति ॥

यस्य व्यनक्ति काषायग्रहमारक्तया रुचा ।

नित्योपन्याससंक्रान्तवेदान्तार्थ इवाधरः ॥ ३१ ॥

नीत्वा सफलतां वल्लीरिष्टसिद्धिं विवृण्वता ।

श्रुतीनां पथि शिष्येषु येन कल्पद्रुमायितम् ॥ ३२ ॥

निस्तुषीरुतवैदुष्यं स्मयमात्सर्यसंहतेः ।

धृतप्रणतिपारम्यं रम्यदेवं तमेक्षत ॥ ३३ ॥ (तिलकम्)

यस्याधरः कषायं रक्तवल्ग्रग्रहणमिव प्रकटयति । कया । आरक्तया रुचा । नित्यं
संन्यासेन प्रतिपादनेन संक्रान्तः संचरितो वेदान्तार्थो यस्य । वेदान्तवादिनो हि काषा-
यग्रहणमुचितम् । येन शिष्यविषये कल्पद्रुमायितं कल्पवृक्षवदाचरितमिति भावे क्तः ।
कुत्र । श्रुतीनां वेदान्तानां पथि । तत्र हेतुः—वल्लीः कठवल्लीलक्षणान्वेदान्तविशेषान्स-
फलतां कृतार्थतां नीत्वा, इष्टसिद्धिं वेदान्तार्थप्रतिपादकशास्त्रविशेषं विवृण्वता विवरणेन
प्रकाशयता । कल्पद्रुमाणां वल्लीसफलत्वादिकरणमुचितम् । स्मयमात्सर्ययोः संहारणा-
न्निर्दोषीकृतपाणिढ्यं तथा धृतं प्रणतौ पारम्यं प्रसङ्गो येन तं रम्यदेवं तत्रापश्यत् ॥

वाग्देवतालिनीलीलाधुतपक्षतिचातुरीम् ।

वदनाम्बुरुहे यस्य भाषाः षडधिशेरते ॥ ३४ ॥

खलानां यत्प्रबन्धेषु दृढव्युत्पत्तिवर्मसु ।

प्रोद्यच्चोद्यमया दूरे कुण्ठिता इव पत्रिणिः ॥ ३५ ॥

कतिचिल्लोष्ट्रदेवस्य तस्येति मुखतोऽगृणोत् ।

श्रीलङ्कं प्रति प्रोतचारुचाटुरसा गिरः ॥ ३६ ॥ (तिलकम्)

यस्य मुखपद्मे संस्कृताद्याः षड् भाषा वाग्देवतैवालिनी तथा लीलया धुतायाः पक्षते-
श्चातुरीमाश्रयन्ति । यदुक्तम्—‘संस्कृतं प्राकृतं चैव शूरसेनी तदुद्भवा । ततोऽपि
मागधी प्राग्वत्पैशाची देशजेति यत् ॥’ यथा पद्मे भ्रमरीपक्षतेश्चातुरी तथा तन्मुखे
भाषाणामित्यर्थः । दृढा व्युत्पत्तिः सैव वर्मं कवयो येषां तेषु तत्प्रबन्धेषु खलसंबन्धिः ।

१. ‘प्रकृत्यैवातिवक्रेण गुणदैर्घ्यं वितन्वता । मया शरासनेनेव बाणो दूरं निरस्यः
अयं श्लोकः सूक्तिमुक्तावलौ लोष्ट्रदेवनाम्ना समुद्धृतः’

प्रोयद्योयप्रकृतयः शराः कुण्ठिता इव भवन्ति । तस्य लोष्टदेवस्य मुखादिति वक्ष्यमाणाः श्रीलङ्ककं प्रति प्रोतश्चारुश्चाटुरसो यासां ता गिरः श्लोकानशृणोत् ॥

गोभिः शुभ्ररसैकसूतिभिरनुस्यूतं विभो लङ्कक

ज्यायःशुद्धिसखिद्विजोच्छ्वसदनिर्वेदप्रथापावनम् ।

सत्याग्रपयति स्म दर्शितवते निःसंश्रयत्वं कलौ

वाग्देवीसहिताय तावकमुखं मन्येऽग्रहारं विधिः ॥ ३७ ॥

हे लङ्कक विभो, विधिस्तावकमुखमग्रहारमर्पयति स्मेति मन्ये । कस्मै । सत्याय । दाने हेतुमुपन्यस्यति—कलिकाले निराश्रयत्वं दर्शितवते । कीदृशम् । शुभ्रस्य निर्मलस्य रसस्य शृङ्गारादेरेका सूतयोभ्यस्ताभिर्गोभिर्वाग्भिरनुस्यूतम् । तथा ज्यायस्याः शुद्धेर्नैर्मल्यस्य सन्नायो ये द्विजा विप्रास्तेषामुच्छ्वसन्ती या अनिवेदप्रथा दुःखाभावकारणं तथा पावनम् । वाग्देवीसहिताय । अन्यश्च दुग्धदाभिर्गोभिः सहितं निराश्रयाय कस्मैचिदग्रहारं ददाति । यद्वा द्विजा दन्ताः । अनिवेदा वेदसहिताः ॥

तीक्ष्णा पृथुलोहमयी गुरुतरगुणनिकरसंग्रहव्यग्रा ।

द्रढयति धर्मपटच्चरमचिरादिह लङ्ककस्य मतिः ॥ ३८ ॥

यस्य मतिर्धर्म एव पटच्चरं जोर्णवास्तुं द्रढयति दृढं करोति । यतस्तीक्ष्णा । तथा पृथुलो य उहस्तत्प्रकृतिः । गुरुतराणां गुणनिकराणामौदायादिगुणगणानां संग्रहे व्यग्रा । तीक्ष्णत्वादिविशेषणसाम्यात्सूचीव तीक्ष्णा । तथा पृथु यल्लोहं तन्मयी गुणानां सूत्राणां संग्रहे व्यग्रा जोर्णवत्त्वं द्रढयति ॥

मूर्तिर्यस्य सभानुताडुतलिपेः पुष्पाति गाढामृत-

प्रादुर्भावविमृत्वरिं परिणतिं पङ्केरुहद्रोहिणः ।

तस्य त्वन्मुखशीतगोः प्रणयतोऽलंकार वाग्देवता

गर्ल्वकोपलपुत्रिका गुरुपरिस्यन्दं रसं स्यन्दते ॥ ३९ ॥ •

सभासु नुता स्तुता अद्भुता लिपिर्यस्य तथा पङ्केरुहेभ्यः पापेभ्यो द्रुह्यति तच्छोल-स्तथाविधस्य यस्य मूर्तिः कृतप्रादुर्भावे सत्यप्रकाशने विस्मृतरिं परिणतिं रसं पुष्पाति तस्य त्वन्मुखचन्द्रस्य प्रणयतः सरस्वती चन्द्रकान्तपुत्रिका महाप्रवाहं रसं प्रसूते । सह भानुतया सूर्यभावेन वर्तते या सा । अत एवाद्भुता लिपिर्यस्य चन्द्रस्य तथा पद्मद्रोहिणो मूर्तिर्गाढेऽमृते पीयूषे विस्मृतरिं परिणतिं पुष्पाति तस्य प्रणयाचन्द्रकान्तपुत्रिका रसं सूते । मुखपक्षे पङ्केरुहेभ्यः पद्मेभ्यो द्रुह्यति । कान्त्याधिकीभवतीति वा ॥

१. अलंकार इति लङ्ककस्यैव नामान्तरम्. राजतरङ्गिण्यामलंकार इति नाम वर्तते. 'अलंकाराभिधो बाह्यराज्यस्थानाधिकारभाक् । अवृष्यो मानुषैर्गुर्देवैरुद्धान्बहुधावधीत् ॥' (८. २६. ८) इत्यादि राजतरङ्गिण्यामलंकारनाम्ना व्यवहारः.

यः सामन्तशिखामणेऽत्रभवतालंकार नित्यं सता-
मानीतोऽनवकाशतां हृदि हताशेषाद्भुतापङ्क्तिं ।

तेषां श्रोत्रविलिह्यमानगहनत्वसूक्तिचर्वोत्सवे

राशीभूत इवाधिशिर्षमभुना कम्पः स संपद्यते ॥ ४० ॥

हे सामन्तानां मौलिरत्न, सतां हृदयकम्पस्त्वयावकाशरहितत्वं नीतः । अत्र हेतुः—
हृदयेऽस्तविपद्भये । सकम्पस्तेषां साधूनां शिरसि राशीभूत इव संपन्नः । श्रोत्रपीयमान-
त्वदीयकाव्यरसोत्सवे ॥

सामन्तभद्रनयमपि भजसे पदमनुसरन्नसामान्यम् ।

विश्वमपापोऽहमिति श्रीलङ्कक तदपि बोधयसि ॥ ४१ ॥

असामान्यं विशिष्टं पदम् । सामन्तेषु मण्डलेश्वरेषु भद्राः प्रधानानि तेषां नयं त्वं
भजसे । यद्यप्यसामान्यमसदृशं पदमनुसरन् । तदपि तथाप्यहमपापः पापैरहित इति
विश्वं बोधयसि । असामान्यं जातिरहितं पदमनुसरन्यः सामन्तभद्रं बुद्धसंबन्धिनं नयं
भजते सोऽपगतान्यावच्छेदमिति कथं बोधयतीति विरोधाभासः ॥ .

यापूर्वा कविगर्वहृत्पदगतिर्यस्या विपर्येति नो

स्पष्टं या परपुष्टसौष्ठवहरं वाक्यक्रमं पुण्यति ।

सा श्रीलङ्कक मानमार्गमजहत्यप्यात्तकण्ठा हठा-

द्विद्वत्ता तव चित्रमुज्झितरजाः सूते यशःसंततिम् ॥ ४२ ॥

यस्या विद्वत्तायाः पदगतिः सुसिद्धन्तादिरचना न विपर्येति । यतोऽपूर्वात् एव कवीनां
गर्वं हरन्ती । तथा परेषां पण्डितानां पुष्टं सौष्ठवं हरन्तं वाक्यक्रमं या पुण्यति सा तव
विद्वत्ता मानमादरं दधाना गृहीतकण्ठा । सादरमधीतेत्यर्थः । यतस्तत्तरजोदोषा यशः-
प्रसरणं सूते इति समाधिः । विरोधस्तु के जले वीनां पक्षिणां हंसानां मदं हरन्ती
यस्या नायिकायाः पदगतिः पादन्यासो न विपर्येति । तथा परपुष्टानां कोकिलानां सौ-
ष्ठवहरं वाक्यक्रमं या पुण्यति सा मानिन्यप्यालिङ्गन्ती विगतातेवापि सा नायिका सं-
ततिं प्रसूते । यद्वा विद्वत्तापक्षे मानं प्रत्यक्षादि ॥

मार्गे पदस्य पथि वाक्यकथाप्रथानां

मानस्य वर्त्मनि च कन्दलिताभिषेकः ।

राज्ञेव मन्त्रिवर लङ्कक सूक्तिदेव्या

सर्वाधिपत्यपदवीमधिरोपितोऽसि ॥ ४३ ॥

पदस्य सुसिद्धन्तादेर्मार्गे तथा वाक्यानां तर्काद्यलंकारप्रथानां पथि तथा मानस्य

क्षादेमीर्मे विहिताभिषेको भवान्यथा राज्ञा सकलाधिपत्यमधिरोपितस्तथा सरस्वत्या
चाधिरोपितः । राजपक्षे मान आदेशः । पदमधिकारः । वाक्यमालापः ॥

श्रीमल्लङ्कक यद्विशङ्कमुरगाधीशस्य हालाहल-

ज्वालाडम्बरडामराद्वदनतस्तात्पर्यतो निर्ययौ ।

वाग्देवीर्भरकुम्भनिर्यदमृतोद्विक्तेन सिते महा-

भाष्यं काव्यरसेन तत्तव चिरं वक्त्रेऽद्य विश्राम्यति ॥ ४४ ॥

विषज्वालादुरीक्षाच्छेषस्य मुखाद्यनिर्ययौ तन्महाभाष्यं सरस्वतीहस्तस्थकलशगलद-
मृताद्रेण काव्यरसेन सिते तव मुखे विश्रान्तिमेति विषदिग्धशेषमुखान्महाभाष्यं सरस्व-
तोमुधासिक्तकाव्यसिते तव मुखे सुखं लभते । त्वया महाभाष्यं सुबोधं कृतमित्यर्थः ॥

स्वान्ताक्रान्तसरस्वतीगृहबृहद्राजीवनालोलत-

श्चिष्यत्कण्टकशिक्षयेव शतशः पुष्पाति या तीक्ष्णताम् ।

तस्यां भिन्नसमग्रशास्त्रगहनग्रन्थयुद्धतौ त्वद्विय

श्रीमल्लङ्कक किं कलिः किल पदं स्वप्नेऽपि दातुं क्षमः ॥ ४५ ॥

या त्वन्मतिस्तीक्ष्णतां विचारकौशलं पुष्पाति । अत्रोत्प्रेक्षा—स्वान्तेनाक्रान्ता या
सरस्वती तस्या गृहं यदाजीवं तत्राले उल्लसन्त उदग्रा ये कण्टकास्तेभ्यः शिक्षया उप-
देशेन शतशस्तस्यां त्वन्मतौ तीक्ष्णत्ववशाद्विज्ञाः समस्तशास्त्राणां ग्रन्थयुद्धतयः संशयस्था-
नानि यया एवंभूतायां पदं दातुं कलिः स्वप्नेऽपि न समर्थः । यच्च तीक्ष्णं तत्र पदं दातुं
न शक्यते ॥

बाणोपमः प्रबन्धो लङ्कक तव पञ्चलब्धदूरगतिः ।

विध्यति कंस्य न हृदयं विविधसमज्यानिवेशेन ॥ ४६ ॥

बाणः कविस्तत्कृतः प्रबन्ध उपचाराद्वाणः, तत्समस्तव प्रबन्धो दूरं लब्धा पत्रेषु
ग्रन्थाधारेषु गतयेनैवविधो विविधासु समज्यासु सभासु निवेशेन प्रतिष्ठया कस्य न
हृदयं विध्यति रसज्ञं करोति । बाणः शरश्च दूरं लब्धा पत्रैः पक्ष्मैर्गतिर्गमनं येन स विचित्रा
समा या ज्या तस्यां निवेशेन कस्य न हृदयं भिनत्ति ॥

आरूढाः शुभमेधसां परिचयात्तं पावकोपक्रमं

श्रीमल्लङ्कक पाकमाकलयितुं व्यग्रा वचोवर्त्मनि ।

स्निहात्पात्रसहस्रपूरणभरादुन्मीलयन्तो मुदं

भावत्काः प्रगुणा गुणा बहुरसाभिज्ञं जगत्कुर्वते ॥ ४७ ॥

भावत्कास्त्वत्संबन्धिनः प्रगुणा निःसंख्या गुणाः पाण्डित्यादयो जगद्बहूनां रसानां
भक्षारदीनामभिज्ञं कुर्वते । कीदृशाः । शुभा मेधा धारणशुद्धिर्येषां तेषां परिचयात्तं प्र-

सिद्धं पावकोपक्रमं पवित्रीकरणहेतुं क्रियारम्भमारूढाः । वचोवर्त्मनि काव्ये पाकं
विस्तृष्टं व्यप्राः । स्निह्यन्ति यानि पात्राणि योजनास्तेषां सहस्रपूरणभराद्धर्षं जनयन्तः ।
गुणाः सूदाश्च जगद्रसानां मधुरादीनामभिज्ञं कुर्वते । ते चैधसां समिधां परिचयाव्याव-
कोपक्रमं ज्वलनारम्भमारोपयन्तः । तथा पक्तां संपादयितुं व्यप्राः । स्निह्यतां पात्राणां
भाजनानां सहस्रस्य पूरणाद्धर्षं कुर्वन्तः ॥ इत्येते लोष्टकश्लोकाः ॥

आक्रान्ता यस्य वक्रिष्णा दीर्घदीर्घगुणा गिरः ।
वाग्देवीकरवल्लकया इव पुष्णन्ति माधुरीम् ॥ ४८ ॥

द्विजराजेन भजता प्रभाकररुचिग्रहम् ।
पावकेन श्रिता येन धामत्रयमयी स्थितिः ॥ ४९ ॥

तमदर्शदथ श्रोत्रपथसख्यस्पृशा दशा ।
अदभ्रगुणसंदर्भं श्रीगर्भं हर्षनिर्भरः ॥ ५० ॥ (तिलकम्)

वक्रिष्णा वक्रभावेन प्रसिद्धप्रस्थानातिरिक्तमात्रेण तथातिदीर्घगुणा यस्य वाचो मा-
धुरीं मधुरत्वं पुष्णन्ति । अत्रोत्प्रेक्ष्यते—सरस्वतीहस्तस्थवीणा या इव । सापि हि
मधुरा । येन द्विजराजेन प्रधानब्राह्मणेन प्रभाकराचार्यग्रन्थाभिलाषं कुर्वता पवित्रीकरणहे-
तुना धामत्रयमयी चन्द्रसूर्याग्नीनां स्थितिर्येन श्रिता । अदभ्रा बहवो गुणसंदर्भा यस्य तं
श्रीगर्भं मङ्गलविहर्षपूर्णः श्रुतिमार्गपरिचयस्पृशा दशा समपश्यत् । अदर्शदिति च दशो
लङि गुणः ॥

चतुर्दशापि यस्यान्तर्द्विजराजश्रितोन्नतेः ।
कृष्णस्य भुवनानीव विद्यास्थानानि शेस्ते ॥ ५१ ॥
श्लिष्यत्कवित्वपाण्डित्यमयसंदंशवर्त्मना ।
बाल्य एवोद्धृता येन मोहकर्ममतो मतिः ॥ ५२ ॥
क्रमादजनि सौन्दर्यरसस्मेरमुखः सखा ।
श्रीगर्भमण्डनस्तस्य पारणाय स चक्षुषोः ॥ ५३ ॥ (तिलकम्)

चतुर्दश विद्यास्थानानि 'अङ्गानि वेदाश्चत्वारो मन्त्रमांसा न्यायविस्तरः । पुराणं धर्मं
शास्त्रं च विद्या ह्येताश्चतुर्दश ॥' यस्यान्तर्हृदये शेस्ते । द्विजराजेभ्यो ब्राह्मणपुंगवैभ्यः
सकाशाच्छ्रिता उन्नतियेन । द्विजराजेन गरुडेन च श्रितोन्नतेः कृष्णस्य चोदरे यथा
चतुर्दश भुवनानि शेस्ते सुखं वसन्ति । श्लिष्यन्ती ये कवित्वपाण्डित्ये तन्मयो यः
दंशः शस्त्राकर्षणयन्त्रं तन्मार्गयेन बाल्य एव मोहपङ्कान्मतिरुद्धृता । संदेशेन च मममु-
च्यते । श्रीगर्भस्यापत्यं मण्डनस्तन्नेत्रतर्पणार्थं क्रमाज्जातः । सौन्दर्यरसेन स्मेरमुखः ॥

ततो न्यधित निःशेषवैदुषीकेलिसम्पन्नानि ।

श्रीकण्ठे विहितोत्कण्ठे दृशं तदनुजन्मनि ॥ ५४ ॥

समस्तवैदुषीकेलियुहे सोत्कण्ठे मण्डनानुजे श्रीकण्ठे दृशं न्यस्तवान् ॥

कृतश्रुतिसुधेत्यादि युग्मम्—

कृतश्रुतिसुधासेकाः सोद्रेका विविधैर्नयैः ।

रूढिं यद्वचसि च्छेकाः स्वच्छे कामपि विभ्रति ॥ ५५ ॥

स सन्मार्गचरो गर्गमानर्च स्थविरं चिरम् ।

सत्कवीनां तमग्रण्यं द्रोणं चापभृतामिव ॥ ५६ ॥

नयैर्भक्तिभिः करणभूतैः कृतकर्णामृतसेका यतः सोद्रेकादळेका अनुप्रासभेदा यत्काव्ये
रूढिं धारयन्ति तं गर्गं द्रोणाचार्यमिव [चापभृतां] सत्कवीनां प्रधानं स पूजितवान् ॥

प्रदीपरुच्रीत्यादि तिलकम्—

प्रदीपरुचिसंचारचारु योऽध्यास्य मन्दिरम् ।

अगित्येव स्वयं विष्णोस्तत्तत्त्वं परमैक्षत ॥ ५७ ॥

अनिरुद्धाच्युतबलश्लाघ्यदर्पकलाञ्छिताः ।

एकायनस्य यस्यासंश्रानुरात्म्याञ्जिता गिरः ॥ ५८ ॥

सुधासधर्मिभिर्द्वित्रैरिति लङ्ककचाटुभिः ।

अभ्यर्णं कर्णयोस्तस्य स श्रीदेवधरोऽधिनीत् ॥ ५९ ॥

प्रदीपो मन्दिरशास्त्रविवरणं तद्वचिसंचारेण चारु सुबोधं मन्दिराख्यं शास्त्रमाश्रित्य
यो द्रुतमेव विष्णुसंबन्धि तत्तत्त्वं स्वयं दृष्टवान् । अनिरुद्धमच्युतमक्षस्तं यद्वलं तेन
श्लाघ्यो यो दर्पस्तत्कलाञ्छिता व्यासा यस्यैकायनस्य एको विष्णुरयनं गतिर्यस्य गिर-
श्चातुरात्म्येन चतुरस्वभावतयाञ्जिताः पूजिता [गिर] आसन् । आनिरुद्धाच्युतहलधर-
प्रयुत्रैर्लोञ्छिताश्च । अमृतमधुरैर्द्वित्रैः श्रीलङ्ककस्तुतिवचनैः स श्रीदेवधरो मङ्गलविश्र-
वणसमीपमप्रीणयत् ॥

त्रिभिः काण्डैराद्यः कविरमुमविध्यत्तदनु च

क्षतो बाणेनायं तदपि विदधे चापलकलाम् ।

अलंकार त्वत्कैः प्रतिपदनिबद्धैर्ध्वनिलवै-

रथेदानीमन्तःकरणहरिणः शाम्यति मम ॥ ६० ॥

आद्यः कविर्वाल्मीकिरमुं चित्तभृगं त्रिभिः काण्डैः परिच्छेदविशेषैरविध्यत् । बाणेन

१. राजतरङ्गिण्यां प्रसिद्धो गर्गोऽप्यस्मिन्नेव समय आसीत्, कदाचिदयमेव स्यात्.

कविना तदनन्तरं चेतोमृगो विद्धः । रञ्जित इत्यर्थः । तदपि तथापि चंपलतामेव चित्त-
मकरोत् । प्रतिपदं निषद्धैर्भावत्कैर्ध्वनिलवैः करणैर्हेतुभिर्मदीयचेतोमृगः संप्रति शाम्यति ।
वाल्मीकिबाणकाव्याभ्यामधिकगुणं भवदीयं काव्यमित्यर्थः । हरिणश्च काण्डैः शरविशे-
षैर्बाणेन शरेण च विद्धोऽपि चापलं करोति । ध्वनिलवैर्गीतांशैस्तु शाम्यति चंपलत्वं
त्यजति । हरिणा हि गीतरसिका भवन्ति ॥

एकं श्रीजयसिंहपार्थिवपतिं काश्मीरमीनध्वजं
तस्योपासितसंधिविग्रहमलंकारं द्वितीयं स्तुमः ।

भूभारः प्रथमेन पद्मगपतेः क्षमां रक्षता वारितो

नीतोऽन्येन कृतार्थतां प्रवचनैर्भाष्योपदेशश्रमः ॥ ६१ ॥

काश्मीराणां कश्मीरभूमेर्मीनध्वजं कामम् । चेतोहरमित्यर्थः । तमेकं श्रीजयसिंहदेवं
स्तुमः । तस्य श्रीजयसिंहदेवस्य संपादितसंधिविग्रहमलंकारं द्वितीयं स्तुमः । तयोराद्येन
श्रीजयसिंहदेवेन शेषस्य भूभारो निवारितः । द्वितीयेनालंकारेण प्रवचनैर्व्याख्यामिस्तस्य
यो भाष्योपदेशेन श्रमः स कृतार्थतां नीतः । इति द्वयोः स्तुतौ हेतुद्वयम् ॥ इति भाग-
वताचार्यदेवधरश्लोकद्वयम् ॥

बहुश इत्यादि तिलकम्—

बहुशः श्रवणे यस्य रुचिरुत्कर्षमीयुषी ।

नाम्नि पुप्यति याथार्थ्यमुद्यत्पदशतश्रियः ॥ ६२ ॥

यस्य पाणिनिबद्धेन वररुच्यश्रितश्रिया ।

व्यज्यते कङ्कणेनेव लक्षणेनादरिद्रता ॥ ६३ ॥

वयसो मध्यमत्वेऽपि गुणैरधिकवार्द्धकम् ।

नागं साहित्यविद्यायाः सौविदल्लं तमैक्षत ॥ ६४ ॥

बहुशो बहुप्रकारं श्रवणे शास्त्राकर्णनविषय उत्कर्षमाधिक्यमीयुषी प्राप्तवती रुचिर-
मिलाषो यस्य नागधरस्य नाम्नि नागरूपे याथार्थ्यं सार्थकतां पुष्पाति प्रकटयति । नागा
हि बहुमूर्धत्वाद्वहुशः शृण्वन्ति । तथोद्यन्ती पदशतैः श्रीः शोभा यस्य । नागानां च
पदानि चरणा बहवो भवन्ति । पाणिनिनाचार्येण बद्धेन तथा वररुचिनाचार्येणाश्रिता
श्रीर्यस्य तेन लक्षणेन शब्दशास्त्रेणादरिद्रता व्यज्यते । यथा पाणौ हस्ते निषद्धेन तथा
वरा या रुचिः शोभा तथाश्रितश्रिया कङ्कणेन कटकेनादरिद्रता व्यज्यते । मध्यमवयस्त्वे-
ऽपि सति गुणैरधिकवृद्धं साहित्यविद्यायाः सौविदल्लं कञ्चुकिनं रक्षकं नागं स दृष्टवान् ॥

दृढोऽपीत्यादि युगलकम्—

दृढोऽपि तर्ककार्कश्ये प्रगल्भः कविकर्मणि ।

यः श्रीतुतातितस्येव पुनर्जन्मान्तरग्रहः ॥ ६५ ॥

तं श्रीत्रैलोक्यमालोक्य गण्यं सत्कर्मिणां धुरि ।

ययौ मुहुरधिज्यस्य कार्मुकस्य सधर्मताम् ॥ ६६ ॥

तर्काणां कार्काश्ये दृढपरिचयोऽपि कविकर्मणि शृङ्गारादिरसकोमले काव्ये प्रगल्भो-
यः श्रीतुतातितस्य पुनर्जन्मान्तरग्रह इव भवति । तुतातितः कुमारिलः । स हि ता-
र्किकः कविश्चास्तीति । महतां सम्यङ्ग्रामग्रहणमयुक्तमिति तुतातितशब्दः प्रयुक्तः । विव-
रणावसरे युक्तः । अन्यथा विवरणत्वाभावप्रसङ्गात्(?) । सत्कर्मिणां सदाचाराणां धुरिं
गण्यं तं श्रीत्रैलोक्यं दृष्ट्वाधिज्यस्य घनुषः सधर्मतां सादृश्यं ययौ । प्रणामं चकारेत्यर्थः ।
'षट्कर्मिणाम्' इति पाठः ॥

सर्वमानातिरिक्तेन विवृतापूर्वजन्मना ।

योऽधिकार्यस्थितिर्भाति नियोगेनेव चेतसा ॥ ६७ ॥

सूक्तिभूरिगुणानर्धमश्चाघत स वीप्सया ।

दामोदरं तदासीददादरप्रद्वकंधरः ॥ ६८ ॥ (युग्मम्)

सर्वेभ्यो मानेनाहंकारेणातिरिक्तं तथा विवृतमपूर्वं गुणवत्त्वाद्धोकोत्तरं जन्म येन तेन
चेतसाधिकार्यस्थितिर्मयोदा यस्य स भाति । सर्वेभ्यो मानेभ्यः प्रत्यक्षादिभ्योऽतिरिक्तेन ।
तथा विवृतं प्रकाशितं पूर्वशास्त्रानुष्ठानजनितस्य फलस्य जन्म येन तेन नियोगेन प्रवर्तक-
कर्मैव्यतारूपेण शास्त्रार्थेनाधिकार्येषु नियोज्येषु विषयभूतेषु स्थितिर्यस्य तम् । तथा सूक्ते-
भूरिगुणैरनर्थं दामोदरं बहुशः स्तुतवान् । तस्मिन्समये आसीदता आदरेण नतप्रीवः ॥

यः संततं निसर्गेण विनयानतकंधरः ।

व्यनक्त्यात्तबृहच्छास्त्रभारन्यश्चिततामिव ॥ ६९ ॥

पादोपसंग्रहव्यग्रविवलत्पाणिपल्लवः ।

तं षष्ठं विबुधप्रष्टं स सौत्कण्ठमवैक्षत ॥ ७० ॥ (युग्मम्)

स्वाभाविकविनयेनैव नतशिराः सन्धो गृहीतगुरुशास्त्रभारेणैव नम्रतां विभर्ति ।
पादोपसंग्रहे व्यग्रो लोलः स तं पण्डितानां प्रष्टमप्रगामिनं षष्ठं पण्डितमुत्कण्ठया दृष्ट-
वान् । आत्मविषयमुपाध्यायत्वं पादोपसंग्रहे हेतुः ॥

व्यज्यत इत्यादि युग्मम्—

व्यज्यते येन निर्मृष्टनिःशेषकलिपांसुना ।

भट्टप्रभाकरनयद्वयस्त्रोतीनदीप्णता ॥ ७१ ॥

सुवृत्तं क्रमलब्धोर्ध्वपदं परिचितं दशोः ।

तं च वागीश्वरीकेलिकन्दुकं जिन्दुकं व्यधात् ॥ ७२ ॥

१. 'एतन्मरेन्द्रवृषभ क्षपया व्रजन्त्या' इत्यादि जेन्दुकश्लोकः सुभाषितावलौ वर्तते.

मदस्याचार्यस्य तथा प्रमाकरस्याचार्यस्य यन्नयद्वयं तदेव स्रोतसौ तत्र नदीण्यता कुशलता येन व्यज्यते । अत एव निर्मृष्टाः शोधिता निःशेषाः कलिपांसवो येन । अथ च नदीन्नायिनश्च पांसुनिर्माजनमुचितम् । तथा सुवृत्तं शोभनाचारम् । तथा क्रमेण लब्धमूर्ध्वपदमुच्चपदं येन । तथा सरस्वतीकेलिकन्दुकाख्यक्रीडनकं • जिन्दुकनामानं हृ-
ष्टिगोचरं चकार । कन्दुकस्य च सुष्ठु वृत्तता वर्तुलत्वं क्रमलब्धोर्ध्वपदता च भवति ॥

पथा चरतीति तिलकम्—

पथा चरति वक्रेण वाग्यस्य चतुरैः पदैः ।

सरस्वत्यै विनिर्मातुमुद्यतेव प्रदक्षिणम् ॥ ७३ ॥

प्रक्रमैर्हठवक्रिम्णो मुरारिमनुभावतः ।

श्रीराजशेखरगिरो नीवी यस्योक्तिसंपदाम् ॥ ७४ ॥

श्रीमद्राजपुरीसंधिविग्रहस्य नियोगिनम् ।

अथानर्च वचोभिस्तं जह्मणं विनयाक्षितैः ॥ ७५ ॥

यस्य वाक्सरस्वती चतुरैः पदैः सुसिद्धन्तैः शब्दैः करणभूतैर्वक्रेण प्रसिद्धप्रस्थाना-
तिरिक्तेन पथा चरति । अतः संभाव्यते—सरस्वत्यै प्रदक्षिणं कर्तुं प्रवृत्तेव । प्रदक्षिणे
वक्रः पन्थाः सत्त्वैश्चरणन्यासैर्भवति । राजशेखरोक्तयः पन्थाः ।
राजशेखरोक्तिसमा युदुक्त्य इत्यर्थः । राजपुरीसंधिविग्रहाधिकारिणं जह्मणं स विनयो-
क्तिभिः पूजितवान् ॥

यो रञ्जयतीत्यादि युगम्—

यो रञ्जयति सत्पुगरससंचारणोज्ज्वलैः ।

न कस्य स्वप्रबन्धोक्तिवर्णैः पर्णैरिवाननम् ॥ ७६ ॥

पुनानमाभिजन्येन कृत्यं पाण्डित्यपद्धतेः ।

निसर्गात्तमसंदिग्धं श्रीगोविन्दमविन्दत ॥ ७७ ॥

सतां पूगस्य वर्गस्य रससंचारणेनोज्ज्वलैः प्रबन्धोक्तिवर्णैः कस्य न यो मुखं रञ्ज-
यति । यथा पर्णैर्नागलतादलैः सन्तः शोभना ये पूगाः क्रमुकफलानि तेषां रससंचार-

१. राजपुरी कश्मीरदेशसंलग्नमैव 'राजवेरी' 'रजौरी' इत्यादिनामभिः प्रसिद्धा वर्तते.
तत्र तस्मिन्काले सोमपालमहोपतिरासीत्, यस्यायं जह्मणः संधिविग्रहनिर्माणम्. 'राज-
पुर्यामाकुलत्वं नीतायामाससाद तत् । तद्भर्तुः सोमपालस्य दूरस्थस्यान्तिकं चिरात् ॥'
(८। १४६७) इति राजतरङ्गिणी. जह्मणकृतं सोमपालविलासकाव्यमलंकारानुष्ठा-
रिणीनामकटीकासमेतं कश्मीरदेशप्रसिद्धमस्ति. सूक्तिमुक्तावलीसंग्रहकर्ता आरोहक-
भगदत्तजह्मणस्तु भिन्नः.

जेनोऽञ्जलिः । आभिजन्त्येन पाण्डित्यं पवित्रयन्तं विनयेन विद्यां भूषयन्तं तं गोविन्दं
सं वन्दितवान् ॥

श्रीमानलक इत्यादि तिलकम्—

श्रीमानलकदत्तो यमनल्पं काव्यशिल्पिषु ।

स्वपरश्रमसर्वस्वन्याससभ्यममन्यत ॥ ७८ ॥

तथोपचस्क्रे येन निजवाङ्मयदर्पणः ।

बिह्वणप्रौढिसंक्रान्तौ यथा योग्यत्वमग्रहीत् ॥ ७९ ॥

तत्तद्वहुकथाकेलिपरिश्रमनिरङ्कुशम् ।

तं प्रश्रयप्रयत्नेन कल्याणं सममीमनत् ॥ ८० ॥

काव्यशिल्पिषु कविष्वनल्पो ज्यायांस्तथा श्रीमान्साधिविग्रहकोऽलकदत्तो ब्राह्मणा-
प्रणीयं कल्याणं स्वपरिश्रमः काव्यं तदेव सर्वस्वं तस्य न्यासे निक्षेपे योग्यं ज्ञातवान् ।
येन स्ववाङ्मयादर्शस्तथोपचस्क्रे नैर्मल्यं प्रापितो यथा बिह्वणकवेर्यौ प्रौढिः पदार्थे वा-
क्यरचना वाक्ये च पदार्थाभिधानं तत्संक्रान्तौ योग्यत्वमग्रहीत् । निर्मले च दर्पणे
वस्तु संक्रामति । ताश्च ता या बहवः कथा महाभारतादयस्तत्परिश्रमेण निरङ्कुशं तं
कल्याणं स संमानितवान् ॥

यावाविष्कुरुत इत्यादि युग्मम्—

यावाविष्कुरुतो वक्त्रमुरुचन्दनपुण्ड्रकम् ।

मुद्रितं सूक्तिदेव्येव कोपं काव्यकलाश्रियः ॥ ८१ ॥

भुङ्क्षुश्रीवत्सनामानौ सूरौ सब्रह्मचारिणौ ।

वाक्यैर्जितामृतस्वादैः सादरं तावभापत ॥ ८२ ॥

यौ भुङ्क्षुश्रीवत्सौ सूरौ पण्डितौ मुखं चन्दनतिलकाङ्कितं बभ्रतुः । अतः संभाव्यते—
काव्यलक्ष्म्याः कोपं सन्तं सरस्वत्येव मुद्रितम् । कोषो हि मुद्रासहितो भवति । तौ
समानं ब्रह्म चरन्तौ सहाध्यायिनौ सुधामधुरैर्वचोभिर्भाषितवान् ॥

तीक्ष्णेत्यादि युग्मम्—

तीक्ष्णसारस्वतज्योतिरनुस्यूतरसाल्मना ।

श्रुतिभ्यां लिह्यते सद्भिर्न्यस्योक्तिः पाकमीयुषी ॥ ८३ ॥

तं स तर्कमहाम्भोधिकुम्भसंभवमार्चिचत् ।

श्रयानन्दं स्निग्धदङ्ग्यासदीर्घेन्दीवरदामभिः ॥ ८४ ॥

तीक्ष्णं सारस्वतं ज्योतिर्ज्ञानं तेनानुस्यूतः साधितो यो रसः शृङ्गारादिस्तद्रूपेण पाकं

लभमाना यस्योक्तिः श्रवणाभ्यां सज्जनैर्लिख्यते । वह्निना साधितस्य रसस्य च मधुरा-
देल्लेहनमुचितम् । तर्कसमुद्रेऽगस्त्यं तर्कसमुद्रे पिवन्तं श्रीआनन्दं स खेहदृष्टिगीलोत्पल-
स्रग्भिः पूजितवान् ॥

उज्झिते पथि वैदर्भे कठोरपदकण्टकैः ।

निसर्गललिता यस्य स्वैरं चरति भारती ॥ ८५ ॥

अतुतुषन्निस्तुषया भूषितं कविविद्यया ।

तं पद्मराजमव्याजव्याहारविनियु(नयो)क्तिभिः ॥ ८६ ॥ (युगलकम्)

कठोरपदान्येव कण्टकास्तैरुज्झिते कोमलपदसहिते । वैदर्भ्यां गुणमयत्वात् । एवंविधे
पथि स्वभावसुकुमारा यस्य वाणी चरति । कण्टकरहिते च मार्गे सुकुमारा नायिका
स्वैरं चरति । तं पद्मराजं निर्दोषया कविविद्यया भूषितं स मङ्गको निर्व्याजं व्याहारेण
तथा विनियुक्तिभिरतुतुषत् ॥

भाति केशकटप्रेण यस्त्रयीधूमवभ्रुणा ।

उपासनाद्र्या नित्यममुक्त इव संध्यया ॥ ८७ ॥

अगर्हर्हार्हतमतन्यायोपन्यासदेशिकम् ।

श्रीगुणमुन्नमत्प्रीति ततस्तं प्रत्यपद्यत ॥ ८८ ॥ (युगलकम्)

त्रयी आहितामित्रादमित्रययी तद्रूपेन बभ्रुणा केशकटप्रेण केशातिशयेन यो भाति ।
अतः संभाव्यते—उपासनेनाद्र्या संध्यया अमुक्त इव । विषयविषयभूताभ्यां धूमवभ्रु-
केशकटप्रसंध्याभ्यां साचारत्वमस्य द्योतितम् । बृहती प्रभाकरशास्त्रं तत्संबन्धि अगर्ह
यन्मतं तत्प्रायस्योपन्यासे देशिकमुपदेष्टारं तं श्रीगुणं स मङ्गको गाढं प्रेम कृत्वा प्रत्यभाषता ॥

धिन्वन्पवित्रचारित्रो विश्वामित्र इव त्रयीम् ।

पाठबोधावनुष्ठानसौष्ठवेन पुनाति यः ॥ ८९ ॥

वक्त्रटङ्को निसर्गेण व्यञ्जनसदनुरक्तताम् ।

न जहात्यसुरो यस्य सामराजिस्थितिग्रहम् ॥ ९० ॥

स्वतन्त्रः शास्त्रवीथीषु प्रथमः सोमपीथिनाम् ।

लक्ष्मीदेवस्तमाशीर्भिः स निर्भरमवीवृषत् ॥ ९१ ॥ (तिलकम्)

यो विश्वामित्र इव त्रयीममित्रययी धिन्वन्स्तरपयन् अत एव पवित्रचारित्रः तस्यास्त्रय्याः
पाठं तदर्थोवबोधं च त्रय्युक्तधर्मस्यानुष्ठानेन सौष्ठवेन यः पुनाति सफलीकरोति । नि-
सर्गेण सत्स्वनुरक्ततां व्यञ्जनप्रकाशयन् अविद्यमाना सुरा आसवो यस्य स वक्त्रटङ्को व-
दनाभोगः सामभी राजते तच्छीलं स्थितिग्रहमवस्थानं न त्यजति । अथ च स वक्त्र-
टङ्कोऽसुरोऽसुर इव दनुरक्ततां दनौ दानवमातरि रक्ततां व्यञ्जन् सामरा सदेवा या

आजिः सङ्ग्रामस्तस्मिन्प्रहं न त्यजति । स लक्ष्मीदेवः शास्त्रमार्गेषु स्वतन्त्रः तथा
सोमं ये पिबन्ति तेषामाद्यस्तमाशीर्वादैरवर्धयत् ॥

व्याख्याभिरुयासु भाष्यस्य यो यागोपक्रमेषु च ।

इष्टीविवृणुते धुर्यो बुधानामिव यज्वनाम् ॥ ९२ ॥

आतन्वन्विनयाकृतं दूरनम्रेण मौलिना ।

ततो जनकराजेन तेन संतुष्य तुष्टुवे ॥ ९३ ॥ (युगलकम्)

भाष्यसंबन्धिनीषु व्याख्याभिरुयासु व्याख्याशोभासु । बुधानां पण्डितानां [मुख्यः]
इष्टीर्भाष्यकारवचनानि विवृणुते । यथा यागोपक्रमेषु यज्वनामिष्टीर्यागविशेषान्विवृणुते ।
तेन जनकुराजेन स दूरं नम्रेण शिरसा विनयाकृतं विस्तारयन्संतुतः ॥

व्यनक्ति पृथु सामर्थ्यमाख्याया एव योऽक्षरैः ।

जयेऽभिनवगुप्तस्य प्रकटः प्रथमो गुरुः ॥ ९४ ॥

तं तत्रागमतन्त्रेषु सूचितानङ्कुशश्रमम् ।

ततः संकेतसदनं प्रागल्भ्यस्याभ्यभाषत ॥ ९५ ॥ (युगलकम्)

आख्यायाः प्रकट इत्येवंरूपायाः संबन्धिभिरक्षरैरेव हेतुभिर्गमिनवगुप्तस्य जये सा-
मर्थ्यं यो व्यनक्ति । अभिनवगुप्तः काश्मीराचार्यवर्यः । स ह्यभिनवो नूतनो गुप्तः, अयं
तु प्रकटः प्रथमश्च । अतो नामाक्षरैरेवाभिनवगुप्तजयो येन कृतः । आगमशास्त्रेषु कृत-
बह्वभ्यासं तथा प्रागल्भ्यस्यैकाग्र्यं स संकथितवान् ॥

येन जाज्यैकपीडाभिः पुष्पतः कम्पसंपदम् ।

विवृतानन्ततापस्य विहितं लङ्घनं कलेः ॥ ९६ ॥

अशेषभिषगग्रण्यं शरण्यं शास्त्रपद्धतेः ।

ववन्देऽथ तमानन्दं सुतं शंभुमहाकवेः ॥ ९७ ॥ (युगलकम्)

आख्यं शुभकर्मोद्यमनिरोधस्तत्पीडाभिः कम्पातिशयं कुर्वतः, तथा प्रकाशितबहुदुः-
खस्य कलियुगस्योलङ्घनं येन कृतं तमानन्दवर्धनं शंभुनाम्नो महाकवेः पुत्रं सकलवैद्य-
चूडामणिं तथा शास्त्रसरणिशरण्यं स ववन्दे । वैद्यश्च जटत्वेन कम्पं कुर्वतस्तथा शरीरं
तपतश्च ज्वरस्य लङ्घनमुपवासादिकं करोति ॥

नागरप्रकृतिश्चारुबलात्मा विधृताभयः ।

यः प्रीणात्यातुरानङ्गैर्भेषजैकमयैरिव ॥ ९८ ॥

ततस्तदनुजन्मानमगदंकारपुंगवम् ।

सुहृलं गाढया प्रीत्या तं पुनः पुनरैक्षत ॥ ९९ ॥

नगरीभवा नागरी सा प्रकृतिर्यस्य । एतेन वैदग्ध्यहीजन्यचातुर्यप्रकाशनं कृतम् ।
चारुबल आत्मा यस्य । तथा विधृतमभयं भयामावो येन । एवंविधो योऽङ्गैरातुरान्प्री-
णाति । अतः संभाव्यते—औषधैकप्रकृतिभिरिव । नागरं शुण्ठी, बल्ल, अभया हरी-
तकी । अगदंकारपुंगवं भिषक्प्रधानं तदनुजं सुहृलमतिप्रीत्या मुहुर्मुहुर्दृष्टवान् ॥

पाणिनीयातपत्रेण पवित्रं यस्य तन्मुखम् ।

सङ्गं स्वमेऽप्यवाप्नोति नापशब्दरजःकणैः ॥ १०० ॥

स्वस्येश्वरस्य यो व्यञ्जन्मण्डले मन्त्रसंस्क्रियाम् ।

धत्ते सदागमप्रीतिं दैशिकानां धुरि स्थितम् ॥ १०१ ॥

अन्यः स सुहृलस्तेन ततोऽवन्ध्यत पण्डितः ।

दूतो गोविन्दचन्द्रस्य कान्यकुब्जस्य भूभुजः ॥ १०२ ॥ (तिलकम्)

पाणिनीयं पाणिनिप्रणीतं व्याकरणं तदेवातपत्रं तेन करणभूतेन यस्य तन्मुखमपश-
ब्दैरेव रेणुकणैः सङ्गं स्वमेऽपि न प्राप्नोति । अत एव पवित्रम् । छत्रे सति रजःसङ्गो
न भवति । स्वस्येश्वरस्य गोविन्दचन्द्रस्य मण्डले राष्ट्रे कान्यकुब्जदेशे मन्त्रैः संस्क्रियां
व्यञ्जयन् यः सतां साधूनामागमेन प्रीतिर्यस्यां स्थिता तां दैशिकानां देशान्तरीवाणां
धुरि स्थितिं धत्ते । अथ च स्वस्येश्वरस्य भगवतो महेश्वरस्य मण्डले यागादौ मन्त्रसं-
स्क्रियां प्रणवादिसंस्कारं व्यनक्ति । कान्यकुब्जमण्डलेन्द्रस्य गोविन्दचन्द्रस्य राज्ञो दूतः
स सुहृलो नाम अन्यो लोकोत्तरः पण्डितः । अथवान्यः पूर्वोक्तसुहृलात् । स सुहृल-
स्तेन वन्दितः ॥

तस्येति स ततः प्रीतिं प्रणयादैशिकोऽदिशत् ।

व्याप्तौ काव्यकेलीनामसमस्य समस्यया ॥ १०३ ॥

काव्यकेलीनां व्यापारेष्वविद्यमानसदृशस्य तस्य मङ्गकस्य प्रणयात्पीतः स दैशिकः ।
समस्यया वक्ष्यमाणया प्रीतिमदिशत् ॥

एषा समस्या यथा—

एतद्वभृक्चामुकारिकिरणं राजद्रुहोऽह्नः शिर-

श्छेदाभं वियतः प्रतीचि निपतत्यब्धौ रवेर्मण्डलम् । (इति समस्या)

राज्ञे चन्द्राय स्वाभिने च द्रुह्यतोऽह्नो दिनस्य शिरश्छेदाभं छिन्नशिरःसदृशं तथा

१. अयं कान्यकुब्जमहोपतिर्गोविन्दचन्द्रः ख्रिस्ताब्दद्वादशशतकस्य पूर्वार्धे आसी-
दिति 'इण्डियन् आण्टिकेरी'मुद्रितदानपत्रेभ्यो ज्ञायते.

बभ्रुकेशाननुकुर्वन्ति तच्छीलाः किरणा यस्य तत्रवेर्मण्डलं वियत आकाशात्पश्चिमसमुद्रे
निपतति । राजद्रुहः शिरश्छेद उचितः ॥

अपूपुरत्पूरस्तेषां द्रुतमित्थं स तां सताम् ।

आरात्रिकमिव भ्रूभिर्वलन्तीभिर्विवृण्वताम् ॥ १०४ ॥

सतां पण्डितनामग्रे स मङ्गकस्तां समस्यां सद्योऽपूरयत् । अतः संभाव्यते—चमः,
त्कारवशाद्वलन्तीभिर्भूरारारात्रिकमिव कुर्वताम् ॥

एषापि दुरमा प्रियानुगमनं प्रोद्दामकाष्ठोत्थिते

संध्याग्रौ विरचय्य तारकमिषाज्जातास्थिशेषस्थितिः ॥ १०५ ॥

(इति समस्यापूरणम्)

एषापि दुरमा आकाशलक्ष्मीः प्रोद्दामे तथा काष्ठासु दिक्षुत्थिते संध्या एवामिस्त-
स्मिन्प्रियस्य दिनस्यानुसरणं कृत्वा तारकव्याजादस्थिशेषस्थितिर्जाता । राजद्रुहः पत्नी
प्रियस्य पत्युरिन्धनोत्थितेऽप्रावनुसरणं कृत्वास्थिशेषा जायते । एतत्पूरणार्धम् ॥

अविस्मृतस्वजननीजनक्षीररसा अपि ।

वटवो निन्यिरे येन सूक्तिदेवीरसज्ञताम् ॥ १०६ ॥

जोगराजमुपाध्यायं ध्यायन्तं शुभमञ्जसा ।

अथ भक्त्या तमानर्चत्तत्तच्चर्चाभिरर्चितम् ॥ १०७ ॥ (युगलकम्)

न विस्मृतो जननीजनस्य क्षीररसस्तस्यास्वादो येषां ते वटवो बाला येन सरस्वतीर-
सज्ञतां नीताः । सरस्वती मातृस्थानीया । बाला हि परस्याः स्त्रियः क्षीरं न पिबन्ति ।
अतो विरोधच्छाया । तं जोगराजमुपाध्यायं शुभं चिन्तयन्तं तत्तच्चर्चाभिर्बहुकथाभिः
पूजितमञ्जसा स्पष्टेन मार्गेण पूजितवान् ॥

क न यः साधुवादिषु नृत्यद्भिर्दर्शनांशुभिः ।

विद्वज्जनेन साम्राज्ये सभ्यानामभ्यषिचयत् ॥ १०८ ॥

वचोभिर्नुदे दन्तद्युतिश्रीखण्डपाण्डुभिः ।

वादिनां वाददर्पोष्मा येन शूर्पारकाध्वसु ॥ १०९ ॥

यं श्रीमर्दपरादित्य इति दूत्यप्रसिद्धये ।

प्रजिघाय घनश्लाघः काश्मीरान्कुङ्कु(न्कोङ्क)णेश्वरः ॥ ११० ॥

१. अपरादित्यकृता कारिता वा याज्ञवल्क्यस्मृतिटीका 'अपराक'नाम्ना प्रसिद्धा सुल-
भैव, मिताक्षराख्यतटोकाकारो विज्ञानेश्वरस्त्वपरादित्यात्किंचिदेव प्राचीनः. स च
विक्रमाङ्कदेवचरितकाव्ये विह्वणकविना वर्णितस्य कल्याणनगराधिपतेर्विक्रमस्य सभाया-

तेन श्रीतेजकण्ठेन सोत्कण्ठमनुबध्नता ।

इति सोऽधिकवैशद्यनिरवद्यमगद्यत ॥ १११ ॥ (चकलकम्)

क न साधुवादेषु साधुवादावसरे स्फुरद्भिर्दन्तरश्मिभिर्हनुभिर्विद्वज्जनेन यस्तेजकण्ठः
सभ्यानां साम्राज्ये सर्वोधिपत्येऽभिषिक्तः । येन वादिनां वादिदोषोष्मा नुनुदे वारितः ।
केषु । शूर्पाकाध्वसु कुङ्कुणप्रदेशेषु । दन्तद्युतिरेव श्रीखण्डस्तेन पाण्डुभिर्वचोभिः ।
श्रीखण्डेन च तापो ह्रियते । श्रीमदपरादित्यनामा कुङ्कुणेश्वरो यं दूतत्वार्थं काश्मीरान्वि-
ष्टवान्, तेन श्रीतेजकण्ठेन सोत्कण्ठं प्रार्थयमानेनाधिकं वैशद्यं यत्र तथा निरवद्यं च
कृत्वा स मङ्गलः संभाषितः ।

निष्कल्मषं तवैकस्य श्रीमङ्गल कविताद्भुतम् ।

स्पष्टोक्तिर्यस्य नास्तुत्यस्तुतिकीर्तनपाप्मभिः ॥ ११२ ॥

एकस्य तव कविता काव्यमद्भुतमाश्चर्यम् । यद्वा कविताद्भुतमित्येकपदम् । निष्क-
ल्मषं निर्दोषम् । यस्य ते उक्तिरस्तुत्यस्तुतिकीर्तनपाप्मभिर्न स्पृष्टा । अस्तुत्या राजानस्तेषां
स्तुतेः कीर्तनेन पाप्मानः पापानि तैः । महाकविनापि भवता यद्वाजस्तुतिर्न कृता तत्रा-
श्चर्यम् ॥

शिक्षन्ते भिक्षितुं सर्वे त्वयैकेन न शिक्षितम् ।

भिक्षाकतां निराकर्तुमशेषविदुषामपि ॥ ११३ ॥

सर्वे भिक्षितुं राजस्तुत्यादिना भिक्षापालनार्थं शिक्षन्ते । त्वया पुनरेकेन समस्तप-
ण्डितानां भिक्षाकत्वं निवारयितुं शिक्षितम् । त्वत्काव्यं श्रीकण्ठचरितलक्षणं दृष्ट्वा न्येऽपि
कवयः श्रीकण्ठस्तुत्यैव वाणीं पुनन्तीत्यर्थः ॥

संभेदः श्रीसरस्वत्योः केवलं न विपन्मयम् ।

त्वं मोहमयमप्याशु मलं कस्य न लुम्पसि ॥ ११४ ॥

त्वं कस्य न, अपि तु सर्वस्य विपद्भूषणं मलं केवलं न नाशयसि, मोहमयमपि मलं
सर्वेषां नाशयसि । अत्र हेतुमाह—लक्ष्मीसरस्वत्योः संभेदः सममः । ‘संभेदः सिन्धुसं-
गमः’ । तस्य च मलविलोपनमुचितम् । पापभीतस्य च संस्कारधारणमुचितम् ॥

सा वैदुषी फलं यस्या न परोपकृतेः परम् ।

शिक्षन्ते जीवनोपायमन्ये वाङ्मयशिल्पिनः ॥ ११५ ॥

मासीत्, तस्माद्विह्वलविज्ञानेश्वरी ख्रिस्ताब्देकादशशतकोत्तरार्धसमुद्भूता, अपरादित्यस्तु
द्वादशशतकपूर्वार्धसमुद्भूता इति ज्ञेयम् । किं तु याज्ञवल्क्यस्मृतिटीकाकर्तायमेवापरमुदित्य
इति संदिग्धम् । टीकाकर्तापरादित्यो विद्याधरवंशोत्पन्नजीमूतवाहनकुलोद्भव इति तृती-
याकातो ज्ञायते.

यस्याः परोपकारादन्यत्फलं नास्ति सा वैदुषी भवति । अन्ये ये परोपकारं न कुर्वन्ति ते शास्त्रकर्मकरा जीवितोपायं शिक्षन्ते ॥

नृपचाटुकपाप्मभ्यस्तदित्थं तव यद्यपि ।

सरस्वती बिभेत्येव दधती शुद्धिसंस्क्रियाम् ॥ ११६ ॥

तथापि मां गुणानिधे भज क्षमापचटूक्तिभिः ।

पञ्चषाभिः पठित्वा याः सभासूद्रिक्ततामियात् ॥ ११७ ॥

राजस्तुतिपापेभ्यस्तव सरस्वत्येवं यद्यपि भीता अत एव शुद्धिसंस्कारं दधती । तथापि हे गुणनिधे, पञ्च वा षड्वा पञ्चषाः ताभी राजस्तुतिकथाभिर्मामनुगृह्णाण । याः पठित्वाहं सभासूद्रिक्तं प्राप्नुयाम् ॥

असावध्यवसायोऽस्मदनुग्रहधिया च ते ।

न दुष्येत्प्रार्थिताः सन्तः किं न ददुर्हि याचते ॥ ११८ ॥

अस्मास्वनुग्रहधिया हेतुभूतया तेऽयमध्यवसायो राजस्तुतिलक्षणेन न दुष्येत् । अर्था-
न्तरन्यासः—कृतयच्छाः सज्जनाः प्रार्थयमानाय किं नादेयं ददुः ॥

श्रोत्रशुक्तिपुटेनेति पीत्वा तद्वाक्यविप्रुषः ।

इमामुदगिरत्सोऽथ सूक्तिमुक्ताफलस्त्रजम् ॥ ११९ ॥

श्रुतिशङ्कुलीमार्गेण तद्वचनविन्दन्पीत्वा सूक्तान्येव मुक्ताफलानि तेषां मालां स उदवमत् । शुक्तिमार्गेण च जलकणान्पीत्वा समुद्रो मुक्ताफलान्युद्गमतीति मङ्गकविना स्वस्य समुद्रवद्गाम्भीर्यं प्रकाशितम् ॥

यद्वक्त्रेण पथां प्रयासि सततं यद्वासि विद्वन्मन-

श्रौरी यच्च करोषि पूर्वमुकविप्रौढिप्रथोत्पुंसनम् ।

तस्माद्भारति सद्गिरत्र भवती तीक्ष्णेति संभाविता

तूर्णं पार्श्वममुष्य पार्थिवमुनेरभ्येहि शुद्ध्यर्थिनी ॥ १२० ॥

वक्त्रेण प्रसिद्धप्रस्थानातिरेकेण पथा यत्प्रयासि, नित्यं पण्डितचित्तावर्जका यच्चासि, यच्च पूर्वेषां सुकवीनां प्रौढा या प्रथा तस्या उत्पुंसनं बाधनं करोषि, ततः सद्गिरतीक्ष्णा कुशाग्रीया संभाविता त्वम् । अतः शुद्ध्यर्थिनी त्वमस्य राजर्षेः समोपमभिगच्छ । यो हि वक्त्रेण परवक्त्रेण पथा नित्यं प्रयाति नित्यं च चौरः पटच्चरः परबाधनं करोति स हिंस्रः संभावितः शुद्ध्यर्थी शुद्धिकरसमीपं याति । पार्थिवमुनेरिति शुद्ध्यनुगुणम् ॥

त्वत्सङ्गेन जगन्नयैकगुरुणा राजन्गणो विद्विषां

सङ्क्रामेषु पलायनोपनिषदां सिद्धान्तमध्यापितः ।

उन्मुक्तासमसर्वशास्त्रसरणिः संत्यक्तपञ्चक्रम-

श्चित्रं चिन्तयितुं विविक्तविपिनासङ्गं समाश्लिष्यति ॥ १२१ ॥

जगन्त्रये एकेन गुरुणा गौरववता त्वत्त्वज्ञेन पलायनोपनिषदामदर्शनरहस्यानां निश्चयं शत्रुवर्गोऽध्यापितः । अत उन्मुक्ता त्यक्ता असमा सर्वा समस्तशास्त्री शस्त्रसंघन्धिनी सरणियेन तथा संत्यक्तः पञ्चक्रमो वाहनक्रमो येन स तव वैरिवर्गो विजिनवनासङ्गं चिन्तयितुं समाश्लिष्यति । यश्च गुरुणा उपनिषदां मोक्षोपायशास्त्राणां सिद्धान्तमध्यमपितः स संत्यक्तसमप्रकुमार्गः तथा संत्यक्तः पञ्चक्रमो ग्रन्थाधारक्रमो येन स विजने चिन्तयितुं गच्छतीति चित्रम् ॥

व्यथोद्रेकादेका घनरुदितशोणे नृपट्टशौ

वहन्ते वैराग्यादिव विधृतकाषायवसने ।

अरण्यान्यामन्यास्त्वदरिनिता यान्ति विपदं

लतानां संसर्गादिव नवजटावलकलभृतः ॥ १२२ ॥

अतिभयाद्यद्धनं रुदितमश्रु तेन रक्ते । अतः संभाव्यते—वैराग्याद्धृतं काषायं कषाय-रक्तं वसनं याभ्यां ते दृशावेकाः काश्चिद्वैरिरामा वहन्ते । अन्याः काश्चित्त्वद्वैरिरामा अरण्यान्यां महत्यरण्ये विपदं यान्ति । कीदृश्यः । जटाः संयताः कचास्तथा शूलकलं भूर्जादिकृतं वस्त्रं विश्रत्यः । अतः संभाव्यते—लतानां परिचयादिव । लता द्वि-जटा-मूलानि, वल्कलं त्वचं च बिभ्रति ॥

वैधव्योपहताः प्रतापतपनप्लुप्यद्वपुष्कान्तयः

कान्ताराध्वसु लब्धसाध्वसभुवः प्रत्यर्थिवामभुवः ।

राजन्निर्भरबाष्पवारिविवलन्नेत्रालवालावली-

संदोहैस्तव वर्धयन्ति विशदस्पन्दां यशःकन्दलीम् ॥ १२३ ॥

वैधव्येन [पति]मारणेनोपहताः, प्रताप एव तपनः सूर्यस्तेन प्लुप्यन्ती वपुष्कान्तिर्यासां ताः, कान्ताराध्वसु दुर्गममार्गेध्वपि, तथा लब्धं यत्साध्वसं तस्य भुवो भूमयः, प्रत्यर्थिनां वैरिणां वामभुवस्तव निर्मलोक्षां कीर्तिलतां वर्धयन्ति । कैः । निर्भरेण बाष्पवारिणा हेतुना विवलन्ति यानि नेत्राणि तान्येवालवालावलयस्तत्समूहैः । आदित्यतापिताश्च भुवोः प्रीष्महताः सेकाधारैर्लतां वर्धयन्ति ॥

प्रियान्प्रति मरौ लग्नाः कुर्वते त्वदरिस्त्रियः ।

सास्त्रधाराः कराश्लिष्टकुचाः पिण्डोदकक्रियाम् ॥ १२४ ॥

मरुभुवि सबाष्पप्रवाहा हस्तद्वस्तनाः । हृत्कम्पातिशयवशादिति भावः । त्वद्विपु-

रामाः प्रियान्प्रति युद्धहतान्भर्तृनुद्दिश्य पिण्डोदकक्रियां कुर्वन् इत्युत्प्रेक्षा । कुचाः पिण्डस्थानीयाः, अश्रूदकस्थानीयम् ॥

भिन्नभ्रूवलनाकुले तरलिते वक्त्रोदुपे सान्द्रया
निःश्वासक्रमवात्यया किमपरं भर्तृर्यरित्रे हते ।

राजेन्द्र त्वदरातिचन्द्रवदनालोकस्य शोकाचलो-

द्विन्नास्वश्रुतरङ्गिणीषु कुरुते दृढज्जनोन्मज्जने ॥ १२५ ॥

अरिभ्यस्त्रायते अरौल्लायत इति वा इयरित्रे तथाविधे भर्तृरि हते अतः सान्द्रया निःश्वासा एव क्रमवात्या तथा करणभूतया छिन्नं भ्रूणां वलनं तेनाकुले मुखप्रवहणे तरलिते सति त्वदरिरामागणस्य दृष्टिः शोकशैलोद्विन्नासु बाष्पनदीषु मज्जनोन्मज्जने कुरुते । वात्यया छिन्नवलने चोदुपे भग्ने अरित्रे केनिपातने हते प्रवहणगामी नद्यां निमज्जति चोन्मज्जति च ॥

त्वद्यात्रासमवेतदुर्धरगतेः सैन्यस्य संमर्दतो

द्राक्पिष्टेऽपि शिरोगणे गुणयुगं जज्ञे फणाभृत्पतेः ।

प्रापदूर्परमाणुभिस्तरलितैः कालुष्यमक्षणां न य-

दृद्धङ्गस्य च कारणं यदशृणोन्नो पत्तिकोलाहलम् ॥ १२६ ॥

त्वदीययात्रासु समवेतस्य संघटितस्य अत एव दुर्धरगतेर्दुर्वहधावनस्य सैन्यस्य मर्देनेन फणगणे क्लेशितेऽपि शेषस्योपकारद्वयं जातम् । सैन्यमर्देनाधः पतितै रजोभिरुचितमपि दृष्टिकालुष्यं शेषे यन्न प्रापत्, तथा हृद्धङ्गहेतुं पदातिसिंहनादं च यन्नाश्रणोत्ततः ॥ एते श्रीतेजकण्ठाभ्यर्थनया कृताः श्लोकाः ॥

ततो यथार्थनामानं द्विजं वागीश्वराभिधम् ।

अस्तोष्ट पठितश्लोकमिति श्रीलङ्कं प्रति ॥ १२७ ॥

अथ श्रीलङ्कमुद्दिश्येति कृतश्लोक वागीश्वराख्यं महाकवित्वेन सत्यार्थसङ्गं संस्तुतवान् ॥

त्वयि प्रसन्ने मम किं गुणेन त्वय्यप्रसन्ने मम किं गुणेन ।

रक्ते विरक्ते च वरेऽङ्गनानां मिथ्यैव नेपथ्यविशेषभङ्गिः ॥ १२८ ॥

यदि मयि त्वं प्रसन्नः गुणाः किमर्थाः । गुणैः साध्यस्य प्रसादनस्य स्वयं सिद्धत्वात् । अथ त्वमप्रसन्नः गुणाः किमर्थाः । गुणसाध्यस्य प्रसादस्याभावात् । एतदृष्टान्तेन स्पष्टीकरोति—भर्तृरि रक्ते किमर्थो वेपः, विरक्ते वा किमर्थो वेपः ॥ इति श्रीभट्टवागीश्वरस्य श्लोकः ॥

नेत्रे कवित्वपाण्डित्यमये दधदचार्यणे ।

योऽल्लेखादखिलं वर्त्म सारस्वतमवैशत ॥ १२९ ॥

चरतः पथि शास्त्राणां यस्यासच्चर्मचक्षुषः ।

देव्याः करावलम्बेन न जातु स्खलितं पदैः ॥ १३० ॥

सकृदाकर्णनघ्रातसमस्तग्रन्थसंसृतेः ।

इति तस्य पटोः पट्टीं गिरं चिरमचर्चयत् ॥ १३१ ॥ (तिलकम्)

अचार्मणे दिव्ये काव्यपाण्डित्यमये नेत्रे दधानो यः सुखेन समस्तं सरस्वतीसंघन्धिनं मार्गं दृष्टवान् । शास्त्रमार्गे संचरतोऽसच्चर्मचक्षुषोऽप्रशस्तदृशोऽल्पदृष्टेर्यस्य सरस्वतीहस्ता-वलम्बेन पदैः सुसिद्धन्तादिभिर्न स्खलितम् । अविद्यमानदृष्टेरन्धस्य च हस्तावलम्बेन पदानि न स्खलन्ति । ग्रन्था एवानन्तत्वात्संस्तुतिः संसारः सकृदाकर्णनेनैकवारं श्रवणे-नाघ्राताधीता समग्रा ग्रन्थसंस्तुतिर्येन तस्य पटुपण्डितस्योक्तिः स चर्चितवान् ॥

तज्ज्ञसूरिकृतप्रीति चारुमन्दारपुष्पवत् ।

कदा भवन्महाकाव्यं व्योमेवक्षे ध्रुवस्थिति ॥ १३२ ॥

तज्ज्ञाश्च ते सूरयस्तेषां कृता प्रीतिर्येन । मन्दारपुष्पवत्सुन्दरम् । अविनश्वरप्रकृति । तत्प्रसिद्धत्वात्काव्यं कदा पश्यामि । व्योमेव बुधबृहस्पतिभ्यां कृतप्रीति । चारुवो मन्दार-पुष्पवन्तः शनिभीमाकेंदवो यत्र । ध्रुवस्य नक्षत्र[विशेष]स्य स्थितिर्यत्र ॥ इति पण्डितपटुश्लोकः ॥

ज्यायसो वीक्ष्य विद्वद्भिर्हर्षदामिति पर्षदम् ।

स तदा मुचिरं दध्रे दृशं कर्णान्तनुम्बिनीम् ॥ १३३ ॥

श्रीलङ्ककस्य सभामेवं दृष्ट्वा स दृशं विकसितां तदावहत् ॥

विद्वद्भादविधिस्तस्य षट्कर्कीरसजन्मभूः ।

कर्णयोः षड्साहारसिद्धयै चिरमकल्पत ॥ १३४ ॥

षट्कर्कीरसस्य जन्मभूः पण्डितगोष्ठी [वादविधिः] तस्य कर्णयोर्मधुरादिषड्साहसकल्प-ताहारसदृशः संपन्नः ॥

त्रुव्यङ्गिराननपथावसथोक्तिदेवी-

हस्ताग्रपुस्तकमुखादिव बन्धसूत्रैः ।

दन्तांशुभिः प्रसुमरैः पिहिताधरौष्ठः

श्रीरुय्यकस्तमथ स स्वगुरुर्बभाषे ॥ १३५ ॥

मुखनिवासिसरस्वतीहस्तस्थितपुस्तकाग्राब्रुटद्भिरिव स्फुरद्भिर्दन्तरिमभिश्छादितौष्ठः श्रीरुय्यकः स्वगुरुस्तमथोक्तवान् ॥

आराधिता भगवती भवतैव सत्यं

प्रागजन्मसुव्रतशतोर्भिभिरुक्तिदेवी ।

यत्नं विनाप्यधिवसन्कविकर्म गर्भं

सारस्वतत्वमिव योऽलमभिव्यनक्ति ॥ १३६ ॥

बहुषु पूर्वजन्मसु व्रतशतप्रबन्धैर्हेतुभिर्भवतैव सरस्वती सेवितेति सत्यम् । अभ्यास-
विनैव कविकर्म प्राप्नुवन् यो भवान् गर्भं सारस्वतत्वमिव प्रकाशयति ॥

यत्काव्यरत्नमुपधातुमिवोपनीय

शक्त्या निसर्गविवृतोद्गमयार्पितं ते ।

तच्छाततां गमितवानसि वर्धमान-

व्युत्पत्तिशाणफलकार्पणनैपुणेन ॥ १३७ ॥

निसर्गेण विवृतोद्गमया स्फुरन्त्या शक्त्या नीत्वा ते तुभ्यं यत्काव्यरत्नं दत्तं तच्छात-
तामच्छत्वं प्रापितवान् । वर्धमाना व्युत्पत्तिः सैव शाणफलकं तस्मिन्नपेणे नैपुणं तेन ॥

तत्सौष्ठवव्यसनि काव्यकलाशरीरं

नो जात्ववद्यमयमामयमभ्युपैति ।

शक्त्याद्यो दधति साम्यगतिं त्रयोऽपि

ते यत्र धातव इवाविकृतप्रतिष्ठाः ॥ १३८ ॥

सौष्ठवं दाढ्यं अशैथिल्ये व्यसनि काव्यकलाशरीरं शब्दार्थसंदर्भो दोषरूपं रोगं न
जातुं प्राप्नोति । यत्र शक्तिव्युत्पत्त्यभ्यासास्त्रयोऽपि निर्विकाराः समाः । यत्र शरीरे चा-
विकृतास्त्रयो दोषा वाय्वादयः समास्तच्छरीरं रोगं न प्राप्नोति ॥

धन्यस्त्वं विनिवेशितैर्बहुतिथैरर्थैः स्थितिं विभ्रती

न क्वापि स्ववपुः प्रसारितवती पण्यत्वसंसिद्धये ।

सालंकारपदाधिकध्वनिजुषा मूर्त्या नरीनर्त्यसौ

शंभोर्येन पुरोऽर्पिता भगवतो वाग्देवतानर्तकी ॥ १३९ ॥

बहुतिथैर्वाच्यलक्ष्यव्यङ्ग्यादिभिरर्थैर्धनैश्च स्थितिं दधाना तथा पवित्रत्वार्थं सर्वत्र स्व-
रूपं निह्वाना । या सालंकारैः सोपमोत्प्रेक्षादिभिः सविभूषणैश्च पदैः सुसिङ्गन्तादिभिः
पदयोश्चरणयोश्च योऽधिको ध्वनिस्तं विभ्रता रूपेणार्थं नृयति सा सरस्वतीनर्तकी येन
हरमुद्दिश्य प्रःपादिता स त्वं धन्यः ॥

यच्छ्रीमङ्गक मुख्यतां गतवता व्युत्पत्तिविच्छित्तिभिः

श्रीश्रीकण्ठचरित्रमित्यभिधया काव्यं व्यधाधि त्वया ।

एतस्मिन्सदसि प्रसिद्धविविधोपासीनविद्वद्भरे

तत्संदर्शय तस्य रोहतुतरां साफल्यतः कल्पता ॥ १४० ॥

व्युत्पत्तिभङ्गिभिः प्राधान्यं प्राप्तवता श्रीकण्ठचरिताख्यं काव्यं यस्यां कृतं तदस्यां
सभायां सावधानपण्डितायां संदर्शय । तस्य काव्यस्य सफलत्वेन स्तुतिरुत्पद्यताम् ॥

आरूढां परिपाकवर्त्मनि धुरं तत्तद्रसस्यन्दिनीं

निःशेषोऽपि सभाजनोऽयमधिकं श्रद्धानुबन्धातिथिः ।

वीप्सामूर्धविभूननाकुलतरोत्तंसोत्पलाग्रच्छदै-

रुन्मीलद्रसनैरिव श्रुतिपुटैस्त्वद्वाचमाचामतु ॥ १४१ ॥

परिपक्वां सरसां च त्वद्वाचं सश्रद्धः सभ्यवर्गः श्रवणैश्वर्ययतु । चमत्कारवशात्पुनः
पुनः शिरःकम्पचपलकर्णाभरणोत्पलपत्रैः । अतः संभाव्यते—स्फुरज्जिह्वैरिव । चर्वयतां
हि रसना स्फुरति ॥

श्रुत्वा वाक्यमुदारमाशयविदस्तत्तस्य सम्यग्गुरोः

किंचिरुयाञ्चेतकंधरेण शिरसा स व्यञ्जितप्रश्रयः ।

वाग्देवीकरिणीविसृत्वरमदस्त्रोतःकणस्पर्धता-

मारूढैरिव गूढमक्षरशतैर्व्यस्तारयत्पुस्तकम् ॥ १४२ ॥

भावज्ञस्य श्रीरुच्यकस्योदारं तद्वचनं श्रुत्वा किंचिन्नम्रेण शिरसा प्रकाशितक्लियुः स
मङ्गलः सरस्वतीहस्तिनीमदजलकणसमैर्वर्णैः सहितं पुस्तकं विस्तारितवान् ॥

तद्विस्तार्य च पुस्तकं परिचितं कीर्णैर्वचोदेवता-

भूषामेचकमौक्तिकैरिव हठाक्षिप्तैश्चक्षुरक्षरैः ।

व्याहारेण हृदन्तरालविहरद्विद्यावभून्पुर-

ध्वानभ्रान्तिरुता ततस्तदपठत्स्वं काव्यमव्याकुलः ॥ १४३ ॥

सरस्वतीभूषणभूतसितेतरमुक्ताफलैरिव रभसाकृष्टदृष्टिभिरक्षरैः सहितं पुस्तकं विस्तार-
यानाकुलमना मनोमध्यक्रीडत्सरस्वतीपुरंध्रिन्पुरशब्दभ्रान्तिरुतोक्त्या श्रीकण्ठचरितं स
पठितवान् ॥

तत्काव्ये धृतदिव्यवर्त्मनि विशत्यन्तः समंतोषता-

मश्रान्ताहितमूर्धभूननविधिव्याप्तेरभिव्यञ्जनात् ।

तेषां तत्र कपोलमूलपुलकव्याजाद्वाम श्रुति-

स्तत्तत्पीतचरान्यकाव्यनिवहव्यक्ताक्षरालीमिव ॥ १४४ ॥

धृता लौकिकसरणौ तदीयकाव्ये श्रुतेर्मध्यं प्रविशति सति शिरःकम्पेन चमत्कारं प्र-
काशयतां सभ्यानां पुलकव्याजेन श्रवणं पूर्वापीतान्यमहाकाव्याक्षरपङ्क्तिमिवावत ॥

वाग्देवीपदधूलिविभ्रुष इव व्यक्ताक्षरश्रेणय-

स्तास्तत्काव्यवशंवदाः प्रतिपदं कौतूहलं तेनरे ।

याः सद्यः श्रुतिरन्ध्रवर्त्मनि भृतावाप्तप्रवेशा दृशो-

राबन्दानुगुणान्कणानजनयस्तेषां सतामश्रुणः ॥ १४९ ॥

सरस्वतीसूक्तिकणा इव व्यक्तवर्णास्तत्काव्यपुस्तकान्तरपङ्क्तय आश्चर्यं चक्रुः । याः
ऋणमार्गप्रविष्टा दृष्टेर्दृष्टांश्रुकणानुदपादयन् ॥

उद्यद्द्वैद्युतदीप्तिसोदरसरत्सारस्वतज्योतिषा

• पूतस्तद्वचसां रसः श्रुतिपुटैः संसत्सदामापपे ।

तेषामुन्मिषितालसालसगतौ दृक्शुक्तिपङ्क्तौ शनै-

रानन्दाश्रुष्टषन्मयी तु जघटे मुक्ताफलानां ततिः ॥ १४६ ॥

विद्युत्समसारस्वततेजसा निर्दोषस्तत्काव्यरसः श्रवणपुटैः श्रुतिमुखैः पीतः, तेषां
सभासदामुन्मिषन्त्यां दृष्टिशुक्तिपङ्क्तौ हर्षांश्रुप्रकृतिमुक्ताफलपङ्क्तिर्घटिता ॥

सदृत्ताश्च सुसूक्ष्मदर्शनकलायोग्याश्च तत्सूक्तय-

स्ताः सिद्धार्थतयैव कस्य न मनो निन्युर्धनस्नेहताम् ।

आसीना वलमानमूर्धनि तदा तस्मिन्वचोदेवता

सच्चक्रे व्यतनिष्ट या बहुमुखश्च्योतद्रसस्त्रोतसः ॥ १४७ ॥

सन्ति वृत्तानि वसन्ततिलकादीनि यासु, सन्तो वृत्ताश्च । सुसूक्ष्मा या दर्शनकला
ज्ञानकला च तत्र योग्याः । तीक्ष्णमतिगम्या इत्यर्थः । दर्शने शैवादी च योग्याः ।
तत्सूक्तयः सिद्धाभिधेयतयान्यूनान्तिरिक्ततया सर्षपत्वेन च । सर्वेषां मनो धनप्रीतितां
• [धनतैलत्वं] च निन्युः । चमत्कारेण कम्पमानशिरसि साधुवर्गे च निविष्टा सरस्वती
याः स्रवद्रसप्रवाहा व्यतनात् । चक्रे निवेश्य च सिद्धार्थान्स्वद्रससाङ्करोति ॥

स प्रक्रान्तविचारसूरिदशनज्योत्स्नात्तभस्माश्रुतिः

स्वव्याख्येयधुरां महेश्वरकथाबन्धुः प्रबन्धोऽन्वभूत् ।

सत्कञ्जोलविलोलतां त्रिजगतीशंस्यस्य यस्याग्रही-

दग्ने वक्रकलातिथेर्बुधजनानन्दाश्रुमन्दाकिनी ॥ १४८ ॥

विचारयतां सूरिणां दन्तभासा आत्तभस्मस्नानस्त्रिपुरारिचरितान्तरङ्गः प्रबन्धः

व्युत्पत्तिभ्रान्तिस्थेयस्य महेश्वरस्य साम्यं प्रापत् । त्रिजगत्स्तुत्यस्य तथा वक्तोक्त्या परि-
समायां स्मयस्याग्रे बुधजनहर्षाश्रुगङ्गा तरङ्गितत्वमग्रहीत् । ईश्वरध्वन्मग्नो धारयति ॥

सारस्वतस्य महसः प्रथमा शिखेव

सा मङ्गकस्य ववृते धुरि सूक्तिरेका ।

दग्धुं मनः खलजनस्य कपोलराग-

भङ्ग्या व्यधत्त वचनेष्विव या स्वमोजः ॥ १४९ ॥

सरस्वतीतेजोभिनवा ज्वालेव सा मङ्गकस्य सूक्तिः । या दुर्जनानां चित्तं दग्धुमिव
मत्सरोत्थितगण्डारुणत्वव्याजाम्रिजं तेज इव व्यधात् ॥

इत्यादिभिः प्रकरणैर्बुधसाधुवादा-

नादाय चेतसि दधत्परितोषमुद्राम् ।

तत्काव्यपुस्तकमथार्पयति स्म तस्मै

पूजाक्षणे त्रिजगतीगुरवे हराय ॥ १५० ॥

पण्डितकृतं यशः श्रुत्वा परितुष्य स पूजावसरे परमेश्वराय काव्यं न्यवेदयेत् ॥

इक्षुक्षीरसधर्मनिर्मलरसस्त्रोतःसमुच्छासना-

दातन्वान इवाधिकाधिकमहास्नानक्रियाप्रक्रियाम् ।

तेनाग्रे निहितश्चराचरगुरोर्वक्रीभवन्मूर्तिभिः

शब्दैरङ्कुरितप्रणाम इव स प्रौढिप्रबन्धोऽधिनीत् ॥ १५१ ॥

इक्षुमधुरस्य क्षीरनिर्मलस्य रसस्रोतसः स्फुरणान्महास्नानमिव ददत्स प्रबन्धो वक्री-
भवद्रूपैः शब्दैर्हेतुभिः कृतप्रणाम इव महेश्वरस्याग्रे निहितोऽप्रीणयत् । अन्योऽपि शर्क-
राक्षीराभ्यां भगवतो महास्नानं ददत्प्रणमंश्च प्रीणयति ॥

पितुर्विभ्राणस्य स्मररिपुपुरीपौरपदवीं

नियोगेन स्वप्ने पदमुपगतेन श्रवणयोः ।

प्रबन्धं संधायेत्याधिकविबुधश्चाव्यनिरघ-

क्रमं मङ्गलः सौख्यं किमपि हृदये कन्दलयति ॥ १५२ ॥

महेश्वरलोकस्थस्य पितुराज्ञया स्वप्ने श्रुतया विबुधस्तुतं तच्छ्रीकण्ठचरितं काव्यं
भगवते निवेद्य स मङ्गलो मनसि कमप्यानन्दं प्रकाशयति ॥

काले कलौ विकसिते किल जोनराजस्तत्काव्यराजविद्यतेर्भजते पुरारिम् ।
 ब्रह्मादि चाटु पटु नास्य हि रजनाय का मादृशस्तु गतिरीश्वरसेवनेऽन्या ॥
 सन्तो नयन्ति गुणतां खलु दोषजातं जातेति चापलकलासु मम प्रवृत्तिः ।
 कुर्यात्पतित्यजति चेत्स्वकृता व्यवस्थां कीर्तिः स्थितिं श्रयति कस्य जगत्प्रसिद्धा ॥
 श्रीकण्ठकाव्यविद्यति विरचय्य जोनराजः सतो नमति यत्नमतिप्रतिष्ठः (?) ।
 चेलास्तु वस्तदपि यत्नमकार्षमस्यां दीपो बिलान्ध्यहरणात्तरणेः समः किम् ॥
 इति श्रीपण्डितलोलतनयपण्डितनोनराजतनयराजानकश्रीजोनराजकृतया टीकया
 समेतः श्रीराजानकविश्ववर्तमानोर्महाकविराजराजानकश्रीमङ्गलकस्य
 कृतौ श्रीकण्ठचरिते महाकाव्ये पञ्चविंशः सर्गः ।

समाप्तोऽयं ग्रन्थः ।

17. 3. 88
 768
 43568



